

اصلاح و تربیت کے لئے ایک جامع کتاب
جس میں آپ کے لئے علمی و عملی اصلاحی موضوع پر صحیح رہنمائی موجود ہے

بِسْمِ اللَّهِ الرَّحْمَنِ الرَّحِيمِ

عربی تصنیف

سید العرفان قدوة الصالحين لضر بن محمد بن ابراهيم البواليت السمرقندي قدس سره

اردو ترجمہ

حضرت مولانا عبدالحمید انور

مع حاشیہ

حضرت مولانا محمد یوسف لدھیانوی شہید

ملف کاپیتہ

دارالمرقاۃ النبیۃ الشریفہ

چوڑے فوارہ ملتان پاکستان 061-540513

E-Mail: lshaq90@hotmail.com

اصلاح و تربیت کے لئے ایک جامع کتاب
جس میں آپ کے لئے علمی و عملی اصلاحی موضوع پر صحیح رہنمائی موجود ہے

بِسْمِ اللَّهِ الرَّحْمَنِ الرَّحِيمِ

عربی تصنیف

سید العرفاء قدوة الصالحين محمد بن ابراهيم البولي الشمرقدي قدس سره

اردو ترجمہ

حضرت مولانا عبدالمجید انور مدظلہ

مع حاشیہ

حضرت مولانا محمد یوسف لدھیانوی شہید مدظلہ

ملف کا پتہ

دارالمرآة للتحقیق و النشر فیہ

چوڑے بازار ملتان پاکستان 061-540513

E-Mail: ishaq90@hotmail.com

ضروری وضاحت

ایک مسلمان جان بوجھ کر قرآن مجید، احادیث رسول اور دیگر دینی کتابوں میں غلطی کرنے کا تصور بھی نہیں کر سکتا بھول کر ہونے والی غلطیوں کی تصحیح و اصلاح کیلئے بھی ہمارے ادارہ میں مستقل شعبہ قائم ہے۔ اور کسی بھی کتاب کی طباعت کے دوران اس کی اغلاط کی تصحیح پر سب سے زیادہ توجہ اور عرق ریزی کی جاتی ہے۔

تاہم چونکہ یہ سب کام انسان کے ہاتھوں ہوتا ہے اس لئے پھر بھی کسی غلطی کے رہ جانے کا امکان موجود ہے۔

لہذا قارئین کرام سے گزارش ہے کہ اگر کوئی غلطی نظر آئے تو ادارہ کو مطلع فرمادیں تاکہ آئندہ ایڈیشن میں اس کی اصلاح کر دی جائے۔ نیکی کے اس کام میں آپ کا تعاون آپ کے لئے صدقہ جاریہ ہوگا۔

(ادارہ)

نام کتاب..... بستان العارفین
مصنف..... فقیہ ابواللیث شرف الدین رحمہ اللہ
مترجم..... شیخ الحدیث حضرت مولانا عبد المجید انور
تاریخ اشاعت..... شعبان ۱۴۲۳ھ
مطبع..... سلامت اقبال پریس ملتان



ملنے کے پتے

- ☆ ادارہ تالیفات اشرفیہ چوک فوارہ ملتان
- ☆ دارالعلوم رحیمہ پیر کالونی نمبر ۱ فیضی علی روڈ ملتان
- ☆ ادارہ اسلامیات انارکلی، لاہور
- ☆ مکتبہ رحمانیہ اردو بازار لاہور
- ☆ مکتبہ رشیدیہ، سرکی روڈ، کوئٹہ
- ☆ کتب خانہ رشیدیہ راجہ بازار راولپنڈی
- ☆ یونیورسٹی بک ایجنسی خیبر بازار پشاور
- ☆ دارالاشاعت اردو بازار کراچی
- ☆ صدیقی ٹرسٹ سبیلہ چوک کراچی نمبر ۵

عرض ناشر

بستان العارفین فقیہ ابواللیث شمر قذری رحمۃ اللہ علیہ کی تالیف ہے، آپ کو شہرت علمی کے ساتھ تقویٰ و پرہیزگاری کا اعلیٰ مقام بھی حاصل تھا، آپ نے جو مفید اور علمی کتابیں لکھیں ان میں ایک کتاب یہ بستان العارفین بھی ہے، یہ کتاب عوام و خواص کیلئے مفید اور کام کی چیز ہے کوئی عنوان ایسا نہیں ہے جس کے متعلق اس کتاب میں مواد موجود نہ ہو تمام ضرورت کے موضوعات اس میں موجود ہیں، بس توجہ سے پڑھنے اور عمل کی کوشش کرنے کی ضرورت ہے۔

کتاب کی پیش بہا افادیت کے پیش نظر حضرت حاجی امیر الدین صاحب رحمۃ اللہ علیہ نواں شہر ملتان والوں نے شیخ الحدیث حضرت مولانا عبد المجید انور صاحب کی خدمت میں درخواست کر کے اردو ترجمہ کرایا اور پھر شہید اسلام حضرت مولانا محمد یوسف لدھیانوی رحمہ اللہ سے ترجمہ پر نظر ثانی کرائی اور حاشیہ لکھوایا پھر ادارہ تالیفات اشرفیہ کو خصوصی طور پر اشاعت کیلئے یہ ترجمہ عنایت فرمایا، اللہ تعالیٰ ان پر کروڑوں رحمتیں برسائے۔

حضرت مولانا محمد یوسف لدھیانوی شہید رحمۃ اللہ علیہ نے اس کتاب پر نظر ثانی کر کے اور حاشیہ لکھ کر بہت بڑا احسان فرمایا ہے کیونکہ ایک تو کتاب میں مذکور احادیث و روایات کی استنادی حیثیت بارے ایک قاعدہ کلیہ تحریر فرما دیا دوسرے اگر کتاب کے مضامین میں کہیں کوئی ابہام تھا یا کسی موقع پر کسی غلط فہمی میں پڑنے کا اندیشہ تھا تو آپ نے ہر ہر موقع پر حاشیہ لکھ کر ابہام اور غلط فہمی کا ازالہ کر دیا ہے اللہ تعالیٰ مولانا کو جزائے خیر عطا فرمائے آمین۔

اس کتاب کا پہلا ایڈیشن ہم نے دستی کتابت کرا کے چھاپا تھا اب از سر نو اس کی کمپیوٹر کتابت و تصحیح کرا کے اپنی خاصی ترتیب کے ساتھ شائع کر رہے ہیں۔ اللہ تعالیٰ قبول فرمائے، ہم سب کو عمل کی توفیق عطا فرمائے آمین۔

احقر محمد اسحاق عفی عنہ

فہرست عنوانات

| صفحہ | عنوان | صفحہ | عنوان |
|------|----------------------------------|------|------------------------------|
| ۳۶ | اختلاف امت رحمت ہے | ۲۱ | حالات مصنف |
| ۳۶ | حدیث کی روایت بالمعنی | ۲۴ | علم کا طلب کرنا |
| ۳۶ | پہلے گروہ کی دلیل | ۲۴ | بقدر ضرورت علم حاصل کرنا |
| ۳۷ | فریق ثانی کی دلیل | ۲۵ | ضرورت سے زیادہ علم حاصل کرنا |
| ۳۷ | حدیث کی روایت اور اجازت | ۲۵ | پہلے گروہ کی دلیل |
| ۳۹ | علم ثقہ لوگوں سے حاصل کرنا چاہیے | ۲۵ | دوسرے گروہ کی دلیل |
| ۴۰ | مجلس وعظ منعقد کرنا | ۲۶ | علم سیکھنا سکھانا |
| ۴۰ | مکروہ جاننے والوں کی دلیل | ۲۷ | علم کی کتابت |
| ۴۱ | مباح کہنے والوں کی دلیل | ۲۷ | علم نہ لکھنے کے دلائل |
| ۴۲ | واعظ کے آداب | ۲۸ | علم کو لکھنے کے دلائل |
| ۴۴ | سامعین کیلئے آداب | ۳۰ | فتویٰ دینا |
| ۴۵ | طلب علم کی ترغیب اور فقہ کی باقی | ۳۰ | دلائل |
| ۴۵ | علوم پر فضیلت و بزرگی | ۳۱ | دوسرے گروہ کے دلائل |
| ۴۵ | اہل علم کی فضیلت | ۳۲ | بڑا عقل مند |
| ۴۵ | تحصیل علم کی ضرورت | ۳۲ | فتویٰ دینے کا اہل کون ہے |
| ۴۶ | فقہ کی فضیلت | ۳۳ | مفتی کے اوصاف و اخلاق |
| ۴۶ | قلب کی اصلاح کیلئے علوم | ۳۴ | اختلاف مسائل |
| ۴۶ | علم ریاضی و نجوم | ۳۴ | پہلے گروہ کی دلیل |
| ۴۷ | مناظرہ کا بیان | ۳۵ | دوسرے گروہ کے دلائل |

| صفحہ | عنوان | صفحہ | عنوان |
|------|--|------|--------------------------------------|
| ۶۰ | قرآن مجید میں نقطے اور علامتیں لگانا | ۴۷ | مناظرہ کا بیان |
| ۶۰ | قرآن کی سفارش مقبول ہے | ۴۸ | مناظرہ کے حق میں دلائل |
| ۶۰ | جنبی اور حائضہ کیلئے قرآن کو چھونا اور پڑھنا | ۴۹ | متعلم کے آداب |
| ۶۱ | سبع مثانی کی تفسیر | ۴۹ | (۱) تصحیح نیت |
| ۶۱ | سورہ فاتحہ کو سبع مثانی کہنے کی وجہ | ۴۹ | (۲) مقصود علم |
| | قرآن کا وہ حصہ جو مکہ میں | ۵۰ | صحیح اور غلط نیت کے نتائج |
| ۶۲ | اور وہ حصہ جو مدینہ میں نازل ہوا | ۵۰ | علم سے نیت بھی درست ہو جاتی ہے |
| ۶۲ | سورہ برآۃ کے متعلق کلام | ۵۱ | متعلم کے دیگر آداب |
| ۶۳ | حضور ﷺ کا ابی بن کعب کو قرآن سنانا | ۵۳ | علم سے مستفید ہونے کے شرائط |
| ۶۴ | سورہ لم یکن الذین کفرو کی تخصیص کی وجہ | ۵۳ | قضاء کو قبول کرنے یا نہ کرنے کا بیان |
| ۶۴ | حضرت ابی کا نام لینے کی وجہ | ۵۳ | قضاء قبول نہ کرنے کے دلائل |
| ۶۵ | فن شعر و شاعری کا بیان | | عہدہ قضا قبول نہ کرنے والے |
| ۶۵ | کراہت کی دلیل | ۵۴ | حضرات کی مثالیں |
| ۶۶ | مباح ہونے کی دلیل | ۵۵ | عہدہ قضا قبول کرنے کے دلائل |
| ۶۷ | آنحضرت ﷺ کے اشعار کا بیان | ۵۵ | قاضی کے آداب |
| ۶۸ | خوابوں کی تعبیر کا بیان | ۵۶ | قرآن سیکھنے سکھانے کی فضیلت |
| ۶۹ | اچھا خواب اور عمدہ تعبیر کا بیان | ۵۶ | قرأت کا حق |
| ۷۱ | سچا خواب | ۵۷ | اچھا عمل اور بڑا گناہ |
| ۷۲ | طب اور جھاڑ پھونک کا بیان | ۵۷ | سب سے بہتر کون ہے |
| ۷۲ | بغیر حساب کے جنت میں داخل ہونیوالے | ۵۷ | تلاوت کی لذت اور اس کا کیف |
| ۷۳ | مباح ہونے کی دلیل | ۵۸ | تعلیم کی صورتیں |

| صفحہ | عنوان | صفحہ | عنوان |
|------|---|------|--|
| ۸۲ | حسن معاشرت اور حقوق شناسی | ۷۴ | ایسی غذائیں جو دوا اور علاج میں بھی مسید ہیں |
| ۸۲ | حسن کلام | ۷۴ | کھجنی |
| ۸۲ | فرعون کے ساتھ نرم کلامی کا ارشاد | ۷۵ | کھجور اور شہد |
| ۸۳ | عام لوگوں کے ساتھ حسن خلق سے پیش آنا | ۷۵ | اشد |
| ۸۳ | خلوص و محبت حاصل کرنا | ۷۵ | عربی زبان کی فضیلت |
| ۸۳ | بد کلامی | ۷۶ | غیر عربی میں گفتگو کرنا کوئی گناہ نہیں |
| ۸۳ | کسی سے احسان کرنے یا برائی کرنیکی صورتیں | ۷۷ | جنتیوں کی زبان |
| ۸۴ | بڑوں کی تعظیم و تکریم کرنا | ۷۷ | قرآن میں غیر عربی زبان کے الفاظ |
| ۸۴ | حدیث شریف | | قرآن میں دراصل عربی زبان کے |
| ۸۴ | دوستوں اور بھائیوں کی ملاقات | ۷۷ | علاوہ کی کچھ گنجائش نہیں |
| ۸۴ | ملاقات کے ضوابط | ۷۸ | قرآن مجید سات حرفوں پر نازل ہوا ہے |
| ۸۵ | اعزاز و اکرام | ۷۸ | سات حرفوں کا مطلب |
| ۸۵ | دوستی کرنا | ۷۹ | دو قرأتوں میں پڑھی جانوالی آیات کا حکم |
| ۸۵ | تنہائی اور میل ملاپ | | تفسیر قرآن کے بیان میں |
| ۸۶ | پانچ قسم کے لوگوں کی صحبت سے پرہیز کرو | ۸۰ | تفسیر بالرائے |
| ۸۶ | سلام کہنے کا بیان | ۸۰ | تفسیر بیان کرنے کیلئے نزول |
| ۸۶ | سلام کرنا اور اس کا جواب دینا | ۸۰ | اور لغات عرب سے واقف ہونا ضروری ہے |
| ۸۷ | سلام کے جواب کے فرض ہونے کی دلیل | | لغت سے ناواقف کو کس صورت میں |
| ۸۷ | سلام کا جواب نہ دینا | | تفسیر بیان کرنا جائز ہے |
| ۸۷ | سلام کہنے کا ضابطہ | ۸۱ | اور کس صورت میں ناجائز |
| ۸۶ | ایک کا سلام کہنا اور ایک کا جواب دینا کافی ہے | ۸۱ | تفسیر کے بارے میں حضرت ابن عباس کا عمل |

| صفحہ | عنوان | صفحہ | عنوان |
|------|--|------|--|
| ۹۴ | نظافت سے رہنا | ۸۶ | سلام کہنے میں جمع کا صیغہ استعمال کرو |
| ۹۴ | لباس کی صفائی | ۸۹ | افضل سلام اور اس پر نیکیاں |
| ۹۴ | بندے کے اندر جو چیزیں اللہ کو پسند ہیں | ۸۹ | سلام کی انتہا |
| ۹۴ | بالوں کی صفائی اور درنگی | ۸۹ | بچوں پر سلام کہنا |
| ۹۵ | حضور ﷺ کی دعا سے شہادت حاصل ہونا | ۸۹ | بچوں کو سلام کہنے میں اختلاف |
| ۹۵ | ایک شاعر کا مقولہ | ۹۰ | سلام نہ کہنے والوں کی دلیل |
| ۹۶ | جائز اور ناجائز کپڑے | ۹۰ | سلام کہنے والوں کی دلیل |
| ۹۶ | خز کا پہننا | ۹۰ | ذمیوں (کافروں) پر سلام کہنا |
| ۹۶ | ریشم، دیبا، ابریشم پہننا | ۹۰ | ذمیوں پر سلام کہنے میں اختلاف |
| ۹۶ | ریشم پہننا مرد و عورت دونوں کیلئے مکروہ ہے | ۹۰ | ذمیوں پر سلام کہنے والوں کی دلیل |
| ۹۷ | لڑائی اور جہاد میں ریشم پہننا | ۹۱ | سلام نہ کہنے والوں کی دلیل |
| ۹۷ | ناجائز ہونے کی دلیل | ۹۱ | یہود و نصاریٰ کے سلام کا جواب |
| ۹۷ | جائز سمجھنے والوں کی دلیل | ۹۱ | طے طے ہوئے (مسلم و کافر) مجمع کو سلام کرنا |
| ۹۷ | منقش کپڑوں کا بیان | ۹۲ | گھر میں داخل ہوتے وقت سلام کہنا |
| ۹۷ | مکروہ ہونے کی دلیل | ۹۲ | گھر میں داخل ہوتے وقت سلام کی صورتیں |
| ۹۸ | جواز کے دلائل | ۹۲ | گھر میں سلام کہنے پر شیطان کا فرار |
| ۹۸ | ریشمی فرش | ۹۲ | مستحب لباس کا بیان |
| ۹۸ | جواز کی دلیل | ۹۳ | لباس کیسا ہونا چاہیے |
| ۹۹ | کراہت کی دلیل | ۹۳ | سلف کے اقوال |
| ۹۹ | سرخ لباس کا بیان | ۹۳ | سفید لباس پسندیدہ ہے |
| ۹۹ | کراہت کی دلیل | ۹۴ | خوراک اور پوشاک میں اسراف |

| صفحہ | عنوان | صفحہ | عنوان |
|------|-----------------------------------|------|---------------------------------|
| ۱۰۷ | امام ربیعہ کا قول | ۱۰۰ | جواز کی دلیل |
| ۱۰۷ | حضرت حسن بصریؒ کا واقعہ | ۱۰۰ | تبصرہ |
| ۱۰۸ | محمد بن حسن کا مقولہ | ۱۰۰ | درندوں کی کھالوں کا ذکر |
| ۱۰۸ | حضرت حسن بصریؒ کا مقولہ | ۱۰۰ | مکروہ ہونے کی دلیل |
| ۱۰۸ | حضرت عمرؓ کا ارشاد | ۱۰۱ | جواز کی دلیل |
| ۱۰۹ | مروت کی تکمیل | ۱۰۱ | تبصرہ |
| ۱۰۹ | مروت اور کمینگی کیا ہے | ۱۰۱ | گوشت کھانے کا بیان |
| ۱۰۹ | مروت کا ما حاصل | ۱۰۱ | گوشت کے فوائد اور نقصان |
| ۱۰۹ | عبدالواحد اور اخف بن قیس کا مقولہ | ۱۰۳ | فالودہ کھانا |
| ۱۰۹ | عقل کا بیان | ۱۰۳ | کراہت کی دلیل |
| ۱۰۹ | حضرت علیؓ کا ارشاد | ۱۰۳ | جواز کی دلیل |
| ۱۱۰ | عاقل کون ہے | ۱۰۴ | کھانوں کا بیان |
| ۱۱۰ | حضرت لقمان کا ارشاد | ۱۰۴ | سرکہ اور زیتون |
| ۱۱۰ | اپنے آپ کو ملامت کرنیوالے | ۱۰۵ | کھانے پینے میں وسعت اختیار کرنا |
| ۱۱۰ | مرد عاقل کا کام | ۱۰۵ | لبہن کھانا |
| ۱۱۱ | آداب کا بیان | ۱۰۵ | کراہت کی دلیل |
| ۱۱۱ | آداب نفس کی اہمیت | ۱۰۵ | جواز کی دلیل |
| ۱۱۱ | اسلام کی مثال | ۱۰۶ | مروت کا بیان |
| ۱۱۲ | وضو کے آداب | ۱۰۶ | کمال مروت |
| ۱۱۲ | بیت الخلا اور استنجاء کے آداب | ۱۰۶ | مروت کی چار خصلتیں |
| ۱۱۳ | آداب وضو | ۱۰۷ | بہترین عقل، علم، مروت، مال |

| صفحہ | عنوان | صفحہ | عنوان |
|------|--|------|--------------------------------------|
| ۱۲۱ | کم کھانا اور اس کے فائدے | ۱۱۴ | وضو کے بعد کی دعا |
| ۱۲۲ | مبغوض آدمی | ۱۱۵ | مسجد میں داخل ہونے کی دعاء |
| ۱۲۲ | دعوت قبول کرنا | ۱۱۵ | خشوع |
| ۱۲۲ | دعوت قبول کرنے اور نہ کرنیکی صورتیں | ۱۱۵ | مسجد کے آداب |
| ۱۲۳ | روزہ کی صورت میں دعوت کا قبول کرنا | ۱۱۶ | نہند کے آداب |
| ۱۲۴ | مہمانی کے آداب | ۱۱۶ | با وضو سونا |
| ۱۲۴ | مہمان پر چار چیزیں لازم ہیں | ۱۱۶ | سونے کا طریقہ اور دعائیں |
| ۱۲۴ | مہمان کیلئے ہدایات | ۱۱۷ | سو کر اٹھنے کی دعا |
| ۱۲۵ | دعوت کا معیار | ۱۱۷ | گھر میں داخل ہونے اور نکلنے کا طریقہ |
| ۱۲۵ | میزبان کیلئے ہدایات | ۱۱۷ | صبح اور شام کے وقت سونا |
| ۱۲۶ | اپنے بھائی کا اکرام | ۱۱۷ | کھانے کے آداب |
| ۱۲۶ | کھانے سے پہلے اور بعد ہاتھ دھلانا | ۱۱۷ | کھانے سے پہلے اور بعد میں ہاتھ دھونا |
| ۱۲۷ | خلال کا بیان | ۱۱۸ | کھانے کو سونگھنا |
| ۱۲۷ | خلال کے بارے میں ہدایات | ۱۱۸ | بسم اللہ پڑھ کر کھانا |
| ۱۲۸ | خلال کے ذریعہ دانتوں سے نکلے ہوئے ذرات | ۱۱۸ | بسم اللہ پڑھ کر دائیں ہاتھ سے کھانا |
| ۱۲۸ | پینے کے آداب | ۱۱۹ | کھانے کا سنت طریقہ اور انگلیاں چاٹنا |
| ۱۲۸ | بیٹھ کر یا کھڑے ہو کر پانی پینا | ۱۲۰ | دستر خواں کے ریزے |
| ۱۲۹ | مشکیزہ کو منہ لگا کر پینا اور دستے یا شگاف | | ایک طباق میں پھل اس کے چھلکے |
| ۱۲۹ | کی جگہ سے پینا | ۱۲۰ | اور گٹھلی کو جمع کرنا |
| ۱۳۰ | دائیں کو بائیں پر مقدم رکھنا | ۱۲۱ | کھانا چار چیزوں سے مکمل ہوتا ہے |
| ۱۳۰ | دائیں کو بائیں پر فضیلت ہے | ۱۲۱ | کھانے کے مستحبات |

| صفحہ | عنوان | صفحہ | عنوان |
|------|-------------------------------|------|--|
| ۱۳۸ | ہدیہ قبول کرنیکے دلائل | ۱۳۰ | جوتا پہننا اور اتارنا |
| ۱۳۸ | منع کرنے والوں کے دلائل | ۱۳۱ | گھر سے نکلنے اور رفاقت اختیار کرنے کا بیان |
| ۱۳۹ | منصب کا فیصلہ | ۱۳۱ | گھر سے نکلنے کی دعا |
| ۱۳۹ | کسی کے گھر جھانکنے کی ممانعت | ۱۳۱ | نظر پر قابو رکھنا |
| | دوسرے کے گھر جھانکنے کے | ۱۳۱ | آداب |
| ۱۳۹ | بارے میں تنبیہات | ۱۳۲ | بازار میں داخل ہونے کی دعاء |
| ۱۴۰ | تاوان نہ ہونے کی دلیل | ۱۳۳ | خرید و فروخت کا بیان |
| ۱۴۰ | تاوان کے قائل حضرات کی دلیل | | تاجر کو خرید و فروخت کے مسائل |
| | آیات اور احادیث کے اختلاف | ۱۳۳ | جاننا ضروری ہے |
| ۱۴۰ | کے وقت عمل کی صورت | ۱۳۳ | خرید و فروخت میں آسانی اختیار کرنا |
| ۱۴۱ | تہمت کے موقع سے بچنے کا بیان | ۱۳۳ | مسائل سے واقف اور ناواقف |
| ۱۴۱ | تہمت کے موقع سے بچنے کی ہدایت | ۱۳۳ | تاجروں کا فرق |
| ۱۴۱ | لقمان حکیم کا قول | ۱۳۴ | سچا تاجر |
| ۱۴۱ | حدیث شریف | ۱۳۴ | امام صاحب کا واقعہ |
| ۱۴۲ | نرم خوئی | ۱۳۴ | خرید و فروخت میں احتیاط |
| ۱۴۲ | نرمی کی خوبیاں | ۱۳۵ | نماز کے وقت خرید و فروخت کرنا |
| ۱۴۲ | بدترین آدمی | ۱۳۵ | حکام کی اطاعت |
| ۱۴۳ | قابل بشارت آدمی | ۱۳۵ | حاکم وقت کی اطاعت واجب ہے |
| ۱۴۳ | قابل ملامت آدمی | ۱۳۷ | قابل اعتراض اعمال والے حکام |
| ۱۴۳ | عفو و درگزر کی حد | ۱۳۷ | حکام کے وظائف و تحائف قبول کرنا |
| ۱۴۴ | اہل جنت کے اخلاق | ۱۳۷ | ہدیہ قبول کرنے کی شرط |

| صفحہ | عنوان | صفحہ | عنوان |
|------|-----------------------------------|------|--|
| ۱۵۱ | زانیہ عورت سے نکاح کرنا | ۱۳۴ | حدیث شریف |
| ۱۵۱ | زانیہ کے نکاح میں اختلاف | ۱۳۴ | عصا کی فضیلت |
| ۱۵۱ | عدم جواز کی دلیل | ۱۳۴ | فضیلت |
| ۱۵۲ | جواز کی دلیل | ۱۳۵ | خاصیتیں |
| ۱۵۲ | غنی پر فقیر کی فضیلت | ۱۳۵ | مومن سے دنیا کا الگ رہنا |
| ۱۵۲ | فقیر افضل ہے یا غنی | ۱۳۵ | دنیا کے بارے میں پرہیز اور ہدایات |
| ۱۵۲ | غنی صالح کی افضلیت کی دلیل | ۱۳۶ | علامات قیامت |
| ۱۵۳ | فقر کی فضیلت کی دلیل | ۱۳۶ | پہلی دس نشانیاں |
| ۱۵۵ | فقیر کے حساب کا ہلکا ہونا | ۱۳۷ | دجال کی پہچان |
| ۱۵۵ | دو مقولے | ۱۳۷ | تسمیم داری کے بھائی کا دجال کو دیکھنا |
| ۱۵۵ | آج فقر بالاتفاق افضل ہے | ۱۳۷ | دجال کی پیدائش کے بارے میں اختلاف |
| ۱۵۶ | قرض لینا | ۱۳۸ | گفتگو کا بیان |
| ۱۵۶ | قرض ادا کرنا کا ارادہ رکھنا | ۱۳۸ | گفتگو کے آداب |
| ۱۵۶ | مقروض کے ساتھ اللہ کی مدد ہوتی ہے | ۱۳۸ | حیوانات کو گالی دینا |
| ۱۵۶ | حدیث شریف | ۱۳۸ | انداز گفتگو اچھا ہونا چاہئے |
| ۱۵۶ | اللہ تعالیٰ کی معیت | ۱۳۹ | جب کسی بات کے سچ یا جھوٹ ہو نیک علم ہو |
| ۱۵۶ | حدیث شریف | ۱۵۰ | تصاویر کی ممانعت کا بیان |
| ۱۵۷ | پتھر سے وزنی چیز | ۱۵۰ | جاندار کی تصویر بنانا ناجائز ہے |
| ۱۵۷ | عزل کا بیان | ۱۵۰ | مصوروں کو عذاب ہوگا |
| ۱۵۷ | عزل کی حقیقت | | جس گھر میں کتاب یا تصویر ہو اس میں |
| ۱۵۷ | حضرت ابن عباسؓ کی روایت | ۱۵۰ | فرشتے داخل نہیں ہوتے |

| صفحہ | عنوان | صفحہ | عنوان |
|------|-----------------------------|------|--|
| ۱۶۳ | برائی اور بے حیائی | ۱۵۸ | حضرت عبداللہ بن مسعودؓ کی روایت |
| ۱۶۳ | دیوث کے حق میں بددعا | ۱۵۸ | حدیث |
| ۱۶۳ | سخاوت اور بخل | ۱۵۸ | آثار |
| ۱۶۳ | حدیث | | کیا گھر والوں کے رونے سے میت |
| ۱۶۳ | حدیث | ۱۵۸ | پر عذاب ہوتا ہے |
| ۱۶۳ | بقدر وسعت خرچ کرنا | ۱۵۸ | رونے پر قیامت کو عذاب ہونا یا نہ ہونا |
| ۱۶۵ | امام صاحب کا عمل | ۱۵۹ | میت پر رونے کا حکم |
| ۱۶۵ | اللہ تعالیٰ کا عطا کردہ رزق | ۱۵۹ | نوحہ کرنیوالوں پر اللہ کی لعنت ہے |
| ۱۶۶ | غم خواری و ہمدردی | ۱۶۰ | حضور ﷺ کا صاحبزادہ کی وفات پر رونا |
| ۱۶۶ | سفارش کا بیان | ۱۶۰ | رونا گناہ نہیں |
| ۱۶۶ | لوگوں کو نفع پہنچانا | ۱۶۰ | حضرت حمزہؓ پر رونا |
| ۱۶۶ | سفارش کا اجر | ۱۶۱ | اہل فضل اور بزرگی والوں کا اکرام |
| ۱۶۷ | ہر چیز میں صدقہ | ۱۶۱ | جائز اور ناجائز اکرام |
| ۱۶۷ | مومن کی پریشانی دور کرنا | ۱۶۱ | فضیلت کی وجہ سے اکرام |
| ۱۶۷ | قتل عمد کا بیان | ۱۶۱ | حق والوں کی قدر نہ کرنا |
| ۱۶۷ | قتل عمد کی سزا | ۱۶۱ | حدیث |
| ۱۶۷ | دائمی سزا کی دلیل | ۱۶۲ | محبت و اکرام میں اعتدال |
| ۱۶۸ | قاتل کی توبہ | ۱۶۲ | اہل فضل کے مقام اور مرتبہ کا لحاظ رکھو |
| ۱۶۹ | خودکشی | ۱۶۳ | غیرت کا بیان |
| ۱۶۹ | فریق اول کی دلیل | ۱۶۳ | نہی عن المنکر |
| ۱۶۹ | فریق ثانی کی دلیل | ۱۶۳ | حدیث |

| صفحہ | عنوان | صفحہ | عنوان |
|------|---------------------------------------|------|---|
| ۱۷۵ | فرض ہونے کی دلیل | ۱۶۹ | حدیث شریف |
| ۱۷۵ | سنت ہونے کی دلیل | ۱۷۰ | اپنی چھوٹی اولاد کو بوسہ دینا |
| ۱۷۶ | ضرورت نہ ہو تو عبادت میں لگنا افضل ہے | | چھوٹی اولاد کو بوسہ دینا آنکھوں کی ٹھنڈک |
| ۱۷۶ | دیندار عورت سے نکاح کرو | ۱۷۰ | اور اجر و ثواب ہے |
| ۱۷۶ | حدیث | ۱۷۰ | جس کے دل میں رحم نہ ہو وہ عہدہ کے لائق نہیں |
| ۱۷۶ | کسب کا بیان | ۱۷۰ | بوسہ پانچ طرح پر ہے |
| ۱۷۶ | کسب کے بارے میں اختلاف | ۱۷۱ | معانقہ کرنا |
| ۱۷۷ | مکروہ کہنے والوں کی دلیل | ۱۷۱ | حدیث |
| ۱۷۷ | جواز کسب کی دلیل | ۱۷۱ | دف بجانا |
| ۱۷۷ | حدیث شریف | ۱۷۱ | اختلاف |
| ۱۷۸ | ترک کسب کے اسباب | ۱۷۱ | جائز ہونے کی دلیل |
| ۱۷۸ | لا اعلان چیزیں | ۱۷۲ | مکروہ ہونے کی دلیل |
| ۱۷۸ | مقولہ | ۱۷۳ | فقیر رحمۃ اللہ علیہ کا ارشاد |
| ۱۷۸ | چھ پسندیدہ خصلتیں | ۱۷۳ | امر بالمعروف |
| ۱۷۹ | طب کا بیان | ۱۷۳ | امر بالمعروف واجب ہے |
| ۱۷۹ | علم طب | ۱۷۳ | حدیث |
| ۱۷۹ | ایک صحابی کا ارشاد | ۱۷۴ | امر بالمعروف کے درجے |
| ۱۷۹ | طویل عمر کا سبب | ۱۷۴ | حدیث |
| ۱۸۰ | ہدایت | ۱۷۴ | آفات سے حفاظت |
| ۱۸۰ | نسیان پیدا کرنیوالی چیزیں | ۱۷۵ | نکاح کا بیان |
| ۱۸۰ | مسواک کے فائدے | ۱۷۵ | نکاح کے بارے میں اختلاف علماء |

| صفحہ | عنوان | صفحہ | عنوان |
|------|--------------------------------------|------|---|
| ۱۸۷ | بچہ کا بے حیا ہونا | ۱۸۰ | زرد جوتا اور عقیق کی انگوٹھی پہننا |
| ۱۸۷ | ہدایات | ۱۸۰ | فقر پیدا کرنیوالی چیزیں |
| ۱۸۸ | حمام میں جانا | ۱۸۱ | نظر کیلئے مفید چیزیں |
| ۱۸۸ | جنابت کی حالت میں بالوں کی صفائی | ۱۸۱ | سردی میں آگ کے فوائد |
| ۱۸۸ | حمام میں جانے کی ہدایات | ۱۸۱ | کھانے کے بارے میں حضرت علیؓ کا ارشاد |
| ۱۸۹ | پچھنے لگوانے (سینگلی لگوانا) کا بیان | ۱۸۱ | کھانے پینے میں مضر چیزوں سے پرہیز رکھنا |
| ۱۹۸ | حدیث شریف | ۱۸۱ | کھانے پینے کا مختلف موسموں میں اثر |
| ۱۹۰ | پرہیز | ۱۸۲ | سونے کے وقت ہدایات |
| ۱۹۰ | سینگلی لگانے کے دن | ۱۸۲ | پانی پینے کے بارے میں ہدایات |
| ۱۹۰ | سینگلی لگانے کا وقت | ۱۸۳ | کھانے پینے میں بعض بے احتیاطیاں |
| ۱۹۱ | حضور ﷺ کا عمل اور ارشاد | ۱۸۳ | کھانے کی مضر اشیاء |
| ۱۹۱ | قضائے حاجت کے آداب | ۱۸۵ | جماع کا بیان |
| ۱۹۲ | حضرت سعدؓ کا واقعہ | ۱۸۵ | ہم بستری کے بعد استنجاء کرنا |
| ۱۹۲ | تنہائی کی کراہت | ۱۸۵ | پاگل یا کم عقل بچہ پیدا ہونا |
| ۱۹۲ | بدترین شخص | ۱۸۶ | جماع کے فوراً بعد نہانا یا استنجاء کرنا |
| ۱۹۲ | ارشادات نبوی ﷺ | ۱۸۶ | جماع میں اعتدال |
| ۱۹۳ | فقیر رحمۃ اللہ علیہ کا ارشاد | ۱۸۶ | اولاد کا کند ذہن اور ذہین ہونا |
| ۱۹۳ | اتفاق کی برکات | ۱۸۶ | چار نقصان دینے والی چیزیں |
| ۱۹۴ | محافظ فرشتوں کا بیان | ۱۸۷ | جماع کے فوائد |
| ۱۹۴ | محافظ فرشتوں کے بارے میں اختلاف | ۱۸۷ | جماع کے نقصان |
| ۱۹۴ | فرشتوں کی تفصیل | ۱۸۷ | بوقت جماع کلام کرنا |

| صفحہ | عنوان | صفحہ | عنوان |
|------|------------------------------------|------|-------------------------------------|
| ۲۰۵ | انگوٹھی کے نقش | ۱۹۵ | کفار کیلئے محافظ فرشتے |
| ۲۰۵ | انگوٹھی کے نگینہ کی تصویر | ۱۹۵ | مڈی کو قتل کرنا |
| ۲۰۶ | کلام میں تعریض کا استعمال | ۱۹۵ | مڈی کو قتل کرنا |
| ۲۰۶ | تعریض | ۱۹۵ | فریق اول کی دلیل |
| ۲۰۷ | راز کو چھپانا | ۱۹۶ | دوسرے فریق کی دلیل |
| ۲۰۷ | دروغ گوئی کے مواقع | ۱۹۷ | مساجد کو منقش کرنا |
| ۲۰۷ | خط و کتابت کا بیان | ۱۹۷ | مسجد کو منقش کرنے کا حکم |
| ۲۰۷ | تحریر کے آخر میں مہر لگانا | ۱۹۷ | عدم جواز کے دلائل |
| ۲۰۷ | خط لکھنے کا طریق | ۱۹۷ | جواز کے دلائل |
| ۲۰۸ | فقیہ رحمۃ اللہ علیہ کی رائے | ۱۹۸ | مسجد میں تھوکنے کی کراہت |
| ۲۰۹ | خط میں لکھے ہوئے سلام کا جواب دینا | ۱۹۹ | اونگھتے ہوئے نماز پڑھنا |
| ۲۰۹ | مزاح کا بیان | ۱۹۹ | ہدایات |
| ۲۰۹ | جائز اور ناجائز مزاح | ۲۰۰ | علم و ادب کا بیان |
| ۲۱۰ | مزاح کے بارے میں ہدایات | ۲۰۰ | علم و ادب کی ضرورت پر اقوال |
| ۲۱۰ | امور مفید کا بیان | ۲۰۳ | انگوٹھی پہننا |
| | ایسی عورت کا بیان جس کے دنیا میں | ۲۰۳ | چاندی کی انگوٹھی کا وزن |
| ۲۱۳ | دو خاوند ہوئے | ۲۰۳ | انگوٹھی کس ہاتھ میں پہننی چاہئے |
| ۲۱۳ | پہلے قول کی دلیل | ۲۰۳ | لوہے کی انگوٹھی پہننا |
| ۲۱۳ | دوسرے قول کی دلیل | ۲۰۴ | انگوٹھی پہننے کا حکم |
| ۲۱۳ | مشرکین کے بچوں کا بیان | ۲۰۴ | جواز کی دلیل |
| ۲۱۴ | جنتی ہونے کی دلیل | ۲۰۵ | انگوٹھی پر کندہ کرانا یا نقش بنوانا |

| صفحہ | عنوان | صفحہ | عنوان |
|------|---------------------------------------|------|--|
| | حضرت زکریا، حضرت یحییٰ | ۲۱۴ | دوزخی ہونے کی دلیل |
| ۲۲۰ | اور حضرت عیسیٰ علیہم السلام | ۲۱۴ | خدام اہل جنت ہونے کی دلیل |
| ۲۲۰ | حضرت الیاس علیہ السلام | ۲۱۵ | حضرات انبیاء علیہم الصلوٰۃ والسلام کا بیان |
| | حضرت یعقوب علیہ السلام | ۲۱۵ | رسولوں کی تعداد |
| ۲۲۰ | اور حضرت یوسف علیہ السلام | ۲۱۵ | حضرت آدم علیہ السلام |
| ۲۲۱ | پیغمبروں کی بعثت کا درمیانی فاصلہ | ۲۱۶ | حضرت شیث علیہ السلام |
| ۲۲۲ | آسمانی کتابیں | ۲۱۶ | حضرت ادریس علیہ السلام |
| ۲۲۲ | حضرت لقمان اور ذوالقرنین | ۲۱۶ | حضرت نوح علیہ السلام |
| ۲۲۲ | پانچ پیغمبروں کی زبان عربی تھی | ۲۱۷ | حضرت ہود علیہ السلام |
| ۲۲۲ | حضرت اسمعیل علیہ السلام | ۲۱۷ | حضرت صالح علیہ السلام |
| | اور حضرت اٰحق علیہ السلام میں | ۲۱۸ | حضرت ابراہیم علیہ السلام |
| ۲۲۳ | سے ذبح کون ہے | ۲۱۸ | حضرت اسمعیل علیہ السلام |
| ۲۲۳ | دنیا بھر کے حکمران | ۲۱۸ | حضرت اٰحق علیہ السلام |
| ۲۲۳ | شیر خواری کے عالم میں کلام کر نیوالے | ۲۱۸ | حضرت لوط علیہ السلام |
| ۲۲۴ | انبیاء علیہم الصلوٰۃ والسلام کی عمریں | ۲۱۹ | حضرت ایوب علیہ السلام |
| ۲۲۵ | اللہ تعالیٰ کی مخلوق کا بیان | ۲۱۹ | حضرت شعیب علیہ السلام |
| ۲۲۵ | سفید زمین | ۲۱۹ | حضرت موسیٰ علیہ السلام و ہارون علیہ السلام |
| ۲۲۵ | عجیب الخلق فرشتہ | ۲۱۹ | حضرت یوشع علیہ السلام |
| ۲۲۵ | عرش کا مرغ | ۲۱۹ | حضرت یونس علیہ السلام |
| ۲۲۶ | بیت المعمور | | حضرت داؤد علیہ السلام |
| ۲۲۶ | سخت ترین مخلوق | ۲۲۰ | حضرت سلیمان علیہ السلام |

| صفحہ | عنوان | صفحہ | عنوان |
|------|---------------------------------|------|--|
| ۲۳۵ | آپ ﷺ کے آزاد کردہ غلام | ۲۲۶ | زمین و آسمان کی تخلیق کا آغاز |
| ۲۳۵ | حضرت خلفاء کے ناموں کا بیان | ۲۲۶ | زمین و آسمان کی پیدائش |
| ۲۳۵ | خلفائے راشدین | ۲۲۸ | رعد |
| ۲۳۶ | خلفائے بنو امیہ | ۲۲۸ | کوہ قاف |
| ۲۳۷ | خلفائے بنو عباس | ۲۲۸ | آسمانوں کی بناوٹ |
| ۲۳۷ | پسندیدہ ناموں کا بیان | ۲۲۹ | جنت اور دوزخ کے اسماء کا بیان |
| ۲۴۰ | دنوں اور مہینوں کا تذکرہ | ۲۲۹ | جنتیں کتنی ہیں |
| ۲۴۰ | قمری مہینوں کے نام | ۲۲۹ | جنت کے دروازے |
| ۲۴۱ | شمسی مہینے | ۲۳۰ | جنت کا ادنیٰ درجہ |
| ۲۴۲ | دن رات کا بڑھنا گھٹنا | ۲۳۰ | جنت کی ہر شے کی نظیر دنیا میں موجود ہے |
| ۲۴۲ | انسانی طبعیتوں کا بیان | ۲۳۱ | دوزخ کے نام اور دروازے |
| ۲۴۳ | پیرا کی شاہسواری اور تیر اندازی | | آنحضرت ﷺ کے نسب عالی |
| ۲۴۴ | کتار کھنے یا پالنے کی ممانعت | | اور آپ ﷺ کی اولاد مبارکہ |
| ۲۴۵ | کتے کا آدمی سے مانوس ہونا | ۲۳۲ | اور ازواج مطہرات کا ذکر جمیل |
| ۲۴۵ | مسخ کا بیان | ۲۳۲ | حضور ﷺ کا نسب نامہ |
| ۲۴۷ | ایمان کا بیان | ۲۳۳ | حضور ﷺ کے مختصر حالات |
| ۲۴۸ | ان شاء اللہ کا استعمال | ۲۳۳ | ازواج مطہرات |
| ۲۴۹ | ایمان بڑھتا ہے یا نہیں | ۲۳۴ | حضور ﷺ کی اولاد |
| ۲۴۹ | قول اول کی دلیل | ۲۳۴ | آپ ﷺ کی صاحبزادیوں کے نکاح |
| ۲۴۹ | ایمان بڑھتا ہے کم نہیں ہوتا | ۲۳۵ | فتح مکہ حجۃ الوداع اور آپ ﷺ کا وصال |
| ۲۵۰ | ایمان نہ بڑھتا ہے نہ گھٹتا ہے | ۲۳۵ | سن بھری |

| صفحہ | عنوان | صفحہ | عنوان |
|------|----------------------------------|------|---|
| ۲۶۳ | تعزیت کا بیان | ۲۵۰ | قرآن میں لفظ ایمان کا استعمال |
| ۲۶۳ | گھوڑے کی دوڑ کا بیان | ۲۵۱ | کیا مثل بھی داخل ایمان ہے یا اقرار کافی ہے |
| ۲۶۵ | مٹھائی یا شکر کی بکھیر | ۲۵۱ | پہلے حضرات کی دلیل |
| ۲۶۵ | نا جائز ہونے کی دلیل | ۲۵۱ | دوسرے حضرات کی دلیل |
| ۲۶۵ | جائز کہنے والوں کی دلیل | ۲۵۲ | تیسرے حضرات کی دلیل |
| ۲۶۷ | بدیہ اور اس کا صلہ | ۲۵۳ | کیا ایمان مخلوق ہے |
| ۲۶۸ | چھینکنے والے کو جواب دینا | ۲۵۳ | پہلے قول کی دلیل |
| ۲۶۹ | لوگوں سے اچھا برتاؤ | ۲۵۳ | دوسرے قول کی دلیل |
| ۲۶۹ | مقولہ | ۲۵۳ | خلق قرآن کا مسئلہ |
| ۲۷۱ | مثالیں اور کہادتیں | ۲۵۵ | رویت باری تعالیٰ کا بیان |
| ۲۷۲ | قوال حکماء | ۲۵۵ | رویت باری تعالیٰ کو ناممکن کہنے کی دلیل |
| ۲۷۴ | تعمیرات کا بیان | ۲۵۵ | رویت کی دلیل |
| ۲۷۴ | تعمیر پر مال لگانے کے خلاف دلائل | ۲۵۶ | صحابہ کرامؓ کے بارے میں |
| ۲۷۴ | تعمیر پر خرچ کرنے کی گنجائش | ۲۵۸ | تقدیر کا بیان |
| ۲۷۵ | اہل کفر کے ساتھ معاملہ | ۲۵۹ | تقدیر یا اچھی یا بری اللہ تعالیٰ کی طرف سے ہے |
| ۲۷۶ | صبح سویرے کھانا | ۲۶۰ | رفض کا بیان |
| ۲۷۶ | فائدے | | جب شام کا کھانا سامنے ہو اور نماز کی |
| ۲۷۷ | ندامت کی صورتیں | ۲۶۰ | اقامت ہو جائے |
| ۲۷۷ | حضرت علیؓ کا مقولہ | ۲۶۱ | رات کو سفر سے واپس پہنچنے کا بیان |
| ۲۷۸ | داناؤں کی باتیں | ۲۶۱ | رات کو غفلت کی حالت میں آنا مناسب نہیں |
| ۲۷۸ | ایک دانا کا مقولہ | ۲۶۲ | بارش میں گھر پر نماز |
| | | ۲۶۲ | گھنٹی کی کراہت |

| صفحہ | عنوان | صفحہ | عنوان |
|------|--------------------------------------|------|--|
| ۲۹۲ | آدمی کا زیور | ۲۸۱ | کھڑے ہو کر پیشاب کرنا |
| ۲۹۲ | اسراف | ۲۸۱ | جواز کی دلیل |
| ۲۹۲ | کھانے کی سوزوں مقدار | ۲۸۱ | عدم جواز کے دلائل |
| ۲۹۲ | زیادہ کھانے کی برائیاں | ۲۸۲ | جانور کو خسی کرنا |
| ۲۹۲ | کھانے میں ان باتوں کا خیال رکھا جائے | ۲۸۳ | عشاء کے بعد باتیں کرنا |
| ۲۹۳ | فرض | ۲۸۳ | ممانعت کی دلیل |
| ۲۹۳ | سنتیں | ۲۸۳ | جواز کی دلیل |
| ۲۹۳ | آداب | ۲۸۵ | قرآن کی سورتیں |
| ۲۹۳ | دود وائیں | ۲۸۵ | قرآن مجید کی آیات اور کلمات |
| ۲۹۳ | مکروہ اور ممنوع | ۲۸۵ | قرآن مجید کی آیات |
| ۲۹۳ | باہم سلام کہنا | ۲۹۶ | قرآن مجید کے کلمات |
| ۲۹۴ | کچھ نکاح کے بارے میں | ۲۹۶ | قرآن پاک کے حروف |
| ۲۹۷ | حضور کے ابتدائی حالات | ۲۹۶ | کل حروف کی مجموعی تعداد |
| ۲۹۷ | آپ ﷺ کا تجارتی سفر | ۲۸۷ | قرآن پاک کا ربع ثلث اور نصف |
| ۲۹۸ | حضور ﷺ کا نکاح | ۲۸۷ | قرآن پاک کا نصف |
| ۲۹۸ | عطائے نبوت | ۲۸۸ | قرآن پاک کا ثلث |
| ۲۹۹ | ہجرت کا بیان | ۲۸۸ | قرآن پاک کا ربع |
| ۳۰۲ | نبی اکرم ﷺ کے غزوات | ۲۸۹ | معلمین کی فضیلت |
| ۳۰۲ | پہلا غزوہ | ۲۹۰ | معلم کو پانچ چیزوں کی رعایت رکھنا لازم ہے |
| ۳۰۲ | غزوۃ النخلہ | ۲۹۱ | کم کھانا |
| ۳۰۳ | غزوہ بدر | ۲۹۱ | تمام بیماریاں زیادہ کھانے سے پیدا ہوتی ہیں |

| صفحہ | عنوان | صفحہ | عنوان |
|------|----------------------------|------|--------------------|
| ۳۱۰ | غزوہ حنین | ۳۰۳ | غزوہ سولق |
| ۳۱۰ | غزوہ طائف | ۳۰۴ | غزوہ بنی قینقاع |
| ۳۱۰ | غزوہ دومتہ الجندل | ۳۰۴ | غزوہ احد |
| ۳۱۰ | غزوہ تبوک | ۳۰۵ | غزوہ بدر صغریٰ |
| ۳۱۰ | غزوہ قبل نجد | ۳۰۵ | غزوہ بطن الرجع |
| ۳۱۱ | مکروہات کا بیان | ۳۰۶ | غزوہ محمد بن مسلمہ |
| ۳۱۲ | دعاؤں کا بیان | ۳۰۶ | غزوہ بدر معونہ |
| ۳۱۳ | بدخواہی کی دعاء | ۳۰۶ | کعب بن اشرف کا قتل |
| ۳۱۳ | بیوی کی رخصتی پر دعاء | ۳۰۶ | غزوہ بنی نضیر |
| ۳۱۴ | جماع کے وقت کی دعاء | ۳۰۷ | غزوہ بنی المصطلق |
| ۳۱۴ | نعمتوں کے عطا ہونے پر | ۳۰۷ | غزوہ ذی قرد |
| ۳۱۴ | پرندہ سامنے آنے پر | ۳۰۸ | غزوہ حدیبیہ |
| ۳۱۴ | کوئی چیز گم ہونے پر | ۳۰۸ | غزوہ خندق |
| ۳۱۵ | بچہ کی ولادت کیلئے | ۳۰۸ | غزوہ قریظہ |
| ۳۱۵ | صبح کے وقت کی دعاء | ۳۰۹ | غزوہ ذات الرقاع |
| ۳۱۵ | درد اور تکلیف کیلئے | ۳۰۹ | غزوہ خیبر |
| ۳۱۶ | بچھو کے کاٹنے پر | ۳۰۹ | غزوہ موتہ |
| ۳۱۶ | چھینک آنے پر | ۳۰۹ | غزوہ انمار |
| ۳۱۶ | شیطان سے حفاظت کیلئے | ۳۰۹ | فتح مکہ |
| ۳۱۶ | غموں کے ہجوم اور نعمتوں پر | ۳۰۹ | غزوہ بنی خزیمہ |
| ۳۱۷ | چار چیزوں میں مبتلا کیلئے | | |



حالات مصنف

نصر بن محمد بن احمد بن ابراہیم ابواللیث فقیہ سمرقندی المشہور بہ امام الہدی علمائے بلخ میں سے امام کبیر، فاضل بے نظیر، فقیہ جلیل القدر، محدث وحید العصر، زاہد متورع ایک لاکھ حدیث یاد رکھتے تھے، کتب امام محمدؒ امام وکیعؒ و عبد اللہ بن مبارکؒ اور امالی امام ابو یوسفؒ وغیرہ آپ کو حفظ تھیں فقہ وغیرہ علوم ابی جعفر ہندوانی شاگرد ابی القاسم صفار تلمیذ نصیر بن یحییٰ سے حاصل کئے اور آپ سے ایک جم غفیر نے تفقہ کیا۔ آپ نے قرآن شریف کی تفسیر چار جلدوں میں اور کتاب نوادر الفقہ و خزانہ الفقہ و تنبیہ الغافلین و بستان العارفین و شرح جامع صغیر و تائیس النظائر و مختلف الروایۃ و نوازل و عیون اور مختلف فتاویٰ وغیرہ تصنیف کئے۔ آپ کا قول تھا کہ قیامت کو میرے اعمال نامہ میں سے عبث کی کوئی چیز نہ نکلے گی اور میں نے جب سے دائیں ہاتھ کو بائیں ہاتھ سے پہنچانا ہے جھوٹ نہیں بولا، اور نہ کسی کے ساتھ برائی کا اس قدر بھی ارادہ کیا ہے کہ جس قدر جانور اپنے سر کو پانی میں مارتا ہے اور پھر اٹھالیتا ہے۔ آپ کہتے تھے کہ جو شخص علم کلام کے ساتھ مشغول ہو اس کا نام زمرہ علماء سے محو کر دینا چاہیے۔ قاضی خاں نے اپنے فتاویٰ میں آپ سے نقل کیا ہے کہ معلم

۱۔ (اور نصیر بن یحییٰ شاگرد ہیں محمد بن ساعدہؒ کے، اور وہ امام ابو یوسفؒ کے، فوائد بہیہ۔ محمد یوسف)۔

کو تعلیم قرآن کی اجرت یعنی جائز نہیں۔ اور نہ عالم کو لائق ہے کہ بادشاہوں و امراء کے پاس آمد و رفت رکھے اور طالب علم کو نہیں چاہیے کہ دیہات و قصبات میں دورہ کر کے اس نیت سے وعظ و نصائح کرے کہ لوگ اس کیلئے کچھ جمع کریں (صاحب الجواہر لمضییہ نے ایک اور ”ابواللیث الحافظ سمرقندی کا ذکر کر کے ان فتاویٰ کو ان کی طرف منسوب کیا ہے اور آخر میں لکھا ہے ”فرجعت عن ذلک مغلطہ“ کہتے ہیں کہ ایک دفعہ آپ واسطے تجارت کے روانہ ہوئے راستہ میں رہزنوں نے آپ کے قافلہ کو لوٹ لیا جب انہوں نے بوجھ کھولے تو کئی ایک بوجھ ایسے پائے جن میں صرف ڈھیلے بھرے ہوئے تھے۔ رہزن اس بات سے بڑے حیران ہوئے اور اہل قافلہ سے اس امر کو دریافت کیا، انہوں نے کہا کہ فقیہ ابواللیث سے پوچھو کیونکہ ڈھیلے انہوں نے ہی لادے تھے۔ جب چوروں نے آپ سے دریافت کیا تو آپ نے فرمایا کہ یہ ڈھیلے ہم نے واسطے استنجا کے اپنی مملوکہ زمین سے لاد لئے تھے تاکہ غیر کی زمین سے استنجا کیلئے ڈھیلے اٹھانے کی نوبت نہ پہنچے رہزنوں کو یہ بات سن کر بڑا خوف پیدا ہوا اور سب نے تائب ہو کر قافلہ کا مال واپس کر دیا۔

وفات آپ کی بقول مختار نواح بلخ میں منگل کی رات ۱۱ جمادی الاخریٰ ۳۷۳ھ میں ہوئی کہتے ہیں کہ سمرقند کے لوگوں نے آپ کی وفات کے افسوس میں ایک ماہ تک دکانیں نہ کھولیں اور ان کا ارادہ تھا کہ اور ایک ماہ تک نہ کھولیں گے۔ مگر حاکم نے ان کو سمجھا کر کھلوادیں۔ نور حرقہ آپ کی تاریخ وفات ہے۔

نوٹ: یہ کتاب وعظ و نصیحت کی کتاب ہے اس میں احادیث بیشتر بالمعنی ذکر کی گئی ہیں اور مواعظ کی کتابوں میں عموماً کچی پکی قسم کی بھی روایتیں درج کر دی جاتی ہیں اس لئے اس امر پر تنبیہ کر دینا ضروری ہے کہ اس کتاب میں درج شدہ کسی روایت کو اسی وقت مستند سمجھا جائے جب کہ احادیث کی کتابوں میں موجود ہو محض اس کتاب کے حوالہ سے کسی حدیث کا حوالہ نہ دیا جائے۔

یعنی وہ فرماتے ہیں کہ میں نے ان تمام فتاویٰ سے رجوع کر لیا ہے محمد یوسف۔



الحمد لله رب العالمين والعاقبة للمتقين ولا حول ولا قوة الا بالله العلي العظيم وصلى الله على سيدنا محمد خاتم النبيين وعلى اله الطيبين وعلى جميع الانبياء والمرسلين وعلى عباد الله الصالحين من اهل السموات والارضين

تمام تعریفیں اللہ کیلئے ہیں جو سارے جہانوں کا پروردگار ہے اور اچھا انجام پر ہیزگاروں کیلئے ہے۔ نیکی کرنے اور گناہ سے بچنے کی قوت اور طاقت اللہ بلند و برتر اور عظمت والے کی توفیق کے ساتھ ہی ہے۔ اور رحمت کاملہ نازل ہو ہمارے سردار حضرت محمد ﷺ پر جو تمام نبیوں کے ختم کرنے والے ہیں۔ اور آپ کی پاکیزہ آل پر۔ اور تمام نبیوں اور رسولوں پر۔ اور اللہ کے تمام نیک بندوں پر جو زمین و آسمان میں رہتے ہیں۔

فقیر زاہد نصر بن محمد بن ابراہیم سمرقندی رحمۃ اللہ علیہ نے فرمایا کہ میں نے اپنی اس کتاب (بستان العارفین) میں ایسے علمی فنون جمع کر دیئے ہیں جن سے بے خبر اور دور رہنا عوام و خواص کے لئے مناسب نہیں میں نے ان علمی فنون کو بہت سی مختلف کتابوں سے اخذ کیا ہے۔ اور ایسی باتوں کو لیا ہے جو ناظر اور شائق حضرات کیلئے بہت ہی واضح ہیں۔ جس مسئلہ کو کتاب و سنت اور آثار سے مدلل کرنے کی ضرورت محسوس ہوئی اس کے دلائل ذکر کر دیئے ہیں پیچیدہ اور مشکل کلام سے پرہیز کیا گیا ہے۔ احادیث کی سندوں کو حذف کر دیا گیا ہے تاکہ پڑھنے والوں پر آسانی اور سہولت رہے۔ اور لوگ زیادہ سے زیادہ اس سے فائدہ اٹھائیں۔ اللہ تعالیٰ ہی سے ثواب کی امید ہے اور میں نے اس کتاب کا نام بستان العارفین رکھا اللہ تعالیٰ سے توفیق کا سوال ہے۔ کیونکہ اس کیلئے ہر کام آسان ہے اور وہ ہر چیز پر قدرت رکھتا ہے وہی بہتر کارساز اور بہتر مددگار ہے۔“

علم کا طلب کرنا

بقدر ضرورت علم حاصل کرنا

فقہ ابو الیث نے فرمایا جاننا چاہیے کہ ہر مسلمان مرد اور عورت پر بقدر ضرورت دین کا علم حاصل کرنا فرض ہے۔ مثلاً وضو، نماز۔ دیگر احکام ضروریہ اور معاش کے مسائل۔ اس کے بعد علم دین کا حاصل کرنا فرض تو نہیں البتہ بہتر اور افضل ہے۔ اگر کوئی بقدر ضرورت علم دین حاصل کرنے کے بعد مزید علم حاصل نہ کرے تو اس پر کوئی گناہ نہیں۔ اور ہم نے یہ جو کہا ہے کہ بقدر ضرورت علم دین حاصل کرنا فرض ہے۔ اس کی دلیل یہ ہے کہ اللہ تعالیٰ نے فرمایا ہے:

۱۔ فَاسْئَلُوا أَهْلَ الذِّكْرِ إِنْ كُنْتُمْ لَا تَعْلَمُونَ۔ اگر تم نہیں جانتے تو اہل علم سے پوچھو۔ اور ایک دوسری آیت میں یوں ارشاد فرمایا ہے۔

۲۔ وَقَالُوا لَوْ كُنَّا نَسْمَعُ أَوْ نَعْقِلُ مَا كُنَّا فِي أَصْحَابِ السَّعِيرِ۔ اور بولے کہ اگر ہم سنتے یا سمجھتے تو اہل جہنم سے نہ ہوتے۔ پس اللہ تعالیٰ نے خبر دی ہے کہ یہ لوگ اس لئے اصحاب نار میں سے ہوئے کہ اس کا سبب ان کی جہالت ہے۔

۳۔ مکحول نے حضرت علی ابن ابی طالب رضی اللہ عنہ سے روایت کی ہے کہ رسول اللہ ﷺ نے فرمایا طلب العلم فريضة على كل مسلم ومسلمة، علم دین کا حاصل کرنا ہر مسلمان مرد اور عورت پر فرض ہے۔

۴۔ ایک دوسری حدیث میں ہے اطلبوا العلم ولو بالصين فان طلب العلم فريضة على كل مسلم ومسلمة۔ علم حاصل کرو اگرچہ تمہیں اس کی خاطر چین جانا پڑے کیونکہ علم حاصل کرنا ہر مسلمان مرد اور عورت پر فرض ہے۔ ۱۔

حضرت عبداللہ ابن مسعود رضی اللہ تعالیٰ عنہ سے روایت ہے آپ نے فرمایا کہ علم کے

۱۔ یہ حدیث عام و خواص میں بہت مشہور ہے مگر اس کا متن ضعیف ہے۔ بعض محدثین نے اس کو باطل اور موضوع کہا ہے (فیض القدیر محمد یوسف)۔

اٹھ جانے سے پہلے پہلے تمہارے اوپر علم حاصل کرنا لازم ہے اور علم کا اٹھنا یہ ہے کہ علم والے اٹھ جائیں۔ اور تم پر علم حاصل کرنا اس لئے بھی ضروری ہے کہ نامعلوم تمہیں کب علم کی احتیاج ہو جائے۔

ضرورت سے زیادہ علم حاصل کرنا

لوگوں نے ضرورت سے زائد علم کی طلب میں بحث کی ہے بعض کہتے ہیں کہ جب آدمی بقدر ضرورت علم دین حاصل کرے تو اس کیلئے یہی مناسب ہے کہ اس پر عمل کرنے میں مشغول ہو جائے اور مزید علم کا حصول ترک کر دے۔ اور بعض نے کہا ہے کہ علم بڑھانے میں مشغول رہنا ہی بہتر ہے۔ بشرطیکہ فرائض کی ادائیگی میں کوتاہی نہ ہو اور یہی قول زیادہ صحیح ہے۔

پہلے گروہ کی دلیل

۱۔ ان کی دلیل وہ حدیث ہے جسے جعفر بن برقان نے بواسطہ میمون بن مہران حضرت ابووردہؓ سے روایت کیا ہے۔ آپ نے فرمایا جو نہیں جانتا اس کیلئے ایک ہلاکت اور جو جانتا ہے اور عمل نہیں کرتا اس کیلئے سات ہلاکتیں ہیں۔

۲۔ حضرت فضیل بن عیاضؓ سے مروی ہے کہ جس شخص نے ان باتوں پر عمل کیا جن کو وہ جانتا ہے تو اللہ تعالیٰ اس کو ان باتوں سے بے نیاز کر دے گا جن کو وہ نہیں جانتا۔

۳۔ اور فرمایا عمل اپنی ذات کیلئے ہوتا ہے۔ اور علم میں زیادتی کی طلب غیر کیلئے، پس جو چیز اپنی ذات کیلئے ہے اس میں اشتغال زیادہ بہتر ہے کیونکہ دوسروں کی نسبت اپنی گردن چھڑانے کی فکر کرنا بہت ضروری ہے۔

دوسرے گروہ کی دلیل

۱۔ حق تعالیٰ کا ارشاد ہے: فَلَوْ لَا نَفَرْنَا مِنْ كُلِّ فِرْقَةٍ مِنْهُمْ طَائِفَةٌ لِيَتَفَقَّهُوا فِي الدِّينِ وَلِيُنذِرُوا قَوْمَهُمْ إِذَا رَجَعُوا إِلَيْهِمْ (پ ۱۱، سورہ توبہ)۔ ترجمہ: سو کیوں نہ نکلا ہر فرقہ میں سے ان کا ایک حصہ تاکہ سمجھ پیدا کریں دین میں اور تاکہ خبر پہنچائیں اپنی قوم کو جبکہ لوٹ کر آئیں ان کی طرف تاکہ وہ بچتے رہیں۔

۲۔ ایک دوسری آیت میں فرمایا: قُلْ هَلْ يَسْتَوِي الَّذِينَ يَعْلَمُونَ وَالَّذِينَ لَا يَعْلَمُونَ۔
فرمائیے کیا برابر ہوتے ہیں سمجھ دار اور بے سمجھ۔

۳۔ ایک اور آیت میں فرمایا: وَلَكِنْ كُونُوا رَبَّانِيِّينَ بِمَا كُنْتُمْ تُعَلِّمُونَ الْكِتَابَ۔ لیکن
یوں کہئے کہ تم اللہ والے ہو جاؤ جیسے کہ تم سکھاتے تھے۔ کتاب علماء تفسیر نے کونوار بنانین کی تفسیر کو
نوافقہاء علماء کے ساتھ کی ہے یعنی تم فقیہہ اور عالم بنو۔

۴۔ حضرت ثوبان رضی اللہ عنہ رسول اللہ ﷺ سے روایت کرتے ہیں آپ نے فرمایا فضل العلم
خیر من العمل وملاک دینکم اثورع۔ علم کی زیادتی (اور ترقی) عمل سے بہتر ہے اور
تمہارے دین کی جڑ پر ہیزگاری ہے۔

علم سیکھنا سکھانا

۱۔ حضرت حسن بصریؒ سے مروی ہے کہ آدمی کا علم سیکھنا پھر اسے لوگوں کو سکھانا یہ بھی عمل
ہی کا حصہ ہے۔ حضرت عبداللہ ابن عباس رضی اللہ عنہما سے مروی ہے کہ رات کو ایک گھڑی (گھنٹہ
بھر) علم کا مذاکرہ کرنا اللہ تعالیٰ کے نزدیک پوری رات کی عبادت سے زیادہ پسندیدہ ہے۔

۲۔ حضرت عوف بن عبداللہ سے مروی ہے کہ ایک شخص نے حضرت ابوذر غفاری رضی اللہ
عنہ سے عرض کیا کہ میں چاہتا ہوں علم سیکھوں لیکن ڈرتا بھی ہوں کہیں اس پر عمل نہ کر کے ضائع نہ
کر بیٹھوں۔ حضرت ابوذر غفاری رضی اللہ عنہ سے اس شخص سے فرمایا تیرے لئے علم پر بھروسہ
کرنا بہتر ہے جہالت پر جسے رہنے سے۔ پھر وہ حضرت ابوذر رضی اللہ عنہ کی خدمت میں حاضر
ہوا ان سے بھی یہی سوال کیا۔ حضرت ابوذر رضی اللہ عنہ نے فرمایا کہ لوگ اپنی اپنی قبروں سے اسی
حالت میں اٹھیں گے جس حالت پر وہ مرے تھے۔ عالم علم کے ساتھ، جاہل جہالت کے ساتھ۔ پھر وہ
شخص حضرت ابوہریرہ رضی اللہ عنہ کے پاس گیا آپ سے بھی یہی پوچھا حضرت ابوہریرہ رضی اللہ
عنہ نے فرمایا کہ علم کا چھوڑ دینا ہی اس کا کافی ضیاع ہے۔

۳۔ حضرت علی ابن ابی طالب رضی اللہ عنہ سے مروی ہے کہ انسان تو دو ہی قسم کے ہیں

ایک عالم ربانی دوسرے متعلم جو علماء ربانی کے طریقہ پر علم سیکھتے ہیں۔ باقی سب لوگ بے علم گنوار، رذیل، ہرچہ واپے کے پیچھے لگنے والے جدھر کی ہوا ادھر کا رخ کرنے والے ہیں اور علماء ہمیشہ باقی رہنے والے ہیں ان کے اجسام اگرچہ فنا ہو جاتے ہیں مگر ان کے کارنامے (اور علمی خدمات) لوگوں کے دلوں میں ہمیشہ ثبت و نقش رہتے ہیں۔ کیونکہ عمل کا فائدہ اپنی ذات کیلئے ہوتا ہے جبکہ علم کا فائدہ عام طور پر اپنی ذات کے علاوہ تمام لوگوں کیلئے ہوتا ہے۔ پس علم کا افضل ہونا ثابت ہوا۔ کیونکہ نبی کریم ﷺ کا ارشاد ہے کہ لوگوں میں سب سے بہتر وہ ہے جو لوگوں کو نفع پہنچائے۔

۴۔ مروی ہے کہ ایک آدمی نے رسول اللہ ﷺ سے دریافت کیا کہ کون سا عمل سب سے بہتر ہے آپ نے فرمایا علم اس نے دوسری تیسری بار پھر یہی سوال کیا۔ آپ نے اس کو وہی پہلا جواب دیا۔ اس نے عرض کیا آپ پر سلامتی ہو یا رسول اللہ میں عمل کے متعلق پوچھتا ہوں۔ آپ نے فرمایا اللہ تعالیٰ کوئی عمل بغیر علم کے قبول نہیں فرماتا۔

۵۔ مروی ہے کہ رسول اللہ ﷺ نے فرمایا۔ آدمی کی طرف سے بہترین صدقہ یہ ہے کہ خود علم سیکھے پھر لوگوں کو سکھائے اس سلسلہ یعنی (فضیلت علم) میں احادیث اور اخبار بہت ہیں۔

علم کی کتابت

فقہ ابو اللیث رحمۃ اللہ علیہ نے کہا کہ بعض لوگوں نے علم کی کتابت یعنی لکھنے کو مکروہ جانا ہے اور عام اہل علم نے اسے درست قرار دیا ہے جن لوگوں کے نزدیک علم کی کتابت مکروہ یعنی غیر پسندیدہ ہے ان کی دلیل یہ ہے۔

علم نہ لکھنے کے دلائل

۱۔ حضرت حسن بصریؒ کی وہ روایت ہے جو سیدنا فاروق اعظم عمر ابن خطاب رضی اللہ عنہ سے مروی ہے کہ انہوں نے بارگاہ رسالت میں عرض کیا یا رسول اللہ یہود و نصاریٰ کے کچھ لوگ بعض باتیں بیان کرتے ہیں کیا ہم انہیں لکھ لیا کریں آپ نے غصہ کے ساتھ حضرت عمرؓ کی طرف

دیکھا اور فرمایا کیا تم بھی یہود و نصاریٰ کی طرح حیران و پریشان ہونا چاہتے ہو۔ میں تمہارے پاس صاف ستھری سفید چٹی شریعت لے کر آیا ہوں اگر آج حضرت موسیٰ بھی زندہ ہوتے تو انہیں بھی میری پیروی کے بغیر چارہ کار نہ ہوتا۔

۲۔ حضرت عطاء بن بسیر حضرت ابوسعید خدری رضی اللہ عنہ سے روایت کرتے ہیں کہ انہوں نے حضور نبی کریم ﷺ سے اس امر کی اجازت لینا چاہی کہ میں عمدہ علم (احادیث مقدسہ لکھ لیا کروں مگر آپ ﷺ نے اجازت نہیں دی۔

۳۔ ابن مسلمؒ سے مروی ہے کہ حضرت عبداللہ ابن عباس رضی اللہ عنہما علم کی کتابت سے منع فرمایا کرتے تھے۔ اور کہا کرتے کہ تم سے پہلے لوگ علم لکھنے کے باعث ہی گمراہ ہوتے تھے۔

۴۔ ابن ابی داؤد اپنے باپ سے روایت کرتے ہیں کہ حضرت عبداللہ ابن مسعود رضی اللہ عنہ کے شاگرد آپ کے پاس حاضر ہو کر کہنے لگے کہ ہم نے آپ کے جو علوم لکھے ہیں وہ آپ کی خدمت میں تصحیح کی غرض سے پیش کرنا چاہتے ہیں حضرت عبداللہ ابن مسعودؓ نے فرمایا بہت اچھا۔ لیکن جب وہ لکھا ہوا مسودہ لے آئے تو آپ نے وہ مسودہ ان سے لیکر پانی سے دھو ڈالا اور سفید کاغذ واپس کر دئے انکو۔

فقیر ابو الیث نے کہا یہ اس لئے ہوا کہ جب انہوں نے علم کو کتاب میں لکھ لیا تو ان کا بھروسہ بجائے حافظہ کے تحریر پر ہو گیا۔ پھر تحریر کو کوئی آفت لاحق ہو جاتی ہے۔ پس نتیجہ ان کا علم ضائع ہو جاتا۔ اور اس لئے بھی کہ کتاب ایسی شے ہے کہ اس میں کمی بیشی اور تغیر و تبدل کا بھی احتمال ہے۔ اور اس لئے بھی کہ حافظہ پورے یقین سے کلام کرتا ہے اور کتاب کا حوالہ دینے والا شخص بغیر یادداشت کے ظن محض اور تخمینے سے بات کرتا ہے۔

علم کو لکھنے کے دلائل

۱۔ جن لوگوں نے علم کی کتابت کو جائز اور درست قرار دیا ہے ان کی دلیل وہ روایت ہے جو حضرت ابو ہریرہ رضی اللہ عنہ سے مروی ہے۔ انہوں نے فرمایا کہ رسول اللہ ﷺ کے

اصحاب میں سوائے عبداللہ بن عمروؓ کے کوئی شخص ذخیرہ حدیث میں مجھ سے بڑھ کر نہیں تھا۔ کیونکہ عبداللہ بن عمروؓ احادیث کو لکھا کرتے تھے اور میں نہیں لکھتا تھا ابن جریج بن معرور سے روایت ہے کہ حضرت عبداللہ بن عمروؓ نے بارگاہ رسالت میں عرض کیا یا رسول اللہ کیا ہم آپ سے سنی ہوئی حدیثیں لکھ لیا کریں۔ آپ ﷺ نے فرمایا ہاں لکھ لیا کرو میں نے عرض کیا آپ کے ارشادات عالیہ خوشی اور غضب دونوں حال کے لکھ لیا کریں آپ نے فرمایا ہاں۔ کیونکہ میری زبان سے دونوں حالتوں میں حق ہی نکلتا ہے۔

۲۔ معاویہ بن قرہ کہتے ہیں جو شخص علم کو قید تحریر میں نہیں لاتا اس کے علم کو علم نہ سمجھو۔ اللہ تعالیٰ نے موسیٰ علیہ السلام کے بارے میں خبر دیتے ہوئے فرمایا جب موسیٰ علیہ السلام سے فرعون نے پہلی امتوں کے متعلق پوچھا کہ ان کا کیا حال ہوا۔ تو موسیٰ علیہ السلام نے کہا علمہا عند ربی فی کتاب لا یضل ربی ولا ینسی۔ کہ ان کی خبر میرے رب کے پاس لکھی ہوئی ہے میرا رب نہ بہکتا ہے نہ بھولتا ہے۔

۳۔ ربیع بن انیس اپنے دادوں زید اور زیاد سے روایت کرتے ہیں کہ وہ دونوں ایک رات سلیمان بن عبد الملک کے ہاں گئے۔ وہاں وہ ساری رات صبح تک ان سے حدیثیں بیان کرتے رہے اور وہ لکھتے رہے۔

۴۔ حضرت حسن بن علی رضی اللہ عنہما سے مروی ہے آپ نے فرمایا تم میں کوئی شخص بھی اس سے قاصر نہ رہے کہ اس کے پاس علم لکھا ہوا ہو۔ کیونکہ علم میں بڑا ابتلا ہے۔ اگر لکھا ہوا نہیں ہوگا تو علم اس سے رخصت ہو جائے گا۔ اگر علم کو لکھ لیا ہے تو بھول یا اشکال کے وقت اس کی طرف آسانی سے رجوع ہو سکے گا۔

۵۔ امام ابو یوسفؒ کی ایک حکایت ہے کہ انہوں نے امام محمدؒ پر علم کے لکھنے کے سلسلہ میں عیب لگایا تو انہوں نے جواب دیا کہ ذہاب علم (علم کا جاتا رہنا یعنی بھول جانا) کے خوف سے ایسا کر رہا ہوں کیونکہ عورتیں اب ابو یوسف جیسے بچے نہیں جنتیں۔

۶۔ امت کتابت علم پر مسلسل عمل پیرا رہی ہے رسول اللہ ﷺ نے ارشاد فرمایا جو چیز اہل

ایمان کے نزدیک مستحسن ہو وہ اللہ کے نزدیک بھی مستحسن ہے۔ اور جس چیز کو اہل ایمان محبوب جانیں وہ اللہ کے نزدیک بھی محبوب ہے۔ رسول اللہ ﷺ کا یہ بھی ارشاد ہے کہ میری امت گمراہی پر جمع نہیں ہو سکتی۔

۷۔ جب صحابہ رضوان اللہ علیہم اجمعین اور علماء امت کا کتابت علم پر مسلسل عمل رہا ہے تو بلاشبہ یہ اہل ایمان کا راستہ ہے۔ رسول اللہ ﷺ نے ارشاد فرمایا کہ میرے اصحاب روشن ستاروں کے مانند ہیں ان میں سے جس کسی کی پیروی کی ہدایت پائی۔

۸۔ حضرت نافع حضرت عبداللہ بن عمرؓ سے روایت کرتے ہیں کہ رسول اللہ ﷺ نے ارشاد فرمایا تم ہر غنی، فقیر، چھوٹے اور بڑے سے علم لکھ لیا کرو جس نے کسی صاحب علم کو فقیر یا چھوٹا گردانتے ہوئے اس کا علم لکھنے سے گریز کیا۔ تو اس شخص کو چاہیے کہ اپنا ٹھکانہ جہنم میں بنالے۔

فتویٰ دینا

فقیر زاہد ابواللیث رحمۃ اللہ علیہ نے کہا کہ بعض لوگوں نے فتویٰ دینے کو مکروہ جانا ہے البتہ اکثر اہل علم نے اس کی اجازت دی ہے جبکہ فتویٰ دینے والا اس کا اہل ہو۔

دلائل

۱۔ پہلے گروہ کی دلیل وہ حدیث ہے جو رسول اللہ ﷺ سے مروی ہے آپ نے ارشاد فرمایا تم میں سے فتویٰ کی جرات کرنے والا جہنم کی آگ پر جرات کرنے والا ہے۔ حضرت سلمان فارسی رضی اللہ عنہ سے مروی ہے کہ لوگ آ کر ان سے فتویٰ پوچھا کرتے تھے۔ آپ فرماتے یہ چیز تمہارے لئے تو اچھی ہے لیکن میرے لئے بری ہے۔

۲۔ حضرت عبدالرحمن بن ابی لیلیٰ سے مروی ہے وہ فرماتے ہیں کہ میں نے ایک سو بیس صحابہ کرام رضوان اللہ علیہم اجمعین کو دیکھا ہے ان میں سے کوئی محدث تھا تو اس کی یہ تمنا ہوتی کہ میری بجائے کوئی اور بھائی حدیث سنائے اور مفتی کو یہ خواہش ہوتی کہ میری جگہ کوئی دوسرا ساتھی فتویٰ دیدے۔

۳۔ امام ابن سیرین سے روایت ہے کہ حذیفہ بن یمان نے فرمایا کہ فتویٰ تین شخص ہی دے سکتے ہیں۔ ۱۔ ایک جو نسخ قرآن کا عالم ہو۔ ۲۔ امیر جس کیلئے فتویٰ دینے کے سوا کوئی چارہ کار نہ ہو۔ ۳۔ یا ایسا احمق جو خود بخود مفتی بن بیٹھا ہو۔ چنانچہ امام ابن سیرینؒ سے جب کوئی مسئلہ پوچھا جاتا تو فرماتے کہ پہلے دو سے تو میں ہوں نہیں۔ اور تیسرا بننا نہیں چاہتا۔

دوسرے گروہ کے دلائل

۱۔ جو لوگ فتویٰ کی اباحت کے قائل ہیں ان کی حجت (یعنی دلیل) وہ حدیث ہے۔ جو حضرت ابو ہریرہ زید بن خالد اور شبل بن معبد رضی اللہ عنہم سے مروی ہے کہ ہم لوگ ایک بار آنحضرت ﷺ کی خدمت اقدس میں حاضر تھے۔ ایک شخص کھڑا ہوا اور بارگاہ رسالت میں عرض کرنے لگا۔ بخدا آپ ہمارے درمیان کتاب اللہ کا فیصلہ نافذ فرمادیں۔ پھر فریق ثانی جو اس سے زیادہ سمجھدار تھا کھڑا ہوا اور عرض کیا کہ بالکل درست ہے۔ یا رسول اللہ ﷺ آپ ہمارے درمیان کتاب اللہ سے فیصلہ فرمادیں اور مجھے اجازت دیجئے کہ میں واقعہ بیان کروں۔ فرمایا کہو کیا کہتے ہو۔ عرض کیا میرا الزکا اس کے پاس نوکر تھا۔ اس نے اس کی بیوی سے زنا کیا۔ میں نے لڑکے کی طرف سے ایک سو بکریاں اور ایک خادم بطور فدیہ کے ادا کر دیا پھر میں نے بعض اہل علم سے اس بارہ میں فتویٰ طلب کیا مجھے بتایا گیا کہ میرے بیٹے پر سو کوڑے اور ایک سال کی جلا وطنی۔ اور اس کی بیوی پر رجم بطور حد لازم ہے۔ پس یہ حدیث فتویٰ کے جواز پر دلیل ہے۔ کیونکہ اس شخص کا کہنا کہ میں نے اہل علم سے فتویٰ طلب کیا انہوں نے مجھے فتویٰ دیا۔ پھر آنحضرت ﷺ کا اس پر نکیر نہ فرمانا جواز فتویٰ پر کھلی دلیل ہے علاوہ ازیں اس حدیث میں اس پر بھی دلیل موجود ہے کہ بڑے عالم کی موجودگی میں چھوٹا عالم بھی فتویٰ دے سکتا ہے۔

۲۔ صحابہ کرام رضی اللہ عنہم رسول اللہ ﷺ کے زمانہ فتاویٰ دیا کرتے تھے چنانچہ حضرت علی رضی اللہ عنہ سے مروی ہے کہ ان سے ایک بار مجرم (جس نے احرام باندھ رکھا ہو) کے بارے میں فتویٰ پوچھا گیا جس نے شتر مرغ کے انڈے توڑ دیئے تھے۔ آپ نے فتویٰ صادر فرمایا کہ

ہرائڈے کے بدلے اونٹ کا بچہ ذبح کیا جائے۔ سائل آنحضرت ﷺ کی خدمت میں حاضر ہوا اور آپ کو سارے قصے کی خبر دی آپ نے فرمایا علیؑ کا فتویٰ تو تم سن چکے ہو لیکن چلو تمہیں رخصت دی جاتی ہے کہ تم پر ہرائڈے کے بدلے ایک مسکین کا کھانا ہے۔

۳۔ حضرت ابو ہریرہ رضی اللہ عنہ سے مروی ہے کہ جب وہ بحرین گئے تو وہاں ان سے فتویٰ پوچھا گیا کہ کیا حلال آدمی کا ذبح کیا ہوا شکارِ محرم کھا سکتا ہے۔ آپ نے جواز کا فتویٰ دیا جب واپس مدینہ طیبہ حضرت عمر فاروق رضی اللہ عنہ کی خدمت میں پہنچے۔ تو آپ کو اس واقعہ سے آگاہ کیا آپ نے فرمایا ابو ہریرہ اگر تم نے اس کے سوا کچھ اور فتویٰ دیا ہوتا تو تم دیکھتے کہ میں تمہارے ساتھ کیا سلوک کرتا۔

۴۔ صحابہ کرام رضی اللہ عنہم اپنے دور میں نئے درپیش آمدہ مسائل میں لوگوں کو فتویٰ دیا کرتے تھے۔ اسی طرح مسلمانوں میں نسلا بعد نسل اس پر عمل رہا لہذا فتویٰ دینا جائز ہے۔

۵۔ اللہ تعالیٰ ارشاد فرماتے ہیں: فَاسْأَلُوا أَهْلَ الذِّكْرِ إِنْ كُنْتُمْ لَا تَعْلَمُونَ۔ اگر تم نہیں جانتے تو اہل علم سے دریافت کرو۔ سو جب اللہ تعالیٰ نے بے علموں کو حکم دیا ہے کہ وہ علم والوں سے پوچھا کریں۔ اس میں علماء کرام کو بھی حکم ہے کہ وہ ان مسائل میں لوگوں کی رہنمائی کریں۔

بڑا عقل مند

حکایت ہے کہ لوگوں کی ایک جماعت نے تین دانشوروں کا انتخاب کیا۔ جو یہ بتائیں کہ بڑا عقلمند کون ہے۔ ان تینوں نے اس رائے پر اتفاق کیا کہ لوگوں میں بڑا عقلمند وہ ہے جو علم کی بات کہے۔

فتویٰ دینے کا اہل کون ہے

۱۔ فقیہ ابو اللیث رحمۃ اللہ علیہ نے فرمایا جس شخص کو علماء شریعت یعنی امام ابو حنیفہؒ اور ان کے صاحبین (قاضی ابو یوسف و امام محمد) کے اقوال فقہیہ اور ان مستدلات (ماخذ یعنی جہاں سے یہ مسئلہ اخذ کیا گیا ہو) اور لوگوں کے معاملات کی صحیح معرفت نہ ہو تو اسے فتویٰ دینا جائز نہیں۔

۲۔ جس شخص کو علماء شریعت کے اقوال کا تو علم ہے مگر وہ لوگوں کے معاملات اور ان کے طور طریقوں کو نہیں پہنچا سکتا ایسے شخص سے جب کوئی فتویٰ دریافت کیا جائے تو اگر دریافت طلب مسئلہ ایسا ہے جس کے بارے میں اسے معلوم ہے۔ کہ جن علماء کے مسلک کا وہ پیروکار ہے ان تمام کا اس مسئلہ کے جواز یا عدم جواز پر اتفاق ہے۔ تو اس کے مطابق یوں کہنے میں کوئی حرج نہیں کہ یہ جائز ہے یہ ناجائز اور اس کا یہ (جائز یا ناجائز) کہنا برسبیل حکایت ہوگا۔ اگر وہ مسئلہ مختلف فیہ ہے تب بھی اس طرح کہنے میں کوئی حرج نہیں کہ فلاں کے نزدیک جائز ہے اور فلاں کے نزدیک ناجائز، البتہ اس کیلئے (مختلف فیہ مسئلہ میں) کسی ایک قول کو پسند کر کے اس پر فتویٰ دینا جائز نہیں تاوقتیکہ اس کو اس مسئلہ کی دلیل و حجت معلوم نہ ہو۔

۳۔ عصام بن یوسف سے روایت ہے کہ ایک میت کے گھر گیا تھا وہاں امام ابوحنیفہ کے چار (ممتاز) اصحاب زفر بن ہذیل، قاضی ابو یوسف، عافیہ بن یزید اور حسن بن زیاد جمع ہوئے باہم گفتگو کے بعد انہوں نے اس پر اتفاق کیا کہ کسی شخص کو ہمارے اقوال پر فتویٰ دینا روا نہیں تاوقتیکہ اس کو ہمارے مستدلات کا علم نہ ہو۔

۴۔ ابراہیم بن یوسف، قاضی ابو یوسف سے اور وہ امام ابوحنیفہؒ سے روایت کرتے ہیں آپ کا ارشاد ہے کہ کسی شخص کو ہمارے اقوال پر فتویٰ دینا جائز نہیں تاوقتیکہ وہ ہمارے مستدلات معلوم نہ کر لے۔

۵۔ عصام بن یوسف سے کہا گیا آپ اکثر و بیشتر امام ابوحنیفہؒ سے اختلاف کرتے ہیں اس کی کیا وجہ ہے۔ فرمایا عقل و فہم کا جو بلند مقام ابوحنیفہؒ کو ملا وہ ہم کو نہیں مل سکا جہاں ابوحنیفہؒ اپنی عقل و فہم سے پہنچے وہاں ہم نہیں پہنچ سکے۔ ہمیں فہم ملی جس قدر مل گئی۔ ہمارے لئے قطعاً اس کی گنجائش نہیں کہ ہم ابوحنیفہؒ کے قول پر فتویٰ دیں جب تک ہم یہ نہ معلوم کر لیں کہ وہ کہاں سے کہہ رہے ہیں۔

مفتی کے اوصاف و اخلاق

۱۔ فقیہ ابو الیث رحمۃ اللہ علیہ نے فرمایا کہ جو شخص منصب افتاء پر فائز ہو (یعنی مفتی

بنے) مسلمانوں کے معاملات اس کے سامنے پیش ہونگے لوگ اس کی طرف رجوع کریں گے۔ اسے چاہیے کہ لوگوں کی حاجات اور مسائل کا تصفیہ کئے بغیر ان کو واپس نہ لوٹائے۔ الا یہ کہ کوئی معقول عذر مانع ہو۔ اور ان کے ساتھ نرمی اور بردباری کا برتاؤ کرے۔

۲۔ قاسم بن محمد ابن ابی مریم سے (جو صحابہ کرام رضی اللہ عنہم کے صحبت یافتہ ہیں) روایت کرتے ہیں کہ رسول اللہ ﷺ نے ارشاد فرمایا جس شخص کو مسلمانوں کے امور کی ذمہ داری سونپی گئی۔ پھر وہ ان کی ضرورت اور حاجت کے وقت درون پردہ چھپ بیٹھے تو اللہ تعالیٰ بھی قیامت کے دن اس کی احتیاج اور ضرورت کے وقت اس سے حجاب کرے گا۔ مفتی کو متواضع نرم خو ہونا چاہیے نہ کہ متکبر ضدی، بد مزاج اور درشت خو، اللہ تعالیٰ کا ارشاد ہے **فَمَا رَحْمَةٍ مِنَ اللَّهِ لِنْتَ لَهُمْ وَلَوْ كُنْتَ فَظًّا غَلِيظَ الْقَلْبِ لَانْفَضُّوا مِنْ حَوْلِكَ** (پ ۴ سورہ آل عمران) ترجمہ: ”سو کچھ اللہ ہی کی رحمت ہے جو تو نرم دل مل گیا ان کو، اور اگر ہوتا تو تند خو سخت دل تو متفرق ہو جاتے تیرے پاس سے۔“

اختلاف مسائل

فقہ ابو الیثؒ فرماتے ہیں لوگوں نے علماء (اور آئمہ) کے اختلاف فی المسائل میں کلام کیا ہے۔ بعض دونوں جانب صواب (درست) کے قائل ہیں یہ معزلہ کا مذہب ہے بعض کا کہنا ہے کہ صواب ایک ہی جانب ہے۔ اور دوسری جانب خطا کی ہے۔ مگر گناہ اس سے مرتفع ہے یہی مذہب صحیح تر ہے۔

پہلے گروہ کی دلیل

۱۔ پہلے گروہ معزلہ کی دلیل وہ روایت ہے جو نبی کریم ﷺ سے مروی ہے کہ آپ نے بنی نضیر کی کھجوروں کے کاٹ ڈالنے کا حکم فرمایا۔ تو ابو لیلیٰ مازنیؓ چن چن کر عمدہ کھجوروں کی قسم کو کاٹنے لگے۔ اور عبد اللہ بن سلامؓ صرف بادام کے درخت کاٹ رہے تھے۔ ابو لیلیٰؓ سے جب دریافت کیا گیا کہ آپ عمدہ قسم کی کھجوریں کیوں کاٹتے تھے۔ فرمایا اس لئے کہ اس میں دشمن کی ذلت

ہے۔ عبد اللہ بن سلام سے دریافت کیا گیا کہ آپ نے صرف بادام کے درخت کیوں کاٹے فرمایا مجھے یقین تھا کہ یہ کھجوریں آخر کار رسول اللہ ﷺ کے قبضہ میں آئیگی تو میں نے سوچا کیوں نہ ان کو آپ کی ذات اقدس کیلئے رہنے دیا جائے اس پر حق تعالیٰ کا ارشاد نازل ہوا، مَا قَطَعْتُمْ مِّنْ لِّينَةٍ أَوْ تَرَكْتُمُوهَا قَائِمَةً عَلَىٰ أُصُولِهَا فَبِإِذْنِ اللَّهِ وَلِيُخْزِيَ الْفَاسِقِينَ۔ ترجمہ: جو کاٹ ڈالو یا اس نے کھجور کا درخت یا رہنے دیا کھڑا اپنی جڑ پر سو اللہ کے حکم سے اور تاکہ رسوا کرے نافرمانوں کو۔ اس میں اللہ تعالیٰ نے فریقین کے فعل پر اپنی خوشنودی کا اظہار فرمایا۔

دوسرے گروہ کے دلائل

۱۔ دوسرے گروہ کی حجت وہ روایت ہے جو آنحضرت ﷺ سے مروی ہے کہ آپ نے حضرت عمرو بن عاص رضی اللہ عنہ کو دو فریقوں کے درمیان فیصلہ کرنے کا حکم فرمایا حضرت عمرو بن عاص نے عرض کیا میں آپ کے ہوتے ہوئے فیصلہ کروں فرمایا ہاں اگر تیرا فیصلہ درست ہوا تو تیرے لئے دس نیکیاں اگر غلط ہوا تو ایک نیکی، گویا حضرت نبی کریم ﷺ نے واضح فرمادیا کہ مجتہد کا اجتہاد کبھی درست ہوتا ہے کبھی غلط۔

۲۔ حضرت داؤد اور حضرت سلیمان علیہما السلام کا قصہ ذکر کرتے ہوئے اللہ تعالیٰ فرماتے ہیں: وَدَاوُدُ وَسُلَيْمَانُ إِذْ يَحْكُمْنَ فِي الْحَرْثِ إِذْ نَفَسَتْ فِيهِ غَنَمُ الْقَوْمِ وَكُنَّا لِحَكْمِهِمْ شَاهِدِينَ فَفَهَّمْنَاهَا سُلَيْمَانَ (پ ۱۷) ترجمہ: اور داؤد و سلیمان کا تذکرہ کیجئے کہ وہ دونوں کسی کھیت کے بارے میں فیصلہ کرنے لگے جبکہ اس کھیت پر کچھ لوگوں کی بکریاں رات کے وقت جا پڑیں اور ہم اس فیصلہ کو جو مقدمہ والے لوگوں کے متعلق ہوا تھا دیکھ رہے تھے سو ہم نے اس فیصلہ کی آسان صورت کی سمجھ سلیمان کو دیدی۔ (ب ۷ سورۃ انبیاء)

یہاں اللہ تعالیٰ نے حضرت سلیمان علیہ السلام کی اس پردح فرمائی کہ انہوں نے اپنی فہم و فراست سے مقدمہ کے فیصلہ کی ایسی آسان صورت نکالی جس کا ادراک حضرت داؤد علیہ السلام کو نہ ہو سکا۔

اختلاف امت رحمت ہے

موسیٰ الجعفی سے روایت ہے کہ طلحہ بن مطرفؓ کی مجلس میں جب کبھی علماء کے اختلاف کا ذکر ہوتا تو فرماتے اختلاف مت کہو گنجائش کہو۔

حضرت عمر بن عبدالعزیزؓ سے مروی ہے آپ نے فرمایا رسول اللہ ﷺ کے صحابہ کے اختلاف کے عوض مجھے سرخ اونٹ بھی پسند نہیں۔ یعنی ان کا اختلاف میرے نزدیک سرخ اونٹوں سے بھی زیادہ پسندیدہ ہے کیونکہ اگر صحابہ اختلاف نہ کرتے تو ان کے بعد کسی کیلئے اختلاف کرنا جائز نہ ہوتا۔ اگر ایسا ہوتا تو لوگوں کیلئے دین میں تنگی ہو جاتی۔ قاسم بن محمد سے روایت ہے انہوں نے کہا کہ صحابہ رضی اللہ عنہم کا اختلاف مسلمانوں کیلئے رحمت ہے۔

حدیث کی روایت بالمعنی

فقیہ ابواللیث رحمۃ اللہ علیہ فرماتے ہیں کہ حدیث کو بالمعنی روایت کرنے میں لوگوں کا اختلاف ہے۔ بعض نے کہا ہے کہ حدیث کی روایت جائز نہیں مگر بلفظ اور بعض کے نزدیک حدیث کی روایت بالمعنی بھی جائز ہے اور یہی صحیح تر ہے۔

پہلے گروہ کی دلیل

یہ ہے کہ رسول اللہ ﷺ سے مروی ہے، آپ نے فرمایا ”اللہ تعالیٰ رحم فرمائے اس شخص پر جس نے میری حدیث سنی پھر ویسے ہی اس کو آگے پہنچایا۔“

حضرت براہن عازب رضی اللہ عنہ سے روایت ہے کہ نبی کریم ﷺ نے ایک شخص کو ایک دعا یاد کرائی جس کے آخری الفاظ یہ تھے: امنت بکتابک الذی انزلت ونبیک الذی ارسلت، ایمان لایا میں تیری کتاب پر جو تو نے نازل کی اور تیرے نبی پر جس کو تو نے بھیجا۔ اس شخص نے دوبارہ رسول اللہ ﷺ کو سناتے ہوئے کہا برسولک الذی اسلت، رسول اللہ ﷺ نے اسے فرمایا ونبیک الذی ارسلت ہی کہو اور اسے الفاظ کے بدلنے سے منع فرمایا۔

فریق ثانی کی دلیل

- ۱۔ اور ان لوگوں کی دلیل جو روایت بالمعنی کو جائز قرار دیتے ہیں رسول اللہ ﷺ کا وہ ارشاد ہے جس میں آپ نے فرمایا الا فلیبلغ الشاهد الغائب، آگاہ رہو کہ حاضر غائب کو پہنچائے۔ اس ارشاد میں حضور ﷺ نے غائبین کو مطلق پہنچا دینے کا حکم فرمایا ہے۔
- ۲۔ واثلہ بن اسقع رضی اللہ عنہ سے مروی ہے کہ صحابہ کرام رضوان اللہ علیہم اجمعین فرمایا کرتے تھے کہ ہمارا حدیث کو بالمعنی بیان کر دینا تمہارے لئے کافی ہے۔
- ۳۔ ابن عون کہتے ہیں کہ آئمہ حدیث ابراہیم نخعی، شعبی اور حسن بصری حدیث کو بالمعنی ہی بیان کیا کرتے تھے۔

- ۴۔ وکیع کا قول ہے کہ اگر حدیث میں روایت بالمعنی کی گنجائش نہ ہو تو لوگ ہلاک ہو جائیں
- ۵۔ حضرت سفیان ثوری کا ارشاد ہے کہ اگر میں تمہیں یہ کہوں کہ یہ حدیث میں نے تم سے اسی طرح بیان کی ہے جس طرح میں نے سنی ہے، تو تم میری تصدیق نہ کیا کرو کیونکہ ارشاد خداوندی ہے فَلَوْلَا نَفَرَ مِن كُلِّ فِرْقَةٍ مِّنْهُمْ طَائِفَةٌ لِّيَتَفَقَّهُوا فِي الدِّينِ وَلِيُنذِرُوا قَوْمَهُمْ إِذَا رَجَعُوا إِلَيْهِمْ لَعَلَّهُمْ يَحْذَرُونَ۔ سو کیوں نہ نکلا ہر فرقہ میں سے ان کا ایک حصہ تاکہ سمجھ پیدا کریں دین میں اور تاکہ خبر پہنچائیں اپنی قوم کو جبکہ لوٹ کر آئیں ان کی طرف تاکہ وہ بچتے رہیں عربی زبان ہے چنانچہ اگر لوگ عربی زبان کو نہ سمجھتے ہوں تو غیر عربی میں ان کے سامنے قرآن کو بیان کرنا ضروری ہے بس اس سے ثابت ہوا کہ اعتبار بمعنی کا ہے الفاظ کا نہیں۔

حدیث کی روایت اور اجازت

فقیر ابو الیث رضی اللہ عنہ نے فرمایا کہ حدیث کی جگہ اخبار نایا خبر نا کی جگہ حدیث کہہ کر حدیث کی روایت میں لوگوں کا اختلاف ہے۔ بعض علماء حدیث کا کہنا ہے کہ جب تم نے کسی محدث کے سامنے حدیث کی قرات کی پھر وہ حدیث اس محدث سے تم آگے روایت کرنا چاہو تو مناسب یہ ہے کہ یوں کہو اخبار فلاں اور اگر محدث نے خود تمہیں حدیث سنائی تو اس سے روایت

کرتے وقت یوں کہو، ”حدثنا فلاں“ اور اہل علم کے نزدیک دونوں (حدثنا، خبرنا) ایک سے ہیں اور اسی پر ہمارا عمل ہے۔

امام قاضی ابو یوسف سے مروی ہے کہ جب کسی فقیہ کے سامنے تم حدیث کی قرأت کرو یا فقیہ تمہارے سامنے حدیث کی قرأت کرے تو تمہیں اختیار ہے کہ روایت حدیث کے وقت حدثنا فلاں کہو چاہے خبرنا فلاں اور چاہے سمعت من کہو۔

ابو مطیعؒ سے مروی ہے کہ انہوں نے امام ابو حنیفہؒ سے دریافت کیا کہ روایت حدیث کے وقت میں حدثنا کہا کروں یا خبرنا، فرمایا تمہیں اختیار ہے چاہے حدثنا کہو چاہے خبرنا!

شعبہ بن حجاج سے مروی ہے کہ انہوں نے اپنے شاگردوں سے فرمایا، تمہیں اختیار ہے کہ حدیث کی روایت کے وقت چاہے حدثنا کہو چاہے انبأنا اور چاہے خبرنا۔ البتہ محدث اگر تمہیں یوں کہے اجزت لك ان تحدث عني۔ یعنی میں اپنی طرف سے تمہیں روایت حدیث کی اجازت دیتا ہوں تو تمہارے لئے روایت حدیث کے وقت حدثنا یا خبرنا کہنا جائز نہیں۔ بلکہ یوں کہنا چاہیے اجازنی فلاں یعنی مجھے فلاں محدث نے روایت حدیث کی اجازت دی۔

فقہ ابو الیث رحمۃ اللہ علیہ فرماتے ہیں میں نے قاضی خلیل بن احمد سے سنا انہوں نے ابو طاہر احمد بن سفیان الدیاسی سے سنا انہوں نے فرمایا جب محدث یہ کہے اجزت لك میں نے تمہیں اجازت دی تو اس کا مطلب یہ ہوتا ہے کہ میری طرف تمہیں روایت حدیث کی اجازت ہے مگر مجھ پر جھوٹ نہ بولنا۔

فقہ ابو الیث نے فرمایا کہ اگر محدث نے تمہاری طرف کوئی حدیث لکھ کر بھیجی یا اس نے اپنی کتاب تمہیں دی اور کہا کہ اس کتاب کی جملہ حدیثیں مجھ سے فلاں نے بیان کیں۔ تو روایت حدیث کے وقت تمہارے لئے ”خبرنا فلاں“ کہنا تو درست ہے لیکن ”حدثنا فلاں“ کہنا جائز نہیں۔ کیونکہ لکھنا خبر ہے اور حدیث (یعنی بات کرنا) بغیر مخاطب (آمنے سامنے بیٹھ کر گفتگو کرنا) کے ناممکن ہے لہذا حدثنا کہنا جائز نہیں۔ کیا تم دیکھتے نہیں کہ اگر کوئی شخص قسم کھائے کہ میں فلاں شخص کو ایسی ایسی خبر نہیں دوں گا۔ پھر وہی خبر اس فلاں کو لکھ کر بھیج دی۔ تو وہ حانث ہو جائیگا۔ (یعنی اس

کی قسم ٹوٹ گئی) اور اگر قسم یوں کھائی کہ اس سے بات بیان نہیں کروں گا پھر وہ خبر لکھ کر اس کو بھیج دی تو حادث نہیں ہوگا تا وقتیکہ خبر اس کے سامنے آ کر بیان نہ کرے۔

ابوضمرہ عبداللہ بن عمر سے روایت کرتے ہیں کہ میں نے عبداللہ بن شہاب کو دیکھا کہ ان کے پاس ایک کتاب لائی جاتی پھر ان سے دریافت کیا جاتا، آپ پہچانتے ہیں کیا یہ آپ ہی کی کتاب ہے؟ وہ فرماتے ہاں (یہ میری کتاب ہے) پھر خواہ شیخ شاگردوں کو پڑھ کر سنا تا، یا شاگرد استاد کو سناتے وہ ان دونوں صورتوں پر راضی ہوتے اسے نقل کر لیتے اور اس کے مطابق روایت کرتے۔“

عبدالعزیز بن ابان شعبہ سے روایت کرتے ہیں کہ منصور بن منعم نے ایک حدیث لکھ کر میری طرف بھیجی ملاقات کے وقت میں نے پھر اسی حدیث کے بارے میں ان سے پوچھا تو فرمایا کہ کیا میں نے یہ حدیث تمہاری طرف لکھ کر نہیں بھیجی میں نے عرض کیا تو کیا آپ کا حدیث لکھ کر دینا ایسے ہی ہے جیسے آپ مجھ سے حدیث بیان کر دیں فرمایا ہاں۔ میں نے یہ قصہ ایوب سختیانی سے بیان کیا انہوں نے کہا ٹھیک ہے۔ حدیث لکھ کر دینا بیان کرنا ہی ہے

محمد بن حسن سے مروی ہے کہ محدث کا حدیث لکھ کر دینا اور اس سے حدیث کا سماع ایک ہی شے ہے یعنی جس طرح شیخ سے سنی ہوئی حدیث کی روایت درست ہے۔ اسی طرح شیخ کی طرف سے لکھ کر دی گئی حدیث کی روایت بھی درست ہے۔ البتہ باعتبار الفاظ کے روایت کے حدیثیں مختلف ہو جائیں گی (کیونکہ کتابت کیلئے خبرنا اور سماع کیلئے حدیثا موضوع ہے)۔

علم ثقہ لوگوں سے حاصل کرنا چاہیے

۱۔ فقیہ ابواللیث رحمۃ اللہ علیہ فرماتے ہیں کہ علم ثقہ اور امین عالم سے اخذ کرنا چاہیے کیونکہ دین کا مدار علم پر ہے لہذا انسان کو چاہیے کہ اپنے دین پر اسی شخص کو امین بنائے جس کو وہ اپنی ذات پر بھی امین بنا سکے۔

۲۔ عباد بن کثیرؒ حضرت نبی کریم ﷺ سے روایت کرتے ہیں کہ آپ نے فرمایا جن لوگوں کی شہادت قابل قبول نہیں ان سے حدیث نہ لیا کرو۔

۳۔ امام محمد بن سیرینؒ سے مروی ہے کہ یہ علم دین ہے پس دیکھ لیا کرو کہ تم اپنا دین کس سے لے رہے ہو۔
 ۴۔ حضرت حسن بصریؒ کا قول ہے کہ جس کا قول اچھا ہو اور عمل برا اس سے علم مت سیکھو اور اس پر اعتماد بھی نہ کرو۔ اگر یہ کہا جائے کہ رسول اللہ ﷺ کی وہ حدیث جو حضرت انسؓ سے مروی ہے کہ آپؐ نے فرمایا علم مومن کی گم شدہ متاع ہے جہاں سے اسے ملے حاصل کرنا چاہیے، مگر یہ جب ہے کہ صاحب علم ثقہ ہو اور اس کی کلام درست ہو۔ اگر عالم غیر ثقہ ہو تو اس سے علم اخذ نہیں کرنا چاہیے۔ چنانچہ اگر کوئی شخص کسی غیر ثقہ عالم سے کوئی حدیث یا مسئلہ سنے۔ تو وہ ناقابل قبول ہوگا۔ الا یہ کہ اصول شریعت کے مطابق ہو تو اس پر عمل جائز ہے مگر اس سے یقینی علم حاصل نہیں ہوگا۔ اسی طرح اگر کسی کو لکھی ہوئی حدیث یا لکھا ہوا مسئلہ ملے تو اگر وہ اصول شریعت کے مطابق ہو تو اس پر عمل کرنا جائز ہے ورنہ نہیں۔

۵۔ عبدالرحمن بن ابی لیلیٰ حضرت علیؓ بن ابی طالب سے نبی کریم ﷺ کا ارشاد نقل کرتے ہیں کہ آپؐ نے فرمایا جس نے جاننے کے باوجود جھوٹی حدیث بیان کی وہ کاذب ہے۔

مجلس وعظ منعقد کرنا

فقہ ابو اللیث رحمۃ اللہ علیہ فرماتے ہیں بعض لوگوں کے نزدیک مجلس وعظ منعقد کرنا مکروہ ہے۔ بعض نے کہا کہ اس میں کوئی حرج نہیں۔ جب کہ نیت خالص اللہ کی رضا کی ہو یہی قول صحیح تر ہے۔ کیونکہ یہ مجالس دینی مسائل معلوم ہونے کا ذریعہ ہیں۔

مکروہ جاننے والوں کی دلیل

۱۔ رسول اللہ ﷺ کی یہ حدیث ہے جو عمرو بن شعیب عن ابیہ عن جدہ کی سند سے مروی ہے۔ آپؐ نے فرمایا: لا یقص علی الناس الا امیر او ما مور او مرأء۔ یعنی وعظ و تقریر امیر کرتا ہے یا مامور (جس کو امیر کا حکم ہو) یا ریا کار۔

۲۔ حضرت تمیم داریؒ سے روایت ہے کہ انہوں نے حضرت عمر ابن خطاب رضی اللہ عنہ سے ہفتہ میں ایک دن لوگوں کو وعظ کہنے کی اجازت طلب کی۔ آپؓ نے فرمایا تمہارا مقصد اس سے

کیا ہے عرض کیا لوگوں کو نصیحت۔ فرمایا کہہ لیا کرو لیکن جان لو کہ یہ ذبح ہے۔

جیسا کہ رسول اللہ ﷺ کا ارشاد ہے جس سے فیصلہ طلب کیا گیا وہ تو بغیر چھری کے ذبح کیا گیا۔ حضور ﷺ کا ایک اور ارشاد ہے القاص ينتظر المقت والمستمع ينتظر الرحمة (قصہ گو و اعظ یا خطیب منتظر غضب ہے اور سننے والا منتظر رحمت)۔

۳۔ ابو قلابہ سے روایت ہے کہ وہ نماز سے فارغ ہوئے ایک شخص مسجد میں آیا اور چیخ چیخ کر تقریر کرنی شروع کر دی۔ آپ نے اسے کہا کہ تو ایک گدھا ہے بیگنے والا اگر تو دوبارہ ہمارے پاس آیا تو ہم تجھے عقل سکھائیں گے۔ (پٹائی کریں گے)۔

۴۔ ابراہیم نخعی فرماتے ہیں کہ قرآن مجید میں تین آیتیں ایسی ہیں جن کی وجہ سے وعظ کہنے کو مکروہ سمجھتا ہوں۔

(۱) أَتَأْمُرُونَ النَّاسَ بِالْبِرِّ وَتَنْسَوْنَ أَنْفُسَكُمْ

(۲) لَمْ تَقُولُوا مَا لَا تَفْعَلُونَ وَمَا أَرِيدُ أَنْ أُخَالِفَكُمْ إِلَىٰ مَا أَنْهَكُمْ عَنْهُ۔

ترجمہ (۱) کیا حکم کرتے ہو لوگوں کو نیک کام کا اور بھولتے ہو اپنے آپ کو۔

(۲) ایسی باتیں کیوں کرتے ہو جو کرتے نہیں ہو اور میں یہ نہیں چاہتا کہ خود وہ کام کروں جو تم سے چھڑاتا ہوں۔

۵۔ ایک حدیث میں ہے کہ اللہ تعالیٰ نے حضرت عیسیٰ علیہ السلام کی طرف وحی بھیجی کہ اے عیسیٰ پہلے اپنی ذات کو نصیحت کر پھر لوگوں کو کہہ ورنہ مجھ سے حیا کر۔

مباح کہنے والوں کی دلیل

۱۔ جن کے نزدیک مجلس وعظ منعقد کرنے میں کوئی حرج نہیں ان کی دلیل یہ ارشاد خداوندی ہے۔ وَذَكَرْ فَاِنَّ الذِّكْرٰى تَنْفَعُ الْمُؤْمِنِيْنَ اور سمجھاتا رہ کیونکہ سمجھانا مومنوں کے کام آتا ہے۔

۲۔ دوسری آیت میں ہے۔ وَلِيُنذِرْ وَاَقُوْمَهُمْ اِذَا رَجَعُوْا اِلَيْهِمْ لَعَلَّهُمْ يَحْذَرُوْنَ

اور تاکہ خبر پہنچائیں اپنی قوم کو جبکہ لوٹ کر آئیں ان کی طرف تاکہ وہ بچتے رہیں۔

۳۔ حضرت عمر ابن خطاب رضی اللہ عنہ سے مروی ہے آپ فرمایا کرتے تھے اے واعظوں کی جماعت تم اب وعظ کہنا چھوڑ دو۔ کیونکہ لوگوں کو دین کی فہم حاصل ہو چکی ہے بس آپ کا یہ ارشاد اس امر کی دلیل ہے کہ جب لوگ دین کے احکام سے ناواقف ہوں ان کی تعلیم کیلئے وعظ کہنا چاہیے اور اس میں کوئی حرج نہیں۔

۴۔ حضرت عبداللہ ابن مسعود رضی اللہ عنہ کا معمول خمیس کی رات لوگوں کو وعظ کہنے کا تھا آپ کھڑے ہو کر وعظ کہتے اور دعا پر ختم کرتے۔

۵۔ سیدنا ابو ہریرہ رضی اللہ عنہ فرمایا کرتے تھے جس نے لوگوں سے اپنا علم چھپایا (یعنی ان کی رہنمائی نہ کی) قیامت کے دن اسے آگ کی لگام دی جائیگی۔ اسی طرح کا ایک ارشاد رسول اللہ ﷺ سے بھی منقول ہے۔

۶۔ حضرت ابو ہریرہ رضی اللہ عنہ فرماتے ہیں اگر قرآن کریم کی یہ آیت نہ ہوتی تو میں کبھی لوگوں کو وعظ کہنے کیلئے نہ بیٹھتا وہ آیت یہ ہے۔ اِنَّ الَّذِیْنَ یُکْتُمُوْنَ مَا اَنْزَلْنَا مِنْ الْبَیِّنَاتِ وَالْهُدٰی۔

۷۔ حضرت عبداللہ بن عمر رسول اللہ ﷺ سے روایت کرتے ہیں۔ آپ نے فرمایا میری طرف سے پہنچاؤ اگرچہ ایک ہی آیت ہو۔ بنی اسرائیل کے قصے بیان کیا کرو اس میں کوئی حرج نہیں اور ان کی حکایات عجیب ہیں۔ ہاں جس نے مجھ پر جھوٹ بولا اس نے اپنا ٹھکانہ جہنم میں بنایا۔

۸۔ حضرت حسن بصریؒ کا قول ہے کہ اگر علماء نہ ہوتے تو لوگ سارے کے سارے چوپائیوں کی مثل بن جاتے۔

واعظ کے آداب

۱۔ امام فقیہ ابواللیث رحمۃ اللہ علیہ فرماتے ہیں پہلی چیز جو داعظ کیلئے از بس ضروری ہے اس کا فی نفسہ صالح ہونا ہے اگر وہ خود صالح نہیں ہوگا تو عقلاء اسکے قریب نہیں بھٹکیں گے اور احمق اس کی اقتدا کریں گے۔ اس سے عالم میں فساد ہوگا۔ لوگوں کے قلوب میں اس کا کلام موثر نہیں ہوگا۔

۲۔ داعظ کیلئے یہ بھی ضروری ہے کہ وہ متقی ہو وعظ میں غیر صحیح کلام بیان نہ کرے۔ حضرت

علی رضی اللہ عنہ سے حضور ﷺ کا ارشاد مروی ہے۔ آپ نے فرمایا جس نے جانتے بوجھتے ہوئے جھوٹی حدیث بیان کی وہ کاذب ہے۔

۳۔ مجلس وعظ کو اتنا لمبا نہ کرے کہ لوگ اکتا جائیں کہ اس سے علم کی برکت جاتی رہیگی حضرت عبداللہ ابن مسعود رضی اللہ عنہ سے مروی ہے کہ ایک وقت قلوب کے نشاط اور توجہ کا ہوتا ہے۔ اور ایک وقت اکتاہٹ اور بے توجہی کا۔ سو وعظ اس وقت تک کہنا چاہیے جب تک لوگ نشاط اور توجہ سے ہیں۔

۴۔ امام زہریؒ رسول اللہ ﷺ سے (مرسلہ) روایت کرتے ہیں آپ نے فرمایا (روحو القلوب ساعة فساعة) تھوڑے تھوڑے وقفہ سے دلوں کو راحت پہنچاتے رہو۔

۵۔ زید بن اسلم اپنے والد سے روایت کرتے ہیں کہ بنی اسرائیل میں ایک واعظ تھا جو لمبی تقریر سے لوگوں کو اکتا دیا کرتا تھا۔ اللہ تعالیٰ نے اس پر اور ان پر لعنت فرمائی۔

۶۔ واعظ کو متواضع نرم خو ہونا چاہیے۔ متکبر، بد مزاج، درشت طبع نہ ہو، کیونکہ تواضع نرم خوئی، خلق نبوی ہے۔ اللہ تعالیٰ کا ارشاد ہے۔ فَبِمَا رَحْمَةٍ مِّنَ اللَّهِ لِنْتَ لَهُمْ وَلَوْ كُنْتَ فَظًّا غَلِيظًا لِّلْقَلْبِ لَإِنْفَضُّوا مِنْ حَوْلِكَ۔ ”سو کچھ اللہ ہی کی رحمت ہے جو تو ان کو نرم دل مل گیا اگر ہوتا تو تند خو، سخت دل تو متفرق ہو جاتے تیرے پاس سے۔“

۷۔ واعظ کو چاہیے جب وہ نماز، روزہ، صدقہ خیرات وغیرہ کے فضائل لوگوں کو سنانا چاہے تو پہلے خود ان کا عامل بنے تاکہ وہ اس آیت کا مصداق نہ ٹھہرے۔

أَتَأْمُرُونَ النَّاسَ بِالْبِرِّ وَتَنْسَوْنَ أَنْفُسَكُمْ۔ ”کہ حکم کرتے ہو لوگوں کو نیک کام کا اور بھولتے ہو اپنے آپ کو۔“

۸۔ حضرت ابراہیم خنی کا قول ہے کہ قرآن مجید کی تین آیتیں ایسی ہیں جن کی وجہ سے میں وعظ کو مکروہ سمجھتا ہوں، ہم ان کو مجلس وعظ کے بیان میں ذکر کر آئے ہیں۔

۹۔ واعظ کیلئے قرآن کی تفسیر، احادیث اور اقوال فقہاء کا جاننا ضروری ہے۔ حضرت علی کرم

اللہ وجہ سے مروی ہے انہوں نے ایک شخص کو وعظ کہتے ہوئے دیکھا۔ تو فرمایا کیا تم ناخ منسوخ کو پہنچانتے ہو۔ عرض کیا نہیں۔ فرمایا خود بھی برباد ہوئے اور دوسروں کو بھی برباد کیا۔

۱۰۔ واعظ کیلئے دوران وعظ کسی مخصوص شخص کی طرف متوجہ رہنا مناسب نہیں۔ بلکہ تمام سامعین کی طرف یکساں توجہ رکھے حبیب ابن ثابت سے مروی ہے کہ طریق مسنون یہی ہے کہ دوران وعظ واعظ اپنی توجہ ایک شخص پر مرکوز نہ رکھے بلکہ سب کی طرف یکساں توجہ رکھے۔

۱۱۔ واعظ کو لالچی بھی نہیں ہونا چاہیے۔ کیونکہ لالچ انسان کو رسوا کر دیتا ہے چہرے اور علم کی رونق کو ختم کر ڈالتا ہے۔ البتہ اگر بغیر طلب اور سوال کے کسی کی طرف سے کوئی ہدیہ ہو تو اس کے قبول کر لینے میں کوئی حرج نہیں۔

۱۲۔ مجلس وعظ میں خوف ورجا دونوں قسم کے مضامین ہونے چاہئیں صرف ایک ہی پہلو خوف کا یا رجا کا اختیار نہ کیا جائے کیونکہ یہ ممنوع ہے۔

۱۳۔ اگر واعظ مجلس وعظ کو طویل کرنے کی ضرورت سمجھے تو اس کیلئے مستحب ہے کہ دوران وعظ ظرافت اور خوش مزاجی کی باتوں سے مجلس کو کشت زعفران بناتا رہے اس سے سامعین کے نشاط اور توجہ میں اضافہ ہوگا۔ حضرت عمر فاروق رضی اللہ عنہ جب وعظ فرمانے بیٹھتے تو لوگوں کو دنیا سے بے رغبتی، آخرت کا شوق دلاتے لیکن جب دیکھتے کہ سامعین پر اکتاہٹ چھا گئی ہے تو کھیتی باڑی باغات و عمارات کا ذکر چھیڑتے جب دیکھتے کہ سامعین میں نشاط اور توجہ آگئی تو پھر آخرت کی طرف متوجہ ہو جاتے۔

سامعین کیلئے آداب

- ۱۔ امام فقیہ ابواللیث رحمۃ اللہ علیہ فرماتے ہیں۔ سامع (یعنی سننے والے) کو چاہیے کہ مقرر کی طرف متوجہ ہو کر بیٹھے اس کے کلام کو پوری رغبت سے سنے کسی دوسرے کام میں مشغول نہ ہو۔
- ۲۔ نبی کریم ﷺ کا ارشاد مروی ہے جس نے کوئی مسئلہ یا حدیث سنی پھر اس پر عمل کیا وہ زندہ اور نجات پانے والا ہے۔ جس نے حدیث تو سنی پھر اس پر عمل نہ کیا وہ برباد ہوگا۔

۳۔ سامعین کیلئے مستحب ہے کہ واعظ جب بھی کوئی حدیث یا آیت بیان کرے اس کی تصدیق اور تحسین کریں تاکہ واعظ کا شوق وعظ بڑھے اور سامع کو یہ بھی چاہیے کہ جب رسول اللہ ﷺ کا اسم پاک سنے تو آپ پر درود بھیجے۔ ہر قسم کے شیطانی وساوس دل سے نکال کر بیٹھے دوران وعظ مت سوئے کیونکہ رسول اللہ ﷺ سے مروی ہے کہ جو شخص دینی مجلس میں سویا وہ اللہ تعالیٰ کی رحمت سے محروم اور شیطان کا دوست ہے۔

طلب علم کی ترغیب اور فقہ کی باقی علوم پر فضیلت و بزرگی اہل علم کی فضیلت

فقہیہ ابواللیث (مصنف کتاب) فرماتے ہیں انسان کو چاہیے کہ علم سیکھے جہل پر قناعت کر کے نہ بیٹھارے۔ اللہ پاک کا ارشاد ہے قُلْ هَلْ يَسْتَوِي الَّذِينَ يَعْلَمُونَ وَالَّذِينَ لَا يَعْلَمُونَ۔ فرمادیتے کیا علم والے اور بے علم برابر ہیں۔ پس اللہ تعالیٰ نے اہل علم کو غیر اہل علم پر فضیلت و بزرگی عطا فرمائی ہے۔ رسول اللہ ﷺ کا ارشاد ہے آپ نے فرمایا اس شخص میں کوئی بھلائی نہیں جو عالم یا متعلم نہیں۔

تحصیل علم کی ضرورت

۱۔ حضرت ابو دردا رضی اللہ عنہ فرمایا کرتے تھے۔ میں دیکھ رہا ہوں کہ علماء اٹھتے جا رہے ہیں اور تمہارے جاہل علم نہیں سیکھتے۔ علم کو اس کے آٹھ جانے سے پہلے سیکھ لو۔ علم کا اٹھنا علماء کا ختم ہو جاتا ہے۔

۲۔ عروہ بن زبیر نے اپنے بیٹوں کو نصیحت کرتے ہوئے فرمایا۔ بیٹو علم سیکھو اگر تم قوم کے چھوٹے ہو تو دوسری قوم کے بڑے بنو گے۔ میرے نزدیک اس بوڑھے سے زیادہ بد صورت کوئی نہیں جس کے پاس کچھ علم نہیں۔

۳۔ امام شعبیؒ کا ارشاد ہے کہ کسی نے اقصاء شام سے اقصاء یمن تک سفر کیا اور ایک کلمہ بھی ایسا سیکھ لیا جو اس کی زندگی میں فائدہ مند ہو سکتا ہے تو میں کہوں گا اس کا سفر ضائع نہیں ہوا۔

فقہ کی فضیلت

پس معلوم ہونا چاہیے کہ علم کی کئی اقسام ہیں اور سب اللہ تعالیٰ کے نزدیک پسندیدہ ہیں مگر جو بزرگی علم فقہ کی ہے وہ کسی کی نہیں۔ لہذا انسان کو چاہیے کہ دیگر علوم کی نسبت فقہ حاصل کرنے میں زیادہ اہتمام کرے۔ کیونکہ جس نے فقہ حاصل کر لی دیگر علوم کا حصول اس کیلئے بہت آسان ہے۔ دین کا مدار فقہ پر ہے۔

۱۔ حضرت ابو ہریرہ رضی اللہ عنہ آنحضرت ﷺ سے روایت کرتے ہیں آپ نے فرمایا اللہ پاک کی کوئی عبادت فقہ فی الدین سے بڑھ کر نہیں۔ یہ بھی فرمایا کہ ایک فقیہ عالم شیطان پر ہزار بے علم عابدوں سے بھاری ہے۔ حضرت ابو ہریرہ رضی اللہ عنہ سے یہ بھی مروی ہے کہ فقہ سیکھنے کیلئے ایک ساعت بیٹھنا اللہ تعالیٰ کے نزدیک پوری رات کی عبادت سے زیادہ پسندیدہ ہے۔

۲۔ سیدنا عمر ابن خطابؓ کا ارشاد ہے۔ تفقہوا قبل ان تسودوا۔ قبل اس کے کہ تمہیں سیادت ملے دین میں سمجھ (فقہ) حاصل کرو۔

قلب کی اصلاح کیلئے علوم

علم فقہ کا وافر حصہ حاصل کر لینے کے بعد انسان کو زہد و حکمت علم آخرت اخلاق صالحین کی طرف بھی توجہ مبذول کرنی چاہیے۔ کیونکہ زہد و حکمت علم آخرت اور اخلاق صالحین کے بغیر فقط فقہ کے سیکھ لینے سے قلب کی قساوت دور نہیں ہوتی۔ اور قلب قاسی ہمیشہ اللہ سے دور رہتا ہے۔

علم ریاضی و نجوم

۱۔ حساب اور جہت قبلہ کی معرفت کیلئے بقدر ضرورت نجوم و ریاضی کا علم سیکھ لینے میں بھی کوئی حرج نہیں اللہ تعالیٰ کا ارشاد ہے وَعَلَامَاتٍ وَبِالنَّجْمِ هُمْ يَهْتَدُونَ۔ اور بہت سی نشانیاں بنائیں اور ستاروں سے بھی لوگ راستہ معلوم کرتے ہیں۔

۲۔ ایک دوسری جگہ فرمایا هُوَ الَّذِي جَعَلَ لَكُمُ النُّجُومَ لِتَهْتَدُوا بِهَا فِي ظُلُمَاتِ الْبَرِّ۔

وَالْبَحْرُ ” اور وہ ایسا ہے جس نے تمہارے لئے ستاروں کو پیدا کیا تاکہ تم ان کے ذریعہ سے اندھیروں میں خشکی میں اور دریا میں راستہ معلوم کر سکو۔“

۳۔ سیدنا عمر ابن الخطاب رضی اللہ عنہ کا ارشاد ہے۔ تمہارے لئے نجوم کا علم بس اس قدر کافی ہے جس سے تم اپنا قبلہ معلوم کر سکو اور انساب کا علم اس قدر جس سے تم اپنے قرابت داروں سے صلہ رحمی کر سکو۔

۴۔ حضرت نبی کریم ﷺ سے مروی ہے کہ آپ نے ستاروں کو دیکھ کر امور کی خبر دینے سے منع فرمایا ہے۔ حضرت عبداللہ ابن عباس رضی اللہ عنہما نے میمون بن مہران کو نصیحت کرتے ہوئے فرمایا کہ علم نجوم کے پیچھے مت پڑنا یہ انسان کو جادو اور کہانت کی طرف لے جاتا ہے۔

مناظرہ کا بیان

مناظرہ کا بیان

۱۔ فقیہ ابواللیث رحمۃ اللہ علیہ نے فرمایا کہ بعض لوگوں نے مناظرہ اور جدال فی العلم کو ناپسند فرمایا ہے۔ اس سلسلہ میں ان کی حجت (یعنی دلیل) اللہ تعالیٰ کا یہ ارشاد ہے: مَاصِرُّبُوهُ لَكَ الْجَدَلُ ”ان لوگوں نے جو یہ آپ سے بیان کیا ہے تو محض جھگڑا کرنے کی غرض سے۔“

۲۔ اسی طرح ایک دوسرے مقام پر ارشاد ہے: وَكَانَ الْإِنْسَانُ أَكْثَرُ شَيْءٍ جَدَلًا ”اور یہ انسان سب چیز سے جھگڑالو ہے۔ پس اللہ تعالیٰ نے لوگوں کے باہمی جھگڑے اور مباحثہ پر ان کی مذمت کی ہے اور ان پر ملامت فرمائی ہے۔“

۳۔ ام المؤمنین سیدہ عائشہ صدیقہ رضی اللہ عنہا سے روایت ہے کہ رسول اللہ ﷺ نے فرمایا البغض الناس الى الله تعالى الا لد الخصم ”لوگوں میں سے بدتر انسان اللہ تعالیٰ کے نزدیک وہ ہے جو سخت جھگڑالو ہو۔“

۴۔ ابوامامہ باہلی رضی اللہ عنہ سے روایت ہے کہ رسول اللہ ﷺ نے فرمایا جو قوم ہدایت کے بعد گمراہی اختیار کر لے اسے جھگڑا دے دیا جاتا ہے آپ نے یہ بھی فرمایا کہ تم حق پر ہوتے

ہوئے بھی جھگڑا مت کرو۔ یہ حدیث دوسرے الفاظ کے ساتھ یوں مروی ہے کہ تم میں سے کسی کو ایمان کی حقیقت نصیب نہیں ہو سکتی تا وقتیکہ حق پر ہونے کے باوجود جھگڑا نہیں چھوڑ دیتا۔ کیونکہ جھگڑے کا انجام عداوت ہے اور عداوت مسلمانوں میں باہم حرام ہے۔

مناظرہ کے حق میں دلائل

۱۔ اکثر اہل علم کے نزدیک مناظرہ میں کوئی حرج نہیں جبکہ مقصود حق کا اظہار ہو۔ دلیل اس کی اللہ رب العزت کا یہ ارشاد ہے **وَجَادِلْهُمْ بِالَّتِي هِيَ أَحْسَنُ** ”اور ان کے ساتھ اچھے طریقے سے بحث کیجئے“۔

۲۔ اور ارشاد ہے **فَلَا تُمَارِ فِيهِمْ إِلَّا مِرَاطًا ظَاهِرًا** ”سومت جھگڑان کی بات میں مگر سرسری جھگڑا“۔

۳۔ اور ارشاد ہے **الَّذِي حَاجَّ إِبْرَاهِيمَ فِي رَبِّهِ أَنْ أَنَّهُ اللَّهُ الْمَلِكُ إِذْ قَالَ إِبْرَاهِيمُ رَبِّيَ الَّذِي يُحْيِي وَيُمِيتُ قَالَ أَنَا أَحْيِي وَأُمِيتُ قَالَ إِبْرَاهِيمُ فَإِنَّ اللَّهَ يَأْتِي بِالسَّمْسِ مِنَ الْمَشْرِقِ فَأْتِ بِهَا مِنَ الْمَغْرِبِ فَبُهِتَ الَّذِي كَفَرَ** ”کیا تو نے نہ دیکھا اس شخص کو جس نے جھگڑا کیا ابراہیم سے اس کے رب کی بابت اس وجہ سے کہ وہی تھی اللہ نے اس کو سلطنت اور جب کہا ابراہیم نے میرا رب وہ ہے جو زندہ کرتا اور مارتا ہے وہ بولا میں زندہ کرتا اور مارتا ہوں اور کہا ابراہیم نے کہ بیشک اللہ تو لاتا ہے سورج کو مشرق سے اب تو لے آ اس کو مغرب کی طرف سے تب حیران رہ گیا وہ کافر“۔

۴۔ حضرت طلحہ بن عبید اللہ رضی اللہ عنہ سے مروی ہے کہ ہمارا اس مسئلہ میں باہم مذاکرہ ہوا کہ آیا محرم کیلئے ایسے شکار کا گوشت کھانا جائز ہے جس کو غیر محرم نے ذبح کیا ہو۔ درآنحالیکہ رسول اللہ ﷺ خواب استراحت فرما رہے تھے۔ ہماری آوازوں سے آپ بیدار ہو گئے فرمایا تم کس بات میں جھگڑ رہے تھے۔ ہم نے عرض کر دیا (یعنی اختلاف مذکورہ بالا) فرمایا تمہارے لئے اس کا کھانا جائز ہے اور ہمارے اس بحث مباحثہ پر نکیر نہیں فرمائی۔

نتیجہ : مناظرہ سے چونکہ حق و باطل کا اظہار ہوتا ہے اور طلب حق میں غور و فکر کرنا اچھی بات ہے لہذا بوقت ضرورت مناظرہ درست ہے وہ آثار جس سے مناظرہ کی نہی ثابت ہوتی ہے ان سے مراد ناحق جنگ و جدال ہے۔ یا یہ کہ مناظرہ سے مقصود محض فخر و مباحات ہو ایسا مناظرہ واقعی مکروہ بلکہ حرام ہے۔ جیسا کہ رسول اللہ ﷺ کا یہ ارشاد ہے جس شخص نے اس لئے علم پڑھا کہ اس کے ذریعہ علماء پر فخر کرے یا سنبھالے سے جدال کرے یا اس کے ذریعہ لوگوں کے چہروں کو اپنی طرف متوجہ کرے تو وہ جہنم میں جا پڑا۔

متعلم کے آداب

(۱) تصحیح نیت

فقہ ابو اللیث رحمۃ اللہ علیہ فرماتے ہیں پہلی چیز جس کی متعلم کو اشد ضرورت ہے تصحیح نیت ہے تاکہ وہ خود بھی اپنے علم سے فائدہ اٹھائے اور دوسروں کو بھی اس سے فائدہ پہنچے۔ تصحیح نیت کیلئے چار چیزوں کی احتیاج ہے۔ اول جہل سے نکلنے کی نیت کرے۔ حق تعالیٰ کا ارشاد ہے هَلْ يَسْتَوِي الَّذِينَ يَعْلَمُونَ وَالَّذِينَ لَا يَعْلَمُونَ کیا علم والے اور بے علم برابر ہو سکتے ہیں۔ دوم خلق خدا کی منفعت کی نیت کرے ارشاد نبوی ہے کہ اچھا انسان وہ ہے جو لوگوں کو نفع پہنچائے۔ سوم علم دین کو زندہ رکھنے کی نیت کرے کیونکہ تحصیل علم کا مشغلہ اگر لوگ ترک کر دیں تو علم دین جاتا رہیگا۔ آنحضرت ﷺ کا ارشاد ہے لوگو علم کو اس کے اٹھ جانے سے پہلے حاصل کر لو۔ علم کا اٹھنا علماء کا چلے جانا ہے۔ چہارم علم سے مقصود عمل ہو دوسری غرض کوئی نہ ہو۔ کیونکہ علم ذریعہ عمل ہے فقط ذریعہ بغیر عمل کے بے سود ہے۔ جس طرح عمل بغیر علم کے بے سود ہے۔ بعض لوگوں کا کہنا ہے علم بغیر عمل کے وبال ہے اور عمل بلا علم گمراہی۔

(۲) مقصود علم

متعلم کو چاہیے کہ علم سے اس کا مقصود اصلی صرف اللہ تعالیٰ کی ذات اور دار آخرت ہو

طلب دنیا نہ ہو۔ کیونکہ اللہ تعالیٰ کی ذات اور دارِ آخرت کی نیت سے اسے دونوں جہان کی بھلائی نصیب ہوگی اللہ تعالیٰ کا ارشاد ہے مَنْ كَانَ يُرِيدُ حَرْثَ الْآخِرَةِ نَزِدْ لَهُ فِي حَرْثِهِ وَمَنْ كَانَ يُرِيدُ حَرْثَ الدُّنْيَا نُؤْتِهِ مِنْهَا وَمَا لَهُ فِي الْآخِرَةِ مِنْ نَصِيبٍ ”جو شخص آخرت کی کھیتی کا طالب ہو ہم اس کو اس کی کھیتی میں ترقی دینگے۔ اور جو دنیا کی کھیتی کا طالب ہو تو ہم اس کو کچھ دنیا میں دیدینگے۔ اور آخرت میں اس کا کچھ حصہ نہیں۔“

صحیح اور غلط نیت کے نتائج

۱۔ حضرت زید بن ثابتؓ سے روایت ہے رسول اللہ ﷺ نے فرمایا جس شخص کی نیت دنیا کا طلب کرنا ہو۔ اللہ تعالیٰ اس کے حال کو پراگندہ کر دینگے اور محتاجی کے آثار اس کی پیشانی میں اور اس کے چہرے پر پیدا کر دینگے اور دنیا اس کو بس اس قدر ملے گی جس قدر اس کے واسطے مقدر ہو چکی ہے۔

۲۔ جس شخص کی نیت اور اس کا مقصد اصلی اپنی سعی و عمل سے آخرت کی طلب ہو تو اللہ تعالیٰ اس کے دل کو غنا نصیب فرمائینگے اور اس کے حال کو درست فرما دینگے۔ اور دنیا اس کے پاس خود بخود ذلیل ہو کر آئے گی۔

علم سے نیت بھی درست ہو جاتی ہے

۱۔ اگر باوجود کوشش اور سعی کے صحیح نیت پر قدرت نہ ہو سکے تو علم بہر حال حاصل کرنا چاہیے کیونکہ علم کا حصول اس کے ترک سے بہتر ہے۔ جب علم حاصل کر لیا تو وہ خود بخود نیت کو درست کر لے گا۔

۲۔ ایک حدیث میں رسول اللہ ﷺ کا ارشاد ہے جس شخص نے رضائے الہی کے سوا علم کسی اور غرض کیلئے پڑھا۔ وہ شخص دنیا سے نہیں جائیگا تا وقتیکہ اس کا علم اللہ تعالیٰ کی ذات اور دارِ آخرت کیلئے نہیں ہو جاتا۔

۳۔ امام تفسیر حضرت مجاہد رحمۃ اللہ علیہ فرماتے ہیں جب ہم نے یہ علم دین پڑھا تھا اس

وقت زیادہ تر ہماری نیت خلوص کی نہیں تھی۔ مگر بعد میں اللہ رب العزت نے محض اپنی مہربانی سے ہمیں خلوص کی نیت سے سرفراز فرمادیا۔

متعلم کے دیگر آداب

- ۱۔ متعلم کو والدین کی اجازت کے بغیر علم کی خاطر دور دور کا سفر کرنا ٹھیک نہیں الا یہ کہ والدین اس کی خدمت کے محتاج نہ ہوں پھر کوئی عتاب نہیں۔
- ۲۔ متعلم کیلئے فرائض میں سے کسی فرض کو ترک کرنا یا اس کے وقت سے مؤخر کرنا روا نہیں۔
- ۳۔ متعلم کیلئے یہ بھی درست نہیں کہ علم کی خاطر کسی کو ستائے اس سے علم کی برکت جاتی رہتی ہے
- ۴۔ متعلم کو افادہ علم میں بخیل نہیں ہونا چاہیے جب کوئی شخص (یا خاص اس کا شریک درس) اس سے کوئی کتاب عاریۃ مانگے یا کسی مسئلہ کے سمجھنے میں اس سے مدد کا طلبگار ہو تو متعلم اس میں بخل نہ کرے کیونکہ حصول علم سے جب اس کا مقصود فی المال مخلوق کی منفعت ہی ہے تو فی الحال بھی اس کی منفعت سے دریغ نہ کرنا چاہیے۔

حضرت عبداللہ بن مبارکؒ کا ارشاد ہے جس شخص نے اپنے علم میں بخل کیا وہ تین مصیبتوں میں سے ایک میں ضرور مبتلا ہوگا۔ یا وہ جلد مرے گا اور اس کا علم فنا ہو جائیگا۔ یا ظالم سلطان کی ہمنشینی میں گرفتار ہو جائیگا۔ یا علم اس کو بھول جائیگا۔

- ۵۔ متعلم کو چاہیے کہ علم کی توقیر کرے چنانچہ کتاب کو زمین پر نہ رکھے جب بیت الخلا سے آئے اور ارادہ کتاب چھونے کا ہو تو مستحب یہ ہے کہ پہلے وضو کرے یا کم از کم ہاتھ دھو لے تب کتاب اٹھائے متعلم کو چاہیے کہ تھوڑے اسباب زندگی پر قناعت کرے نفس کو کھانے پینے اور نیند کا پورا حصہ نہ دے۔ لوگوں سے تعلق میل جول خصوصاً عورتوں سے اختلاط اور ان کی ہمنشینی سے بہت اجتناب کرے بے مقصد اور لایعنی کاموں میں مشغول نہ ہو۔ مثل مشہور ہے کہ جو شخص لایعنی اور بیکار کاموں میں مشغول ہو وہ اپنے ضروری اور بامقصد کام کو بھٹیٹھا۔ حضرت لقمان رحمۃ اللہ

علیہ سے لوگوں نے پوچھا کہ آپ کو دانائی کا اتنا بڑا مرتبہ کیسے ملا۔ فرمایا سچ بولنے امانت ادا کرنے اور لایعنی کاموں سے پرہیز کرنے کی برکت سے۔

۶۔ مستعلم کو چاہیے کہ سبق کا کبھی ناغہ نہ کرے۔ ہم جماعت ساتھیوں سے وہ نہ ہوں تو تنہا ہی مسائل کا تکرار کرتا رہے۔

یزید الرقاشی حضرت انس بن مالک رضی اللہ عنہ سے روایت کرتے ہیں کہ آنحضرت ﷺ ہمارے سامنے حدیث بیان فرما کر دولت کدہ پر تشریف لے جاتے ہم آپس میں اس حدیث کا اس قدر مذاکرہ اور تکرار کرتے گویا وہ حدیث کھیتی کی طرح ہمارے دلوں میں اگ آئی ہے۔

اللہ تعالیٰ نے حضرت یحییٰ علیہ السلام کو حکم دیتے ہوئے فرمایا اے یحییٰ کتاب کو مضبوطی سے تھام لو یعنی پوری کوشش اور مواظبت سے پڑھنے کے ساتھ، مثل مشہور ہے پڑھتے رہو کیونکہ پڑھنا ہی گاڑھنا ہے یعنی بار بار پڑھتے رہنے سے علم دل میں پیوست ہو جاتا ہے۔

مفسر قرآن سیدنا عبد اللہ بن عباس رضی اللہ عنہما سے لوگوں نے پوچھا علم کا یہ بلند مقام آپ کو کس طرح ملا۔ فرمایا بہت پوچھنے والی زبان بہت تدبیر کرنے والے قلب نہ تھکنے والے دل اور بہت خرچ کرنے والے ہاتھ کے سبب بعض روایات میں راحت اور مصیبت میں بہت صبر کرنے والے بدن کا بھی اضافہ ہے۔

امام شعیبی کا قول ہے کہ جس شخص کا چہرہ نرم و نازک ہوگا اس کا علم بھی کمزور ہوگا (یعنی جو چہرے کے بناؤ سنگار میں لگا رہے اسکو پورا علم حاصل نہیں ہوگا)۔

مشہور حکیم بزرجمبر سے کسی نے پوچھا علم و حکمت کا یہ مرتبہ آپ کو کیسے ملا کہا کوئے کی طرح صبح خیزی کتے کی طرح چالپوسی بلی کی طرح عاجزی خنزیر کی طرح لالچ اور گدھے کی طرح صبر کرنے سے۔

۷۔ مستعلم کو چاہیے کہ جب اس کا کسی شخص سے جھگڑایا مخاصمت ہو جائے تو نرمی اور انصاف پسندی کا برتاؤ کرے تاکہ اس کے اور نادان جاہل کے درمیان امتیاز ہو سکے۔ آنحضرت ﷺ

کا ارشاد ہے نرمی جس شے میں آتی ہے اسے خوبصورت بنا دیتی ہے۔ اور سختی ہر چیز کو معیوب بد ذریعہ بنا دیتی ہے۔

۸۔ معلم کو چاہیے کہ اپنے اساتذہ کی عزت و تکریم بجالائے اس سے علم کی برکت میں اضافہ ہوگا اساتذہ کی بے ادبی سے علم کی برکت جاتی رہتی ہے۔

۹۔ معلم کو چاہیے کہ لوگوں سے خوش خلقی کے ساتھ پیش آئے کیونکہ کہا گیا ہے سب سے اچھا انسان وہ ہے جو لوگوں سے خوش اخلاقی کا برتاؤ کرتا ہے۔ اور سب سے برا آدمی وہ ہے جو بد اخلاقی کا مظاہرہ کرتا ہے۔

علم سے مستفید ہونے کے شرائط

کہا گیا ہے کہ معلم عالم کے کلام سے تب ہی مستفید ہو سکتا ہے جب اس میں تین وصف موجود ہوں۔ علم پر حرص ہو۔ استاد کی تعظیم بجالانے والا ہو۔ اس کے اندر تواضع ہو۔ تواضع کے سبب علم اس کیلئے نفع بخش ثابت ہوگا بوجہ حرص کے علم کا استنباط کرتا رہیگا۔ بوجہ تعظیم کے اساتذہ کی عنایات اس پر منعطف ہوتی رہیں گی۔

قضاء کو قبول کرنے یا نہ کرنے کا بیان

فقہ ابو الیث رحمۃ اللہ علیہ فرماتے ہیں کہ قضا کے بارے میں لوگوں نے اختلاف کیا ہے بعض حضرات کہتے ہیں کہ قضا قبول نہیں کرنی چاہیے۔ اور بعض کا کہنا ہے کہ اگر بلا طلب ملے تو حرج نہیں بشرطیکہ اس کی صلاحیت رکھتا ہو یہی ہمارے حضرات کا قول ہے۔

قضا قبول نہ کرنے کے دلائل

۱۔ ناپسند سمجھنے والے حضرات کی دلیل حضرت عائشہ صدیقہ رضی اللہ عنہا کی روایت ہے کہ آنحضرت ﷺ نے ارشاد فرمایا کہ عادل قاضی کو قیامت کے دن لایا جائیگا وہ حساب کی شدت کو دیکھ کر یہ تمنا کریگا۔ اے کاش کہ اس نے دوا آدمیوں کے درمیان کبھی کوئی فیصلہ نہ کیا ہوتا۔

۲۔ حضرت ابو ہریرہؓ حضور ﷺ کا ارشاد نقل کرتے ہیں کہ جو شخص قاضی مقرر ہو گیا ہو یا وہ بغیر چھری کے ذبح ہو گیا۔

عہدہ قضا قبول نہ کرنے والے حضرات کی مثالیں

۱۔ حسن بصری رحمۃ اللہ علیہ روایت کرتے ہیں کہ بنی اسرائیل میں کسی شخص کو جب عہدہ قضا دیا جاتا (یا عہدہ قضا طلب کرتا) تو اس کی وجہ سے اس شخص کیلئے نبوت ﷺ عربی عبارت میں ایک لفظ زائد ہے۔ صحیح من النبوة ہے جیسا کہ نسخہ مصریہ مطبوعہ حسینہ اور نسخہ مطبوعہ دارالکتب العربیہ ابکری مصری وغیرہ میں موجود ہے من بعد النبوة صحیح نہیں مفتی عبدالستار صاحب خیر المدارس ﷺ سے مایوسی ہو جاتی ﷺ حضرت داؤد علیہ السلام سے پہلے بنی اسرائیل میں دستور خداوندی یہ چلا آیا تھا کہ نبوت ایک خاندان میں اور حکومت اور سلطنت دوسرے خاندان میں ہوتی تھی عہدہ قضا چونکہ حکومت کا ایک شعبہ ہے تو بنی اسرائیل میں عہدہ قضا جس کے متعلق ہو جاتا تھا اسے نبوت نہیں مل سکتی تھی۔ تفصیل کیلئے دیکھو اشاعت اسلام مؤلفہ مولانا حبیب الرحمن صاحب مہتمم دارالعلوم دیوبند مطبوعہ سبحانی اکیڈمی اردو بازار لاہور ﷺ۔

۲۔ ابویوب کہتے ہیں کہ ابوقلابہ پر عہدہ قضا پیش کیا گیا۔ تو وہ بھاگ کر شام پہنچ گئے اتفاق کی بات کہ یہاں کا قاضی معزول ہو گیا۔ یہ وہاں سے بھی بھاگے اور چھپتے چھپتے یمامہ آ گئے ایک موقع پر میری ملاقات ان سے ہوئی تو فرمانے لگے میرے نزدیک قضا کی مثال اس شخص کی سی ہے جو سمندر میں تیرنے لگتا ہے اور اچھی طرح سے ماہر نہ ہونے کی وجہ سے ڈوب جاتا ہے۔

۳۔ کہتے ہیں کہ حضرت سفیان ثوری رحمۃ اللہ علیہ کو منصب قضا کی دعوت دی گئی یہ بصرہ کی طرف بھاگ گئے اور کہیں چھپ گئے۔ امیر المومنین نے تلاش کیلئے آدمی بھیجے مگر ناکام لوٹے اور آپ اسی پردہ پوشی کے عالم میں وفات پا گئے۔

۴۔ منقول ہے کہ حضرت امام ابو حنیفہ رحمۃ اللہ علیہ کو بھی قضا کے بارے میں قید و بند اور مار پیانی کی مشقتوں سے دوچار ہونا پڑا۔ یہاں تک کہ جان دیدی مگر عہدہ قضا قبول نہ کیا۔

عہدہ قضا قبول کرنے کے دلائل

۱۔ جو حضرات قضا کو قبول کرنا جائز و مباح لکھتے ہیں ان کی دلیل حضرت انس بن مالک رضی اللہ عنہ کی روایت ہے کہ آنحضرت ﷺ نے ارشاد فرمایا کہ جو شخص منصب قضا کا طالب ہے اور اس کے لئے سفارشیں تلاش کرتا ہے۔ اسے اس کے نفس کے سپرد کر دیا جاتا ہے۔ اور جس شخص کو قبول کرنے پر مجبور کیا گیا ہو اس پر فرشتے نازل ہوتے ہیں جو اس کی اصلاح کرتے رہتے ہیں۔ حسن بصری رحمۃ اللہ علیہ فرماتے ہیں کہ لوگ کہا کرتے تھے کہ عادل حاکم کا ایک دن کا اجر اس شخص کے اجر سے افضل ہے جو اپنے گھر میں ستر برس سے نماز اور عبادت میں مشغول ہے۔

۲۔ آنحضرت ﷺ نے حضرت عبدالرحمن بن سمرہ رضی اللہ عنہ سے ارشاد فرمایا کہ امامت کا مطالبہ مت کرو کیونکہ مانگنے پر اگر تجھے یہ عہدہ مل گیا تو تجھے اس کے حوالے کر دیا جائے گا۔ اور بلا طلب ملے تو منجانب اللہ تیری اعانت کی جائے گی۔

۳۔ حضرت ابو موسیٰ اشعری رضی اللہ عنہ روایت کرتے ہیں کہ دو آدمی دربار نبوت میں حاضر ہوئے اور عرض کرنے لگے کہ ہمیں کسی منصب اور عہدہ پر لگا دیا جائے ہم بہتر اور امین ثابت ہو گئے آپ نے جواباً ارشاد فرمایا کہ ہم ایسے شخص کو منصب پر نہیں لگاتے جو اس کا طالب بن کر آتا ہے۔

قاضی کے آداب

فقیرہ رحمۃ اللہ علیہ فرماتے ہیں کہ قاضی کو چاہیے کہ

۱۔ فریقین میں مساوات کا معاملہ رکھے۔ بٹھانے میں۔ ان کی طرف توجہ کرنے میں برابری ہو۔

۲۔ حضرت ام سلمہ رضی اللہ عنہا نبی اکرم ﷺ کا ارشاد گرامی نقل کرتی ہیں کہ جو شخص تم میں سے قضا کی ذمہ داری میں مبتلا ہو جائے اسے لازم ہے کہ مجلس میں اشارہ کرنے میں نگاہ التفات میں فریقین کو برابر رکھے۔ اور کسی ایک فریق کے ساتھ نسبتاً بلند آواز سے گفتگو نہ کرے۔ اور یہ بھی قاضی کیلئے لازم ہے کہ فیصلہ کے وقت اس کا دل بالکل فارغ ہو (کسی دباؤ یا غصہ وغیرہ کا کچھ بھی اثر نہ ہو)۔

۳۔ حضرت ابوسعید خدری رضی اللہ عنہ حضور ﷺ کی روایت نقل کرتے ہیں کہ قاضی فیصلہ کے وقت بھوکا ہونہ پیاسا۔

۴۔ حضرت ابوبکر رضی اللہ عنہ اپنے بیٹے کو جو سمستان میں قاضی تھے خط میں لکھتے ہیں کہ غصہ کی حالت میں فریقین کے درمیان کبھی فیصلہ نہ کرو کیونکہ میں نے سنا ہے کہ رسول اللہ ﷺ غصہ کی حالت میں فیصلہ کرنے سے منع فرماتے تھے۔

۵۔ حسن بھری رحمۃ اللہ علیہ فرماتے ہیں کہ اللہ تعالیٰ نے حکام کو تین باتوں کا پابند بنایا ہے کہ وہ اپنی خواہشات کی پیروی نہ کریں۔ اللہ تعالیٰ سے ڈریں لوگوں سے نہ ڈریں۔ اللہ تعالیٰ کی آیات پر حقیر معاوضہ قبول نہ کریں۔ پھر آپ نے یہ آیت تلاوت فرمائی يٰۤاٰدُوۤدُ اِنَّا جَعَلٰنَاكَ خَلِيۡفَةً فِى الْاَرْضِ اے داؤد ہم نے تم کو زمین پر حاکم بنایا ہے۔ فَاَحْكُمۡ بَيْنَ النَّاسِ بِالْحَقِّ وَلَا تَتَّبِعِ الْهَوٰى۔ سو لوگوں میں انصاف کے ساتھ فیصلہ کرتے رہنا اور فَيُضِلَّكَ عَنْ سَبِيۡلِ اللّٰهِ اور خواہشات کی پیروی مت کرنا کہ خدا کے راستے سے تم کو بھٹکا دینگی اور یہ آیت تلاوت فرمائی فَلَا تَخْشَوُا النَّاسَ وَاخْشَوْنِیْ وَلَا تَشْتَرُوا بِۤاٰیٰتِیْ ثَمٰنًا قَلِيۡلًا۔ سو تم بھی لوگوں سے اندیشہ مت کرو اور مجھ سے ڈرو اور میرے احکام کے بدلے میں متاعِ قلیل مت لو اور یہ بھی پڑھا۔

وَدَاوُدَ وَسُلَیۡمٰنَ اِذۡ یَحْكُمٰنِ فِی الْحَرٰثِ۔ اور داؤد اور سلیمان کا تذکرہ کیجئے جبکہ دونوں اِذۡ نَفَسَتْ فِیْہِ غَنَمُ الْقَوْمِ کسی کھیت کے بارے میں فیصلہ کرنے لگے جب اس میں کچھ لوگوں کی بکریاں رات کو جا پڑیں۔

اس کے بعد حضرت حسن بھری رحمۃ اللہ علیہ نے فرمایا کہ اگر اللہ تعالیٰ نے ان دو حضرات داؤد اور سلیمان علیہما السلام کا ذکر نہ فرمایا ہوتا تو میں قاضیوں کی ہلاکت کا یقین کر لیتا۔ مگر اس آیت میں اللہ تعالیٰ نے ایک کے علم پر اس کی تحسین فرمائی اور دوسرے کے اجتہاد پر اسے معذور قرار دیا۔

قرآن سیکھنے سکھانے کی فضیلت

قرأت کا حق

فقیر رحمۃ اللہ علیہ فرماتے ہیں کہ قاری کو اپنی قرأت کا حصہ کبھی نہ چھوڑنا چاہیے جس قدر

بھی اس میں زیادتی کرے گا بہتر ہی ہوگا۔

ایک حدیث میں ارشاد نبوی ہے کہ افضل انسان الحال ”المرتحل“ ہے صحابہ نے اس کی وضاحت چاہی تو ارشاد فرمایا ختم کرنے والا اور شروع کرنے والا۔ یعنی تلاوت کرنے والا ابتدا سے چل کر جب آخر قرآن تک پہنچ جاتا ہے تو پھر ابتدا سے شروع کر دیتا ہے۔ قاری کو چاہیے کہ زیادہ نہیں تو کم از کم سال میں دو مرتبہ قرآن ختم کرے۔

حسن بن زیاد امام ابو حنیفہ رحمۃ اللہ علیہ سے نقل کرتے ہیں کہ جو شخص سال میں دو دفعہ قرآن ختم کرتا ہے وہ اس کا حق ادا کرتا ہے۔ کیونکہ آنحضرت ﷺ نے اپنے آخری سال میں دو مرتبہ حضرت جبرائیل علیہ السلام کو سنایا تھا۔

اچھا عمل اور بڑا گناہ

حضرت انس بن مالک رضی اللہ عنہ نبی کریم ﷺ کا ارشاد نقل کرتے ہیں کہ مجھے میری امت کے اجر و ثواب دکھائے گئے۔ حتیٰ کہ وہ تکا جسے کوئی انسان مسجد سے باہر نکال کر پھینکتا ہے۔ تو میں نے کوئی بھی اچھا عمل تلاوت قرآن سے بڑھ کر نہیں دیکھا اور مجھے میری امت کے گناہ دکھائے گئے تو میں نے کوئی گناہ اس سے بڑھ نہیں دیکھا کہ ایک آدمی نے کوئی سورۃ یا ایک آیت یاد کر کے بھلا دی۔

سب سے بہتر کون ہے

حضرت عثمان رضی اللہ عنہ اس حدیث کے راوی ہیں کہ تم میں سے بہترین شخص وہ ہے جو خود قرآن سیکھتا ہے اور دوسروں کو سیکھاتا ہے۔ ابو عبد الرحمن اس روایت کو نقل کر کے فرماتے ہیں کہ یہی وہ حدیث ہے جس نے مجھے اس جگہ پر بٹھایا ہے یعنی جہاں بیٹھ کر وہ لوگوں کو قرآن پڑھایا کرتے تھے اور یہ بزرگ حضرت حسن اور حسین رضی اللہ عنہما کے بھی استاد تھے۔

تلاوت کی لذت اور اس کا کیف

حضرت ذوالنون رحمۃ اللہ علیہ فرماتے ہیں کہ میں ایک مسجد میں داخل ہوا کیا دیکھتا ہوں

کہ ایک آدمی وَسَقَاهُمْ رَبُّهُمْ شَرَّابًا طَهُورًا (اور ان کا رب ان کو پاکیزہ شراب پینے کو دے گا) یہ کلمات بار بار پڑھتا اور اپنے منہ کو یوں چوستا ہے جیسے کچھ پی رہا ہو۔ میں نے کہا ارے تو کچھ پی رہا ہے یا تلاوت کر رہا ہے وہ کہنے لگا ارے احمق میں اس آیت کی تلاوت میں وہ لذت محسوس کر رہا ہوں جو آیت مذکورہ میں شراب طہور کو پی کر حاصل ہوتی ہے۔

روایت ہے کہ حضرت اسرافیل علیہ السلام کو بہت ہی عجیب لہجہ عطا ہوا ہے وہ قرآن پڑھنے لگتے تو فرشتے اپنی عبادت چھوڑ کر سننے میں لگ جاتے تھے۔ اور حضرت داؤد علیہ السلام کو اللہ تعالیٰ نے آواز کا وہ جادو عطا کیا تھا کہ زبور پڑھتے تھے تو پانی کی روانگی رک جاتی پرندے ہوا میں اور دوسرے جانور زمین میں اپنی اپنی جگہ پر ٹھہرے رہ جاتے اور درندے بکریوں کے درمیان آ جاتے مگر جب ان سے لغزش صادر ہوئی تو ان کے نغمہ کی حلاوت چھین لی گئی۔ انہوں نے عرض کیا اے پروردگار میری آواز کو کیا ہوا اللہ تعالیٰ نے وحی فرمائی کہ تم ہماری بات مانتے تھے تو ہم بھی تمہاری بات مانتے تھے تم نے ہمارے حکم کی خلاف ورزی کی تو ہم نے تم کو مہلت دی اگر تم پہلے کی طرح رہتے تو ہم بھی تجھے قبولیت عطا کرتے۔ قیامت کا روز ہوگا تو ایک موقعہ پر حضرت اسرافیل اور داؤد علیہما السلام کو قرأت کیلئے حکم ہوگا۔ داؤد علیہ السلام کو ان کی خوش الحانی واپس کر دی جائیگی حوریں اپنے بالا خانوں سے آوازیں بلند کرنے لگیں گی اور ایسی سریلی آوازیں ہونگی کہ مخلوق نے کبھی ایسی نہ سنی ہوگی۔ اللہ تعالیٰ فرمائینگے تم نے مخلوق کے عمدہ نغمے سن لئے (اب خالق سے سنو) اس کے بعد حجاب اٹھے گا اور اللہ تعالیٰ کی طرف سے سلام علیکم تحسیدہ جانفزا سنایا جائیگا جسے آیت میں تَحِيَّتُهُمْ يَوْمَ يَلْقَوْنَهُ سَلَامٌ کے ساتھ ذکر کیا گیا ہے (یعنی وہ جس روز اللہ تعالیٰ سے ملیں گے تو ان کو جو سلام ہوگا وہ یہ ہوگا کہ السلام علیکم۔

تعلیم کی صورتیں

فقیر رحمۃ اللہ علیہ فرماتے ہیں کہ تعلیم کی تین صورتیں ہیں ایک تو یہ کہ بالکل بلا معاوضہ لوجہ اللہ پڑھایا جائے۔ ایسا شخص بہت ہی اجر پائیگا اور اس کا یہ عمل انبیاء علیہم السلام والا ہے۔

دوسری صورت معاوضہ یا تنخواہ پر پڑھانا اس میں علماء کا اختلاف ہے متقدمین نے ناجائز کہا ہے۔ کیونکہ آنحضرت ﷺ کا ارشاد ہے کہ میری طرف سے پہنچا دو خواہ ایک ہی آیت ہو بس آپ نے امت پر تبلیغ کو واجب فرمایا ہے جب کہ اللہ تعالیٰ نے نبی کریم ﷺ پر تبلیغ واجب کی تھی۔ پس جس طرح حضور ﷺ کیلئے تبلیغ پر اجرت تنخواہ جائز نہ تھی اسی طرح امت کیلئے بھی ناجائز ہوگی اور علمائے متاخرین کی ایک جماعت مثلاً عصام بن یوسف نصیر بن یحییٰ اور ابو نصیر بن سلام وغیرہ حضرات نے جائز کہا ہے۔ اور بہتر صورت معلم کیلئے یہ ہے کہ تعلیم قرآن کے بجائے حفظ کرانے کی یا بچے سکھانے کی یا لکھائی کی شرط کر لے اگر تعلیم قرآن پر اجرت کی شرط لگائی ہے تو امید ہے کہ اس میں حرج نہ ہوگا کیونکہ یہ عمل مسلمانوں میں مسلسل جاری ہے اور اس کی ضرورت بھی ہے۔ اور تیسری صورت یہ ہے کہ تعلیم بلا شرط اجرت ہو البتہ ہدیہ پیش کیا جائے تو قبول کر لے۔ یہ صورت بالاتفاق جائز ہے۔ اس لئے کہ حضور ﷺ معلم تھے اور ہدیہ قبول فرمایا کرتے تھے۔

حضرت ابوسعید خدری رضی اللہ عنہ روایت کرتے ہیں کہ صحابہ کی ایک جماعت سفر جہاد میں تھی ایک قبیلہ پر ان کا گزر ہوا قبیلہ والوں نے پوچھا کیا تم میں کوئی جھاڑ پھونک کرنے والا ہے۔ ہمارے سردار کو کسی زہریلے جانور نے کاٹ لیا ہے۔ ایک صاحب نے سورۃ فاتحہ پڑھ کر اسے دم کیا وہ شخص صحت یاب ہو گیا۔ جس پر اس نے بکریوں کا ایک گلہ دینا چاہا مگر انہوں نے لینے سے انکار کر دیا۔ اور حضور ﷺ سے اس بارے میں سوال کیا آپ نے پوچھا کیا دم کیا تھا اس نے جواباً عرض کیا کہ فاتحہ پڑھ کر پھونک ماری تھی آپ نے ارشاد فرمایا تجھے کیسے معلوم ہوا کہ اس سے دم بھی کیا جاسکتا ہے نیز ارشاد فرمایا وہ بکریاں لے لو اور ہمیں بھی ان میں سے حصہ دے دو جس سے معلوم ہوا کہ لینا مباح ہے۔

۱۔ یہاں نقل میں تو صحیح ہوا ہے۔ ان صحابی نے بکریاں لے لی تھیں مگر ان کے دوسرے رفقاء نے اس پر اعتراض کیا تھا کہ بالآخر یہ معاملہ آنحضرت ﷺ کی خدمت میں پیش ہوا تو آپ نے جواز کا فرمایا (محمد یوسف) ﴿

قرآن مجید میں نقطے اور علامتیں لگانا

بعض لوگوں نے مصاحف میں نقطے لگانا اور رکوع وغیرہ کی علامتیں لگانا مکروہ بتایا ہے۔ حضرت ابو حنیفہ رحمۃ اللہ علیہ کا بھی یہی قول ہے ان کی دلیل حضرت عبداللہ ابن مسعود رضی اللہ عنہ کی یہ روایت ہے کہ قرآن کو خالص رکھو اور کلام اللہ کے ساتھ اس میں اور کچھ نہ لکھو اور نہ ہی اس میں علامات لگاؤ اور اسے عمدہ آواز کے ساتھ مزین کرو۔ اور اس کی عربیت کو خوب واضح کرو کیونکہ وہ عربی ہے البتہ ہم یہ کہتے ہیں کہ اگر نقطے اور رکوع وغیرہ کی علامتیں لگا دی جائیں تو کچھ حرج نہ ہوگا۔ کیونکہ یہ اہل سلام میں عموماً رائج ہے اس لئے اس کی ضرورت ہے خصوصاً عجمی لوگوں کیلئے تو نقطوں اور علامتوں کا ہونا از بس ضروری ہے کیونکہ اس کے بغیر وہ الفاظ قرآن کو صحیح ادا ہی نہیں کر سکتے۔

قرآن کی سفارش مقبول ہے

حضور ﷺ کا ارشاد ہے کہ قرآن جھگڑنے والا ہے جو منجانب اللہ تصدیق شدہ ہے اور ایسا سفارشی ہے جس کی سفارش مقبول ہے۔

جنبی اور حائضہ کیلئے قرآن کو چھونا اور پڑھنا

کسی جنبی اور حائضہ کیلئے قرآن پڑھنا جائز نہیں اور نہ ہی بلا غلاف کے چھونا جائز ہے اور اگر کوئی بے وضو ہے تو اسے قرآن پڑھنا جائز ہے مگر بلا غلاف کے چھونا جائز نہیں اللہ تعالیٰ کا مبارک ارشاد ہے لَا يَمَسُّهُ إِلَّا الْمُطَهَّرُونَ یعنی اس کو بجز پاک فرشتوں کے کوئی ہاتھ نہیں لگانے پاتا۔

اور حدیث شریف میں ہے کہ قرآن کو صرف پاک لوگ ہی چھو سکتے ہیں ہاں وضو نہ ہو تو قرأت میں کوئی حرج نہیں۔ جیسا کہ حضرت علی رضی اللہ عنہ کی روایت میں ہے کہ حضور ﷺ بیت الخلا سے فارغ ہو کر قرآن شریف پڑھ لیا کرتے تھے اور جنابت کے سوا کوئی اور شے اس سے مانع نہ ہوتی تھی۔ اور مستحب یہ ہے کہ پاؤں وضو تلاوت کرے۔ جنبی یا حائضہ کو ایک پوری آیت سے کم

پڑھ لینے کی گنجائش ہے۔ ایک عورت جو قرآن پڑھاتی ہے حالت حیض میں سبق دیتے وقت اسے چاہیے کہ نصف آیت پڑھا کر چپ ہو جائے پھر دوسرا نصف حصہ کہلائے ایک ہی سانس میں پوری آیت نہ کہلوائے جنبی اور حائضہ کو مسجد میں داخل ہونا جائز نہیں ہاں بے وضو کیلئے جائز ہے جنبی اور حائضہ کو تسبیح یعنی سُبْحَانَ اللَّهِ لَا إِلَهَ إِلَّا اللَّهُ وغيرہ پڑھنا اور مسنون دعائیں مانگنا جائز ہے صرف قرآن پڑھنے کی ہی ممانعت ہے۔

سبع مثانی کی تفسیر

فقیر رحمۃ اللہ علیہ فرماتے ہیں کہ سعید بن جبیرؓ ابن عباس سے نقل کرتے ہیں کہ قرآن میں سَبْعًا مِّنَ الْمَثَانِي سے مراد یہ سورتیں ہیں البقرہ . آل عمران . انشاء . المائدہ . الانعام . اعراف راوی کہتا ہے کہ ساتویں سورۃ کا نام بھول گیا اور انہیں مثانی اس لئے کہا گیا ہے کہ اللہ تعالیٰ نے ان سورتوں کو امت مسلمہ کیلئے مختص کر دیا ہے اور انہی کیلئے ان کا ثواب ذخیرہ بنایا ہے تابعین سے بھی یہی منقول ہے۔

ابن عباس کی ایک روایت یہ ہے کہ سبع مثانی سے سورۃ فاتحہ مراد ہے اور ابن مسعود کا بھی یہی قول ہے اور یہی روایت ربیع ابن انس نے ابو العالیہ سے نقل کی ہے کہ سَبْعًا مِّنَ الْمَثَانِي سے سورۃ فاتحہ مراد ہے جب ان سے سوال ہوا کہ بعض علماء تو اس سے سبع طوال (سات سورتیں لمبی مراد لیتے ہیں تو ربیع نے جواب دیا کہ یہ آیت اس وقت نازل ہوئی تھی جبکہ طوال میں سے کوئی سورۃ بھی ابھی نازل نہ ہوئی تھی حضرت ابو ہریرہؓ نبی اکرم ﷺ کا ارشاد نقل کرتے ہیں کہ سورۃ فاتحہ ہی مراد ہے اور ایک روایت میں ہے کہ اس سے پورا قرآن مراد ہے۔

سورۃ فاتحہ کو سبع مثانی کہنے کی وجہ

سورۃ فاتحہ کو سبع مثانی کہنے کی بعض حضرات نے یہ وجہ بیان فرمائی کہ اس کی سات آیتیں ہیں اور ہر نماز میں اس کی قرأت بار بار ہوتی ہے اور بعض حضرات فرماتے ہیں کہ اس سورۃ

کا نزول دوبار ہوا ایک بار مکہ میں ایک بار مدینہ میں جس سے اس کی عظمت کا پتہ چلتا ہے اور اسی وجہ سے اس کو مثانی کہتے ہیں۔

قرآن کا وہ حصہ جو مکہ میں اور وہ حصہ جو مدینہ میں نازل ہوا

فقیر رحمۃ اللہ علیہ فرماتے ہیں کہ معمر قاعدہ سے نقل کرتے ہیں کہ مدینہ طیبہ میں قرآن پاک میں سے یہ سورتیں نازل ہوئیں۔ البقرہ، آل عمران، انسا، المائدہ، الانعام، الانفال، التوبہ، الرعد، النور، الاحزاب، الذین کفرو (یعنی سورئہ محمد)، الفتح، الحجرات، الحديد، المجادلہ، الخشر، القتال الممتحنہ، الصف، الجمعہ، المنافقون، التغابن، الطلاق، التحريم، لم یکن الذین کفروا (سورہ بینہ) اذا جاء نصر اللہ، قل هو اللہ احد، اور معوذتین (سورہ فلق اور ناس) اور باقی سب سورتیں مکہ مکرمہ میں نازل ہوئیں۔

اور بعض حضرات کہتے ہیں کہ سورۃ انعام کی چھ آیتیں اور نحل کی بعض آیتیں اور بنی اسرائیل کی بعض آیتیں اور القصص کی بعض آیتیں اور سورہ دہر کی بعض آیتیں اور شعراء کی آخری آیتیں اور سورۃ العادیات بھی مدنی ہیں۔ مجاہد فرماتے ہیں کہ سورۃ فاتحہ مدینہ طیبہ میں نازل ہوئی ہے اور ابن عباس بروایت ابی صالح فرماتے ہیں کہ مکہ مکرمہ میں نازل ہوئی۔

سورۃ برآۃ کے متعلق کلام

فقیر مرحوم فرماتے ہیں کہ سورۃ برآۃ کے شروع میں بِسْمِ اللّٰهِ الرَّحْمٰنِ الرَّحِیْمِ نہیں لکھی گئی اس کی توجیہ میں اہل علم کے مختلف اقوال ہیں بعض حضرات فرماتے ہیں کہ حضور ﷺ پر قرآن نازل ہوتا تو کاتب سے لکھوایا کرتے تھے چنانچہ جب سورۃ برآۃ کی املا کروائی گئی تو کاتب کو شروع میں بسم اللہ لکھنا یاد نہ رہا اور یہ سورۃ بلا تسمیہ کے رہ گئی۔

بعض حضرات کا یہ قول ہے کہ سورۃ برآۃ اس معاہدہ کو ختم کرنے کے لئے نازل ہوئی

جو اہل اسلام اور کفار کے درمیان تھا۔ اور بسم اللہ میں امان اور رحمت کا مضمون تھا اس لئے نہیں لکھی گئی تاکہ اس سے امان کا شبہ نہ پڑے۔

اور میرے نزدیک اصح قول یہ ہے جو حضرت عبداللہ بن عباسؓ سے مروی ہے کہ میں نے حضرت عثمانؓ سے اس کے متعلق سوال کیا تو انہوں نے فرمایا کہ سورۃ انفال ہجرت کے شروع دنوں میں نازل ہوئی تھی جبکہ حضور ﷺ مدینہ طیبہ میں ابھی تشریف لا رہے تھے اور سورۃ توبہ (برآۃ) قرآن کے آخر میں نازل ہوئی ہے اور مضامین دونوں کے ملتے جلتے ہیں اور حضور ﷺ نے خود کوئی واضح ارشاد نہیں فرمایا۔ جس سے ہمیشہ شبہ پڑ گیا کہ یہ دو سورتیں ہیں یا ایک سورۃ ہے اس بنا پر ہم نے درمیان میں جگہ تو چھوڑ دی۔ مگر بسم اللہ الرحمن الرحیم کی کتابت نہ کی۔ اور حضرت علی رضی اللہ عنہ سے اس بارے میں سوال ہوا تو انہوں نے فرمایا کہ چونکہ اس میں تلواریں (جہاد) اور ترک معاہدہ کا ذکر ہے۔

(بسم اللہ کے لکھنے میں چونکہ امان ہے اور اس سورۃ میں معاہدہ امن کے توڑنے کا اعلان کیا گیا ہے اس لئے اس سورۃ کے شروع میں بسم اللہ نہیں لکھی گئی۔ مفتی عبدالستار صاحب خیر المدارس)۔

حضور ﷺ کا ابی بن کعب کو قرآن سنانا

۱۔ فقیہ رحمۃ اللہ علیہ فرماتے ہیں کہ روایت میں ہے کہ حضور ﷺ نے حضرت ابی بن کعب کو قرآن پڑھ کر سنایا ہے۔ علماء حضرات نے اس میں کلام کیا ہے۔ بعض حضرات فرماتے ہیں کہ آپ کی یہ قرأت لوگوں کو تواضع سکھانیکے لئے تھی۔ کہ کوئی شخص اپنے سے کم درجہ والے شخص سے قرآن پڑھنے میں عار محسوس نہ کرے اور تکبر نہ کرنے لگے۔

۲۔ بعض حضرات کا کہنا یہ ہے کہ حضرت ابی بن کعب بہت جلد اخذ کرتے اور سیکھ لیتے تھے آپ نے اس لئے انہیں قرآن سنایا تاکہ وہ جلد اور صحیح طور پر اخذ کر کے دوسرے لوگوں کو اسی طرح سے سکھائیں اور سنائیں جیسا کہ خود سیکھا اور سنا۔

۳۔ حضرت انسؓ سے روایت ہے کہ حضور ﷺ نے ابی بن کعب سے ارشاد فرمایا کہ اللہ

تعالیٰ نے مجھے حکم فرمایا ہے کہ میں تجھے قرآن پڑھ کر سناؤں۔ عرض کیا، کیا اللہ تعالیٰ نے میرا نام لے کر فرمایا ہے ارشاد فرمایا ہاں۔ حضرت ابی اس پر رو پڑے۔

۴۔ ایک روایت میں ہے کہ آنحضرت ﷺ نے حضرت ابی بن کعب کو لَمَّ یَکُنِ الذِّیْنُ کَفَرُوا پڑھ کر سنائی اور ارشاد فرمایا کہ مجھے اللہ تعالیٰ نے اس کا حکم فرمایا ہے۔ اور ان کا رونا خوشی کا رونا تھا۔ اور اپنے کو اس نعمت جلیلہ کے لائق نہ سمجھنے کی وجہ سے تھا اور یہ نعمت عظمیٰ اور مرتبہ علیا دو طرح سے ہے ایک تو ان کے نام کی تعین اور صراحت کی وجہ سے اسی لئے انہوں نے سوال کیا تھا کہ کیا اللہ تعالیٰ نے میرا نام لے کر بتعین فرمایا ہے یا عمومی عنوان کے ساتھ ارشاد فرمایا ہے کہ اپنے کسی ایک صحابی کو پڑھ کر سناؤ جس پر آپ نے ارشاد فرمایا کہ تیرا نام خصوصیت سے ذکر کیا ہے جس سے انعام دو بالا ہو گیا۔ اور دوسری وجہ یہ ہے کہ آنحضرت ﷺ کا پڑھ کر سنانا ایک عظیم منقبت اور مرتبہ ہے جس میں اور کسی کو شرکت حاصل نہ تھی۔ بعض نے کہا کہ اس ڈر سے رونے لگے تھے کہ مبادا اس عظیم نعمت پر شکر کی ادائیگی میں کوتاہی ہو جائے۔

سورۃ لَمَّ یَکُنِ الذِّیْنُ کَفَرُوا کی تخصیص کی وجہ

قرآن کیلئے اس سورۃ کی تعین و تخصیص ممکن ہے اس وجہ سے ہو کہ یہ سورۃ اختصار کے باوجود اصول وقواعد اور امور ہمہ پر مشتمل ہے اور اس وقت انہی مضامین کو مختصر بیان کرنے کی ضرورت تھی۔

حضرت ابیؓ کا نام لینے کی وجہ

اللہ تعالیٰ کا حکم حضرت ابیؓ کا نام لیکر اس وجہ سے تھا تا کہ وہ اسکے الفاظ صیغ ادا اور وقوف کے مواقع کو اور نغمہ کے انداز کو خوب اچھی طرح سے اخذ کر لیں کیونکہ قرآن کے نغمہ میں بھی دوسرے نعمات کی بہ نسبت ایک امتیازی تاثیر بھری ہوئی ہے۔ الغرض حضور ﷺ کا حضرت ابیؓ پر پڑھنا بغرض تعلیم تھا خود سیکھنے کے لئے نہ تھا۔ بعض نے یہ نکتہ بیان کیا ہے کہ آپ کا پڑھنا تعلیم امت کیلئے تھا۔ کہ ماہرین حفاظ اور عمدہ ادائیگی والوں کو اپنا قرآن سنایا کرو نیز تواضع کا سبق دینا بھی مقصود ہے کہ ایک نسان کو علوم قرآن یا دیگر علوم شرعیہ کسی ماہر سے لینے میں رکاوٹ

نہیں ہونی چاہیے۔ اگرچہ وہ حسب و نسب اور مرتبے کے لحاظ سے ادنیٰ ہی ہو۔ اور لوگوں کو حضرت ابی کی فضیلت پر مطلع کرنا اور ان سے قرآن سیکھنے کی ترغیب دینا بھی مقصود تھا۔ اور یہ کہ اس فن میں انہیں برتری حاصل ہے چنانچہ آپ کے بعد اس علم کے رئیس و امام کی حیثیت سے ان کے سوا کسی اور کو شہرت حاصل نہ تھی۔

فن شعر و شاعری کا بیان

فقہ مرحوم فرماتے ہیں کہ بعض حضرات نے شعر خوانی کو مکروہ کہا ہے اور بعض نے اس کی اجازت دی ہے۔

کراہت کی دلیل

حضرت ابو ہریرہؓ کی روایت ہے کہ رسول اللہ ﷺ نے ارشاد فرمایا کہ کسی پیٹ کا پیپ اور خون سے بھر جانا اس سے بہتر ہے کہ اس میں شعر بھرا ہوا ہو۔ نیز ارشاد ربانی ہے وَالشُّعْرَاءُ يَتَّبِعُهُمُ الْغَاوُونَ (اور شاعروں کی راہ تو بے راہ لوگ چلا کرتے ہیں) امام شعبیؒ فرماتے ہیں کہ لوگ شعر لکھنے سے پہلے بِسْمِ اللّٰهِ الرَّحْمٰنِ الرَّحِیْمِ کا لکھنا ناپسند جانتے تھے۔ مسروقؒ سے منقول ہے کہ وہ کوئی بیت اگر بطور مثال بھی ذکر کرتے تو اس کو کاٹ کر الگ الگ کر دیتے۔ کسی نے وجہ پوچھی تو فرمایا کہ مجھے یہ پسند نہیں کہ میری کتاب میں شعر کا ایک بیت بھی لکھا ہوا مل جائے۔

کثیر بن ہشام کہتے ہیں کہ عبدالکریم سے آیت وَمِنَ النَّاسِ مَن يَشْتَرِي لَهْوَ الْحَدِيثِ کے متعلق سوال ہوا تو فرمانے لگے کہ لہو الحدیث سے مراد گیت (گانا) اور شعر ہے۔ عطا سے منقول ہے کہ ابلیس نے عرض کیا یا اللہ تو نے مجھے جنت سے آدم کی وجہ سے نکال دیا ہے اب میری قیام گاہ کونسی ہوگی فرمایا حمام، پھر اس نے کہا میری مجلس کیا ہوگی فرمایا بازار میں۔ کہا میری قرأت کیا ہوگی فرمایا شعر اس نے کہا میرا جال کیا ہوگا فرمایا عورتیں۔ پوچھا میری گفتگو کیا ہوگی فرمایا غیبت اور جھوٹ۔ کہا میری تحریر فرمایا بدن گوئی کے نشانات۔

مباح ہونے کی دلیل

آنحضرت ﷺ کا ارشاد مبارک ہے کہ بعض شعر سراپا حکمت ہوتے ہیں۔ نیز ہشام بن عروہ اپنے والد سے نقل کرتے ہیں کہ میں نے کوئی عورت ایسی نہیں دیکھی جو شعر میں طب میں لغت اور فقہ میں ام المؤمنین حضرت عائشہ رضی اللہ عنہا سے بڑھ کر ہو۔

حضرت جابر بن سمرہ بیان کرتے ہیں کہ صحابہ کرام آنحضرت ﷺ کی مجلس میں بعض دفعہ شعر پڑھ لیا کرتے اور آپ تبسم فرمایا کرتے تھے۔

حضرت ابن عباسؓ فرماتے ہیں کہ کسی آیت کی تفسیر جب سمجھ نہ آتی ہو تو اشعار میں غور کر لیا کرو۔ کہ شعر عرب کے دیوان ہیں۔

حضرت ابوذرؓ سے کسی نے کہا کہ آپ کے سوا تمام انصار شعر کہہ لیتے ہیں فرمایا میں بھی کہہ لیتا ہوں اور کئی شعر پڑھے جن کا ترجمہ یہ ہے:

آدمی چاہتا ہے کہ اس کی مرغوب اشیاء اسے ملتی رہیں۔ اور اللہ تعالیٰ جو ارادہ فرماتا ہے وہی کرتا ہے۔ آدمی کہتا ہے یہ میرا مال ہے اور میرے لئے مفید ہے حالانکہ اللہ تعالیٰ کا تقویٰ ہر چیز سے زیادہ مفید ہے۔ اے ابن آدم تو سراسر دھوکہ میں مست ہے اور منادی چیخ چیخ کر یہ ندا دے رہا ہے کہ موت تمہاری تلاش اور گھات میں ہے لہذا اس کیلئے سواری اور زادراہ کا انتظام کرو۔

حضرت ابن عباسؓ راوی ہیں کہ حضرت عائشہ رضی اللہ عنہا کو جب ابو ہریرہؓ کی حدیث پہنچی تو فرمانے لگیں کہ اللہ تعالیٰ ابو ہریرہؓ پر رحم فرمائے حضور ﷺ کا ارشاد کہ کسی کا پیٹ پیپ اور خون سے بھر جانا اس سے بہتر ہے کہ شعر سے بھر جائے ان اشعار کے متعلق ہے جن میں آنحضرت ﷺ کی جوتھی۔

بعض حضرات کا کہنا ہے کہ شعر کے متعلق نبی اس وقت ہے جبکہ اس میں اتنا انہماک ہو جائے کہ قرأت قرآن اور ذکر وغیرہ کی پرواہ نہ رہے اور اگر یہ صورت نہ ہو تو حرج نہیں ہے۔

آنحضرت ﷺ کے اشعار کا بیان

فقیر مرحوم فرماتے ہیں کہ نبی کریم ﷺ سے منقول اشعار کے بارے میں علماء کا اختلاف ہوا ہے بعض حضرات کا کہنا ہے کہ آپ سے کوئی شعر بھی منقول وثابت نہیں جس کی دلیل یہ ہے کہ حضرت عائشہ رضی اللہ عنہا سے سوال کیا گیا کہ رسول اکرم ﷺ کبھی بطور مثال شعر بھی پڑھ لیتے تھے تو آپ نے جواب دیا کہ حضور ﷺ کے نزدیک سب سے زیادہ مغوض کلام شعر تھا۔ ہاں ایک بار آپ نے ابن قیس بن طرفہ کے بھائی کا شعر مثال کے طور پر پڑھا تو اس کی ترکیب بدل کر شعر کے آخر حصہ کو اول کر دیا وہ شعر یہ ہے۔

ستبدی لك الايام ما كنت جاهلا ویاتیک بالاخبار من لم تزود

آپ نے دوسرے مصرع کو بدل کر ویاتیک من لم تزود بالاخبار پڑھا حضرت ابو بکر صدیقؓ نے عرض کیا یا رسول اللہ ﷺ یہ شعریوں نہیں ہے آپ نے جواباً ارشاد فرمایا میں شاعر نہیں ہوں اور نہ ہی شعر میری شایان شان ہے۔ یہی وہ بات ہے جو قرآن کی اس آیت میں مذکور ہے وَمَا عَلَّمْنَاهُ الشِّعْرَ وَمَا يَنْبَغِي لَهُ اِنْ هُوَ اِلَّا ذَكْرٌ وَقُرْآنٌ مَّبِينٌ۔ (اور ہم نے آپ کو شاعری کا علم نہیں دیا۔ اور وہ آپ کے لئے شایان شان بھی نہیں وہ تو محض نصیحت اور ایک آسمانی کتاب ہے)۔

بعض حضرات کہتے ہیں کہ آپ کیلئے شعر پڑھنا جائز اور ثابت ہے چنانچہ حدیث شریف میں ہے کہ آپ نے یوم خندق میں یہ شعر پڑھا۔

اللهم لا عيش الا عيش الآخرة فارحم الانصار والمهاجرة

(اے اللہ درحقیقت آخرت کی زندگی ہی زندگی ہے سو تو انصار و مہاجرین پر رحم فرما)۔

انصار نے اس شعر کا جواب یہ دیا۔

نحن الذين بايعوا محمداً على الجهاد ما بقينا ابداً

(ہم ہی وہ لوگ ہیں جنہوں نے حضرت محمد ﷺ کے ہاتھ پر عمر بھر تک جہاد کی بیعت کی ہے)

حضرت سلمانؓ راوی ہیں کہ نبی کریم ﷺ نے خندق کھودتے ہوئے کدال ماری اور یہ شعر پڑھا

بسم اللہ وبہ بدینا ولو عبدنا غیرہ شقینا

(اللہ تعالیٰ کے نام سے ہم ضرب لگاتے اور اسی کے نام سے آغاز کرتے ہیں اسے چھوڑ کر کسی اور کی عبادت کرتے تو بد نصیب ہو جاتے)۔

فَجَبَذَ اَرْطُوْحَبَّ دینا (سو کس قدر خوب ہے ہمارا رب اور ہمارا دین)۔

برائینؓ عازب حضور ﷺ کا یہ شعر روایت کرتے ہیں۔

انا النبی لا کذب انا ابن عبدالمطلب

”میں نبی ہوں اس میں کوئی جھوٹ نہیں میں عبدالمطلب کا بیٹا ہوں“۔

حضرت جنابؓ کہتے ہیں کہ نبی کریم ﷺ راستے میں چلے جا رہے تھے کہ پاؤں پھسل گیا پتھر سے انگلی زخمی ہو کر خون بہنے لگا اس پر آپؐ نے یہ شعر پڑھا۔

هل انت الا اصبع دمیت وفي سبیل اللہ مالقیث

کہ تو ایک خون آلودہ انگلی ہی تو ہے اور یہ زخم اللہ کی راہ میں آیا ہے۔

فقیہ مرحوم فرماتے ہیں کہ یہ روایات گویا صحیح ہیں۔ تاہم یہ احتمال باقی ہے کہ آنحضرت ﷺ کو شعر پڑھنا مقصود نہ تھا۔ بلکہ بلا قصد کلام موزوں ہو کر اشعار کے موافق بن گیا۔ نیز یہ ابیات جو آپؐ سے منقول ہیں یہ از قسم رجز ہیں اور رجز کو شعر نہیں کہا جاتا وہ ایک قسم کی مقفی عبارت ہی ہوتی ہے۔

خوابوں کی تعبیر کا بیان

فقیہ رحمۃ اللہ علیہ کہتے ہیں کہ علوم دینیہ حاصل کر لینے کے بعد علم رؤیا حاصل کرنے میں کچھ حرج نہیں یہ ایک اچھا علم ہے۔ خود اللہ تعالیٰ نے حضرت یوسف علیہ السلام کیلئے اس علم کو بطور احسان ذکر فرمایا ہے ارشاد باری ہے:

وَكَذٰلِكَ مَكَّنَّا لِيُوسُفَ فِي الْاَرْضِ وَلِنُعَلِّمَهُ مِّنْ تَاْوِيْلِ الْاَحَادِيْثِ

(اور ہم نے اسی طرح یوسف کو اس سرزمین میں خوب قوت دی اور تاکہ ہم ان کو

خوابوں کی تعبیر دینا بتلا دیں)۔

حضرت عمرؓ سے روایت ہے کہ تمہیں لازم ہے کہ دینی علوم میں مہارت اور عربیت اور خوابوں کی تعبیر میں خصوصی ذوق حاصل کرو۔ اور تعبیر رؤیا کا علم اگر علم فقہ میں حائل اور مانع بنتا ہے تو علم فقہ میں مشغول ہونا افضل ہے کیونکہ اس میں احکام الہیہ کی معرفت ہے اور علم رؤیا خال کی حیثیت رکھتا ہے۔

کہتے ہیں کہ امام ابو یوسفؒ سے کسی نے سوال کیا خواب کے متعلق تو فرمایا کہ پہلے بیداری کے مسائل سے فراغت ہو جائے پھر خواب کے امور میں مشغول ہونگے۔

محمد بن سیرینؒ کے متعلق لوگوں کی یہ بات پہنچی کہ وہ خواب کی تعبیر تو بتا دیتے ہیں مگر کسی مسئلہ میں فتویٰ نہیں دیتے اس پر انہوں نے تعبیر بتانا بھی چھوڑ دیا مگر کچھ عرصہ بعد پھر تعبیر بتانے لگے اور فرمایا کہ تعبیر تو ایک ظن غالب کا درجہ ہے جس کسی کے خواب کے متعلق اچھا گمان قائم ہو جاتا ہے بیان کر دیتا ہوں۔

حضرت قتادہؒ آنحضرت ﷺ کا یہ ارشاد نقل کرتے ہیں کہ سب سے زیادہ خواب سچا اس کا ہوتا ہے جو گفتگو میں زیادہ سچا ہوتا ہے۔ ان روایات سے معلوم ہوتا ہے کہ خواب کی تعبیر نکالنا ایک فال کا درجہ رکھتا ہے جس کو چھوڑ دینا کوئی نقصان نہیں دیتا۔

اچھا خواب اور عمدہ تعبیر کا بیان

فقہ مرحوم فرماتے ہیں کہ حضرت عائشہؓ بیان فرماتی ہیں کہ رسول اللہ ﷺ پر وحی کا آغاز اچھے خوابوں سے ہوا تھا آپ جو خواب بھی دیکھتے وہ سفید صبح کی طرح واضح اور روشن ثابت ہوتا تھا۔ حضرت ابوسعید خدریؓ آنحضرت ﷺ کا یہ ارشاد نقل کرتے ہیں کہ تم میں سے کوئی شخص اگر پسندیدہ خواب دیکھے تو اس پر اللہ تعالیٰ کی حمد و شکر کرے اور اپنے کسی مخلص ہمدرد کے پاس اس کا تذکرہ کرے۔ اور اگر کچھ اور طرح کا خواب دیکھتا ہے تو یہ شیطانی وسوسہ ہے اس کے شر سے اللہ تعالیٰ کی پناہ مانگے۔ اور کسی کے پاس بھی اس کا تذکرہ نہ کرے۔ انشاء اللہ کوئی ضرر نہ ہوگا۔

حضرت ابوقادہ حضور ﷺ کا فرمان نقل کرتے ہیں کہ اچھا خواب اللہ تعالیٰ کی طرف

سے ہے اور برا خواب شیطانی اثر ہوتا ہے لہذا جو شخص ناپسندیدہ خواب دیکھے اسے چاہیے کہ بائیں طرف تین دفعہ تھوک دے۔ اور شیطان رجیم سے اللہ تعالیٰ کی پناہ مانگے تو کچھ مضرت نہ ہوگی۔

حضرت عائشہؓ فرماتی ہیں کہ میں نے دیکھا کہ تین چاند میری گود میں آ کر گرے میں نے اپنے والد کے پاس اس کا تذکرہ کیا۔ جب حضور ﷺ کا وصال ہوا اور میرے حجرے میں دفن ہوئے تو حضرت ابو بکرؓ فرمانے لگے کہ یہ تیرے ان چاندوں میں سے پہلا اور بہترین چاند ہے اور جب حضرت ابو بکر رضی اللہ عنہ کی وفات ہوئی اور دفن ہوئے تو انہیں بتایا گیا کہ یہ تیرا دوسرا چاند ہے اور حضرت عمرؓ کی تدفین بھی جب وہیں پر ہو گئی تو ان سے کہا گیا کہ یہ تیرا تیسرا چاند ہے۔

محمد بن سیرین سے منقول ہے کہ وہ خواب میں طوق کا دیکھنا ناپسند سمجھتے اور پاؤں کی بیڑی کو اچھا سمجھتے تھے اور فرماتے کہ یہ دین پر ثابت قدمی کی علامت ہے یہی مضمون حضرت ابو ہریرہؓ سے منقول ایک حدیث کا بھی ہے۔

محمد بن سیرینؒ فرمایا کرتے تھے کہ خواب تین طرح کے ہیں۔ ۱۔ نفسانی خیالات۔ ۲۔ شیطانی پریشانیاں۔ ۳۔ رحمانی بشارتیں۔ جو شخص کوئی برا خواب دیکھے تو کسی کے پاس اس کا ذکر نہ کرے بلکہ اٹھ کر کچھ نفل نماز پڑھ لے۔

حضرت عطار روایت کرتے ہیں کہ ایک عورت آنحضرت ﷺ کی خدمت عالیہ میں حاضر ہوئی اس کا خاوند کہیں سفر پر گیا ہوا تھا۔ عرض کرنے لگی کہ میں نے خواب دیکھا کہ میرے مکان کا شہتیر ٹوٹ گیا ہے آپ نے ارشاد فرمایا انشاء اللہ بہتری ہوگی تیرا خاوند واپس گھر آئے گا۔ چنانچہ خاوند واپس لوٹ آیا اور کچھ عرصہ بعد پھر چلا گیا۔ عورت نے پھر اسی طرح کا خواب دیکھا حضور ﷺ کی خدمت میں حاضر ہوئی مگر آپ کو نہ پایا البتہ حضرت ابو بکرؓ و عمرؓ سے ملاقات ہو گئی اس نے ان کے پاس خواب کا تذکرہ کر دیا۔ دونوں حضرات نے جواب دیا کہ تیرا خاوند فوت ہو جائیگا۔ پھر وہ حضور ﷺ کی خدمت میں حاضر ہوئی۔ آپ نے پوچھا کیا تو نے یہ خواب کسی اور کو بھی بتایا ہے کہنے لگی ہاں بتایا ہے فرمایا اسی طرح ہوگا جیسے کسی نے تعبیر میں کہہ دیا چنانچہ کچھ عرصہ کے بعد ہی اسکے خاوند کی وفات کی خبر آ گئی۔

عطا کہتے ہیں کہ یہ بات مشہور تھی کہ خواب کی جو تعبیر دی جائے وہی واقع ہو جاتی ہے اسی لئے کہا جاتا ہے کہ خواب کسی دانا کو یا دوست کو یا ہمدرد کو بتانا چاہیے۔ بعض کہتے ہیں کہ خواب کسی عقلمند یا دوست کو بتانا چاہیے۔ بعض لوگوں نے مذکورہ روایت سے دلیل پکڑی ہے کہ خواب تعبیر کے موافق ہی واقع ہو جاتا ہے۔

اہل تحقیق فرماتے ہیں کہ کسی جاہل کی تعبیر سے خواب کا حکم نہیں بدلتا جیسا کہ کسی فقہی مسئلہ میں کوئی جاہل اگر اپنی طرف سے جواب دے تو اس سے اصل مسئلہ پر کوئی اثر نہیں پڑتا یہی حال خواب کا ہے۔ البتہ حدیث مذکور میں اللہ تعالیٰ نے اپنے پیغمبر ﷺ کی بات کو سچا کر دیا۔ اور یہ آپ کے اعزاز و اکرام کی وجہ سے تھا۔

حضرت جابرؓ بیان کرتے ہیں کہ ایک آدمی نے حضور ﷺ سے اپنا خواب بیان کیا کہ میں دیکھتا ہوں کہ میرا سر گر گیا ہے میں اس کے پیچھے ہولیا اور اسے پکڑ لیا آپ نے ارشاد فرمایا کہ جب سر ہی گر گیا تھا تو دیکھا کن آنکھوں سے تھا۔ اور فرمایا کہ جب شیطان کسی کے ساتھ ایسی حرکت کرے تو لوگوں کے پاس اس کا تذکرہ نہ کرنا چاہیے۔

سچا خواب

حضور ﷺ سے مروی ہے کہ سب سے سچا خواب وہ ہوتا ہے جو سحری کے وقت دیکھا جائے نیز آپ کا ارشاد مبارک ہے کہ اچھا خواب نبوت کے چھیالیس اجزا میں سے ایک جزو ہے۔ حضرت ابو ہریرہؓ حضور ﷺ کا یہ ارشاد نقل کرتے ہیں کہ جس شخص نے خواب میں مجھے دیکھا اس نے واقعی مجھے ہی دیکھا ہے۔ کیونکہ شیطان میری صورت میں نہیں آ سکتا۔ نیز آپ کا ارشاد ہے کہ جس کسی نے مجھے خواب میں دیکھا وہ عنقریب مجھے بیداری میں بھی دیکھے گا۔

حضرت ابن عباسؓ روایت کرتے ہیں کہ نبی کریم ﷺ نے ارشاد فرمایا کہ جو شخص خواب کے نام سے کوئی بات کرتا ہے اور حقیقت یہ ہے کہ اس نے کوئی خواب نہیں دیکھا تو اسے قیامت کے دن دو جو کے دانوں میں گرہ دینے پر مجبور کیا جائے گا وہ ہرگز ایسا نہیں کر سکے گا اور ایک روایت میں ہے کہ وہ ہرگز گرہ نہیں دے سکے گا۔

طب اور جھاڑ پھونک کا بیان

بغیر حساب کے جنت میں داخل ہونیوالے

فقیر رحمۃ اللہ علیہ فرماتے ہیں کہ بعض لوگ تعویذ اور دوا کے ذریعہ علاج ناپسند جانتے ہیں اور عام اہل علم اس کی اجازت دیتے ہیں۔ کراہت کی دلیل حضور ﷺ کی اس حدیث سے ہے کہ میری امت کے ستر ہزار افراد بلا حساب جنت میں جائیں گے۔ حضرت عکاشہ بن محسنؓ اٹھ کھڑے ہوئے اور عرض کیا یا رسول اللہ ﷺ دعا فرمائیے کہ اللہ تعالیٰ مجھے بھی ان لوگوں میں سے کر دے آپ نے دعا فرمادی ایک اور شخص کھڑا ہو کر کہنے لگا کہ میرے لئے بھی دعا فرما دیجئے۔ آپ نے ارشاد فرمایا کہ اس بات میں عکاشہ تجھ سے سبقت لے چکا ہے کہتے ہیں کہ یہ دوسرا شخص منافق تھا اسی لئے اس کے لئے دعا نہیں فرمائی۔ ورنہ حضور ﷺ مومن کیلئے دعا سے رکنے والے کبھی نہ تھے۔ اتنے میں آپ دولت خانہ میں تشریف لے گئے اور صحابہؓ نے باہم گفتگو شروع کی کہ جنت میں بلا حساب داخل ہونیوالے کون لوگ ہوں گے۔ کچھ لوگوں نے کہا کہ وہ لوگ ہوں گے جو بحالت اسلام پیدا ہوئے اور اسی حالت میں فوت ہوئے۔ اور نہ ہی کوئی گناہ کیا۔ حضور ﷺ اندر سے تشریف لائے تو یہی سوال آپ سے کیا گیا آپ نے ارشاد فرمایا یہ وہ لوگ ہیں جو بدن پر داغ نہیں لگاتے نہ جھاڑ پھونک کرتے ہیں نہ کرواتے ہیں اور نہ ہی فال وغیرہ پر عمل کرتے ہیں۔ بلکہ اپنے رب پر پورا توکل رکھتے ہیں۔

حضرت عمران بن حصینؓ کہتے کہ مجھے نور دکھائی دیا کرتا تھا اور میں فرشتوں کی گفتگو بھی سنا کرتا تھا مگر جب میں نے علا جان بدن پر داغ لگوا یا تو میری یہ کیفیت ختم ہو گئی۔

حضرت حذیفہؓ بن یمان بیان کرتے ہیں کہ وہ ایک مریض کی مزاج پرسی کیلئے گئے۔ اس کے بازو پر ہاتھ رکھا تو ایک دھاگہ بندھا ہوا محسوس ہوا۔ پوچھا یہ کیا ہے مریض نے کہا دم کیا ہوا گنڈا ہے۔ حضرت حذیفہؓ نے اسے پکڑ کر کاٹ دیا اور فرمانے لگے اگر تو ایسے ہی مر جاتا تو میں

تجھ پر نماز جنازہ نہ پڑھتا۔

حضرت سعید بن جبیرؓ کہتے ہیں کہ مجھے بچھونے ہاتھ پر کاٹ لیا میری والدہ نے اصرار اور قسم سے کہا کہ جھاڑ کر والو۔ چنانچہ پھونک مارنے والا شخص آیا تو میں نے اس کے سامنے دوسرا ہاتھ کر دیا جسے نہیں کاٹا تھا۔

حضرت عبداللہؓ کی بیوی زینب کہتی ہے کہ ایک دن عبداللہ گھر آئے تو میری گردن میں ایک دھاگہ دیکھ کر پوچھا یہ کیا ہے میں نے کہا یہ دم کیا ہوا گنڈا ہے آپ نے اسے پکڑ کر کاٹ دیا اور فرمایا کہ عبداللہ کے خاندان کو اس شرک کی حاجت نہیں۔

حضرت حسن بصریؒ فرماتے ہیں کہ اللہ تعالیٰ ان لوگوں پر رحم فرمائے جو بیلیج بلیج (مہمل اور بے مقصد کلمات) کو کچھ نہیں جانتے کیونکہ یہ محض اٹکل ہیں ان میں سے کسی میں شفا نہیں ہے دیکھو حضرت ابن عمرؓ فرماتے ہیں کہ مریض کو اس کی مرغوب چیز سے منع نہ کرو بہت ممکن ہے کہ اللہ تعالیٰ نے اس کی شفا اسی چیز رکھی ہو۔

مباح ہونے کی دلیل

جو لوگ جھاڑ پھونک کو مباح کہتے ہیں ان کی دلیل حضرت عبداللہ بن مسعودؓ کا قول ہے کہ اللہ تعالیٰ نے ہر بیماری کے ساتھ ساتھ اس کی دوا اور علاج بھی رکھا ہے البتہ موت اور بڑھاپے کا علاج نہیں ہے تمہیں چاہیے کہ گائے کا دودھ استعمال کیا کرو کیونکہ اس میں ہر درخت کی تاثیر شامل ہوتی ہے اور ایک روایت میں ہے کہ گائے جنگل کے ہر درخت کو چرتی ہے۔

حضرت اسامہؓ بن شریک کہتے ہیں کہ میں مکہ میں دربار نبوت میں حاضر تھا لوگ آپ سے پوچھ رہے تھے کہ اگر ہم علاج وغیرہ کرا لیا کریں تو کیا حرج ہے۔ آپ نے ارشاد فرمایا ارے اللہ کے بندو دوا کا استعمال کیا کرو کیونکہ اللہ تعالیٰ نے ہر بیماری کیلئے دوا بھی پیدا فرمائی ہے۔

حجاج بن ارطاةؓ کہتے ہیں کہ میں نے عطا سے تعویذ کے متعلق سوال کیا تو کہنے لگے کہ اس کی کراہت تو ہم نے تم اہل عراق کے ذریعہ سے ہی سنی۔ اور یہ وجہ بھی ہے کہ عبادت کا تعلق

بدن سے ہے تو جس طرح تصحیح عبادت کے احکام سیکھنا ہمیں لازم ہے ایسے ہی علم طب اور علاج وغیرہ کے سیکھنے میں بھی کوئی حرج نہیں ہونا چاہیے۔ کہ اس میں اصلاح بدن ہے اور عبادت کا ثبوت اور تعلق بھی بدن ہی سے ہے نیز احکام میں جب کوئی نص وغیرہ نہ ہو تو غلبہ ظن کی بنیاد پر مان لینا جائز ہے۔ ایسے ہی علم طب کا حال ہے کہ یہاں بھی تجربہ یا غالب گمان کی بنا پر استعمال جائز ہوگا کیونکہ یہ علم احکام سے تو بہر حال کم درجہ کا ہی ہے۔ باقی جن روایات سے علاج و دوا منع معلوم ہوتا ہے وہ منسوخ ہیں۔

حضرت جابرؓ راوی ہیں کہ نبی کریم ﷺ نے جھاڑ پھونک سے منع فرمایا اور عمرو بن حزم کے خاندان میں بچھو کاٹنے کا ایک دم چلا آ رہا تھا۔ وہ آپ کی خدمت میں حاضر ہوئے اور اپنا دم بتلا کر کہنے لگے کہ آپ نے تو دم وغیرہ سے منع فرمادیا ہے۔ آپ نے ارشاد فرمایا مجھے تمہارے اس دم میں کوئی حرج محسوس نہیں ہو رہا۔ اپنے بھائی کو جس قدر نفع پہنچا سکو پہنچانا چاہیے۔ اور ممکن ہے آپ کا منع فرمانا اس صورت میں ہے جبکہ علاج وغیرہ ہی میں شفا کو منحصر مانا جائے۔ اور اگر یہ عقیدہ ہو کہ شفا تو اللہ تعالیٰ کی طرف سے ہے۔ اور علاج و دوا سبب ہیں تو اس میں کوئی حرج نہیں چنانچہ متعدد روایات سے اس کی اباحت کا پتہ چلتا ہے۔

آپ کو یہ بھی معلوم ہوگا کہ آنحضرت ﷺ غزوہ احد میں جب زخمی ہوئے تو ایک بوسیدہ ہڈی کے ذریعہ سے علاج کیا گیا تھا۔ اور ایک روایت میں ہے کہ ایک انصاری کی رگ بازو میں تیر لگا تو آپ نے علاج کیلئے اسے داغ لگانے کا ارشاد فرمایا تھا۔ اور یہ بھی روایت میں ہے کہ آپ معوذتین پڑھ کر دم کیا کرتے تھے اس سلسلہ میں روایات حدیث سے بڑھ کر ملتی ہیں۔

ایسی غذائیں جو دوا اور علاج میں بھی مفید ہیں

کھنبی

فقہ فرماتے ہیں کہ حضرت ابو ہریرہ حضور ﷺ سے نقل کرتے ہیں کہ کھنبی من سے

ہے یعنی ان اشیاء میں سے ہے جن کا اللہ پاک نے اپنے بندوں پر احسان فرمایا ہے اور کاشت کئے بغیر ہی عطا فرمادیا ہے جیسے من و سلوی تھا اور اس کا پانی آنکھ کیلئے شفا ہے۔

کھجور اور شہد

عجوة کھجور جنت کے پھلوں میں سے ہے۔ اور زہر کیلئے تریاق کی طرح ہے ربیع بن خثیم کہتے ہیں کہ میرے پاس زچہ کیلئے تازہ کھجور اور مریض کیلئے شہد کے سوا کوئی علاج نہیں اور ابو صالح فرماتے ہیں کہ چوتھے دن کے بخار کیلئے گھی اور شہد اور دودھ کو ہموزن ملا کر پیا جائے ایک حدیث میں ہے کہ بخار جہنم کی حرارت سے ہے اسے پانی کے ساتھ ٹھنڈا کر لیا کرو۔ حضرت علیؓ حضور ﷺ کا ارشاد نقل کرتے ہیں کہ شہد میں برکت رکھی گئی ہے اور اس میں ہمہ قسم درد اور تکلیف کی شفا ہے سترنبیوں نے اس میں برکت کی دعاء کی ہے۔ حضرت علی رضی اللہ عنہ فرماتے ہیں کہ کسی کو جو بھی تکلیف ہو وہ اپنی بیوی سے اس کے مہر میں سے تین درہم حاصل کرے ان کا شہد اور دودھ لیکر بارش کے پانی میں ملا کر پئے۔ تو اللہ تعالیٰ اس سے خوشگوار لطافت اور شفا جمع کر دیتے ہیں اور بارش کا پانی تو ہے ہی برکت والا۔

ائمہ

حضرت جابر رضی اللہ عنہ کہتے ہیں کہ نبی کریم ﷺ نے ارشاد فرمایا کہ ائمہ (سرمہ) کا استعمال ضرور کیا کرو۔ اس سے پلکوں کے بال اگتے ہیں۔ اور نگاہ تیز ہوتی ہے اور دوسری روایت میں ہے کہ نگاہ کو جلا بخشتا ہے۔

عربی زبان کی فضیلت

فقیر رحمۃ اللہ علیہ فرماتے ہیں کہ عربی زبان کو باقی سب زبانوں پر فضیلت حاصل ہے لہذا جو شخص بھی اسے خود سیکھے اور دوسروں کو سکھائیگا وہ اجر پائیگا کیونکہ اللہ تعالیٰ نے قرآن کو لغت عرب میں نازل فرمایا ہے تو جو شخص بھی اسے سیکھے گا وہ اس کے ذریعہ قرآن کے الفاظ کو سمجھے گا

اور احادیث کے معانی کو جان لے گا۔

ابن بریدہ حضرت عمرؓ کا قول نقل کرتے ہیں کہ فارسی سیکھنے سے ذہن میں فساد آتا ہے اور ذہنی فساد سے مروت جاتی رہتی ہے۔

زہریؒ فرماتے ہیں کہ اہل جنت کی زبان عربی اور اہل جہنم کی زبان ہندی ہے۔

حضرت عمرؓ کا ارشاد ہے کہ عربی زبان ضرور سیکھو اور اس میں مہارت حاصل کرو۔ حسن بصریؒ سے ایک شخص کے متعلق سوال ہوا۔ جو عربی سیکھتا تھا۔ تاکہ وہ کلام میں ماہر ہو جائے۔ اور اپنی قرأت کو خوب سمجھ سکے آپ نے جواباً فرمایا کہ اسے ضرور سیکھنی چاہیے۔ کیونکہ آدمی بعض دفعہ آیت پڑھ کر اس کو غلط مطلب پہناتا ہے اور ہلاک ہو جاتا ہے۔ مروی ہے کہ حضرت عمرؓ نے طواف میں دو آدمیوں کو غمی (غیر عربی) زبان میں گفتگو کرتے سنا۔ آپ نے ان سے فرمایا کہ عربی سیکھنے کی فکر کرو۔

غیر عربی میں گفتگو کرنا کوئی گناہ نہیں

فقہ مرحوم فرماتے ہیں کہ اس سے عربی کا اہتمام بتانا مقصود تھا ورنہ اگر کوئی غیر عربی زبان میں گفتگو کر لے تو جائز ہے گناہ نہیں۔ جبکہ خود حضور ﷺ سے فارسی کلمات کا استعمال مروی ہے۔ چنانچہ حضرت جابر بن عبد اللہ کہتے ہیں کہ میں نے رسول اللہ ﷺ کیلئے غزوہ خندق میں کھانا تیار کرایا۔ اور اطلاع کیلئے حاضر ہوا تو آپ نے صحابہ سے فرمایا کہ جابر کے گھر چلو اسے تمہارے لئے شور باتیار کرایا ہے۔

ایک روایت میں ہے کہ حضور ﷺ کی خدمت میں صدقہ کی کھجوریں آئیں حضرت حسنؓ اور حضرت حسینؓ پاس بیٹھے تھے ایک نے کھجور اٹھا کر منہ میں رکھ لی حضور ﷺ نے کچ کچ فرماتے ہوئے اس کے منہ میں انگلی ڈالی اور کھجور منہ سے باہر نکال پھینکی۔

حدیث میں شور با کا لفظ کہیں نظر سے نہیں گزرا۔ البتہ سوراً کا لفظ ہے جس کے معنی دعوت کے ہیں۔ ممکن ہے کسی صاحب نے سوراً کا شور با بنالیا ہو۔ مجمع البحار میں ہے کہ سوراً فارسی کا لفظ ہے واللہ اعلم (محمد یوسف)۔

حضرت ابو ہریرہؓ نقل فرماتے ہیں کہ انہیں پیٹ کی تکلیف تھی تو حضور ﷺ نے فرمایا کہ کیا ”شکم درد یعنی پیٹ کا درد ہے۔ عرض کیا جی ہاں آپؐ نے ابو ہریرہؓ کو نماز کا ارشاد فرمایا اور یہی مضمون حضرت سلمان فارسی بھی نقل کرتے ہیں اور فرماتے ہیں کہ یہ اصح ہے۔

جنتیوں کی زبان

سفیانؒ فرماتے ہیں کہ ہم نے سنا ہے کہ لوگ قیامت کے دن جنت میں داخل ہونے سے پہلے سریانی زبان میں گفتگو کریں گے۔ اور جنت میں داخل ہونے بعد عربی زبان میں گفتگو کریں گے۔

قرآن میں غیر عربی زبان کے الفاظ

وہب بن منبہؒ فرماتے ہیں کہ قرآن میں ہر زبان کا کوئی ایک کلمہ موجود ہے۔ کسی نے کہا یہ کیسے تو فرمایا مثلاً فارسی زبان کا لفظ بحیل موجود ہے۔ کہ دراصل سنگ گل سے بنا ہے بعض حضرات فرماتے ہیں کہ یہ دونوں زبانوں کا توافق ہے (فارسی کا استعمال نہیں) ایسے ہی یَسَّارٌ ضُّوْا لَعَلَّیْ مَاءٌ کِیْ حَبْشِی لَغْتٌ مِّیْنُ هَے فَصَّرُوْهُنَّ اَلِیْکَ (یعنی قطع کر لے) یہ رومی زبان کا لفظ ہے اور لَا تَحِیْنَ مَنَاصُ (یعنی فرار کا کوئی موقعہ نہیں)۔ یہ سریانی زبان ہے۔ اور ابو موسیٰؓ فرماتے ہیں کہ کفلین (دو گنا) حبشی زبان کا لفظ ہے۔

قرآن میں دراصل عربی زبان کے علاوہ کی کچھ گنجائش نہیں

بعض حضرات کہتے ہیں کہ قرآن میں عربی زبان کے علاوہ کی کچھ گنجائش نہیں۔ کیونکہ قرآن میں ہے بِلِسَانٍ عَرَبِیِّ مُبِیْنٍ (صاف عربی زبان میں) اور ارشاد ہے اِنَّا جَعَلْنَاهُ قُرْاٰنًا عَرَبِیًّا (ہم نے اس کو عربی زبان کا قرآن بنایا ہے) اس قول کا دو طرح سے جواب دیا گیا ہے۔ ایک تو یہ کہ الفاظ مذکورہ واقعی حبشی اور رومی زبان کے ہیں لیکن اہل عرب میں ان کا استعمال اس قدر عام تھا کہ یہ بمنزلہ لغت عربی ہی کے ہو گئے۔ دوسرا جواب یہ ہے کہ مجموعی طور پر قرآن عربی ہی ہے۔ گو بعض حروف غیر عربی بھی اس میں آ گئے ہیں۔ اگر یہ شبہ کیا جائے کہ غیر عربی الفاظ کے ہوتے ہوئے یہ قرآن اہل عرب پر حجت کیسے بن سکے گا۔ تو اس کا جواب یہ ہے کہ عام استعمال کی وجہ سے وہ لوگ ان غیر عربی الفاظ کو بھی خوب سمجھتے تھے جس سے اس کی حجت میں کوئی نقص نہیں آیا۔

قرآن مجید سات حرفوں پر نازل ہوا ہے

فقیر رحمۃ اللہ علیہ فرماتے ہیں کہ حضرت ابن عباسؓ حضور ﷺ کا یہ ارشاد نقل کرتے ہیں کہ مجھے جبرائیل علیہ السلام نے ایک طریق پر قرآن پڑھ کر سنایا میں نے اس سے رجوع کیا۔ مزید طریق کا مطالبہ کرتا رہا اور وہ بڑھاتے رہے۔ حتیٰ کہ یہ سلسلہ سات حرفوں پر قائم ہو گیا۔ ایک اور روایت میں ہے کہ مجھے جبرائیل علیہ السلام نے سات حرفوں سے قرآن پڑھنے کو کہا ہے کہ ہر طریقہ کامل و مکمل ہے۔ حضرت ابن مسعودؓ فرماتے ہیں کہ قرآن سات حرفوں پر نازل ہوا ہے۔ اور ہر حرف کا ایک ظاہر اور ایک باطن ہے۔

سات حرفوں کا مطلب

سات حرفوں کے مطلب میں مختلف اقوال ہیں۔ بعض حضرات فرماتے ہیں کہ یہ سات طریقے کسی کسی لفظ یا آیت میں پائے جاتے ہیں۔ مثلاً اَفِ لَکُمَا کو سات طریق سے یوں پڑھا جاتا ہے کہ اف میں زیر بر پیش تینوں پڑھی جائیں پھر ہر حالت یا تنوین کے ساتھ یا بلا تنوین یہ چھ حالتیں ہو گئیں اور ساتویں یہ اسے جزم کے ساتھ پڑھا جائے۔ ایسے ہی تُسَاقِطُ عَلَیْکَ رَطْبًا جَنِيًّا میں اور بَعْدَ اِبْنِیْس میں سات طریق جاری ہو سکتے ہیں ہر ہر آیت میں یہ طریقے نہیں پائے جاتے۔

۲۔ بعض حضرات فرماتے ہیں کہ (سبعہ احرف) سات طریقوں سے مراد امر نہی۔ نقص۔ امثال۔ مواعظ۔ وعد۔ وعید ہیں اور یہ سات مضامین ہیں۔

۳۔ ابو عبیدہؓ فرماتے ہیں کہ سبعہ احرف سے مراد لغات عرب میں سے سات سات لغات ہیں۔ اور یہ مطلب نہیں کہ ایک ہی حرف میں سات لغات رائج ہیں کہ یہ تو کہیں بھی سننے میں نہیں آیا بلکہ اس کا مطلب یہ ہے کہ یہ لغات سبعہ قرآن میں پھیلی ہوئی ہیں کہیں لغت قریش ہے کہیں ہوازن۔ بعض آیات بنو ہذیل کی لغت پر اور بعض یمن پر۔

۴۔ بعض حضرات فرماتے ہیں کہ سب سے سات قرأتیں مراد ہیں جن کو قرأت کے سات اماموں نے اختیار کیا ہے۔ اور وہ سات امام یہ ہیں۔ ۱۔ عاصم بن ابی النخوعران کی والدہ کا نام بہدہ ہے۔ اس لئے ان کو عاصم بن بہدہ بھی کہتے ہیں۔ دوسرے امام حمزہ بن حبیب زیات ہیں اور تیسرے امام کسائی یہ تینوں حضرات قرأ کوفہ میں سے ہیں چوتھے امام عبداللہ ابن کثیر ہیں جو اہل مکہ کے امام ہیں۔ پانچویں امام نافع بن عبدالرحمن ہیں جو اہل مدینہ کے امام ہیں چھٹے امام ابو عمرو ہیں جن کا نام ریان اور کنیت ابو عمرو بن العلاء ہے یہ اہل بصرہ کے امام ہیں ساتویں عبداللہ بن عامر ہیں جو اہل شام کے امام ہیں۔ ان سات اماموں میں سے ہر ایک نے وہ قرأت اختیار کی ہے جو اس کو حضور ﷺ سے صحیح سند سے پہنچی ہے۔

دو قرأتوں میں پڑھی جانے والی آیات کا حکم

فقہ رحمۃ اللہ علیہ فرماتے ہیں کہ ایسی آیت میں جو دو قرأتوں سے پڑھی جاتی ہے اہل علم کا اختلاف ہوا ہے۔ ایک قول یہ ہے کہ اللہ تعالیٰ نے ایک قرأت سے پڑھنے کا حکم فرمایا۔ اور دوسری قرأت کی اجازت مرحمت فرمائی۔ اور بعض فرماتے ہیں کہ دونوں قرأتوں کا حکم ہے۔ اور ہمارے نزدیک واللہ بالصواب صحیح یہ ہے کہ اگر ہر قرأت کی تفسیر دوسری قرأت سے مختلف ہے تو دونوں قرأتوں کا حکم سمجھا جائیگا۔ اور دونوں قرأتیں دو آیتوں کے بجز نہ سمجھی جائیگی جیسا کہ وَلَا تَقْرَبُوهُنَّ حَتَّىٰ يَطْهَرْنَ اور حَتَّىٰ يَتَطَهَّرْنَ دو قرأتیں ہیں۔ اگر دونوں قرأتوں کی تفسیر الگ الگ نہیں ہے جیسے البیوت والبیوت المحصنات والمحصنات کہ پہلے کلمہ میں زبر اور دوسرے میں بالترتیب زیر ہے۔ اس میں ایک قرأت کا حکم اور دوسری کی اجازت ہر قبیلہ کے لئے جس قرأت کے وہ عادی ہیں اسی کی اجازت ہوگی۔

سوال: جب یہ صحیح ہے کہ ایک قرأت کا حکم ہے تو وہ کونسی قرأت ہوگی۔

جواب: یہ ہے کہ حکم تو لغت قریش کا دیا گیا ہے کیونکہ حضور ﷺ قریشی تھے اور قرآن کا نزول بھی انہی کی لغت میں ہوا۔ جیسا کہ مجاہد کا قول ہے کہ قرآن لغت قریش میں نازل ہوا ہے۔

تفسیر قرآن کے بیان میں

تفسیر بالرائے

فقیر رحمۃ اللہ علیہ فرماتے ہیں کہ حضرت عبداللہ ابن عباسؓ نے حضور ﷺ کا یہ ارشاد نقل کیا ہے کہ جو شخص قرآن میں اپنی رائے سے کوئی بات کہتا ہے وہ اپنا ٹھکانا دوزخ میں بنائے۔ حضرت ابوبکرؓ سے کسی نے وفا کھٹے و ابا کا مطلب پوچھا جواب دیا مجھے علم نہیں۔ عرض کیا گیا کہ اپنی ذاتی رائے ہی بتا دیجئے۔ ارشاد فرمایا اگر اللہ کی کتاب میں بلا علم اپنی ذاتی رائے سے کچھ کہوں گا تو کوئی زمین ہے جو اپنے اوپر مجھے جگہ دے گی اور کون سا آسمان مجھ پر سایہ کرے گا۔

حضرت شعبیؒ کے متعلق منقول ہے کہ وہ ابوصالح کے پاس سے گزرتے تو ان کا کان پکڑ کر کہا کرتے جب قرآن پڑھا نہیں تو اس کی تفسیر کیسے کرتے ہو۔ حضرت عمرؓ سے روایت ہے کہ انہوں نے ایک آدمی کے ہاتھ میں مصحف دیکھا جس میں ہر آیت کے ساتھ ساتھ اس کی تفسیر بھی لکھی ہوئی تھی۔ آپ نے قینچی منگوا کر اسے کاٹ دیا۔

حکم فرماتے ہیں کہ شریعہ قرآن میں صرف تین آیتوں کی تفسیر کیا کرتے تھے ایک اَلَا اَنْ يَّعْفُوَنَّ اَوْ يَعْفوَ الَّذِي بِيَدِهِ عَقْدَةُ النِّكَاحِ - فرمایا کرتے کہ بیدہ عقدہ النکاح سے مراد خاوند ہے۔ دوسری (وَاٰتَيْنَاهُ الْحِكْمَةَ وَفَصَّلَ الْخِطَابُ) فرماتے تھے کہ حکمت سے مراد فقہ ہے اور فصل الخطاب سے مراد دلیل و حجت اور ایمان ہے تیسری (اِنَّ خَيْرَ مَنِ اسْتَاٰجَرْتَ الْقَوِيُّ الْاَمِيْنُ) فرماتے تھے کہ قوت تو یہ تھی کہ حضرت موسیٰ علیہ السلام نے تنہا وہ پتھر اٹھالیا تھا جسے دس آدمی بمشکل اٹھا سکتے تھے۔ اور ان کی امانت یہ تھی کہ حضرت شعیب علیہ السلام کی لڑکی انہیں بلا کر لارہی تھی۔ تو آگے آگے چل رہی تھی ہوا سے پکڑاڑنے لگا تو فرمایا کہ میرے پیچھے پیچھے چلو اور راستہ بتاتی رہو۔

تفسیر بیان کرنے کیلئے نزول اور لغات عرب سے واقف ہونا ضروری ہے:

حضرت عائشہؓ فرماتی ہیں کہ حضور ﷺ صرف انہی آیات کی تفسیر بیان فرماتے جن

کا علم بذریعہ جبرائیل علیہ السلام آپ کو حاصل ہوتا تھا۔

سوال: اگر یہ سوال پیدا ہو کہ جب حضور ﷺ کسی آیت کی تفسیر نہیں کرتے تو کسی اور کیلئے تفسیر کرنے کی گنجائش ہی نہ رہی۔ تو ایسی آیت کی تفسیر معلوم ہونے کی کوئی صورت نہ رہی۔

جواب: جواب یہ ہے کہ اپنی رائے سے تفسیر کرنے کی ممانعت متشابہات میں ہے تمام قرآن میں نہیں جیسا کہ اس آیت سے معلوم ہوتا ہے۔ فَاَمَّا الَّذِيْنَ فِيْ قُلُوْبِهِمْ زَيْغٌ فَيَتَّبِعُوْنَ مَا تَشَابَهَ مِنْهُ ابْتِغَاءَ الْفِتْنَةِ (سو جن لوگوں کے قلوب میں کجی ہے وہ اس کے اس حصے کے پیچھے ہو لیتے ہیں جس کی مراد مشتبہ ہو)۔

نیز قرآن مخلوق کے حق میں حجت کے طور پر نازل ہوا ہے۔ اگر کہیں بھی تفسیر جائز نہ ہو۔ تو یہ حجت تامہ نہ بن سکے گا۔ لہذا جو شخص لغات عرب سے واقف اور شان نزول سے تعارف رکھتا ہے۔ اسے تفسیر کرنا جائز ہوگا۔

لغت سے ناواقف کو کس صورت میں تفسیر بیان کرنا جائز ہے اور کس صورت میں نا جائز:

جو لوگ خواہ مخواہ مہارت کا دعویٰ کرتے ہیں اور طرق لغت سے واقفیت نہیں رکھتے ایسوں کو صرف اتنی ہی تفسیر کرنا جائز ہے جتنی کہ انہوں نے کسی ماہر سے سن لی ہے یہ اس کی اپنی تفسیر نہ ہوگی۔ بلکہ کسی ماہر تفسیر سے نقل اور حکایت کہلائیگی۔ اور اس میں کوئی حرج نہیں ہے اور اگر کسی مقام کی تفسیر کہیں سے سیکھ لی ہے اور ارادہ یہ ہے کہ آیت سے کوئی حکم نکالا جائے یا کسی حکم پر اس آیت کو دلیل بنایا جائے تو اس میں بھی کوئی حرج نہیں ہے اور اگر یوں کہنے لگے کہ آیت سے مراد یہ ہے یا فلاں ہے۔ حالانکہ اس نے کہیں سے سنا نہیں ہے تو یہ جائز نہیں ہے اور اس سے منع کیا گیا ہے۔ اور اگر کسی امام تفسیر سے کچھ سنا ہوا ہے تو اسے آگے نقل کرنے میں حرج نہیں۔

تفسیر کے بارے میں حضرت ابن عباس کا عمل

حضرت ابن عباسؓ کیلئے جب کسی آیت کی تفسیر میں اشکال ہوتا تو صحابہ کرام سے اور

کتب سابقہ کے عالم مسلمانوں مثلاً کعب بن احبار اور وہب بن منہ و غیرہ حضرات سے پوچھ لیا کرتے تھے۔

حضرت عکرمہؒ حضرت ابن عباسؓ سے نقل کرتے ہیں کہ تمام قرآن کی تفسیر معلوم ہو گئی البتہ چار کلمات ابھی باقی ہیں الا واہ۔ والرقیم۔ حنانا اور غسلین لیکن حضرت عکرمہؒ کے علاوہ بعض حضرات کہتے ہیں کہ حضرت ابن عباسؓ نے ان کلمات کی تفسیر بھی بتائی ہے چنانچہ الرقیم سے مراد کتاب ہے۔ خلیل کہتے ہیں کہ رقم کا معنی کتاب کی وضاحت کرنا کتاب مرقوم اس کتاب کو کہتے ہیں جس کے حروف کو اس کے نقاط وغیرہ علامات سے واضح کیا گیا ہو۔ الحنان کا معنی رحمت کا ہے آیت میں ہے وحنانا من لدنا اس میں رحمت ہی مراد ہے غسلین سے وہ پانی وغیرہ مراد ہے جو دوزخ میں کفار کے بدن دھونے سے حاصل ہوگا۔

حسن معاشرت اور حقوق شناسی

حسن کلام

فقیر رحمۃ اللہ علیہ فرماتے ہیں کہ ایک آدمی کیلئے مناسب ہے کہ لوگوں سے اس کی گفتگو نرم ہو چہرہ کھلا ہوا ہو۔ کوئی اچھا ہو یا برا۔ اہل سنت سے ہو یا اہل بدعت سے۔ البتہ انداز چاہلوسی والا نہیں ہونا چاہیے۔ اور نہ ہی ایسا کلام ہو جس سے وہ صاحب (بدعت) یہ گمان کرنے لگے کہ اسے میری سیرت یا مذہب پسند ہے۔

فرعون کے ساتھ نرم کلامی کا ارشاد

اللہ تعالیٰ حضرت موسیٰ اور ہارون علیہ السلام سے ارشاد فرماتے ہیں فَقُولَا لَهُ قَوْلًا لَّيْسًا لَّعَلَّهُ يَتَذَكَّرُ أَوْ يَخْشَى۔ (پس اس سے نرمی سے بات کرنا شاید وہ نصیحت قبول کرے یا ڈر جائے)۔ اور تو حضرت موسیٰ اور ہارون علیہ السلام سے افضل نہیں اور فاسق فاجر شخص فرعون سے بڑھ کر خبیث نہیں۔ اور اللہ تعالیٰ نے ان حضرات کو فرعون کے ساتھ نرم کلامی کا ارشاد فرمایا۔

عام لوگوں کے ساتھ حسن خلق سے پیش آنا

طلحہ بن عمیر کہتے ہیں کہ میں نے عطاء سے کہا تیرے پاس لوگوں کی آمد و رفت رہتی ہے جن کی اغراض مختلف ہوتی ہیں اور میری طبیعت میں ذرا تیزی ہے جس سے بعض دفعہ سخت بات کہہ جاتا ہوں۔ تو انہوں نے کہا ایسا نہ کیا کرو کیونکہ اللہ پاک کا ارشاد ہے ^{وَقُولُوا لِلنَّاسِ حُسْنًا} (اور عام لوگوں سے بات اچھی طرح کہنا) آیت کے عموم میں تو یہود و نصاریٰ تک داخل ہیں مسلمان کیونکر داخل نہ ہونگے۔

حضرت ابو ہریرہؓ آنحضرت ﷺ کا ارشاد نقل کرتے ہیں کہ اگر تم تمام لوگوں پر اپنا مال صرف نہیں کر سکتے تو خندہ پیشانی اور حسن خلق سے تو پیش آ ہی سکتے ہو۔

خلوص و محبت حاصل کرنا

حضرت عمرؓ فرماتے ہیں کہ جو شخص اپنے بھائی کا خلوص و محبت حاصل کرنا چاہتا ہے تو اسے چاہیے کہ اسے پسندیدہ نام سے پکارے اور ملاقات کے وقت اسے سلام کرے مجلس میں اس کیلئے جگہ بنانے کی کوشش کرے۔

بدکلامی

آنحضرت ﷺ نے حضرت عائشہؓ سے فرمایا کہ بدکلام نہیں بننا چاہیے۔ اگر بدکلامی انسانی شکل اختیار کر لے تو وہ بدترین انسان شمار کیا جائے۔

کسی سے احسان کرنے یا برائی کر نیکی صورتیں

کہتے ہیں کہ کسی کے احسان سے پہلے اس پر احسان کرنا افضل ہے اور احسان کے بعد احسان کرنا مکافات اور بدلہ ہے اور برے سلوک کے جواب میں بھی احسان کرنا کرم ہے اور کسی کی بدسلوکی سے پہلے اس کے ساتھ برائی کرنا ظلم و جور ہے اور برائی کے مقابلہ میں برائی کرنا مکافات اور بدلہ ہے اور احسان کے مقابلہ میں برائی کرنا کمینہ پن اور خباثت ہے۔

بڑوں کی تعظیم و تکریم کرنا

فقیر رحمۃ اللہ علیہ فرماتے ہیں کہ ہر انسان کو لازم ہے کہ اپنے سے بڑے کا حق پہچانے اور اس کی توقیر و تعظیم کرے کیونکہ آنحضرت ﷺ کا ارشاد مبارک ہے کہ کوئی نوجوان کسی بوڑھے کی جب تعظیم و توقیر کرتا ہے تو اللہ تعالیٰ اس کے بڑھاپے کے وقت کسی نوجوان کو مقرر کر دیتا ہے جو اس کی تعظیم و توقیر کرتا ہے۔ لیث بن ابی سلیم فرماتے ہیں کہ میں طلحہ بن مطرف کے ساتھ چلتا تو وہ میرے آگے چلتے۔ اور یہ بھی فرماتے کہ مجھے اگر یہ معلوم ہو کہ تو مجھ سے ایک رات کے بقدر عمر میں بڑا ہے تو میں کبھی تیرے آگے نہ چلوں۔

حدیث شریف

نبی اکرم ﷺ سے منقول ہے کہ جو شخص ہمارے بڑے کی تعظیم نہیں کرتا اور ہمارے چھوٹے پر رحم نہیں کرتا وہ ہم میں سے نہیں۔

دوستوں اور بھائیوں کی ملاقات

فقیر رحمۃ اللہ علیہ فرماتے ہیں کہ دوستوں اور بھائیوں کی زیارت و ملاقات ایک اچھا عمل ہے باعث اجر و ثواب ہونے کے علاوہ اس سے باہم الفت و محبت بڑھتی ہے۔

ملاقات کے ضوابط

ابو امامہؓ باہلی فرماتے ہیں کہ کسی مریض کی بیمار پرسی کیلئے ایک میل اور اپنے دینی بھائی کی مخلصانہ ملاقات کیلئے دو میل اور دو فریقوں میں مصالحت کرانے کے لئے تین میل تک چل کر پہنچو۔ بعض حکماء کا قول ہے کہ ملاقات و زیارت کو اتنا مت چھوڑو کہ تجھے بھول ہی جائیں اور نہ اتنی کثرت سے جاؤ کہ اکتا ہی جائیں۔ نبی کریم ﷺ نے حضرت ابو ہریرہؓ کو ارشاد فرمایا اے ابو ہریرہ ملاقات میں ناغہ کر لیا کرو اس سے محبت بڑھتی ہے۔ بکر بن عبد اللہ کا مقولہ ہے کہ مریض کی مزاج پرسی کی جاتی ہے اور تندرست کی زیارت کو جاتے ہیں۔

اعزاز و اکرام

حضرت عمرؓ نے حضرت ابو موسیٰ اشعریؓ کو تحریر فرمایا کہ اپنے علاقے کے شرفا کا خیال رکھا کرو اور ان کا اکرام کیا کرو کیونکہ لوگوں میں سے ایسے افراد ہمیشہ ہوتے ہیں جو ان کے سردار کہلاتے ہیں اور ان کی ضروریات کا خیال رکھتے ہیں۔

ابو جعفرؓ فرماتے ہیں کہ میں نے حضرت علیؓ کی خدمت میں تکیہ پیش کیا آپ ٹیک لگا کر بیٹھ گئے اور فرمانے لگے کہ اعزاز و اکرام کا انکار گدھا ہی کر سکتا ہے۔ طارق بن عبد الرحمن کہتے ہیں کہ میں شععی کے پاس بیٹھا تھا۔ ان کے پاس ابن جریر آئے انہوں نے تکیہ پیش کیا وہ اس کے ساتھ بیٹھ گئے اور کہنے لگے کہ حضور ﷺ کا ارشاد ہے کہ جب تمہارے پاس کسی قوم کا رئیس آئے تو اس کا اکرام کیا کرو۔

دوستی کرنا

ابو حنیفہ سے سلمیٰ بن کہیل نقل کرتے ہیں کہ یہ بات کہی جاتی تھی کہ بڑوں کے ساتھ ہمنشین رکھو۔ علماء کے ساتھ میل جول رکھو اور داناؤں سے دوستی رکھو۔

حضرت ابو ہریرہؓ نبی کریم ﷺ کی یہ حدیث روایت کرتے ہیں کہ آدمی کا حشر اپنے دوست کے دین پر ہوگا لہذا ہر شخص کو خیال رکھنا چاہیے کہ اس کی دوستی کیسے شخص سے ہے۔

تنہائی اور میل ملاپ

فقیر رحمۃ اللہ علیہ فرماتے ہیں کہ کچھ لوگ تو ایسے ہیں جنہوں نے میل ملاپ ترک

۱۔ امام ذہبیؒ نے سیر اعلام النبلاء (ص ۳۰۹ ج ۴) یہ واقعہ اس طرح نقل کیا ہے طارق بن عبد الرحمن کہتے ہیں کہ میں شععی کے دروازہ پر بیٹھا تھا اتنے میں جریر بن یزید بن جریر البجلی آئے تو شععی نے ان کے کیلئے تکیہ منگوایا ہم نے کہا کہ آپ کے پاس معمر لوگ بیٹھے تھے ان کے لئے تو آپ نے تکیہ نہیں منگوایا مگر یہ لڑکا آیا تو آپ نے اس کے لئے تکیہ منگوایا فرمایا ہاں بے شک حضور ﷺ نے اس کے دادا حضرت جریر بن عبد اللہ البجلی کو تکیہ پیش کیا تھا اور فرمایا تھا کہ جب تمہارے پاس کسی قوم کا کوئی معزز آدمی آئے تو اس کا اکرام کیا کرو (محمد یوسف)۔

کر کے تنہائی اختیار کر لی۔ اور وہ اسی میں سلامتی سمجھتے ہیں اور ہم یوں کہتے ہیں کہ اگر کسی شخص کو واقعی دین کی سلامتی خلوت و تنہائی میں ہی ملتی ہے تو ٹھیک ہے۔ اور اگر تنہائی میں وسوس کا شکار ہوتا ہے تو اس کیلئے مجلس اور میل ملاپ بہتر ہے۔ مگر اس میں بھی ضروری ہے کہ اپنے رفقاء کے حقوق اور تعظیم کا خیال رکھے۔ حضرت ابن عباسؓ فرماتے ہیں کہ اگر وسوس کا خطرہ نہ ہوتا تو میں لوگوں سے بات کرنے کا تصور بھی نہ کرتا۔

پانچ قسم کے لوگوں کی صحبت سے پرہیز کرو

کسی دانائے اپنے فرزند کو نصیحت کی کہ اے بیٹے پانچ قسم کے لوگوں سے ہٹ کر جس کے پاس چاہے بیٹھا کرو۔ مگر ان پانچ کے قریب بھی نہ پھٹکنا۔ ۱، جھوٹے کے پاس کبھی نہ بیٹھو کہ جھوٹے کا کلام سراب کی مانند ہے جو قریب کو دور اور دور کو قریب کرتی رہتی ہے ﴿دھوپ میں چمکتی ہوئی ریت جو دیکھنے میں پانی محسوس ہوتی ہے اور جوں جوں قریب پہنچو دور ہوتی جاتی ہے﴾ ۲، کسی احمق کے پاس کبھی نہ بیٹھو کہ وہ اپنے خیال میں تجھے نفع پہنچاتا ہے اور واقع میں نقصان ہوتا ہے۔ ۳، کسی حریص کے پاس ہرگز نہ بیٹھو کہ وہ تجھے ایک لقمہ یا ایک گھونٹ کے عوض بھی بیچ دے گا۔ ۴، کسی بخیل کے پاس کبھی نہ بیٹھو۔ کہ وہ تجھے عین اس وقت تنہا چھوڑ دے گا جبکہ تجھے اس کی سب سے زیادہ ضرورت ہوگی۔ ۵، کسی بزدل کی صحبت بھی کبھی اختیار نہ کرنا کہ وہ تجھے اور تیرے والدین کو گالیاں دے گا اور ذرا پرواہ نہیں کرے گا۔

سلام کہنے کا بیان

سلام کرنا اور اس کا جواب دینا

فقیر رحمۃ اللہ علیہ فرماتے ہیں کہ کسی جماعت پر تمہارا گزر ہو تو انہیں سلام کرو تمہارے سلام کا جواب ان پر واجب ہوگا۔ اس مسئلہ میں علماء کے کئی قول ہیں۔ بعض فرماتے ہیں کہ سلام کا جواب دینے میں زیادہ اجر ہے کیونکہ ابتداء سلام کہنا سنت ہے اور جواب دینا فرض ہے اور فرض کا ثواب سنت سے زیادہ ہوتا ہے۔

سلام کے جواب کے فرض ہونے کی دلیل

سلام کے جواب کے فرض ہونے کی دلیل ہے کہ قرآن پاک میں ہے **وَإِذَا حُيِّتُمْ بِتَحِيَّةٍ فَحَيُّوْا بِأَحْسَنَ مِنْهَا أَوْ رُدُّوْهَا** (اور جب تم کو کوئی سلام کرے تو تم اس سے اچھے الفاظ میں سلام کر دیا کرو یا ویسے ہی الفاظ کہہ دو)۔ آیت میں سلام کا جواب دینے کا حکم ہے۔ اور اللہ تعالیٰ کا حکم فرض کا درجہ رکھتا ہے اور بعض علماء نے ابتداء سلام کہنے کو افضل فرمایا ہے اس لئے کہ یہ سابق اور پہل کرنے والا ہے لہذا اسے سبقت کی فضیلت حاصل ہوگی۔

سلام کا جواب نہ دینا

حضرت عبداللہ بن حارث فرماتے ہیں کہ اگر کوئی سلام کا جواب نہ دے تو فرشتے اس کو جواب دیتے ہیں اور ان لوگوں پر لعنت کرتے ہیں جنہوں نے جواب نہیں دیا۔
حدیث: حضور ﷺ سے روایت ہے کیا میں تمہیں ایسا عمل نہ بتاؤں جس کے کرنے سے تم آپس میں محبت کرنے لگو عرض کیا گیا یا رسول اللہ ضرور بتائیے ارشاد فرمایا آپس میں سلام کو خوب پھیلاؤ۔
سلام کہنے کا ضابطہ

عطا فرماتے ہیں کہ چلنے والے کو بیٹھے ہوئے پر چھوٹے کو بڑے پر سوار کو پیدل پر سلام کہنا چاہیے۔ اگر کوئی پیچھے سے آرہا ہے تو اسے سلام کہنا چاہئے۔ اور دو آدمی آمنے سامنے سے ملیں تو ہر ایک کو ابتدا کرنے کی کوشش کرنی چاہیے۔ حسن بصریؒ فرماتے ہیں ایک طرف افراد تھوڑے ہوں تو ان کو پہلے سلام کہنا چاہئے۔

زید بن وہب نبی کریم ﷺ کا ارشاد نقل کرتے ہیں کہ سوار پیدل پر چلنے والا بیٹھنے والے پر اور قلیل کثیر پر سلام کہا کریں۔

فقیر رحمۃ اللہ علیہ فرماتے ہیں کہ جب ایک جماعت کسی جماعت کے پاس پہنچے تو اگر کسی نے بھی سلام نہیں کہا تو سب گنہگار ہو گئے۔ اور اگر ایک شخص نے بھی سلام کہہ لیا تو سب کی طرف سے ہو گیا اگر سب سلام کہیں تو افضل ہے۔ ایسے ہی اگر کسی نے بھی سلام کا جواب نہیں دیا تو تمام

گنہگار ہونگے۔ اگر ایک نے جواب دیا تو سب کی طرف سے کافی ہے۔ ہاں اگر سب ہی جواب دیں تو افضل ہے۔ بعض علماء کا قول ہے کہ جواب دینا تمام افراد پر واجب ہے۔ اور یہی اصح ہے۔

ایک کا سلام کہنا اور ایک کا جواب دینا کافی ہے

امام ابو یوسفؒ فرماتے ہیں کہ سلام کا جواب دینا فرض ہے اور یہ جواب سب پر لازم ہے لیکن بعض حضرات فرماتے ہیں کہ ایک کے جواب دینے سے تمام کی طرف سے کفایت ہو جاتی ہے اور ہم اسی قول کو لیتے ہیں۔

حضرت زید بن وہب حضور ﷺ کی یہ حدیث نقل کرتے ہیں کہ ایک جماعت کا گزر کسی جماعت پر ہوتا ہے تو ایک آدمی کے سلام کہنے سے سب کی طرف سے سلام اور دوسری جانب سے ایک شخص کے جواب دینے سے سب کی طرف سے جواب ہو جاتا ہے۔ جواب دینے والے کو چاہیے کہ وہ سلام کہنے والے کو اپنا جواب سنائے۔ کیونکہ اگر اس کا جواب سلام کہنے والے کو نہیں سنا تو یہ جواب نہیں ہوا۔ جیسا کہ اگر سلام کسی کو نہیں سنتا تو اسے سلام نہیں کہتے ایسے ہی جواب کا حال ہے جو سنائی نہیں دیتا تو وہ جواب شمار نہیں ہوتا۔

حضرت معاویہ بن قرۃ حضور ﷺ کا ارشاد نقل کرتے ہیں کہ جب کسی پر سلام کہو تو سنایا کرو اور کسی کو سلام کا جواب دو تو وہ بھی سنایا کرو اور کسی مجلس میں بیٹھو تو امین بن کر بیٹھو کہ کسی کی بات کہیں اور جا کر نقل نہ کرو (یعنی چغلی وغیرہ نہ کرو)۔

سلام کہنے میں جمع کا صیغہ استعمال کرو

سلام کہنے والے کو چاہئے کہ سلام کہتے وقت جمع کا صیغہ استعمال کرے اور یہی بات جواب دینے والے کو مناسب ہے۔

حضرت ابراہیم نخعیؒ فرماتے ہیں کہ ایک شخص پر بھی سلام کہو تو السلام علیکم (یعنی جمع کے صیغہ کے ساتھ) کہو کیونکہ اس کے ساتھ فرشتے بھی ہوتے ہیں۔

ابو مسعود انصاری بیان کرتے ہیں کہ ایک عورت دربار نبوت میں حاضر ہوئی اور علیک

السلام کہا آپ نے ارشاد فرمایا کہ یہ سلام مردوں کو قبرستان میں کہا جاتا ہے اس وقت تجھے السلام علیکم کہنا چاہئے تھا۔

افضل سلام اور اس پر نیکیاں

فقیر رحمۃ اللہ علیہ فرماتے ہیں کہ افضل یہ ہے کہ السلام علیکم ورحمۃ اللہ وبرکاتہ کہے۔ اور جواب دینے والے کو بھی یونہی کہنا چاہیے۔ کیونکہ ان کلمات کا اجر بہت زیادہ ہے اور و برکاتہ سے زیادہ کوئی کلمہ نہ کہے۔

سہل بن حنیف حضور ﷺ کا یہ ارشاد نقل کرتے ہیں کہ جو شخص السلام علیکم کہتا ہے اس کی دس نیکیاں لکھی جاتی ہیں۔ اور جو کوئی اسلام علیکم ورحمۃ اللہ کہے اس کیلئے بیس نیکیاں لکھی جاتی ہیں اور جو شخص السلام علیکم ورحمۃ اللہ و برکاتہ کہتا ہے اس کیلئے تیس نیکیاں لکھی جاتی ہیں۔

سلام کی انتہا

حضرت ابن عباسؓ فرماتے ہیں کہ ہر چیز کی انتہا ہے اور سلام کی انتہا و برکاتہ پر ہے ایک روایت میں ہے کہ حضرت ابن عباس نے ایک آدمی کو السلام علیکم ورحمۃ اللہ و برکاتہ و مغفرۃ کہتے سنا تو فرمایا کہ تم بھی سلام کو وہیں ختم کرو جہاں پر فرشتوں نے ایک نیک گھرانے پر سلام کہتے ہوئے ختم کیا تھا۔ یعنی رَحْمَةُ اللَّهِ وَبَرَكَاتُهُ عَلَيْكُمْ أَهْلَ الْبَيْتِ إِنَّهُ حَمِيدٌ مَّجِيدٌ اس خاندان کے لوگو تم پر اللہ کی رحمتیں اور برکتیں ہوں بیشک وہ تعریف کے لائق بڑی شان والا ہے۔

بچوں پر سلام کہنا

بچوں کو سلام کہنے میں اختلاف

فقیر رحمۃ اللہ علیہ فرماتے ہیں کہ بچوں پر سلام کہنے میں علماء کا اختلاف ہے۔ بعض حضرات فرماتے ہیں کہ بچوں پر سلام نہیں کہنا چاہیے۔ اور بعض کہتے ہیں کہ نہ کہنے کی بجائے سلام کہنا بہتر ہے اور اسی پر ہمارا عمل ہے۔

سلام نہ کہنے والوں کی دلیل

ان حضرات کی دلیل یہ ہے کہ سلام کا جواب دینا فرض ہوتا ہے اور بچہ پر کوئی فریضہ نہیں ہے۔ لہذا جب جواب لازم نہ رہا تو اس پر سلام کہنا بھی مناسب نہ ہوا اشعث حسن بصریؒ سے نقل کرتے ہیں کہ وہ بچوں پر سلام کہنے کے قائل نہ تھے۔ چنانچہ وہ ان کے پاس سے سلام کہے بغیر گزر جاتے تھے۔ اور محمد بن سیرین کے متعلق آیا ہے کہ وہ بچوں پر سلام تو کہتے مگر انہیں سناتے نہ تھے بلکہ آہستہ سے کہہ لیتے تھے۔

سلام کہنے والوں کی دلیل

سلام کے قائل حضرات کی دلیل یہ ہے کہ حضرت انسؓ خادم رسول اللہ ﷺ فرماتے ہیں کہ میں کبھی بچوں کے ساتھ ہوتا تھا کہ حضور ﷺ تشریف لاتے ہم پر سلام کہتے اور پھر مجھے بلاتے تھے اور مجھے کسی کام بھیجنا ہوتا تو بھیج دیتے۔

عتبہ بن عمار فرماتے ہیں کہ حضرت ابن عمرؓ ہمارے پاس سے گزرتے تو ہم مکتب کے بچوں پر سلام کہا کرتے تھے حکم فرماتے ہیں کہ حضرت شریحؓ ہر چھوٹے بڑے پر سلام کہا کرتے تھے۔

ذمیوں (کافروں) پر سلام کہنا

ذمیوں پر سلام کہنے میں اختلاف

فقہ رحمۃ اللہ علیہ فرماتے ہیں کہ اہل علم کا اس میں اختلاف ہے کہ اہل ذمہ پر سلام کہنا چاہئے یا نہیں۔ بعض حضرات فرماتے ہیں کہ سلام کہنے میں کوئی حرج نہیں اور بعض فرماتے ہیں کہ ان پر سلام نہ کہنا چاہیے البتہ اگر وہ خود سلام کریں تو انہیں جواب دینا چاہیے۔ اور اسی پر ہمارا عمل ہے۔

ذمیوں پر سلام کہنے والوں کی دلیل

ابو امامہ باہلیؓ جس کسی پر بھی گزرتے سلام کہا کرتے تھے خواہ وہ یہودی ہو یا نصرانی اور

فرمایا کرتے کہ رسول اللہ ﷺ اسلام پھیلانے کا حکم فرمایا ہے۔ مسلمان ہوں یا ذمی کافر۔

حضرت علقمہؓ فرماتے ہیں کہ میں حضرت عبداللہ بن مسعودؓ کے ساتھ موضع صالحین میں آیا وہاں کے نود ہقان آپ کے ساتھ ہوئے۔ ہم سب کوفہ پہنچے تو انہوں نے ایک الگ راہ اختیار کر لی حضرت ابن مسعود نے ان پر سلام کہا۔ میں نے کہا کہ آپ کافروں پر بھی سلام کہتے ہیں آپ نے فرمایا کیوں نہیں ان لوگوں نے ہمارے ساتھ سفر کیا ہے اور رفاقت کا بھی حق ہوتا ہے۔

سلام نہ کہنے والوں کی دلیل

سلام نہ کہنے والے حضرت ابو ہریرہؓ کی اس حدیث سے دلیل پکڑتے ہیں کہ نبی کریم ﷺ نے ارشاد فرمایا کہ یہود و نصاریٰ کو خود ابتداء سلام نہ کرو اگر راستہ میں کبھی ملاقات ہو جائے تو ان کیلئے راہ کھلی مت چھوڑو۔ بلکہ کنارے پر چلنے کیلئے مجبور کر دو۔ حضرت علیؓ فرماتے ہیں کہ یہود و نصاریٰ اور مجوس کو سلام مت کیا کرو۔

یہود و نصاریٰ کے سلام کا جواب

حضرت عبداللہ بن عمرؓ فرماتے ہیں کہ نبی کریم ﷺ کا ارشاد ہے کہ یہودی اگر تم کو سلام کہیں تو انہیں جواب میں صرف وعلیکم کہو۔ اس سے زائد کچھ نہ کہو۔ حضرت انسؓ فرماتے ہیں کہ اہل کتاب کے سلام کے جواب میں ہمیں وعلیکم سے زائد کہنے سے منع کر دیا گیا تھا۔

ملے جلے ہوئے (مسلم و کافر) مجمع کو سلام کرنا

فقیر رحمۃ اللہ علیہ فرماتے ہیں کہ تمہارا گزرا یہ لوگوں پر ہو جہاں مسلم و کافر ملے جلے ہوں تو تمہیں اختیار ہے یا تو السلام علیکم کہو اور صرف مسلمانوں کی نیت کرو یا پھر السَّلَامُ عَلٰی مَنْ اتَّبَعَ الْهُدٰی کہہ لو (یعنی میرا سلام ان لوگوں پر ہو جو ہدایت کے متبع ہو) مجاہد رحمۃ اللہ علیہ فرماتے ہیں کہ کسی یہودی یا نصرانی کو کسی ضرورت کے تحت خط لکھنا پڑے تو السَّلَامُ عَلٰی مَنْ اتَّبَعَ الْهُدٰی لکھا کرو۔

گھر میں داخل ہوتے وقت سلام کہنا

گھر میں داخل ہوتے وقت سلام کی صورتیں

فقیر رحمۃ اللہ علیہ فرماتے ہیں کہ اپنے گھر میں داخل ہوتے وقت اہل خانہ پر سلام کیا کرو۔ اگر گھر میں کوئی بھی نہ ہو تو السَّلَامُ عَلَيْنَا وَعَلَى عِبَادِ اللَّهِ الصَّالِحِينَ کہا کرو کیونکہ اللہ تعالیٰ کا ارشاد ہے فَإِذَا دَخَلْتُمْ بُيُوتًا فَسَلِّمُوا عَلَى أَنْفُسِكُمْ تَحِيَّةٌ مِّنْ عِنْدِ اللَّهِ (پھر جب تم گھروں میں داخل ہونے لگو تو اپنے لوگوں کو سلام کر لیا کرو دعا کے طور پر جو خدا کی طرف سے مقرر ہے) اس آیت سے دو باتیں معلوم ہوتی ہیں کہ گھر میں کوئی ہو تو سلام کرو اور اگر کوئی نہ ہو تو اپنے اوپر ہی سلام کہہ لو۔

حضرت قتادہؓ فرماتے ہیں کہ جب گھر میں داخل ہو تو اپنے اہل خانہ پر سلام کہو کہ وہ تیرے سلام کے زیادہ مستحق ہیں۔ اور اگر کسی ایسے گھر میں جانا ہو جہاں کوئی بھی نہ ہو تو السَّلَامُ عَلَيْنَا وَعَلَى عِبَادِ اللَّهِ الصَّالِحِينَ پڑھا کرو اسی کا ہمیں حکم ہوتا تھا اور یہ بھی بتایا جاتا تھا کہ فرشتے سلام کا جواب دیتے ہیں۔ حضرت عطاءؓ فرماتے ہیں کہ میں نے حضرت ابو ہریرہؓ کو یہ کہتے سنا کہ کوئی شخص جب اندر آنے کی اجازت مانگے تو کہو کہ پہلے چابی لاؤ میں نے پوچھا کیا چابی سے السلام علیکم مراد ہے فرمایا ہاں۔

گھر میں سلام کہنے پر شیطان کا فرار

ابراہیمؓ فرماتے ہیں کہ جب کوئی شخص گھر میں داخل ہو کر السلام علیکم کہتا ہے تو شیطان کہتا ہے کہ یہاں میرے لئے ٹھکانا نہیں ہے۔ اور جب کوئی کھانا کھاتے وقت بسم اللہ پڑھتا ہے تو شیطان کہتا ہے نہ کھانا نہ ٹھکانہ اور جب پیتے وقت بسم اللہ پڑھتا ہے تو شیطان کہتا ہے کہ یہاں میرے لئے نہ کھانا ہے نہ پینا اور نہ ٹھکانہ پس وہ خائب و خاسر ہو کر بھاگ جاتا ہے۔

مستحب لباس کا بیان

لباس کیسا ہونا چاہیے

فقیر رحمۃ اللہ علیہ فرماتے ہیں کہ آدمی کا لباس اپنے رفقاء سے ملتا جلتا ہونا چاہیے نہ

بہت اعلیٰ اور نہ بالکل ادنیٰ لباس استعمال کرے ایسا کرے گا تو امر ممنوع کا مرتکب ہوگا اور لوگوں کو اپنی غیبت میں مبتلا کرے گا۔

حدیث: حدیث شریف میں ہے کہ رسول اللہ ﷺ نے دو قسم کی شہرتوں سے منع فرمایا ہے ایک بہت اعلیٰ لباس کے متعلق دوسری انتہائی گھٹیا لباس کے بارے میں۔

سلف کے اقوال

شععیؒ فرماتے ہیں کہ لباس ایسا استعمال کرو جس سے احمق لوگ تمہیں حقیر نہ سمجھنے لگیں اور اہل علم عیب چینی نہ کریں۔

محمد بن سیرینؒ فرماتے ہیں کہ پہلے شہرت لباس پہننے میں ہوتی تھی پھر اس کی جدت میں شمار ہونے لگی۔ اور بعض لوگوں نے لباس میں قدر کفایت کو پسند کیا ہے کیونکہ حضرت علیؓ کے متعلق آتا ہے کہ وہ اپنے خادم قنبر کے ساتھ بازار تشریف لے گئے اور گاڑھے کی دو قمیضیں خریدیں جن میں سے ایک قنبر نے اپنے لئے پسند کر لی اور دوسری آپ نے خود پہن لی۔ ایک روایت میں ہے کہ حضرت علیؓ کے پاس ایک قمیض آئی آپ نے اس کی زائد آستین کاٹنے کا حکم فرمایا۔

بعض تابعین سے روایت ہے کہ میں نے حضرت عمر بن خطابؓ کو خطبہ دیتے ہوئے دیکھا ہے جبکہ انہوں نے سات پیوند والا کرتہ پہن رکھا تھا اور ایک روایت میں ان کا ارشاد منقول ہے کہ موٹا چھوٹا اور پرانا کپڑا پہنا کرو۔ بنو معد کا انداز اختیار کرو ایک غلام کی بجائے دو غلام رکھو تاکہ انہیں آسانی رہے۔ حضرت علیؓ سے منقول ہے کہ انہوں نے ایک قمیض خریدی اور انگلیوں سے آگے بڑھے ہوئے آستین کاٹ کر خادم کو فرمایا کہ اسے سی دو۔

سفید لباس پسندیدہ ہے

مستحب لباس سفید رنگ کا ہے۔ حضور اقدس ﷺ کا ارشاد ہے کہ اللہ تعالیٰ نے جنت سفید بنائی ہے۔ اور تمہارے لئے بھی بہتر لباس سفید ہی ہے زندگی میں بھی اسے استعمال کرو اور اپنے مردوں کو بھی سفید کفن ہی پہناؤ۔ حضرت عبداللہ ابن عباسؓ آنحضرت ﷺ کا ارشاد نقل کرتے ہیں کہ سفید کپڑے پہنا کرو اور اپنے مردوں کو کفن بھی ایسا پہنایا کرو کہ یہ پسندیدہ لباس ہے۔

خوراک اور پوشاک میں اسراف

حضرت ابن عباسؓ کا مقولہ ہے کہ حلال خوراک اور پوشاک جو چاہو استعمال کرو۔ جبکہ اس میں اسراف اور تکبر نہ ہو میرا مشاہدہ ہے کہ جہاں کہیں اسراف ہے وہاں کسی نہ کسی کی حق تلفی بھی ضرور ہے۔

نظافت سے رہنا

لباس کی صفائی

فقیر رحمۃ اللہ علیہ فرماتے ہیں کہ ایک وضع دار اور صاحب علم شخص کو اپنا لباس صاف ستھرا رکھنا چاہیے۔ مگر متکبر نہ ہو۔ حضرت عمرؓ کا ارشاد ہے کہ صاف ستھرا لباس انسان کی شرافت و وجاہت کا پتہ دیتا ہے۔ آنحضرت ﷺ کا ارشاد مبارک ہے کہ کوئی شخص اپنے کام کاج کے عام لباس کے علاوہ اگر دو کپڑے اور بنار کھے تو اس میں کوئی حرج نہیں اور مثل مشہور ہے لا جدید لمن لا خلق له کہ جس کے پاس پرانا لباس نہیں اس کے پاس نیا بھی نہیں۔

حضرت انسؓ حضور ﷺ کا ارشاد نقل کرتے ہیں کہ خوشبو استعمال کرنے سے غم غلط ہوتے ہیں اور صاف ستھرا لباس افکار کو کم کرتا ہے۔ حضرت عمرؓ کا ارشاد ہے کہ سفید لباس والے قاری (صاحب علم) کو دیکھنا مجھے اچھا لگتا ہے۔ نیز آپ کا ارشاد ہے کہ جب اللہ تعالیٰ نے تم پر وسعت فرمائی ہے تو تم بھی اپنے اوپر وسعت کیا کرو۔

بندے کے اندر جو چیزیں اللہ کو پسند ہیں

حضرت عامر بن سعدؓ آنحضرت ﷺ کا فرمان نقل کرتے ہیں کہ اللہ تعالیٰ پاک و صاف ہیں صفائی کو پسند فرماتے ہیں جمیل ہیں جمال کو پسند فرماتے ہیں پاکیزہ ہیں پاکیزگی کو پسند فرماتے ہیں کریم ہیں کرم کو پسند فرماتے ہیں۔

بالوں کی صفائی اور درستگی

حضرت عطاء بن یسارؓ روایت کرتے ہیں کہ رسول اللہ ﷺ تشریف فرما تھے ایک آدمی

اندرا آیا جس کے سر اور ڈاڑھی کے بال بکھرے ہوئے تھے۔ آپ نے ہاتھ سے اشارہ کرتے ہوئے فرمایا کہ باہر جاؤ اور اپنے بالوں کو درست کرو۔ وہ شخص گیا اور بالوں کو درست بنا کر پھر حاضر ہوا تو آپ نے ارشاد فرمایا یہ بہتر ہے یا شیطان (جن) کی طرح ڈاڑھی اور سر کے بال بکھیرے رکھنا۔

حضور ﷺ کی دعا سے شہادت حاصل ہونا

حضرت جابرؓ فرماتے ہیں کہ ہم رسول اللہ ﷺ کی معیت میں غزوہٴ انار کیلئے نکلے راستہ میں ایک درخت کے نیچے میں اترا ہوا تھا آنحضرت ﷺ میرے پاس سے گزرے میں نے عرض کیا یا رسول اللہ ﷺ سائے میں تشریف لے آئیے آپ تشریف لے آئے میں نے اٹھ کر زنبیل کو ٹولا تو اس میں روٹی اور ککڑی مل گئی۔ میں نے خدمت اقدس میں پیش کی اتنے میں ہمارا ایک ساتھی جو سواری کے جانوروں کو چرانے کیلئے گیا ہوا تھا واپس آ گیا اس کے کپڑے خراب ہو رہے تھے حضور ﷺ نے اسکی طرف دیکھا اور مجھ سے فرمانے لگے کیا اس شخص کے پاس ان کپڑوں کے علاوہ اور کپڑے نہیں ہیں۔ میں نے عرض کیا کیوں نہیں تھیلے میں کپڑے موجود ہیں آپ نے ارشاد فرمایا کہ پھر وہ کپڑے تم نے کیوں نہیں پہنائے اسے۔ میں نے اسے بلا کر کپڑے پہنا دیئے۔ اور وہ چلا گیا تو آنحضرت ﷺ نے ارشاد فرمایا اللہ اس کی گردن مارے اسے کیا تھا دیکھو اب کیسا اچھا لگتا ہے۔ اس شخص نے سن لیا عرض کرنے لگا یا رسول اللہ ﷺ اپنی اس دعا کے ساتھ فی سبیل اللہ کا کلمہ بڑھا دیجئے۔ آپ نے فی سبیل اللہ کا کلمہ بھی ارشاد فرمادیا چنانچہ وہ شخص اللہ کی راہ میں شہید ہو گیا۔

ایک شاعر کا مقولہ

کسی شاعر کا شعر ہے جس کا ترجمہ یہ ہے کہ کپڑوں سے جمال حاصل کر اور کوئی وہم نہ کر کیونکہ کسی کو پرکھنے سے پہلے آنکھ سے دیکھا جاتا ہے۔ چنانچہ اگر عمدہ کپڑے کسی گدھے پر ڈال دیئے جائیں تو لوگ اسے بھی واہ رے گدھے کہہ ہی دیتے ہیں۔

جائز اور ناجائز کپڑے

خز کا پہننا

فقیر رحمۃ اللہ علیہ فرماتے ہیں کہ خز کا پہننا مردہوں یا عورت سب کیلئے جائز ہے کیونکہ صحابہ کرام سے اس کا پہننا ثابت ہے۔ اور بعض نے اسے مکروہ کہا ہے چنانچہ حسن بصریؒ سے منقول ہے کہ میرے گلے میں تلواروں کا ہار پہنایا جائے جس سے گردن کٹ جائے اس سے بہتر ہے کہ میں خز کا لباس پہنوں۔ ممکن ہے ان کی یہ کراہت صرف اپنی ذات کیلئے ہو۔ اور دوسروں کیلئے ناجائز نہ کہتے ہوں۔ حضرت خثیمہؓ فرماتے ہیں کہ میں تیرہ صحابہ کو خز کا لباس پہنتے دیکھا۔ حضرت عکرمہؓ فرماتے ہیں کہ حضرت ابن عباسؓ کے پاس خز کی ایک چادر تھی جسے وہ اوڑھا کرتے تھے وہب بن کیسان فرماتے کہ میں نے حضرت جابرؓ بن عبد اللہ کو خز کی چادر اوڑھے ہوئے دیکھا ہے ایسے ہی حضرت ابو ہریرہؓ کے متعلق ہے کہ ان کے پاس خز کی چادر تھی جسے وہ اوڑھا کرتے تھے۔

ریشم، دیبا، ابریشم پہننا

مردوں کیلئے ناجائز اور عورتوں کیلئے جائز ہے۔ حضرت انسؓ آنحضرت ﷺ کا ارشاد نقل کرتے ہیں کہ جو شخص دنیا میں ریشم پہنتا ہے وہ آخرت میں نہیں پہنے گا اور حضرت عبد اللہ بن عمرؓ فرماتے ہیں کہ رسول اللہ ﷺ باہر تشریف لائے ایک ہاتھ میں سونا اور دوسرے میں ریشم تھا۔ ارشاد فرمایا یہ دونوں چیزیں میری امت کے مردوں پر حرام اور عورتوں کیلئے حلال ہیں۔

ریشم پہننا مرد و عورت دونوں کیلئے مکروہ ہے

محمد بن سیرین سے مروی ہے کہ وہ مرد و عورت دونوں کیلئے ریشم پہننا مکروہ سمجھتے ہیں ان کی دلیل آنحضرت ﷺ کے اس ارشاد مبارک سے تھی کہ ریشم کو وہی پہنتے ہیں جن کا آخرت میں کوئی حصہ نہیں اس حدیث میں مرد و عورت کا کوئی فرق یا تفصیل مذکور نہیں۔

۱۔ خز ایک قسم کا کپڑا تھا جو ریشم اور ریشم کو ملا کر تیار کیا جاتا تھا یہ مباح ہے صحابہ و تابعین سے اس کا پہننا ثابت ہے کذا فی مجمع البحار، محمد یوسف

جواب: مگر اس دلیل کا جواب یہی دیا جاتا ہے کہ حدیث کا حکم مرد ہی کیلئے ہے اس لئے کہ دوسری حدیث میں صراحۃً آگیا ہے کہ عورتوں کیلئے حلال ہے۔

لڑائی اور جہاد میں ریشم پہننا

اس میں اختلاف ہے بعض اہل علم ناجائز بتاتے ہیں حضرت امام اعظم کا بھی یہی قول ہے اور بعض کہتے ہیں کہ جائز ہے اور صاحبین رحمہما اللہ کا یہی قول ہے۔

ناجائز ہونے کی دلیل

ناجائز ہونے کی وجہ یہ ہے کہ ریشم پہننے سے ممانعت مطلقاً وارد ہے خواہ لڑائی کی حالت ہو یا نہ ہو۔ حضرت عکرمہ سے منقول ہے کہ وہ جہاد میں بھی ریشم و دیا پہننا ناجائز سمجھتے تھے اور فرمایا کرتے کہ صحابہ ایسے لباس والے کی شہادت قبول نہ کرتے تھے اور حضرت حسن بصریؒ سے بھی منقول ہے کہ وہ لڑائی میں ریشم پہننا ناجائز سمجھتے تھے۔

جائز سمجھنے والوں کی دلیل

جائز کہنے والوں کی دلیل یہ ہے کہ حضرت عمرؓ کی خدمت میں ایک دفعہ عرض کیا گیا کہ دشمنوں سے مقابلہ کے وقت ہم دیکھتے ہیں کہ انہوں نے اپنے ہتھیاروں پر ریشم و دیا کے غلاف چڑھا رکھے ہیں تو ہم اس کا رعب اور ہیبت محسوس کرتے ہیں آپ نے ارشاد فرمایا کہ تم بھی ایسا کر لیا کرو۔ اور حضرت قاسم بن محمد فرماتے ہیں کہ رسول اللہ ﷺ کے صحابہ لڑائی میں ریشم و دیا کا استعمال جائز سمجھتے تھے اور کوئی حرج محسوس نہیں کرتے تھے۔

منقش کپڑوں کا بیان

بعض اہل علم نے کپڑے و دیا کے نقش و نگار کو مکروہ کہا ہے اور بعض نے مباح اور ہم بھی مباح ہی سمجھتے ہیں۔

مکروہ ہونے کی دلیل

حضرت ابن عمرؓ کی حدیث ہے کہ انہوں نے ایک پگڑی خریدی جس پر ریشم کے نقش

دکھائی دیئے تو انہیں کاٹ ڈالا۔ حضرت جابر بن عبد اللہ بھی فرماتے ہیں کہ ہم ایسے نقوش کاٹ دیا کرتے تھے۔ اور حضرت عبد اللہ بن عمرؓ کا ارشاد ہے کہ اس ریشم سے بھی اجتناب کرو جو کسی کپڑے کے ساتھ مخلوط ہو اور نیز حضور ﷺ نے مردوں کیلئے ریشم کو حرام فرمایا ہے جس میں قلیل کثیر سب برابر ہیں۔

جواز کے دلائل

جواز کے قائل حضرات فرماتے ہیں کہ حضرت ابو امامہؓ باہلی روایت کرتے ہیں کہ کچھ لوگوں نے عرض کیا یا رسول اللہ آپ نے ہمیں ریشم پہننے سے منع فرما دیا ہے اس میں ہمارے لئے کچھ حلال بھی ہے۔ آپ نے ارشاد فرمایا کہ تین انگلیوں کے بقدر حلال ہے مگر اس میں بھی کوئی خیر و برکت نہیں۔ حضرت ابن عباسؓ فرماتے ہیں کہ نقوش میں کوئی حرج نہیں اور کراہت ایک خاص قسم کے کپڑے میں ہے جس کی بنائی میں ریشم ہو۔ ابراہیمؓ نقل فرماتے ہیں کہ صحابہؓ نقوش کی اجازت دیدیتے تھے۔ سوید بن غفلہؓ حضرت عمرؓ کا مقولہ نقل کرتے ہیں کہ ایک دو یا تین انگلیوں کی مقدار میں کوئی حرج نہیں۔ ویسے بھی قلیل مقدار معاف ہوتی ہے۔ جیسا کہ نماز میں قلیل عمل نماز کو فاسد نہیں کرتا اور قلیل نجاست کے ہوتے ہوئے نماز جائز ہو جاتی ہے اسی طرح یہ صورت ہے اور روزہ دار کے حلق میں غبار چلا جائے تو روزہ نہیں جاتا کیونکہ وہ قلیل ہے ایسے ہی یہ ہے۔

ریشمی فرش

فقہ رحمۃ اللہ علیہ فرماتے ہیں کہ ریشم اور دیبا کا فرش بچھانے میں علماء کا اختلاف ہے حضرت امام اعظمؒ و دیگر بعض اہل علم جائز کہتے ہیں امام محمد بن حسنؒ اور دیگر بعض علماء مکروہ کہتے ہیں ہمارا عمل بھی اسی پر ہے۔

جواز کی دلیل

ابوراشد کا قول ہے کہ میں نے حضرت ابن عباسؓ کے بستر یا مسند پر ریشم کا تکیہ دیکھا ہے اور حسن بصریؒ کے متعلق آیا ہے کہ وہ ایک شادی کی مجلس میں تشریف لائے اور دیبا کے تکیہ

پر بیٹھے۔ انس بن مالکؓ سے منقول ہے کہ وہ ایک دعوت ولیمہ میں تشریف لائے اور ایسے تکیہ پر بیٹھے جس پر پرندوں کی چھوٹی چھوٹی تصویریں تھیں۔ روایت ہے کہ حضرت عائشہ کے دروازے پر لٹکے ہوئے پردہ پر پرندوں کی تصاویر تھیں۔ جبرائیل علیہ السلام نازل ہوئے اور عرض کیا کہ 'یا رسول اللہ ﷺ ہم ایسے گھر میں نہیں آتے جہاں کتابیا تصویریں ہوں یا تو تصویروں کے سر قطع کر دیئے جائیں یا ایسے کپڑوں کو نیچے بچھالیا جائے۔

کراہت کی دلیل

حضرت سعید بن مالک فرماتے ہیں کہ ریشم کے تکیہ سے ٹیک لگانے کی بجائے آگ کے انگاروں سے ٹیک لگانا مجھے زیادہ پسند ہے۔ ابن سیرینؒ فرماتے ہیں کہ میں نے عبیدہ سلمانی سے پوچھا کیا آپ دیبا کے فرش کو بھی ایسا ہی مکروہ سمجھتے ہیں جیسا کہ اسے پہننا کہنے لگے ہاں۔

سرخ لباس کا بیان

فقیر رحمۃ اللہ علیہ فرماتے ہیں کہ بعض علماء ایسا کپڑا پہننا مردوں کیلئے مکروہ کہتے ہیں جو زرد رنگ یا زعفران یا سرخ رنگ سے رنگا ہوا ہو۔ اور بعض حضرات جائز کہتے ہیں۔

کراہت کی دلیل

حضرت عبداللہ بن عمرؓ کی روایت ہے کہ مجھے آنحضرت ﷺ نے ایسا کپڑا پہننے سے جو زرد رنگ کا ہو۔ یا قس کا بنا ہوا (ایک خاص کپڑا) ہو اور حالت رکوع میں قرآن پڑھنے سے منع فرمایا ہے۔ اور حضرت حسنؓ حضور ﷺ کا ارشاد نقل کرتے ہیں کہ تمہیں سرخ لباس سے بہت بچنا چاہیے کہ یہ شیطانی زینت ہے اور شیطان سرخ لباس کو پسند رکھتا ہے۔ حضرت عمرو بن شعیب عن ابیہ عن جدہ روایت کرتے ہیں کہ مجھے رسول اللہ ﷺ نے اس حالت میں دیکھا کہ مجھ پر سرخ رنگ کی چادر تھی۔ آپ نے میری طرف سے رخ پھیر لیا۔ میں گیا اس چادر کو جلا کر دوسری پہن کر واپس آ گیا۔ آپ نے ارشاد فرمایا وہ چادر کیا ہوئی عرض کیا آپ کا اعراض دیکھا تو اس کو جلا آیا ہوں۔ آپ نے ارشاد فرمایا کسی عورت کو کیوں نہ دیدی۔

جواز کی دلیل

حضرت براہن عازبؒ فرماتے ہیں کہ پورے بالوں والے سرخ حلقہ میں حضور ﷺ سے بڑھ کر کوئی حسین نہیں دیکھا۔ اور حضرت کعب بن عجرہ کا ایک خادم کہتا ہے کہ میں نے رسول اللہ ﷺ کے چار یا پانچ صحابہ سے ملاقات کی ہے جو زرد رنگ کا لباس پہنے ہوئے تھے۔ مالک بن مغولؒ فرماتے ہیں کہ میں نے حضرت شعبیؒ کو سرخ چادر اوڑھے ہوئے دیکھا ہے۔

تبصرہ:

فقیہ رحمۃ اللہ علیہ فرماتے ہیں کہ قول اول (کراہت والا) زیادہ صحیح ہے۔ حضرت امام اعظم رحمۃ اللہ علیہ بھی اسی کے قائل ہیں۔ اور ہمارا عمل بھی اسی پر ہے۔ باقی رہا آنحضرت ﷺ کا پہننا وہ ممکن ہے کہ نہی سے پہلے کا ہو۔ اور صحابہ کا جو حوالہ دیا گیا ہے اس میں صحابہ کی تعیین نہیں ہے کہ کون کون تھے اور نہ ہی دیکھنے والا معلوم ہے۔ جبکہ حضرت عمرؓ اور حضرت علی رضی اللہ عنہما سے بھی نہی منقول ہے۔ لہذا یہی قول قابل عمل ہے۔ رہا امام شعبیؒ کا معاملہ تو وہ قضا کے منصب سے جان بچانے کیلئے ایسا کر لیتے تھے۔ چنانچہ وہ اس مقصد کیلئے زرد لباس پہن لیتے۔ شطرنج کھیل لیتے اور بچوں اور نو جوانوں کے ساتھ مل کر ہاتھی دیکھنے بھی چلے جاتے تھے۔

درندوں کی کھالوں کا ذکر

فقیہ رحمۃ اللہ علیہ فرماتے ہیں کہ درندوں کی کھالوں کے استعمال میں اہل علم نے اختلاف کیا ہے ہمارے علماء فرماتے ہیں کہ تمام درندوں کی کھالوں کا استعمال ان پر نماز وغیرہ پڑھنا درست ہے بشرطیکہ اسے دباغت (رنگائی) دی گئی ہو۔ یا جانور کو ذبح کر لیا گیا ہو۔ البتہ خنزیر اس حکم سے خارج ہے اور بعض حضرات نے مکروہ کہا ہے۔

مکروہ ہونے کی دلیل

۱۔ اس کی صحیح تاویل یہ ہے کہ اس سے خالص سرخ حلقہ مراد نہیں بلکہ سرخ ڈوروں والا حلقہ مراد ہے (محمد یوسف)

دَاوَالْمَلِیْحِ الْهَذَلِ کہتے ہیں کہ آنحضرت ﷺ نے درندوں کی کھال پہننے اور نیچے بچھانے سے منع فرمایا ہے۔ اور حضرت عمرؓ سے منقول ہے کہ انہوں نے ایک آدمی کو لومڑی کی کھال کی ٹوپی پہنے دیکھا آپ نے ٹوپی پھاڑ ڈالی۔ حسن بصریؒ نماز میں لومڑی کی کھال کا استعمال مکروہ سمجھتے تھے۔

جواز کی دلیل

ہمارے حضرات کی دلیل آنحضرت ﷺ کا ارشاد مبارک ہے کہ جس کچے چمڑے کو دباغت دی جائے وہ پاک ہو جاتا ہے امام ابن سیرین سے منقول ہے کہ ان کے پاس چیتے کی کھال کا ذکر ہوا فرمایا میرے علم میں ایسا کوئی شخص نہیں ہے جس نے گناہ سمجھتے ہوئے اس کا استعمال ترک کیا ہو۔ مطرفؒ ابن شخیر کہتے ہیں کہ میں حضرت عمار بن یاسرؓ کے پاس حاضر ہوا ان کے پاس ایک درزی تھا جو لومڑی کی کھالیں ان کیلئے درست کر رہا تھا۔ ابراہیم نخعیؒ کے متعلق آیا ہے کہ ان کے پاس لومڑی کی کھال کی ٹوپی تھی۔

تبصرہ

جن روایات میں نہیں معلوم ہوتی ہے ممکن ہے وہ ان کھالوں کے متعلق ہو جنہیں رنگ نہیں گیا اور ہو سکتا ہے یہ بھی استحباب کے طور پر ہو کہ زینت دنیا کا ترک کرنا پسند ہے۔ ضروری نہیں کہ حرمت کیلئے ہی ہو ویسے بھی وہ زمانہ تنگ دستی کا تھا۔ جیسا کہ حضرت ابو ہریرہؓ روایت فرماتے ہیں کہ رسول اللہ ﷺ سمیت ہمارا کھانا عموماً دو چیزیں کھجور اور پانی ہی ہوتا تھا۔ تمہاری یہ گندم تو ہمیں دیکھنے کو بھی نہ ملتی تھی۔ اور ہمارا لباس اون اور کھالیں ہوتی تھیں تو جس طرح لوگوں کی تنگ حالی کے پیش نظر آپ نے کئی کئی چیزیں ملا کر کھانے سے منع فرما دیا تھا۔ ایسے ہی لباس کا معاملہ ہوگا۔

گوشت کھانے کا بیان

گوشت کے فوائد اور نقصان

فقیر رحمۃ اللہ علیہ فرماتے ہیں کہ پہلے لوگ گوشت بڑی رغبت سے کھاتے تھے۔ تاہم

ہمیشہ کھانا پسند نہ رکھتے تھے۔ حضرت علیؓ سے منقول ہے کہ گوشت کھاؤ اس سے گوشت بنتا ہے اور قوت سماعت میں اضافہ ہوتا ہے نیز فرمایا کہ جو شخص چالیس روز تک گوشت نہ کھائے اس کے مزاج میں فساد آجاتا ہے۔ امام زہری فرماتے ہیں کہ گوشت ستر قوتیں بڑھاتا ہے۔ عبدالملک بن مروان سے منقول ہے کہ انہوں نے اپنے لڑکوں کو تعلیم و تربیت کیلئے امام شعی کے سپرد کرتے وقت کہا ان کے بال کٹواتے رہنا اس سے گردن مضبوط ہوتی ہے۔ اور انہیں گوشت کھانا اس سے دل قوی ہونگے۔ اور انہیں لوگوں کی مجالس میں باہم گفتگو کا موقعہ بھی دیتے رہنا۔

اور ہمیشہ گوشت کھانے کو ناپسند اس لئے سمجھتے تھے کہ حضرت عائشہؓ کا ارشاد ہے۔ اے بنی تمیم ہمیشہ گوشت کھانے سے بچو کہ اس میں بھی شراب کی طرح نشہ اور عادت ہو جاتی ہے۔ حضرت عمرؓ کے متعلق آتا ہے کہ کسی شخص کی قصاب کے پاس زیادہ آمدورفت دیکھتے تو اسے درہ سے مارتے اور فرماتے اس میں بھی تیزی اور جوش ہوتا ہے جیسا کہ شراب میں ہوتا ہے۔

ابو امامہ باہلیؓ حضور ﷺ کی حدیث نقل کرتے ہیں کہ اللہ تعالیٰ مونے عالم کو اور گوشت کے عادی گھرانے کو ناپسند رکھتا ہے۔ بعض علماء کہتے ہیں کہ اس گھرانہ سے وہ لوگ مراد ہیں جو گوشت زیادہ کھاتے ہیں۔ اور بعض نے کہا کہ اس سے وہ لوگ مراد ہیں جو لوگوں کی غیبت کرتے ہیں اور اس طرح سے ان کا گوشت کھاتے ہیں۔

حضرت ابن مسعودؓ نے ایک آدمی کے پاس کچھ درہم دیکھے پوچھا کیا ہے۔ عرض کیا کہ ان درہم کا رمضان المبارک کیلئے کچھ گھی خریدنے کا ارادہ ہے۔ فرمایا جابہ درہم اپنی بیوی کو دیدے۔ اور اسے کہہ دے کہ ہر روز ایک درہم کا گوشت خرید کر لیا کرے۔ یہ تیرے لئے بہتر ہے۔

حضرت عروہؓ حضور ﷺ کا فرمان نقل کرتے ہیں کہ گوشت (کھاتے وقت اس) کو چھری سے مت کاٹو جیسا کہ انجیوں کا دستور ہے بلکہ دانتوں سے نوچ لیا کرو کہ یہ مفید بھی ہے اور خوشگوار بھی۔

فالودہ کھانا

کراہت کی دلیل

بعض حضرات کھانے میں فالودہ اور پیئر وغیرہ کے استعمال کو مکروہ کہتے ہیں جبکہ عموماً اسے جائز کہا گیا ہے۔ کراہت کی وجہ حضور اکرم ﷺ کا یہ ارشاد مبارک ہے کہ آدمی ہر مرغوب اور پسندیدہ چیز کو کھالے یہ بھی اسراف ہے۔ اور حضرت حذیفہ بن یمان کا فرمان ہے کہ بسا اوقات گھڑی بھر کی خواہش آدمی کو طویل غم میں مبتلا کر دیتی ہے۔ روایت میں ہے کہ حضرت عمرؓ کے پاس شہد کا شربت لایا گیا آپ نے پکڑ کر واپس کر دیا اور فرمایا مجھے ڈر ہے کہ میرا شمار کہیں ان لوگوں میں نہ ہو جائے جنہیں فرمایا گیا تھا اَذْهَبَتْكُمْ طَبِيبًا تَكُمُ فِي حَيَاتِكُمُ الدُّنْيَا وَاسْتَمْتَعْتُمْ بِهَا ”کہ تم اپنی مرغوب اشیاء دنیا میں وصول کر چکے ہو۔ اور اس سے خوب نفع اٹھا چکے ہو“۔

جواز کی دلیل

باقی حضرات جواز میں یہ دلیل دیتے ہیں کہ حضرت عمرؓ نے ایک موقع پر کچھ لوگوں کو عراق کی جانب بھیجتے ہوئے فرمایا کہ تم ایسے علاقہ میں جاؤ گے جہاں تمہارے سامنے کئی کئی طرح کے کھانے آئیں گے۔ جب بھی کھانے کی کوئی قسم سامنے آئے اس کا نام لیکر استعمال کرو۔ حسن بصریؒ کے بارے میں منقول ہے کہ وہ دسترخوان پر بیٹھے تھے اور ساتھ مالک بن دینار بھی تھے۔ فالودہ سامنے آیا تو مالک پیچھے ہٹنے لگے حضرت حسنؒ نے فرمایا کھا لو ایک ٹھنڈے پانی میں ہی اللہ تعالیٰ کی اتنی نعمتیں ہیں جو اس فالودہ سے کہیں بڑھ کر ہیں۔ روایت ہے کہ آنحضرت ﷺ نے کھجور خر بوزہ کے ساتھ تناول فرمائی۔ حضرت عمرؓ سے منقول ہے کہ انہوں نے شکر کے ساتھ خر بوزہ استعمال فرمایا۔ حسن بصریؒ سے منقول ہے کہ گندم کا آٹا مکھی کا شہد اور خالص گھی ملا کر کھالینے میں کسی مسلمان کو اعتراض نہیں ہے اللہ تعالیٰ کا ارشاد ہے قُلْ مَنْ حَرَّمَ زِينَةَ اللَّهِ الَّتِي أَخْرَجَ لِعِبَادِهِ وَالطَّيِّبَاتِ مِنَ الرِّزْقِ۔ آپ فرمادیتے کہ اللہ تعالیٰ نے اپنے بندوں کیلئے زینت کی جو اشیاء بنائی ہیں اور اس کے پاکیزہ رزق کو کس نے حرام کیا ہے۔

کھانوں کا بیان

سرکہ اور زیتون

حضرت احوص بن حکیمؓ اپنے والد سے آنحضرت ﷺ کا ارشاد نقل فرماتے ہیں کہ سرکہ اور روغن زیتون بہترین سالن ہے۔ حضرت ابو جعفرؓ سے روایت ہے کہ آنحضرت ﷺ کا فرمان مبارک ہے کہ وہ گھرنادار نہیں جس میں سرکہ موجود ہے۔

پیاز: حضرت معاویہؓ سے مروی ہے کہ ان کے پاس ایک وفد آیا۔ آپ نے ان کیلئے کھانے میں پیاز بھی منگوایا اور فرمایا یہ سبزی بھی کھاؤ کہ اس کے استعمال سے کسی علاقہ کی آب و ہوا نقصان نہیں دیتی۔

کدو: حضرت انس بن مالکؓ فرماتے ہیں کہ حضور ﷺ کدو کو پسند فرماتے تھے۔ اور مجھے بھی اسی دن سے پسند ہے جب میں نے حضور ﷺ کو پسند فرماتے دیکھا۔

انار: حضرت ابن عباسؓ فرماتے ہیں کہ میں جب بھی انار نچوڑتا ہوں یوں لگتا ہے جیسے جنت کا پانی ٹپک رہا ہے۔ حضرت علیؓ فرماتے ہیں کہ جب بھی انار کھاؤ تو دانوں کے ساتھ جو باریک پردہ ہوتا ہے اسے بھی کھالیا کرو کہ اس سے معدہ کی اصلاح ہوتی ہے۔

خر بوزہ: حضرت ابو ہریرہؓ فرماتے ہیں کہ آنحضرت ﷺ کو پھلوں میں خر بوزہ اور کھجور بہت مرغوب تھے۔ اور کدو کا شوربا بہت پسند تھا۔ حضرت طلحہ بن عبد اللہؓ اپنے والد سے نقل کرتے ہیں کہ میں آنحضرت ﷺ کی خدمت میں حاضر ہوا۔ آپ کے ہاتھ مبارک میں بھی کا ایک دانہ تھا۔ میری طرف بڑھاتے ہوئے فرمایا ابو محمد اسے استعمال کر دے دل کیلئے مفید ہے۔ وہب بن منبہؓ فرماتے ہیں کہ میں نے بعض کتب میں دیکھا ہے کہ خر بوزہ خوراک ہے۔ مشروب ہے۔ پھل ہے خلال ہے۔ صابون ہے۔ خوشبو ہے معدہ کی اصلاح کرتا ہے۔ بھوک لگاتا ہے۔ رنگ کو نکھارتا ہے۔ مادہ منویہ کو بڑھاتا ہے۔ نیز آپ کا ارشاد عالی ہے کہ خر بوزہ کی چار قسمیں ہیں میٹھا، کھٹیا، خوشگوار،

اور تلخ۔ میٹھا گوشت پیدا کرتا ہے اور خوشگوار چربی پیدا کرتا ہے کھنا کیڑوں کو ختم کرتا ہے اور تلخ
بواسیر کا علاج ہے۔

کھانے پینے میں وسعت اختیار کرنا

فقیر رحمۃ اللہ علیہ فرماتے ہیں مستحب یہ ہے کہ آدمی اپنے اہل و عیال کے کھانے میں
وسعت اختیار کرے آنحضرت ﷺ کا ارشاد مبارک ہے کہ اللہ تعالیٰ خوشحال گھرانے کو پسند
فرماتے ہیں۔ ابراہیم نخعیؒ فرماتے ہیں کہ صحابہ کرامؓ خوشحالی کو پسند فرماتے تھے۔ البتہ لباس حسب
ضرورت ہی ہوتا تھا۔

حضرت عمرؓ کا ارشاد ہے کہ کھانے پینے کی وسعت سے اپنے گھروں کی خیر و برکت
میں اضافہ کرو اکثر لوگ ایسے ہیں کہ مال تو خوب ہے۔ مگر گھر میں کچھ برکت نہیں۔ حسن بصریؒ
فرماتے ہیں کہ اہل و عیال کے کھانے میں وسعت کرنا اسراف نہیں۔

لہسن کھانا

فقیر رحمۃ اللہ علیہ فرماتے ہیں کہ بعض حضرات لہسن کا استعمال مکروہ اور بعض جائز کہتے ہیں۔

کراہت کی دلیل

کراہت کی دلیل آنحضرت ﷺ کی یہ حدیث ہے کہ جو شخص اس خبیث سبزی
(لہسن) کا استعمال کرتا ہے وہ منہ کی بدبو ختم ہونے تک ہماری مسجدوں کے قریب نہ آئے۔
اور ایک روایت میں ہے کہ اس بدبودار سبزی کو جو شخص کھاتا ہے وہ ہماری مسجد میں آکر ہمیں ایذا نہ
دے۔ اپنے گھر میں بیٹھا رہے۔ کسی نے پوچھا لیا کہ قورمہ وغیرہ میں اس کا استعمال ہوتا ہے اور اس
کے بغیر وہ درست بنتا ہی نہیں آپ نے کراہت کے طور پر فرمایا اس کھانے میں کیا بھلائی ہوگی
جو لہسن کے بغیر تیار ہی نہ ہوتا ہو۔

جواز کی دلیل

جواز کے قائل حضرات کی دلیل یہ ہے کہ حضرت عبدالرحمن بن ابی لیلیٰ نے روایت کیا
ہے کہ آنحضرت ﷺ کی خدمت عالیہ میں لہسن والا شور با پیش کیا گیا۔ آپ نے ابوایوبؓ انصاری

کے ہاں بھجوا دیا۔ انہوں نے عرض کیا کہ یا رسول اللہ جو چیز آپ ناپسند فرماتے ہیں بھلا میں اسے کیسے کھا لوں گا۔ ارشاد فرمایا میں تو اس لئے کراہت کرتا ہوں کہ میری ملاقات جبرائیل علیہ السلام سے ہوتی ہے اور وہ اس کی بدبو محسوس کرتے ہیں۔ ابویزیدؒ اپنے والد سے روایت کرتے ہیں کہ میں ایک دفعہ ابوایوب انصاری کی والدہ کے ہاں مہمان ٹھہرا انہوں نے تذکرہ کرتے ہوئے بتایا کہ ایک دفعہ میں نے آنحضرت ﷺ کے کیلئے پر تکلف کھانا بنایا جس میں لہسن وغیرہ بھی ڈالا تھا۔ آپ نے پسند نہ فرمایا اور حاضرین مجلس سے فرمایا کہ تم کھا لو میرا معاملہ تم جیسا نہیں مجھے خطرہ ہے کہیں اس کی وجہ سے میرے رفیق جبرائیلؑ کو تکلیف نہ ہو۔ ابن سیرینؒ روایت کرتے ہیں کہ حضرت ابن عمرؓ کیلئے لہسن کے استعمال کی یہ تدبیر کی جاتی تھی کہ ایک دھاگے سے باندھ کر ہنڈیا میں ڈال دیا جاتا اور پک جانے کے بعد دھاگے سے پکڑ کر باہر نکال دیا جاتا تھا۔

حضرت محمد بن حسن بن علی فرماتے ہیں کہ ہم خاندان نبوت کے لوگ لہسن پیاز وغیرہ کا استعمال کر لیتے ہیں۔ ابواللیث فرماتے ہیں میں نے ایک فقیہ سے اس کے متعلق سوال کیا تو انہوں نے جواب دیا کہ ہم اس کے استعمال کو جائز اور مباح کہتے ہیں۔

مروت کا بیان

کمال مروت

حضرت علیؑ آنحضرت ﷺ کا یہ ارشاد نقل فرماتے ہیں کہ جو شخص معاملات میں لوگوں پر ظلم نہیں کرتا اور گفتگو کے درمیان جھوٹ نہیں بولتا اور وعدہ کرتا ہے تو اس کے خلاف نہیں کرتا ایسا شخص مروت میں کامل ہے۔ عدالت میں نمایاں اور ظاہر ہے اس سے اخوت کا معاملہ لازم اور اس کی غیبت حرام ہے۔

مروت کی چار خصلتیں

ابن زیاد نے ایک دہقان سے پوچھا تم لوگ مروت کسے کہتے ہو اس نے جواب دیا کہ چار خصلتیں ہیں۔ ایک یہ کہ آدمی گناہ سے بچتا رہے۔ کیونکہ گنہگار آدمی ذلیل ہوتا ہے اس کی

مروت کہاں رہی۔ دوسری یہ کہ اپنے مال کو خراب نہ ہونے دے دیکھ بھال رکھے۔ کیونکہ اپنے مال کو خراب کر کے انسان دوسرے کے مال کا جب محتاج ہوگا تو مروت نہ رہی۔ تیسری یہ کہ اپنے اہل و عیال کی ضروریات کا خود انتظام کرے۔ جو شخص اپنے اہل و عیال کو لوگوں کا محتاج کرتا ہے مروت سے کورا ہے۔ چوتھی چیز یہ ہے کہ اپنے کھانے پینے میں موافق مزاج چیزوں کا استعمال رکھے۔ اور ناموافق سے قطعاً پرہیز کرے کہ یہ بھی کمال مروت میں داخل ہے۔

بہترین عقل، علم، مروت، مال

قیس بن ثابت بن ساعدہ سے منقول ہے کہ قیصر کے دربار میں ان کی آمد و رفت تھی۔ وہ ان کا اکرام کیا کرتا تھا ایک دفعہ فقیر نے سوال کیا کہ بہترین عقل کیا ہے۔ ارشاد فرمایا کہ آدمی اپنے آپ کو پہچان لے (یعنی خود آگاہی) پھر پوچھا بہترین علم کیا ہے جواب دیا آدمی اپنی جہالت کے وقت رک جائے۔ پھر پوچھا بہترین مروت کیا ہے فرمایا آدمی اپنے چہرے کی آبرو (یعنی عزت نفس) کی حفاظت کرے۔ پھر سوال کیا بہترین مال کیا ہے۔ جواب دیا جس مال سے اس کا حق ادا کر دیا گیا ہو۔

امام ربیعہ کا قول

امام ربیعہ الرائی فرماتے ہیں کہ مروت چھ چیزوں کا نام ہے۔ تین سفر کی تین حضر کی۔ تین حضر کی یہ ہیں قرآن پاک کی تلاوت کرنا، مساجد کو آباد کرنا۔ اللہ کی رضا کیلئے بردرانہ تعلق قائم کرنا۔ اور سفر کی یہ ہیں زاد سفر ساتھیوں پر خرچ کرنا رفقا سے مخالفت نہ کرنا۔ معصیت سے بچتے ہوئے خوش طبعی کرنا۔

بعض حکماء کا قول یہ ہے کہ بہترین مروت یہ ہے کہ انسان بات کا سچا ہو۔ وعدہ کا پکا ہو۔ اور اپنے نفع کا ایثار کرنے والا ہو۔

حضرت حسن بصریؒ کا واقعہ

حضرت حسن بصریؒ نے ایک حجام کو مونچھیں کاٹنے پر ایک درہم دیدیا کسی نے وجہ پوچھی

فرمایا کہ تنگی نہ کیا کرو تا کہ تم پر بھی تنگی نہ کی جائے۔ اگر یہ کسی کو دائق کی بات کرتے سن لیتے فرماتے اللہ تعالیٰ کی لعنت ہو دائق پر جو شخص دائق کی بات کرتا ہے وہ مروت سے خالی ہے جس کے پاس مروت نہیں اس کا دین نہیں۔

محمد بن حسن کا مقولہ

محمد بن حسن فرماتے ہیں کہ تین چیزیں کمینہ پن کی ہیں۔ حجام سے اجرت طے کرنا۔ حجام کا شیشہ دیکھنا۔ اور وزن کر کے روٹی ادھار لینا۔

مشہور ہے کہ راستوں پر بیٹھنا اور لوگوں کی دکانوں پر گپ لگانے کو بیٹھنا بھی مروت نہیں ہے۔ کسی دانا سے پوچھا گیا کہ مروت کسے کہتے ہیں فرمایا گھر کا دروازہ کھلا رکھنا کھانا کھانا لوگوں کی ضروریات کیلئے مستعد اور تیار رہنا۔

حضرت حسن بصریؒ کا مقولہ

حضرت حسن بصریؒ کا مقولہ ہے کہ چار چیزیں مروت میں سے شمار ہوتی ہیں۔ زبان کا سچا ہونا۔ اپنے بھائیوں کی کوتاہیوں کو برداشت کرنا۔ اپنے ہم عصروں کے ساتھ احسان کرنا۔ اپنے ہمسایوں کو خصوصاً اور دوسرے لوگوں کو عموماً ایذا نہ پہنچانا۔

حضرت عمرؓ کا ارشاد

حضرت عمرؓ فرماتے ہیں کہ میں خوب جانتا ہوں کہ عرب کب ہلاک ہو گئے عرض کیا گیا یا امیر المؤمنین فرمائیے کب ہلاک ہو گئے۔ فرمایا جب ان کے ارباب سیاست کے پاس اسلام کا تقویٰ اور دور جاہلیت والا کرم نہ رہے گا۔

راوی کہتا ہے کہ امیر المؤمنین نے سچ فرمایا جب تک ان کی سیاست حضرت ابو بکر و عمر عثمان و علی رضی اللہ عنہم اجمعین ایسے اہل تقویٰ اور حضرت معاویہؓ جیسے اہل کرم کے پاس رہی وہ ہلاک نہیں ہوئے۔ اور جب سیاست یزید جیسے لوگوں کو ملی جن کے پاس تقویٰ تھا نہ کرم تو وہ ہلاک ہونے لگے۔

مروت کی تکمیل

بعض حکماء کا قول ہے کہ مروت کی تکمیل دو چیزوں سے ہوتی ہے لوگوں کے مال سے بے اعتنائی، اور ان کی ایذاؤں پر درگزر کرنا۔

مروت اور کمینگی کیا ہے

حضرت علیؑ نے اپنے بیٹے حسن سے ایک دفعہ پوچھا مروت کسے کہتے ہیں جواب دیا پاکدامنی اور ضبط نفس اور خوشحالی و تنگ دستی میں مال خرچ کرنا پھر پوچھا کمینگی کیا ہے۔ جواب دیا تن آسانی اختیار کرنا۔ اقربا پروری اختیار کرنا۔ اپنے جمع کردہ مال کو باعث شرف اور خرچ کرنے کو ضیاع سمجھنا۔

مروت کا ماحاصل

مشہور ہے کہ مروت کا ماحاصل اللہ تعالیٰ کے اس ارشاد میں مذکور ہے۔ اِنَّ اللّٰهَ يَأْمُرُ بِالْعَدْلِ وَالْاِحْسَانِ وَاِتْيَاءِ ذِي الْقُرْبٰى (بیشک اللہ تعالیٰ اعتدال و احسان اور اہل قرابت کو دینے کا حکم فرماتے ہیں)۔

عبدالواحد اور احنف بن قیس کا مقولہ

عبدالواحد بن زید کہتے ہیں کہ اہل دین کی صحبت اختیار کرو۔ اگر میسر نہ آ سکے تو اہل دنیا کے ذی مروت لوگوں کے پاس بیٹھو کہ یہ اپنی مجالس میں بدکلامی اور فحش گوئی نہیں کرتے۔ احنف بن قیس کا مقولہ ہے۔ کہ حاسد کو راحت، جھوٹے کو مروت، بخیل کو دوستی، ٹالنے کو وفا، بدخلق کو سیادت اور تنگ دل کو اخوت نصیب نہیں ہوتی۔

عقل کا بیان

حضرت علیؑ کا ارشاد

فقیر رحمۃ اللہ علیہ فرماتے ہیں کہ حضرت علیؑ کا ارشاد ہے کہ علم انسان کا دوست اور عقل

رہنما ہے۔ حلم وزیر اور عمل قائد ہے۔ صبر اس کا سپہ سالار نرمی اس کا باپ اور حسن سلوک اس کا بھائی ہے۔ پھر اپنے بیٹے حضرت حسن سے مخاطب ہو کر فرمایا کبھی کسی کو حقیر مت جانو وہ بڑا ہے تو اسے باپ کی طرح سمجھو۔ ہم عمر ہے تو بھائی کی طرح جانو۔ اور چھوٹا ہے تو اسے اپنا بیٹا سمجھو۔

عادل کون ہے

کسی دانا سے پوچھا گیا کہ عادل کون ہے۔ فرمایا وہ شخص جو چھپ کر کبھی ایسا کام نہیں کرتا جس کے اعلانیہ کرنے میں شرم محسوس ہو۔ فقیہ رحمۃ اللہ علیہ فرماتے ہیں کہ یہ مقولہ آنحضرت ﷺ کی ایک حدیث کے مضمون کا بیان ہے۔ آپ کا ارشاد گرامی ہے کہ سابقہ نبوت کے کلمات میں سے آخری کلمہ جو محفوظ چلا آ رہا ہے۔ یہ ہے کہ جب حیا جاتی رہے تو جو چاہو کرو یعنی کسی کام کے کرنے میں جب حیا ہی نہ رہی تو مانع کیا ہے جب چاہے جیسے چاہے کر لے۔

حضرت لقمان کا ارشاد

حضرت لقمان حکیم نے اپنے بیٹے سے فرمایا۔ بیٹا ضرورت میں حسن طلب نصف علم ہے۔ لوگوں سے محبت کا معاملہ نصف عقل ہے اور معیشت میں تدبیر اختیار کرنا نصف کسب ہے۔ نیز فرمایا بیٹا پیغام بھیجنا ہو تو کسی دانا کو بھیجنا نہ ملے تو خود چلے جاؤ۔

اپنے آپ کو ملامت کر نیوالے

مشہور مقولہ ہے کہ آٹھ قسم کے لوگ اپنی توہین دیکھیں تو اپنے ہی کو ملامت کریں۔ بلائے بغیر دعوت پر جانیا والا صاحب خانہ پر حکم چلا نیوالا۔ دشمنوں کی بھلائی چاہنے والا۔ کمینوں سے کرم طلب کر نیوالا۔ دوم ہم کلام شخصوں میں بلا اجازت دخل دینے والا۔ حاکم کی توہین کر نیوالا۔ ایسی جگہ پر بیٹھنے والا جس کا وہ اہل نہیں۔ ایسے لوگوں سے بات کر نیوالا جو اسے سننے کو تیار نہیں۔

مرد عادل کا کام

آنحضرت ﷺ کا ارشاد ہے کہ مرد عادل کو صرف تین کاموں کیلئے تنہائی اختیار کرنی

چاہے۔ اصلاح معاش کیلئے۔ اصلاح معاد (آخرت) کیلئے۔ جائز لذت و خوش طبعی کیلئے اور عقلمند انسان کیلئے دن رات میں چار وقت مخصوص ہونے چاہئیں کچھ ایسا وقت جس میں اپنے رب کے ساتھ مناجات اور عرض و معروض کرے۔ کچھ ایسا وقت جس میں اپنے نفس کا محاسبہ کرے۔ کچھ ایسا وقت جس میں اہل علم و تقویٰ کی صحبت میں جائے جو اخلاص و ہمدردی کے ساتھ اس کی دینی رہنمائی کریں۔ اور کچھ ایسا وقت جو محض اپنی ذات کیلئے یعنی جائز لذات و زیبائش کیلئے ہو۔ اور مرد عاقل کو زیبا ہے کہ اپنے احوال پر نظر رکھے اپنے معاصرین سے غافل نہ رہے۔ اپنی زبان کی حفاظت رکھے۔

آداب کا بیان

آداب نفس کی اہمیت

حضرت عمر ابن خطابؓ کا فرمان ہے پہلے ادب سیکھو۔ پھر علم۔ ابو عبد اللہ بلخیؒ فرماتے ہیں کہ آداب نفس آداب علم سے بڑھ کر ہیں اور آداب علم خود علم سے بھی زیادہ اہم ہیں۔ عبد اللہ بن مبارکؒ فرماتے ہیں کہ میرے پاس ایسے شخص کا ذکر آئے جسے اولین و آخرین کا علم عطا ہو۔ مگر وہ آداب نفس سے کورا ہو تو اس کی ملاقات میسر نہ آنے پر مجھے کبھی افسوس نہیں ہوا۔ اور جب کبھی سننے میں آتا ہے کہ فلاں شخص آداب نفس کا حامل ہے تو اس کی ملاقات کی تمنا اور شوق ہوتا ہے اور نہ مل سکے پر افسوس ہوتا ہے۔

اسلام کی مثال

اسلام کی مثال اس شہر کی سی ہے جس کے پانچ قلعے ہوں۔ ایک سونے کا قلعہ دوسرا چاندی کا تیسرا لوہے کا چوتھا پتھر اور چونے کا اور پانچواں کچی اینٹوں کا۔ جب تک دوسرے قلعوں والے کچی اینٹ والے قلعہ کا خیال اور دیکھ بھال رکھیں گے تو دشمن ان کی طرف بھی خیال نہ کر سکے گا۔ اور جب وہ اس کچے قلعہ کی دیکھ بھال چھوڑ بیٹھیں گے تا آنکہ وہ خراب اور ویران ہو جائے

تو دشمن دوسرے اور تیسرے قلعے کی طمع کرنے لگتا ہے۔ حتیٰ کہ تمام قلعے ویران ہو جاتے ہیں۔ ایسے ہی اسلام کے پانچ قلعے ہیں پہلا یقین کا۔ دوسرا خلاص کا۔ تیسرا ادائے فرائض۔ چوتھا تکمیل سنن۔ اور پانچواں حفظ آداب کا جب تک آدمی آداب کی حفاظت اور نگرانی کرتا رہتا ہے شیطان اس سے مایوس رہتا ہے۔ جب یہ آداب چھوڑنے لگتا ہے تو شیطان سنتیں چھوڑانے کی فکر میں لگ جاتا ہے۔ پھر فرائض پھر اخلاص اور پھر یقین تک نوبت پہنچتی ہے۔

ف: لہذا انسان کو چاہیے کہ تمام امور میں انکے آداب کا لحاظ رکھے۔ مثلاً وضو میں نماز میں بلکہ تمام امور شرعیہ اور بیع و شرا اور رفاقت وغیرہ تمام چیزوں میں ان کے آداب کی رعایت ضروری ہے۔ ہم نے آئندہ باب میں ضروری آداب کا ذکر کیا ہے جس میں وضو اور نماز کے آداب سے آغاز کیا ہے۔

وضو کے آداب

بیت الخلا اور استنجاء کے آداب

فقیر رحمۃ اللہ علیہ فرماتے ہیں کہ جب کسی کا وضو کرنے کا ارادہ ہو اور بیت الخلا جانا چاہے تو پہلے بایاں پاؤں اندر رکھے اور یہ پڑھے ﴿بہتر یہ ہے کہ باہر ہی پڑھ لے داخل ہو جائے تو دل میں تصور کرے﴾ بِسْمِ اللّٰهِ اَللّٰهُمَّ اِنِّیْ اَعُوْذُبُکَ مِنَ الرَّجْسِ النَّجِسِ الْخَبِیْثِ الْمَخْبُثِ مِنَ الشَّیْطَانِ الرَّجِیْمِ (اے اللہ میں تیری پناہ چاہتا ہوں گندگی سے نجاست سے پر لے درجے کے خبیث شیطان مردود سے)۔

آنحضرت ﷺ کا ارشاد مبارک ہے کہ درختوں کے یہ جھنڈ آنے جانے کی جگہیں ہیں جہاں جنات کی آمد و رفت رہتی ہے جب قضائے حاجت کیلئے کوئی شخص ایسی جگہ آئے۔ تو اسے شیطان مردود سے اللہ تعالیٰ کی پناہ مانگنی چاہیے۔ اور دائیں ہاتھ سے استنجا کرنا مکروہ ہے کیونکہ آنحضرت ﷺ نے اس سے منع فرمایا ہے۔ اور دائیں ہاتھ کو پاکیزہ امور کیلئے مقرر فرمایا ہے۔ اور بائیں ہاتھ کو نجاستوں کیلئے۔ حضرت عائشہؓ فرماتی ہیں کہ رسول اللہ ﷺ کا بایاں ہاتھ

استنجا وغیرہ کیلئے اور دایاں کھانے وغیرہ کیلئے تھا۔ حضرت حفصہؓ فرماتی ہیں کہ رسول اللہ ﷺ کا دایاں ہاتھ کھانے پینے کیلئے لباس اور نماز کے علاوہ دیگر پاکیزہ امور کیلئے ہوتا تھا اور دیگر امور کیلئے بایاں ہوتا تھا۔

حضرت ابراہیم نخعیؒ فرماتے ہیں کہ یہ بات عام مشہور تھی کہ آدمی کا دایاں ہاتھ کھانے پینے کیلئے ہے اور بایاں استنجنے کیلئے ہے اور ناک صاف کرنے کیلئے۔

فقیہ رحمۃ اللہ علیہ فرماتے ہیں کہ مذکورہ روایات کے پیش نظر ہم اس بات کے قائل ہیں کہ دائیں ہاتھ سے استنجانہ کرنا چاہیے اور نہ ناک صاف کرے۔ ہاں کوئی عذر ہو تو الگ بات ہے۔ اور یہ بھی مناسب نہیں کہ سورج یا چاند کے رخ اپنا ستر کھولے۔ اور نہ قبلہ کی طرف رخ کرے ہاں اگر بیت الخلا کا رخ ہی قبلہ کی جانب ہے تو اور بات ہے (تاہم) رخ بدلنے کی کوشش کرے۔ (۱۲ مترجم)۔

یہ بھی مناسب نہیں کہ قضائے حاجت کے دوران بات چیت کی جائے۔ کیونکہ اس وقت ملائکہ اس سے الگ ہوتے ہیں یہ بات کرے گا تو لکھنے کیلئے مجبوراً انہیں قریب آنا ہوگا۔ اور آدمی کو پیشاب سے بھی بہت بچنا چاہیے۔ رسول اللہ ﷺ کا ارشاد مبارک ہے جہاں تک ہو سکے پیشاب سے بچنے کی بہت کوشش کرو کہ عذاب قبر عموماً اسی وجہ سے ہوتا ہے۔

قضائے حاجت کیلئے بیٹھتے وقت جب تک زمین کے قریب نہ پہنچ جائے کپڑا نہیں اٹھانا چاہیے حتی الامکان پردہ کی پوری کوشش کرے آنحضرت ﷺ کا یہی ارشاد ہے۔ عرض کیا گیا یا رسول اللہ ﷺ اگر وہاں کوئی بھی نہ ہو ارشاد فرمایا کہ اللہ تعالیٰ سے شرم کرنا تو اور بھی ضروری ہے۔ پھر تیرے ساتھ تیرے رفقاء فرشتے بھی تو ہوتے ہیں جو تجھے کبھی ایذا نہیں دیتے تو تیرے لئے ان کو ایذا پہنچانا کب زیبا ہے۔

بیت الخلاء سے نکلتے وقت دایاں پاؤں پہلے نکالو اور یہ پڑھو: الحمد لله الذی اخرج عنی ما یؤذینی وامسک علی ما ینفعنی (تمام تعریفیں اس ذات باری کیلئے ہیں جس نے مضر مادہ کو میرے بدن سے نکال دیا اور مفید اجزاء کو میرے بدن میں باقی رکھا)۔

آداب وضو

وضو کرنے لگو تو کہو الحمد للہ الذی جعل الماء طهوراً (تمام تعریفیں اس پاک ذات کیلئے ہیں جس نے پانی کو طہارت کا ذریعہ بنایا۔ حضور ﷺ کا ارشاد ہے کہ جو کوئی وضو کے وقت اللہ تعالیٰ کا نام لیتا ہے۔ اس کا وضو کامل اور بدن پاک ہو جاتا ہے۔ اور جو کوئی اللہ تعالیٰ کا نام نہیں لیتا نہ اس کا وضو کامل ہوتا ہے نہ جسم پاک۔ آدمی جب استنجا کرتا ہے تو مستحب ہے کہ فارغ ہو کر اپنا ہاتھ دیوار یا زمین پر مار کر دھوئے۔ تاکہ نجاست کا اثر جاتا رہے۔ اور ایسا کرنا سنت بھی ہے۔ آنحضرت ﷺ کا ارشاد مبارک ہے جس کا وضو نہیں اس کی نماز نہیں۔ اور جو بسم اللہ نہیں پڑھتا اس کا وضو نہیں۔ وضو کرنے والے کیلئے مستحب ہے کہ اپنی انگلیوں کا خلال کرے اور ایڑیوں کو اچھی طرح سے تر کرے کہ ان کے بارے میں سخت وعید آئی ہے۔ حضور ﷺ کا ارشاد ہے کہ خشک ایڑیوں کو دوزخ کا عذاب ہوگا اور حضرت ابویوب انصاریؓ آپ ﷺ کا ارشاد نقل کرتے ہیں کہ خلال کرنے والے لوگ کیا خوب ہیں عرض کیا گیا خلال کرنے والوں سے کون مراد ہیں۔ ارشاد فرمایا کہ جو کھانے کے بعد دانتوں کا اور وضو میں انگلیوں کا خلال کرتے ہیں۔

وضو کے بعد کی دعا

وضو سے فارغ ہو کر یہ پڑھنا مستحب ہے سُبْحَانَكَ اللَّهُمَّ وَبِحَمْدِكَ أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ وَأَشْهَدُ أَنَّ مُحَمَّدًا عَبْدُكَ وَرَسُولُكَ (اے اللہ میں تیری حمد و ثنا کرتا ہوں اور گواہی دیتا ہوں کہ تیرے سوا کوئی معبود نہیں تیری بخشش چاہتا ہوں اور تیری طرف رجوع کرتا ہوں اور گواہی دیتا ہوں کہ حضرت محمد ﷺ تیرے بندے اور رسول ہیں) اس بارے میں بہت فضیلت آئی ہے حضرت عبداللہ بن مسعودؓ حضور ﷺ کا ارشاد نقل کرتے ہیں کہ وضو سے فارغ ہو کر یہ پڑھنا چاہئے أَشْهَدُ أَنْ لَا إِلَهَ إِلَّا اللَّهُ وَأَنَّ مُحَمَّدًا عَبْدُهُ وَرَسُولُهُ، اس کے بعد درود شریف پڑھے ایسا کرنے سے رحمت کے دروازے کھل جاتے ہیں۔

اپنا وضو پوری توجہ سے کرنا چاہیے اس دوران کوئی فضول کلام نہ کرے کیونکہ وہ اس عمل کے ذریعہ اپنے خدائے عزوجل کی زیارت کیلئے تیاری کر رہا ہے۔

مسجد میں داخل ہونے کی دعا

مسجد میں داخل ہوتے وقت پوری تعظیم کے ساتھ دایاں پاؤں اندر رکھ کر داخل ہونا چاہئے اور یہ پڑھے: بِسْمِ اللّٰهِ اللّٰهُمَّ افْتَحْ لِيْ اَبْوَابَ رَحْمَتِكَ وَاغْفِرْ لِيْ ذُنُوْبِيْ وَاغْلِقْ عَنِّيْ اَبْوَابَ سَخَطِكَ (میں اللہ کے نام سے داخل ہوتا ہوں اے اللہ اپنی رحمت کے دروازے کھول دے اور میرے گناہوں کی مغفرت فرما۔ اور اپنی ناراضگی کے دروازے مجھ پر بند فرما)۔

خشوع

لائق ہے کہ اپنی نمازوں میں خوب عاجزی اختیار کرو کہ اللہ تعالیٰ کا فرمان ہے قَدْ أَفْلَحَ الْمُؤْمِنُونَ الَّذِينَ هُمْ فِي صَلَاتِهِمْ خَاشِعُونَ۔ (بالتحقیق ان مومنوں نے فلاح پائی جو اپنی نماز میں خشوع کرنے والے ہیں)۔ اور دائیں بائیں التفات نہ کرے کہ وہ عظیم بادشاہ کی عظیم بارگاہ میں حاضر ہے۔ روایت ہے کہ آنحضرت ﷺ نے حضرت ابوسلمہ بن عبدالرحمن کی نماز کی تعریف فرمائی اور فرمایا کہ دیکھو اس کی نگاہ سجدہ کی جگہ سے ادھر ادھر نہیں ہوتی اے۔ اور نماز شروع کرتے وقت نیت کا دھیان کرنا چاہئے کہ میں کونسی نماز پڑھنے لگا ہوں۔ کیونکہ نیت کے بغیر نماز نہیں ہوتی۔ نماز سے فارغ ہو کر اپنے لئے اپنے والدین کیلئے تمام مؤمنین مردوں اور عورتوں کیلئے دعا مانگئے۔

مسجد کے آداب

مسجد کے تعظیم کرنی چاہیے کہ اللہ تعالیٰ کا فرمان ہے۔ فِیْ بَیوتِ اللّٰهِ انْ تَرْفَعُ وَهَذَا كَرَاهِيهَا اسْمُهُ (وہ ایسے گھروں میں ہیں جن کی نسبت اللہ تعالیٰ نے حکم دیا ہے کہ ان کا ادب کیا جائے اور ان میں اللہ تعالیٰ کا نام لیا جائے) اور حضور ﷺ نے مساجد میں خرید و فروخت اے ابوسلمہ بن عبدالرحمن کسی صحابی کا نام نہیں دیکھا۔ واللہ اعلم۔ محمد یوسف

سے آوازیں بلند کرنے اور شور کرنے سے منع فرمایا ہے نیز مساجد میں لغو کلام شعر خوانی اور جھگڑا کرنا ممنوع ہے۔ مسجد میں داخل ہوتے وقت اپنے جوتے اور موزے کو اچھی طرح سے دیکھ لینا چاہئے مبادا نجاست لگی ہو۔

نیند کے آداب

با وضو سونا

فقیرِ حقہ اللہ علیہ فرماتے ہیں کہ جب سونے کا ارادہ کوئے تو بہتر یہ ہے کہ با وضو سوئے آنحضرت ﷺ کا ارشاد ہے کہ جو شخص طہارت کی حالت میں سوتا ہے ایک فرشتہ اس کے ساتھ رات گزارتا ہے۔ اسے رات میں ایک گھڑی کیلئے بھی جاگ آتی ہے تو دعا کرتا ہے۔ اے اللہ اپنے فلاں بندے کی مغفرت فرما کہ اس نے طہارت کی حالت میں رات بسر کی ہے۔ اگر ہو سکے تو انسان کو ہمہ وقت با وضو رہنا چاہیے کہ رسول اللہ ﷺ نے حضرت انس بن مالکؓ سے ارشاد فرمایا کہ اگر تجھے بحالت وضو موت آئی تو شہادت کی فضیلت سے کم نہیں۔ اور ہمیں یہ بات پہنچی ہے کہ اللہ تعالیٰ نے حضرت موسیٰ علیہ السلام سے فرمایا کہ اے موسیٰ اگر تجھے کوئی آفت آجائے جبکہ تیرا وضو نہیں ہے۔ تو اپنے نفس کو ہی ملامت کرنا چاہئے۔ اور مشہور ہے کہ اہل ایمان کی روحیں نیند کے وقت آسمان کی طرف جاتی ہیں۔ جو طاہر ہوتی ہیں انہیں سجدہ کی اجازت عطا ہوتی ہے اور جو طہارت کی حالت میں نہ ہوں، انہیں سجدہ کی اجازت نہیں ملتی۔

سونے کا طریقہ اور دعائیں

بہتر یہ ہے کہ سوتے وقت دائیں کروٹ پر قبلہ رو لیٹے۔ پھر اگر کروٹ بدلنا چاہے تو بدل لے۔ اور لیٹے وقت یہ دعا پڑھنا مستحب ہے بِسْمِ اللّٰهِ الَّذِیْ لَا یَضُرُّمَعَ اسْمُهُ شَیْءٌ فِی الْاَرْضِ وَ لَا فِی السَّمَاءِ وَ هُوَ السَّمِیْعُ الْعَلِیْمُ۔ (اس ذات کے نام کی برکت کے ساتھ لیٹنے لگا ہوں جس کے نام کی برکت کے ہوتے ہوئے زمین و آسمان کی کوئی چیز نقصان نہیں دے سکتی اور وہی سننے والا جاننے والا ہے)۔ اس کے علاوہ جو چاہے دعائیں پڑھ سکتا ہے۔

سوکراٹھنے کی دعا

سوکراٹھتے وقت یہ دعا پڑھنا مستحب ہے الحمد للہ الذی احیانی بعد ما اماتنی والیہ النشور (تمام تعریفیں اس ذات کیلئے ہیں جس نے مجھے موت کے بعد حیات بخشی اور اسی کی طرف ہمارا حشر ہونے والا ہے۔ یہ دعا پڑھ لینے سے رات بھر کا شکر ادا ہو جاتا ہے۔

گھر میں داخل ہونے اور نکلنے کا طریقہ

اپنے گھر میں داخل ہوتے وقت بھی دایاں پاؤں پہلے رکھنا مستحب ہے اور نکلنے وقت بایاں پہلے نکالنا مسلمان کو زیبا ہے کہ ہر نقل و حرکت کے وقت بسم اللہ پڑھنے کا عادی بنائے۔ اور جب بھی کسی کام سے فارغ ہو تو الحمد للہ کہے اس سے قلب میں لذت ایمانی اترتی ہے۔

صبح اور شام کے وقت سونا

شروع دن میں اور مغرب عشاء کے درمیان سونا مکروہ ہے اور دوپہر کو مستحب ہے۔ حضرت ابن عباسؓ سے روایت ہے کہ انہوں نے اپنے کسی لڑکے کو صبح میں سوتے دیکھا اسے پاؤں کی ٹھوکر مارتے ہوئے فرمایا اٹھ جا تجھے سونا نصیب نہ ہو کیا تو ایسے وقت میں سو رہا ہے جبکہ رزق تقسیم ہوتے ہیں کیا تو نے نہیں سنا کہ یہ وہی نیند ہے جس کے متعلق اہل عرب کہا کرتے ہیں کہ اس سے کراہت، سستی، بوڑھا پا اور ضروریات کا نسیان پیدا ہوتا ہے۔ پھر فرمایا نیند کی تین قسمیں ہیں ایک نومۃ الخلق دوسری نومۃ الخرق تیسری نومۃ الحق۔ پہلی نیند دوپہر والی ہے کہ حسن اور مسنون عادت ہے دوسری چاشت کے وقت کی کہ یہ سونے والے کی عقل میں کمی کی علامت ہے الخرق کم عقلی کو کہتے ہیں تیسری دن کے آخری حصے کی کہ اس وقت احمق سوتا ہے یا بے ہوش یا مریض۔

کھانے کے آداب

کھانے سے پہلے اور بعد میں ہاتھ دھونا

فقیر رحمۃ اللہ علیہ فرماتے ہیں کہ کھانے سے پہلے اور بعد میں ہاتھ دھونا مستحب ہے کہ

اس میں برکت ہے حضرت سلمان فارسیؓ فرماتے ہیں کہ میں نے توریت میں پڑھا تھا کہ کھانے سے پہلے ہاتھ دھونا برکت کا عمل ہے۔ میں نے اس کا تذکرہ حضور ﷺ کی خدمت میں کیا۔ آپ نے ارشاد فرمایا کہ کھانے سے قبل اور بعد ہاتھ دھونا باعث برکت ہے۔

فقہ رحمۃ اللہ علیہ فرماتے ہیں کھانا تیز گرم نہ کھانا چاہئے۔ حضور ﷺ کا ارشاد گرامی ہے کہ کھانے کو ٹھنڈا کر لیا کرو کہ گرم کھانا برکت والا نہیں ہوتا۔

کھانے کو سونگھنا

کھانے کو سونگھنا نہ کرو کہ یہ چوپایوں کی عادت ہے۔ حدیث شریف میں ہے کہ کھانے کو درندوں کی طرح مت سونگھا کرو۔ نیز کھانے پینے کی چیز پر پھونک بھی مت مارو کہ یہ ادب کے خلاف ہے۔ حضرت ابن عباسؓ آنحضرت ﷺ سے نقل فرماتے ہیں کہ آپ نے برتن میں پھونک مارنے اور سانس لینے سے منع فرمایا ہے۔

بسم اللہ پڑھ کر کھانا

کھانے لگو تو بسم اللہ الرحمن الرحیم پڑھو۔ اور کھانا رزق حلال سے ہونا چاہئے۔ کہتے ہیں کہ جس کا کھانا حرام کمائی کا ہو۔ وہ کھانے کے وقت جب بسم اللہ پڑھتا ہے تو شیطان کہتا ہے بالکل نہیں اس کمائی کے وقت میں تیرے ساتھ تھا لہذا اب بھی تجھ سے جدا نہیں ہونگا۔ بلکہ شریک رہونگا۔ اور اگر حلال کمائی کا کھانا ہو تو بسم اللہ پڑھتے ہی شیطان بھاگ جاتا ہے اور نہ پڑھے تو شریک رہتا ہے یہی مضمون اس آیت میں ہے۔ وَمَسَارِكُهُمْ فِي الْأَمْوَالِ وَالْأَوْلَادِ (اور ان کے مال اور اولاد میں اپنا سا جھا کر لینا)۔

بسم اللہ پڑھ کر دائیں ہاتھ سے کھانا

بسم اللہ ذرا بلند آواز سے پڑھو تا کہ ساتھ والے بھی سیکھ لیں۔ آنحضرت ﷺ ارشاد فرماتے ہیں کہ کھانا کھانے لگو تو اللہ کا نام لینا چاہئے۔ اور دائیں ہاتھ کے ساتھ اپنے سامنے سے کھائے اور درمیان کے بالائی حصے سے مت کھاؤ۔ کہ وہاں سے برکت نازل ہوتی ہے اور بائیں

ہاتھ سے نہیں کھانا چاہئے۔ کیونکہ شیطان بائیں ہاتھ سے کھانا پیتا ہے اور جب کھانا سامنے رکھ دیا جائے تو (فارغ ہو کر بھی) جب تک کھانا نہ اٹھالیا جائے مت اٹھو۔ اور مل کر کھایا کرو اس میں برکت ہوتی ہے۔ یہ سب باتیں حضور ﷺ کی بتائی ہوئی ہیں۔

حضرت عائشہؓ آنحضرت ﷺ کا ارشاد گرامی نقل کرتی ہیں کہ جب تم میں سے کوئی شخص کھانا کھانے لگے تو اول بسم اللہ پڑھے اگر بھول جائے تو یاد آنے پر بسم اللہ اولہ و آخرہ پڑھے اور جو شخص ہر لقمہ پر بسم اللہ کہتا ہے قیامت کو اس کے کھانے کا حساب نہ لیا جائے گا۔

حضرت عبداللہ بن مسعودؓ فرماتے ہیں جب آدمی اپنے گھر میں داخل ہوتا ہے کھانا کھانے لگتا ہے تو شیطان بھی اسکے ساتھ کھانے لگتا ہے۔ اگر وہ آدمی یاد آنے پر بسم اللہ پڑھ لے تو شیطان کھانے سے رک جاتا ہے۔ اور پہلا کھایا ہوا قے کر دیتا ہے۔ اور از سر نو کھانے کی فکر میں ہو جاتا ہے۔

دائیں ہاتھ سے کھانا سنت ہے۔ ایسا بن سلمہ اپنے والد حضرت سلمہ بن اکوع سے روایت کرتے ہیں کہ آنحضرت ﷺ نے اشجع قبیلہ کے ایک شخص کو بائیں ہاتھ سے کھاتے دیکھا تو ارشاد فرمایا دائیں ہاتھ سے کھاؤ اس شخص نے جواباً کہا کہ میں کھا نہیں سکتا۔ آپ نے پھر فرمایا دائیں سے کھاؤ اس نے پھر وہی جواب دیا کہ میں نہیں کھا سکتا آپ نے فرمایا تو نہ ہی کھا سکے گا۔ چنانچہ اس کے بعد اس کا دایاں ہاتھ منہ تک نہ اٹھ سکتا تھا۔

کھانے کا سنت طریقہ اور انگلیاں چاٹنا

یہ بھی سنت ہے کہ کھانا درمیان سے نہ کھایا جائے۔ حضرت ابن عباسؓ آنحضرت ﷺ کا ارشاد نقل کرتے ہیں کہ برکت کھانے کے وسط (درمیان) میں نازل ہوتی ہے۔ لہذا درمیان کو چھوڑ کر اطراف سے کھانا چاہئے۔

حضرت حسن حضور ﷺ کا فرمان نقل کرتے ہیں کہ کھانا اوپر کے حصہ سے مت کھاؤ کہ برکت اوپر سے نازل ہوتی ہے۔ اگر یہ شبہ ہو کہ حضرت ابن عباسؓ کے متعلق منقول ہے کہ

انہوں نے درمیان سے کھاتے ہوئے فرمایا کہ میں برکت والا حصہ کھانا چاہتا ہوں لہذا اسے نہیں چھوڑوں گا تو جواب یہ ہے کہ ممکن ہے آپ نے اطراف سے کھالینے کے بعد ایسا کیا ہو اور یہ بھی سنت ہے کہ رومال کے ساتھ صاف کرنے سے پہلے اپنی انگلیاں چاٹ لے اور ایسا نہ کرنا متکبر عجمیوں کی عادت ہے۔ اور ایسے ہی برتن کو چاٹنا (یا) انگلیوں سے صاف کرنا) بھی سنت ہے۔ کہتے ہیں کہ برتن اپنے چاٹنے والے کیلئے استغفار کرتا ہے۔ آنحضرت ﷺ کا ارشاد مبارک ہے کہ اللہ تعالیٰ اور اس کے فرشتے ان لوگوں پر رحمت بھیجتے ہیں جو اپنی انگلیاں چاٹتے ہیں۔ حضرت ابن عباسؓ حضور ﷺ کا ارشاد نقل کرتے ہیں کہ کوئی شخص کھانا کھا کر جب تک انگلیاں نہ چاٹ لے رومال سے ہاتھ صاف نہ کرے۔ اور حضرت جابرؓ فرماتے ہیں کہ رسول اللہ ﷺ کا ارشاد ہے کہ رکابی اور پیالے کو چاٹ کر صاف کیا کرو۔ عبد اللہ بن یزید کہتے ہیں کہ میں نے ابن عباسؓ کو دیکھا کہ کھانے کے بعد اپنی تین انگلیوں کو چاٹتے تھے۔ حضرت جابرؓ آنحضرت ﷺ کا ارشاد نقل کرتے ہیں کہ کھانا کھا کر جب تک انگلیوں کو نہ چاٹ لو رومال سے ہاتھ صاف مت کرو کیا معلوم کس حصہ میں برکت ہے۔

دستر خوان کے ریزے:

اور یہ بھی سنت ہے کہ دسترخوان پر جو ذرات گر جائیں انہیں بھی کھالے۔ حجاج سلمیٰ کہتے ہیں کہ رسول اللہ ﷺ نے ارشاد فرمایا کہ جو شخص دسترخوان کے گرے پڑے ذرات کھا لیتا ہے۔ وہ ہمیشہ رزق کی فراخی میں رہتا ہے۔ اور اس نے اپنا اپنی اولاد کا اور اولاد کی اولاد کا حق ادا کر دیا۔ حضرت جابرؓ حضور ﷺ کا ارشاد نقل فرماتے ہیں کہ جب کسی کا لقمہ گر جائے تو اٹھا کر مٹی وغیرہ صاف کر کے کھا لینا چاہئے شیطان کیلئے نہ چھوڑ دینا چاہیے۔

ایک طباق میں پھل اس کے چھلکے اور گٹھلی کو جمع کرنا

حدیث شریف میں ہے کہ آنحضرت ﷺ نے ایک طباق میں کھجور اور گٹھلیوں کو جمع کرنے سے منع فرمایا ہے اور یہ بھی سنت ہے کہ ایک ہی طباق میں پھل اور چھلکوں کو جمع نہ کیا جائے۔ اور کھانے سے فارغ ہو کر اللہ تعالیٰ کی حمد و ثنا کہنا بھی سنت ہے۔

کھانا چار چیزوں سے مکمل ہوتا ہے

آنحضرت ﷺ کا مبارک ارشاد ہے کہ کھانا چار چیزوں سے ہر طرح سے مکمل ہو جاتا ہے، ۱، حلال کمائی کا ہو۔ ۲، کھاتے وقت اللہ کا نام لیا گیا ہو۔ ۳، مل کر کھایا گیا ہو۔ ۴، فراغت پر اللہ کی حمد کی گئی ہو۔ الحمد للہ بلند آواز سے نہیں کہنا چاہئے ہاں اگر دوسرے ساتھی پہلے سے فارغ ہو چکے ہوں تو مضائقہ نہیں۔ ورنہ اس کے اونچا الحمد پڑھنے میں دوسروں کو روکنے کی صورت پائی جاتی ہے۔

کھانے کے مستحبات

مستحب یہ ہے کہ نمکین کھانے سے ابتدا اور اسی پر انتہا ہو۔ کہ یہ سنت ہے اور کہتے ہیں کہ اس میں ستر بیماریوں سے شفا ہوتی ہے نیز مستحب ہے کہ اپنے قریب سے کھائے اور اکٹھے مل کر کھانا تنہا کھانے سے افضل ہے۔ حدیث شریف میں ہے کہ اکٹھے مل کر کھایا کرو۔ اس سے اللہ تعالیٰ برکت نازل فرماتے ہیں۔

روایت ہے کہ آنحضرت ﷺ نے ارشاد فرمایا کہ وہ بدترین شخص ہے جو اکیلا کھاتا ہے اپنے غلام کو مارتا ہے اور اپنے منافع کو روک رکھتا ہے مشہور ہے کہ اللہ تعالیٰ کو وہ کھانا بہت پسند ہے جس میں زیادہ ہاتھ پڑتے ہیں۔

کم کھانا اور اس کے فائدے

اور اتنا زیادہ کھانا مکروہ ہے جس سے پیٹ بالکل بھر جائے اور ایک روایت میں رسول اللہ ﷺ کا ارشاد مبارک ہے کہ آدم زاد پیٹ سے بدتر کسی برتن کو نہیں بھرتا۔ اور روایت میں آپ نے ارشاد فرمایا کہ آدم زاد کو چند لقمے کافی ہیں جو اس کی کمر سیدھی رکھ سکیں۔ اگر ضرور کھانا ہی ہے تو ایک تہائی کھانے کیلئے ایک تہائی پانی کیلئے اور ایک تہائی سانس کیلئے رکھے۔

ایک اور حدیث میں ہے کہ ہر بیماری زیادہ کھانے سے آتی ہے۔ اور ہر علاج میں کم کھانے کو دخل ہے۔ اور کہتے ہیں کہ کم کھانے میں بہت سے فائدے ہیں جن میں سے چند یہ ہیں: ۱، آدمی جسمانی طور پر تندرست رہتا ہے۔ ۲، حافظہ بہت عمدہ سمجھ نہایت تیز ہوتی ہے۔

۳، نیند کم آتی ہے۔ ۴، طبیعت ہلکی پھلکی رہتی ہے۔ اور زیادہ کھانے سے بد ہضمی ہو جاتی ہے۔ جس سے طرح طرح کے امراض پیدا ہوتے ہیں۔ مشہور ہے کم کھانے سے کوئی بیماری پیدا ہو تو معمولی علاج بھی کافی ہو جاتا ہے۔ اور زیادہ کھانے سے پیدا ہونیوالی بیماری کو بہت کچھ محنت درکار ہوتی ہے۔ تب کہیں صحت ہوتی ہے۔

مبغوض آدمی

بعض حکماء کا مقولہ ہے کہ تین قسم کے شخصوں کو لوگ مبغوض جانتے ہیں گوان سے کوئی بھی ایذا نہ پہنچے۔ ۱، بخیل۔ ۲، متکبر ۳، زیادہ کھانے والا۔

دعوت قبول کرنا

دعوت قبول کرنے اور نہ کرنے کی صورتیں

- ۱۔ فقیہ رحمۃ اللہ علیہ فرماتے ہیں کہ دعوت ولیمہ جبکہ حلال کمائی سے ہو۔ اور وہاں پر کوئی معصیت وغیرہ بھی نہ ہو تو قبول کرنے میں حرج نہیں۔
- ۲۔ صاحب دعوت کا مال اگر حرام کا ہو یا وہ اعلانیہ فسق و فجور کرتا ہو تو دعوت قبول مت کرو تا کہ معلوم ہو جائے کہ تمہیں اس کا فسق پسند نہیں۔ اور اگر دعوت پر پہنچ کر کسی ناجائز کام کا پتہ چلے تو انہیں روکنا چاہئے۔ نہ رکیں تو واپس چلے آؤ۔ کیونکہ یوں بیٹھے رہنے سے ممکن ہے وہ لوگ تمہاری رضامندی سمجھنے لگیں۔ اور حضرت انسؓ کا ارشاد پاک نقل کرتے ہیں کہ جو شخص کسی قوم کی مشابہت کرتا ہے وہ انہی میں شمار ہوتا ہے۔

- ۳۔ اور بعض حضرات کا کہنا ہے کہ دعوت قبول کرنا واجب ہے انکار کی کوئی گنجائش نہیں۔ کیونکہ رسول اللہ ﷺ کا ارشاد مبارک ہے کہ جو شخص دعوت قبول نہیں کرتا۔ وہ ابوالقاسم ﷺ کی نافرمانی کرتا ہے۔ اور اکثر علماء حضرات فرماتے ہیں کہ واجب تو نہیں البتہ سنت مؤکدہ ہے۔ ۴، اور بہتر یہ ہے کہ اگر دعوت ولیمہ پر امیر غریب ہر کسی کو بلا امتیاز بلایا گیا ہو تو قبول

کر لے۔ نبی کریم ﷺ کا ارشاد عالی ہے کہ مجھے اگر کسی جانور کے پائے یا پنڈلی کی نلی پر دعوت دی جائے یا اسکا ہدیہ دیا جائے تو میں قبول کروں گا۔

۵۔ جس روایت میں یہ گزرا ہے کہ جو دعوت قبول نہیں کرتا وہ ابوالقاسم ﷺ کا نافرمان ہے۔ اس کا پس منظر یہ ہے کہ جن لوگوں میں اسلام سے قبل عداوت تھی۔ دعوت قبول کرنے میں وہ الفت و محبت سے بدل سکتی تھی۔ اور نہ قبول کرنے میں مزید بڑھ جاتی۔ اس لئے قبول کرنا لازم قرار دیا۔ اور جہاں یہ صورت نہ ہو وہاں اختیار ہے قبول کرے یا نہ کرے۔ تاہم قبول کر لینا افضل ہے کہ قبول کر لینے میں ایک مومن کو دلی مسرت حاصل ہوگی کسی دانا کے دو شعر ہیں جن کا ترجمہ یہ ہے کہ جو کوئی ہمیں دعوت پر بلائے۔ اور ہم انکار کر دیں تو اس کو ہم پر فضیلت حاصل ہو جاتی ہے اگر ہم دعوت قبول کر لیں تو فضیلت ہماری طرف لوٹ آئے گی۔

نوٹ: اگر تم کسی کی دعوت قبول کر لو تو وہاں پہنچنا بھی ضروری ہے ہاں کوئی عذر قوی ہو تو الگ بات ہے کیونکہ قبول کر لینے کے بعد نہ پہنچنا وعدہ خلافی کے علاوہ بے رخی بھی ہے۔

روزہ کی صورت میں دعوت کا قبول کرنا

اگر کوئی شخص دعوت کرتا ہے اور تو روزے سے ہے تو اسے مطلع کر دے اگر پھر بھی وہ شرکت پر اصرار کرے تو مان لے اور موقع پر پہنچ جا۔ اگر روزہ نفلی ہے اور یہ بھی معلوم ہے کہ صاحب دعوت کو گراں نہیں گزرے گا تو روزہ نہیں چھوڑنا چاہئے۔ اور اگر محسوس ہو رہا ہے کہ نہ کھانے سے گرانی ہوگی تو اختیار ہے خواہ روزہ پورا کرے یا افطار کرے اور بعد میں قضا کرے اور یہی بہتر ہے۔ حضرت ابوسعید خدریؓ راوی ہیں کہ ایک شخص نے رسول اللہ ﷺ کی آپ کے صحابہ سمیت دعوت کی ان میں ایک صحابی روزہ سے تھا۔ آنحضرت ﷺ نے ارشاد فرمایا روزہ چھوڑ کر اپنے بھائی کی دعوت قبول کر لے۔ اور اس کے عوض ایک روزہ قضا رکھ لینا اور ایک روایت میں آپ کا ارشاد ہے کہ تم میں سے اگر کسی کی دعوت ہو۔ تو اسے قبول کر لے پھر اگر روزہ دار نہیں ہے تو کھالے اور اگر روزہ دار ہے تو اس کیلئے برکت کی دعا کر دے۔

روایت ہے کہ حضرت عمرؓ کو کھانے کی دعوت دی گئی۔ آپ اہل مجلس کے ساتھ بیٹھ گئے کھانا چنا گیا تو ہاتھ بڑھاتے ہوئے فرمایا لو بھی بسم اللہ کرو اور پھر اپنا ہاتھ کھینچتے ہوئے فرمانے لگے کہ میرا تو روزہ ہے۔

مہمانی کے آداب

فقیر رحمۃ اللہ علیہ فرماتے ہیں کہ مہمان کو وہاں بیٹھنا چاہئے جہاں میزبان بٹھائے۔ کیونکہ صاحب خانہ اپنے امور خانہ سے واقف ہوتا ہے کسی کو کیا معلوم۔

مہمان پر چار چیزیں لازم ہیں

کہتے ہیں کہ مہمان پر چار چیزیں لازم ہیں پہلی یہ کہ جہاں بیٹھایا جائے وہاں بیٹھے۔ دوسری یہ کہ جو چیز پیش کی جائے اس پر راضی ہو۔ تیسری یہ کہ صاحب خانہ کی اجازت کے بغیر اٹھ کر نہ جائے۔ چوتھی یہ کہ فارغ ہو کر اپنے میزبان کیلئے دعا کرے۔

آنحضرت ﷺ فراغت کے بعد لوٹنے لگتے تو یہ دعا پڑھتے۔ افطر عندکم الصائمون واکل طعامکم الا برار و صلت علیکم الملائکة و نزلت علیکم الرحمة۔ اللہ کرے تمہارے ہاں روزہ دار لوگ افطار کیا کریں نیک لوگوں کو تمہارا کھانا نصیب ہو فرشتے تمہارے لئے استغفار کرتے رہیں اور تم پر اللہ کی رحمت نازل ہو۔

مہمان کیلئے ہدایات

- ۱۔ مناسب یہ ہے کہ مہمان میزبان سے نمک لے یا پانی کے سوا کسی اور چیز کا مطالبہ نہ کرے۔ اور نہ ہی کھانے میں کوئی عیب چینی کرے۔ جو ملے کھا کر حمد و شکر کرے یہی ادب ہے۔
- ۲۔ مثل مشہور ہے کہ مہمان کو اپنی مرغوب و پسند کے مطالبہ کا حق نہیں۔ اس کا حق تو اسی میں ہے جو اس کے سامنے آئے۔

۱۔ اگر کھانے میں نمک کم ہو تو حتی الوسع نمک کا مطالبہ بھی نہ کرے کبھی ایسا ہوتا ہے کہ گھر میں پسا ہوا نمک نہیں ہوتا تو صاحب خانہ کو تشویش ہوتی ہے۔ محمد یوسف

۳۔ اگر دسترخوان پر اپنے سے بڑا شخص موجود ہو تو اس سے پہلے شروع نہ کرے۔ مشہور ہے کہ صدارت سلطان کو زیبا ہے۔ اور ابتدا بڑی عمر والے کو۔

دعوت کا معیار

کہتے ہیں کہ کسی دانا کو دعوت پر بلایا گیا۔ کہا تین شرطیں ہیں ایک تو یہ کہ تکلف نہیں کرے گا۔ دوسری یہ کہ خیانت نہیں کرے گا۔ تیسری یہ کہ ظلم نہیں کریگا پوچھا کہ تکلف کیا ہے کہا یہ کہ تو ایسی چیز کیلئے مشقت اٹھائے جو تیرے پاس نہیں۔ پوچھا خیانت کیا ہے۔ کہا یہ کہ تو ایسی چیز میں بخل کرے جو تیرے پاس موجود ہے۔ اور مہمان کو پیش نہیں کرتا۔ پوچھا ظلم کیا ہے۔ کہا یہ کہ سب کچھ مہمان کو کھلا دے اور اہل و عیال کو محروم رکھے۔

میزبان کیلئے ہدایات

- اور اس دانا نے کہا کہ جب کھانے پر کئی لوگوں کو بلایا جائے اگر وہ تھوڑے ہیں تو ساتھ بیٹھ جانے میں کوئی حرج نہیں۔ دسترخوان پر ان کی خدمت کرتے رہو کہ یہ بھی مروت کی ایک صورت ہے۔
- ۲۔ اگر لوگ زیادہ ہیں تو ان کے ساتھ مت بیٹھو بلکہ ان کی خدمت میں لگو کہ مہمان کا اکرام یہ ہے کہ اپنے ہاتھ سے اس کی خدمت کی جائے پھر قرآن کریم کی آیت پڑھی۔ عَنْ صَیْفِ ابْنِ أَبِيهِمَ الْمُكَرَّمِينَ۔ اور فرمایا کہ مہمانوں کے اکرام میں حضرت ابراہیم علیہ السلام خود ان کی خدمت بجالاتے۔
- ۳۔ میزبان کو چاہیے کہ کھاتے وقت مہمانوں کو ترغیب کے طور پر کبھی کھائے وغیرہ کہہ دے تاہم شدید تقاضا نہ کرے۔ کہ گھوڑا سیٹی بجائے بغیر پانی پی لیتا ہے۔ اور سیٹی بجانے سے خوب پیتا ہے اور اونٹ یوں تو حدی کے بغیر بھی چلتا ہے مگر حدی پڑھنے سے خوب چلنے لگتا ہے۔ ایسے ہی اگر مہمان کو کھائے وغیرہ کہہ دیں تو اس کا کھانا خوشگوار ہو جاتا ہے اور شدید تقاضا کرنا اچھا نہیں۔
- ۴۔ اور مہمانوں کے پاس بالکل خاموش اور گونگا بنے رہنا بھی ٹھیک نہیں۔ اس سے انہیں وحشت ہوتی ہے اور نہ ہی ان سے الگ ہونا چاہئے کہ اس میں بے رخی پائی جاتی ہے۔
- ۵۔ مہمانوں کے سامنے خادم کو ڈانٹ ڈپٹ نہیں کرنی چاہیے۔ مشہور ہے کہ مہمان کی

بہترین مہمانی اور اعلیٰ اکرام خندہ پیشانی اور اچھی گفتگو ہے۔

۶۔ مہمانوں کے ساتھ کسی ایسے شخص کو بیٹھا دینا مناسب نہیں جو ان کیلئے گرایے طبع کا باعث بنے کہ اس سے کھانے کا مزہ جاتا رہتا ہے۔

۷۔ کھانے سے فارغ ہونے پر مہمان اگر اجازت چاہیں تو انہیں روکنا نہیں چاہئے اس سے بھی گرانی ہو جاتی ہے۔

اپنے بھائی کا اکرام

محمد بن سیرین فرماتے ہیں کہ اپنے بھائی کا ایسا اکرام نہ کرو جو اسے پسند نہ ہو۔ اس پر ایک قصہ سنایا کہ کسی دانا کی ایک آدمی نے دعوت کی۔ یہ کہنے لگے کہ تین شرطوں کے ساتھ منظور ہے۔ ایک تو یہ کہ مجھے زہر نہیں کھلایگا۔ دوسرے یہ کہ میرے ساتھ کسی ایسے شخص کو نہیں بٹھایگا جو تجھے تو پسند ہو اور مجھے ناپسند۔ اور تیسری یہ کہ مجھے جیل میں قید نہیں کریگا۔ اس نے کہا بہت اچھا وہ تشریف لائے تو ایک چھوٹا سا بچہ ساتھ بٹھا دیا جب کھانا سامنے رکھ دیا اور وہ فارغ ہو گئے تو مزید کھانے پر اصرار کرنے لگا جب لوٹنے لگے تو گھڑی بھر اور ٹھہرنے کا تقاضہ کیا۔ دانا نے کہا کہ تو نے تمام شرطیں توڑ ڈالیں۔

نوٹ: جب دعوت میں کچھ لوگ پہلے پہنچ جائیں اور باقی سستی دکھائیں تو آنے والوں کا حق ہے کہ انہیں پہلے فارغ کر دیا جائے کہتے ہیں کہ تین چیزیں سل پیدا کرتی ہیں۔ ست رفتار قاصد اور مدھم روشنی والا چراغ۔ اور ایسا کھانا جس پر کسی کا انتظار کرنا پڑے۔

کھانے سے پہلے اور بعد ہاتھ دھلانا

میزبان کو چاہیے کھانا لانے سے پہلے پانی لائے تاکہ ہاتھ دھو لیں۔ اور کھانے سے پہلے ہاتھ دھلانے میں قیاس کا تقاضہ تو یہ ہے کہ آخر مجلس سے شروع کرے اور صدر مجلس کے ہاتھ آخر میں دھلائے۔ کیونکہ ایسا نہ کیا تو انہیں کھانے اور کسی چیز کے چھونے سے رکنا پڑے گا۔ لہذا بہتر ہے کہ ان کے ہاتھ بعد میں دھلائے جائیں۔ یوں کہا جاتا ہے کہ پہلے شخص کے دھوئے ہوئے

ہاتھ تو پرانے ہو جاتے ہیں۔ لہذا یہ صورت حال چھوٹے لوگوں کے مناسب ہے اور آخر میں ہاتھ دھونا گویا کھانے کی اجازت ہوتی ہے۔ اور یہ بڑوں کے ہی لائق ہے۔ لیکن اب بڑوں سے ابتدا کرنا اچھا سمجھا جاتا ہے۔ لہذا کھانے سے پہلے اگر ابتداء میں صدر مجلس کے ہاتھ دھلا دیئے جائیں تو مضائقہ نہیں اور کھانے سے قبل ہاتھ دھو کر چاہئے تو یہ کہ تولیہ وغیرہ سے صاف نہ کئے جائیں کیونکہ دوسری چیزوں کو چھونے اور مس کرنے کی وجہ سے ہی تو ہاتھ دھوئے جاتے ہیں تو دھونے کے بعد کسی چیز کو نہ چھونا چاہئے لیکن اب تولیہ وغیرہ کا استعمال پسند کیا جانے لگا ہے لہذا حرج نہیں۔ اور کھانے کے بعد ہاتھ دھوتے وقت بعض لوگ ہر مرتبہ مستعمل پانی کو برتن سے گراتا مکروہ سمجھتے ہیں کہ آنحضرت ﷺ سے مروی ہے کہ لگن کو بھر لیا کرو مجوس کی مشابہت مت اختیار کرو۔ ایک حدیث یہ ہے کہ اپنے ہاتھوں کا مستعمل پانی جمع کر لیا کرو تمہاری پریشانیاں ختم ہونگی کچھ لوگ کہتے ہیں کہ ہر بار برتن انڈیل دینا عجیبی طریقہ ہے۔ اور بعض حضرات فرماتے ہیں کہ اس میں کوئی مضائقہ نہیں بلکہ اچھا ہے۔ کہ بعض دفعہ چکناہٹ کے چھینے لگن سے اڑ کر کپڑوں کو خراب کر دیتے ہیں۔ اور یہ بھی ہے کہ پہلے زمانہ میں کھانا عموماً روٹی اور کھجور یا ایسی چیز ہوتی تھی جس میں چکناہٹ بہت کم ہوتی ہے۔ اور آج جبکہ رنگارنگ کے مرغن کھانوں سے ہاتھ چکتنے ہو جاتے ہیں تو مستعمل پانی گرا دینے میں کوئی حرج نہیں جیسے مناسب حال ہو کر سکتے ہیں۔

ہدایت: ۱۔ دسترخوان پر دوسرے شخص کے لقمہ کو دیکھنا اچھا نہیں بلکہ ادب کے خلاف ہے۔

۲۔ مہمان کو یہ بھی مناسب نہیں کہ بار بار اس جگہ کی طرف دیکھتا رہے جہاں سے کھانا آرہا ہے کہ لوگ اسے معیوب جانتے ہیں۔

خلال کا بیان

خلال کے بارے میں ہدایات

ابن سیرین راوی ہیں کہ حضرت عبداللہ بن عمرؓ خلال کا حکم فرمایا کرتے اور ارشاد فرماتے

کہ خلال نہ کرنے سے داڑھیں کمزور ہو جاتی ہیں۔

حضرت عمرؓ کا ارشاد ہے کہ دھوپ کے گرم پانی سے غسل مت کرو اس سے برص کا مرض پیدا ہوتا ہے۔ اور کانے کا خلال نہ کرو اس سے گوشت خورہ کا مرض لگ جاتا ہے۔
امام اوزاعیؒ فرماتے ہیں کہ آس کی لکڑی کا خلال مت استعمال کرو اس سے عرق النسا پیدا ہو جاتا ہے۔

خلال کے ذریعہ دانتوں سے نکلے ہوئے ذرات

فقیر مرحوم فرماتے ہیں کہ خلال کے ذریعہ دانتوں سے کھانے کے جو ذرات نکلتے ہیں انہیں لگنا یا پھینکنا دونوں طرح جائز ہے۔ روایات میں یونہی آیا ہے۔ حضرت ابو ہریرہؓ راوی ہیں کہ آنحضرت ﷺ نے ارشاد فرمایا جو شخص کھانا کھاتا ہے پھر خلال کے ذریعہ جو کچھ دانتوں سے نکالے اسے پھینک ڈالے اور زبان کے ذریعہ کچھ نکلے تو نگل لے اور ایسا کرنا اچھا ہے اگر کوئی نہیں کرتا تو مضائقہ نہیں۔ گوشت کھانے لگے تو پہلے روٹی کے دو تین لقمے کھالے تاکہ معدہ خالی نہ ہو۔
نوٹ: آس کی لکڑی کا خلال، انار کے تنکے کا خلال کنگھی کے دانے کا خلال مکروہ ہے۔ البتہ سیاہ یا زرد بید کا خلال اچھا ہے۔

۲۔ کسی کے ہاں مہمان جائے اور خلال کرے تو خلال کو اور دانتوں سے نکلے ہوئے ذرات کو یونہی نہ پھینک دے اس سے کپڑے وغیرہ خراب ہو سکتے ہیں۔ البتہ ہاتھ میں سنبھالے رکھے۔ ہاتھ دھونے کیلئے جب برتن آگیا تو اس میں ڈال دے اور ہاتھ کو دھو ڈالے یہ بھی مروت ہے۔

پینے کے آداب

بیٹھ کر یا کھڑے ہو کر پانی پینا

فقیر رحمۃ اللہ علیہ فرماتے ہیں کہ مستحب یہ ہے کہ آدمی بیٹھ کر تین سانس کے ساتھ پانی پیے۔ تاہم کھڑے کھڑے یا ایک ہی سانس میں پی لینے میں بھی مضائقہ نہیں۔ روایات دونوں طرح کی ملتی ہیں۔

۲۔ آنحضرت ﷺ کا ارشاد مبارک ہے کہ ایک ہی بار اونٹ کی طرح سارا پانی نہ پی لو بلکہ دو یا تین وقفوں سے پیو۔ اور پیتے وقت بسم اللہ اور فارغ ہو کر الحمد للہ پڑھو۔ حضرت انسؓ سے روایت ہے کہ حضور ﷺ نے کھڑے ہو کر پانی پینے سے منع فرمایا ہے۔

۳۔ نزال بن سبرہؓ فرماتے ہیں کہ میں نے دیکھا کہ حضرت علیؓ نے وضو کا بچا ہوا پانی کھڑے ہو کر پیا اور فرمایا کہ کچھ لوگ کھڑے ہو کر پینے کو مکروہ جانتے ہیں۔ حالانکہ میں نے رسول اللہ ﷺ کو یونہی کرتے دیکھا۔ جیسا کہ خود میں نے ابھی کیا ہے۔ عمرو بن شعیبؓ اپنے سے اور وہ اپنے دادا حضرت عبداللہ سے روایت کرتے ہیں کہ میں نے حضور ﷺ کو بیٹھ کر اور کھڑے ہو کر دونوں طرح سے پیتے دیکھا ہے۔ حضرت ابن عمرؓ فرماتے ہیں کہ ہم کھڑے ہو کر پی لیتے اور چلتے چلتے کھا لیا کرتے تھے۔

۴۔ لیکن اس کے برعکس حضرت ابو ہریرہؓ سے یوں منقول ہے کہ اگر کھڑا ہو کر پینے والا جان جائے کہ اس پر کتنا وبال ہے تو وہ قے کر ڈالے۔ فقیہ رحمۃ اللہ علیہ فرماتے ہیں کہ بیٹھ کر پینا بہترین ادب ہے۔ اور ہمہ قسم کی ایذاؤں اور مضرتوں سے حفاظت کا ذریعہ ہے۔ اور امام شعیبؓ فرماتے ہیں کہ کھڑے ہو کر پینا اس لئے مکروہ ہے کہ اس میں بیماری ہے۔ اور لیٹ کر کھانا اس لئے مکروہ ہے کہ پیٹ بڑھنے کا خطرہ ہے۔ جس کا حاصل یہ ہے کہ یہ نہی بیان حرمت کیلئے نہیں بلکہ شفقت کی بناء پر ہے جیسا کہ مشکیزہ کومنہ لگا کر پینے سے روکنے کی بھی یہی وجہ ہے۔

مشکیزہ کومنہ لگا کر پینا اور دستے یا شگاف کی جگہ سے پینا

ایک حدیث میں ہے کہ آنحضرت ﷺ نے مشکیزہ کومنہ لگا کر پینے سے منع فرمایا ہے کہ اس سے مشکیزہ کا منہ بدبودار ہو جاتا ہے۔

حضرت مجاہدؓ سے روایت ہے کہ برتن کو پکڑنے کے دستے وغیرہ کی جانب سے اور ایسے ہی برتن اگر ٹوٹا ہوا ہو تو ٹوٹی ہوئی جگہ سے بھی نہیں پینا چاہئے۔ کہ شیطان ایسے موقعہ کی تلاش میں رہتا ہے اور اس پر بیٹھتا ہے۔

دائیں کو بائیں پر مقدم رکھنا

دائیں کو بائیں پر فضیلت ہے

فقیر رحمۃ اللہ علیہ فرماتے ہیں کہ جب تو کوئی مشروب پئے اور تیرے دائیں بائیں لوگ بیٹھے ہوں تو دائیں جانب سے ابتدا کر کہ دائیں کو بائیں پر فضیلت حاصل ہے۔

آنحضرت ﷺ ہر کام میں دائیں جانب کو پسند فرماتے تھے۔ نیز فرماتے کہ راستہ میں بھی دائیں جانب کو ہی اختیار کرو۔ حضرت سہل بن سعدؓ راوی ہیں کہ رسول اللہ ﷺ کی خدمت عالیہ میں ایک پیالہ پیش ہوا آپ نے نوش فرمایا آپ کی دائیں جانب ایک نو عمر لڑکا بیٹھا تھا۔ اور معمر حضرات بائیں جانب تھے آپ نے اس سے فرمایا کیا تو مجھے اجازت دیتا ہے کہ میں یہ پیالہ ان بڑی عمر کے لوگوں کو دیدوں۔ لڑکے نے عرض کیا یا رسول اللہ آپ کی طرف سے ملنے والا حصہ تو میں کسی کو بھی دینے کو تیار نہیں۔ چنانچہ آپ نے وہ پیالہ اسے عنایت فرمایا۔

حضرت انسؓ روایت کرتے ہیں کہ ایک دفعہ حضرت ابوبکرؓ رسول اللہ ﷺ کی بائیں جانب اور ایک بدوی دائیں جانب بیٹھا تھا۔ تو آپ نے پینے کے بعد برتن بدوی کو پکڑا نا چاہا تو اس نے عرض کیا یا رسول اللہ ﷺ ابوبکر کو پکڑائیے وہ مجھ سے افضل ہیں حضور ﷺ نے جواب دیا کہ ترتیب دائیں جانب سے ہوتی ہے۔

ایک شاعر نے بھی کہا ہے۔ (ترجمہ): اے ام عمرو تو نے میری جانب سے جام ہٹالیا ہے حالانکہ اس کا دور دائیں جانب ہی چلا کرتا ہے۔

جو تا پہننا اور اتارنا

حضرت ابو ہریرہؓ روایت کرتے ہیں کہ آنحضرت ﷺ نے ارشاد فرمایا کہ جو تا پہننے لگو تو دائیں سے شروع کرو اور اتار تو بائیں کو مقدم کرو۔ نیز فرمایا کہ ایک جو تا پہن کر مت چلو دونوں کو پہنویا پھر دونوں کو اتار لو۔

حضرت عائشہؓ کا واقعہ ہے کہ ایک دفعہ چلی جا رہی تھیں راستہ میں ایک پاؤں میں موزے کی وجہ سے تکلیف ہو گئی آپ نے وہ موزہ اتار لیا۔ اور دوسرے موزے سمیت چلتی رہیں اور فرمانے لگیں کہ ابو ہریرہؓ کی روایت کے خلاف کر رہی ہوں۔ فقیہ رحمۃ اللہ علیہ فرماتے ہیں کہ ایک موزہ سے چلنا اگر کسی عذر کی وجہ سے ہے تو مضائقہ نہیں اور بلا عذر ایسا کرنا مکروہ ہے اس طرح دونوں حدیثیں باہم مخالف نہ رہیں گی۔

گھر سے نکلنے اور رفاقت اختیار کرنے کا بیان

گھر سے نکلنے کی دعا

فقیہ رحمۃ اللہ علیہ فرماتے ہیں کہ گھر سے نکلنے کے وقت یہ دعا پڑھنا مستحب ہے۔ بِسْمِ اللّٰهِ تَوَكَّلْتُ عَلَى اللّٰهِ لَا حَوْلَ وَلَا قُوَّةَ إِلَّا بِاللّٰهِ (میں اللہ کے نام کی برکت کے ساتھ نکلتا ہوں اور اسی پر بھروسہ کرتا ہوں۔ گناہ سے بچنے کی ہمت اور نیکی کرنے کی قوت اسی کی طرف سے ہے)۔ ہمیں یہ بات پہنچی ہے کہ جب کوئی شخص بِسْمِ اللّٰهِ کہتا ہے تو فرشتہ کہتا ہے تجھے ہدایت نصیب ہوئی۔ اور جب تَوَكَّلْتُ عَلَى اللّٰهِ کہتا ہے تو فرشتہ کہتا ہے کہ تیری کفایت کر دی گئی اور جب لَا حَوْلَ وَلَا قُوَّةَ إِلَّا بِاللّٰهِ کہتا ہے تو فرشتہ کہتا ہے تیری حفاظت کر دی گئی۔

نظر پر قابو رکھنا

گھر سے نکلنے والے کو مناسب یہ ہے کہ اپنی نظر پر قابو رکھے۔ بلا ضرورت دائیں بائیں نہ دیکھے بلکہ چلتے وقت قدم رکھنے کی جگہ پر نظر رکھے کہ نظر سے خواہشات پیدا ہونے لگتی ہے۔ اور ادھر ادھر دیکھنے سے آدمی غافل ہو جاتا ہے اور راستے میں پڑی ہوئی چیزوں سے اسی غفلت کی وجہ سے تکلیف اٹھاتا ہے۔

آداب

چلنے میں کسی مسلمان سے ملاقات ہو تو پہلے سلام کہو۔ اور خندہ پیشانی سے ملو۔ دوست

ہو تو اس سے مصافحہ کرو۔ اور اپنا ہاتھ چھڑانے میں پہل نہ کرو اور اس کے سامنے تبسمانہ انداز میں رہو کہ نبی کریم ﷺ کا ارشاد مبارک ہے کہ جو کوئی ایسا کرتا ہے اس کے گناہ جھڑتے ہیں۔

۲۔ بہتر یہ ہے کہ پیدل آدمی راستہ کی ایک جانب میں چلے۔ اور سوار آدمی درمیان میں جبکہ آبادی میں ہوں۔ اور اگر آبادی سے باہر ہوں تو پیدل کو درمیان میں اور سوار کو اطراف میں چلنا چاہئے۔ اور جو تاپہن کر چلنے والے کو چاہئے کہ بغیر جوتے کے چلنے والوں کیلئے راستہ کھلا چھوڑنا جائے۔

۳۔ سامنے سے کافر آجائے یا کوئی عورت تو اسی درمیان والی جگہ پر رہے اس بارہ میں حضرت ابو ہریرہؓ رسول اللہ ﷺ کا ارشاد گرامی نقل فرماتے ہیں کہ راستہ میں یہود و نصاریٰ سے ملاقات ہو جائے تو انہیں راستہ کے کنارے کنارے چلنے پر مجبور کرو اور حضرت مقدادؓ حضور ﷺ کا ارشاد مبارک نقل فرماتے ہیں کہ عورتوں کیلئے راستہ کے وسط میں کوئی حصہ نہیں۔

۴۔ عقلمند کو لوگوں کی گزرگاہ میں ناک صاف کرنا یا تھوکنہا ہرگز لائق نہیں کہ ان کے پاؤں آلودہ ہونگے۔

۵۔ مشائخ کی صحبت میں یا نیک لوگوں کے پاس بیٹھنا چاہئے۔ نو جوانوں بچوں اور کم عقلوں کے پاس بیٹھنا مکروہ یعنی ناپسندیدہ ہے۔ اس سے آدمی کا رعب جاتا رہتا ہے آخرت کا شوق اور موت کی فکر رکھنے والے لوگوں کی مجلس میں بیٹھنا بہتر ہے اور دنیا دار لوگ جو ہر وقت اسی کی دھن میں لگے رہتے ہیں اور ہر وقت اسی پر نظر لگائے رکھتے ہیں ہمنشین کے لائق نہیں کہ اس سے آدمی کا دل بدل جاتا ہے دین میں فساد آنے لگتا ہے زندگی خراب ہو جاتی ہے۔

بازار میں داخل ہونے کی دعا

اگر ضرورت نہ ہو تو بازار میں جانے سے احتیاط ہی رکھو۔ مشہور ہے کہ وہاں بڑے بڑے سرکش شیطان انسانی شکل میں ہوتے ہیں اور یوں بھی سنا ہے کہ وہاں انسانی لباس میں بھیڑیے ہوتے ہیں۔ اور کبھی جانا ہی پڑے تو بازار میں داخل ہوتے وقت یہ دعا پڑھنا مستحب ہے۔

لَا إِلَهَ إِلَّا اللَّهُ وَحْدَهُ لَا شَرِيكَ لَهُ لَهُ الْمُلْكُ وَلَهُ الْحَمْدُ يُحْيِي وَيُمِيتُ

وَهُوَ حَيٌّ لَا يَمُوتُ بِيَدِهِ الْخَيْرُ وَهُوَ عَلَى كُلِّ شَيْءٍ قَدِيرٌ۔ (نہیں ہے کوئی معبود اللہ تعالیٰ کے سوا وہ تنہا ہے اس کا کوئی شریک نہیں۔ اسی کی بادشاہی ہے اسی کیلئے سب تعریفیں ہیں وہ زندہ کرتا ہے اور مارتا ہے۔ وہ خود زندہ ہے اسے کبھی موت نہیں اسی کے ہاتھ میں سب بھلائیاں ہیں وہ ہر چیز پر قادر ہے)۔

رسول اللہ ﷺ کا ارشاد مبارک ہے کہ جو شخص یہ کلمات بازار میں داخل ہوتے وقت پڑھتا ہے تو اسے اتنی نیکیاں ملتی ہیں جو بازار میں موجود لوگوں کی تعداد سے دس گنا زیادہ ہوتی ہیں۔

خرید و فروخت کا بیان

تاجر کو خرید و فروخت کے مسائل جاننا ضروری ہے

فقیر رحمۃ اللہ علیہ فرماتے ہیں کہ کسی آدمی کو تجارت میں لگنا مناسب نہیں جب تک کہ وہ خرید و فروخت کے مسائل اور جائز و ناجائز سے واقف نہ ہو۔ حضرت عمرؓ کے متعلق آتا ہے کہ انہوں نے یہ فرمان جاری کیا تھا کہ جو شخص مسائل سے واقف نہیں وہ ہمارے بازار میں تجارت نہیں کر سکے گا۔ حضرت علیؓ کا ارشاد ہے کہ جو شخص مسائل سیکھے بغیر تجارت میں لگ جاتا ہے وہ ربا یعنی سود میں گھس جاتا ہے اور خوب اور خوب اس میں ملوث ہو جاتا ہے۔

خرید و فروخت میں آسانی اختیار کرنا

آنحضرت ﷺ کا ارشاد مبارک ہے کہ اللہ تعالیٰ اس شخص پر رحم فرمائے جو بیچنے میں آسانی اختیار کرتا ہے اور خریدنے میں آسانی رکھتا ہے۔ ادائیگی میں آسانی رکھتا ہے نیز مطالبہ اور تقاضہ میں بھی آسانی رکھتا ہے نیز آپ کا یہ بھی ارشاد مبارک ہے کہ جو کسی تنگ دست کو مہلت دیتا ہے یا اسے معاف ہی کر دیتا ہے۔ اللہ تعالیٰ اسے اپنے عرش کے سائے میں اس دن جگہ عطا فرمائینگے۔ جس دن کہ اس کے سوا کوئی سایہ نہ ہوگا۔

مسائل سے واقف اور ناواقف تاجروں کا فرق

کہتے ہیں کہ محمد بن سماکؒ بازار میں تشریف لے جاتے اور آواز لگایا کرتے کہ اے

بازار والو تمہارا بازار خسارے کا ہے تمہاری خرید و فروخت فاسد اور غلط ہے تمہارے ہمسائے تم پر حسد کھاتے ہیں اور تمہارا ٹھکانہ بھڑکتی ہوئی آگ ہے۔ یعنی جبکہ تاجر جاہل ہو اور سودی کاروبار سے نہ بچتا ہو۔ اور اگر تاجر مسائل سے واقف ہے اور محتاط طریقے سے تجارت کرتا ہے تو یہ جہاد میں شمار ہوتا ہے جیسا کہ حدیث شریف میں آیا ہے کہ کسب حلال بہترین جہاد ہے۔

سچا تاجر

حضرت قتادہؓ فرماتے ہیں کہ ہمیں یہ بات پہنچی ہے کہ راست بازار تاجر قیامت کے دن عرش کے سایہ میں ہوگا۔ اور جب کوئی شخص کچھ خرید و فروخت کرتا ہے اور اس کا ساتھی اس سودے پر پشیمان ہو کر سودا واپس کرنا چاہے تو اس شخص کو مان لینا چاہئے حضور ﷺ کا ارشاد مبارک ہے کہ جو شخص کسی پشیمان شخص کے سودے کو واپس کر لیتا ہے اللہ تعالیٰ قیامت کے دن اس کی غلطیوں کو معاف فرمائینگے۔

امام صاحب کا واقعہ

حضرت امام ابو حنیفہ رحمۃ اللہ علیہ کے متعلق آیا ہے کہ انہوں نے ایک آدمی کے پاس خز (ایک قسم کا کپڑا) فروخت کیا مشتری کسی وجہ سے پشیمان ہو کر واپس آیا اور سودے کی واپسی کا مطالبہ کیا حضرت امام صاحب نے سودا واپس کر لیا اور خادم سے فرمایا کہ کپڑے اٹھا کر گھر لے چلو مجھے تجارت کی چنداں ضرورت نہ تھی میں تو حضور ﷺ کے اس فرمان کے تحت داخل ہونا چاہتا تھا کہ جو شخص کسی پشیمان سے سودا واپس کر لیگا۔ اللہ تعالیٰ قیامت کے دن اس کی خطاؤں کو معاف فرمائیں گے سو آج مجھے وہ موقعہ نصیب ہو گیا ہے۔

خرید و فروخت میں احتیاط

اور جب تو کوئی چیز خریدے اور بیچنے والا سودے سے پہلے کہتا ہے کہ چکھ کر دیکھ لو تمہارے لئے حلال ہے تو مت کھانا چاہئے اس لئے کہ کھانے کی اجازت خریدنے کی غرض سے ہے بسا اوقات معاملہ طے نہیں ہوتا تو یہ کھانا مشتبہ رہیگا۔ اور اگر وہ تیرے پاس کوئی خوبی یا کیفیت

بیان کرے اور خریدنے کے بعد تو ویسی نہ پائے تو تجھے واپس کرنے کا اختیار ہے۔
 تاجر کو محض سودا بیچنے کی غرض سے قسم کھانا مکروہ ہے اور یہ بھی مکروہ ہے کہ مال دکھاتے
 وقت تاجر ساتھ ساتھ درود شریف پڑھنے لگے مثلاً یوں کہے صلی اللہ علیہ وسلم واہ کیا خوب مال ہے۔
 تاجر کیلئے بہتر یہ ہے کہ تجارت میں لگ کر فرائض سے غافل نہ ہو۔

نماز کے وقت خرید و فروخت کرنا

نماز کا وقت آئے تو تجارت کو ترک کر دے تاکہ وہ اس آیت کے مضمون میں داخل
 ہو جائے رَجَالٌ لَا تُلْهِهِمْ تِجَارَةٌ وَلَا بَيْعٌ عَنْ ذِكْرِ اللَّهِ وَإِقَامِ الصَّلَاةِ وَإِيتَاءِ الزَّكَاةِ
 الآیہ۔ یعنی ایسے لوگ جنہیں تجارت اور خرید و فروخت اللہ کے ذکر سے نماز قائم کرنے اور زکوٰۃ
 ادا کرنے سے غافل نہیں ہونے دیتی۔

ان لوگوں کے متعلق اہل علم کا اختلاف ہوا ہے۔ بعض فرماتے ہیں کہ یہ وہ لوگ ہیں
 جو تجارت کو چھوڑ کر عبادت ہی میں لگ گئے۔ مثلاً اصحاب صفہ اور ان کے ہم رنگ حضرات اور بعض
 یہ فرماتے ہیں کہ ایسے لوگ مراد ہیں جو تجارت میں منہمک ہو کر نماز سے غافل نہیں ہو جاتے بلکہ
 اسے بھی بروقت ادا کرتے ہیں۔

حضرت حسن بصریؒ فرماتے ہیں کہ ہمارے دور کے لوگ تجارت بھی کرتے تھے اور اللہ
 کے ذکر اور نماز سے غافل بھی نہ ہوتے تھے۔ فقیہ رحمۃ اللہ علیہ فرماتے ہیں کہ دونوں طرح کے لوگ
 آیت کے مضمون میں داخل ہیں۔ واللہ اعلم۔

حکام کی اطاعت

حاکم وقت کی اطاعت واجب ہے

فقیہ رحمۃ اللہ علیہ فرماتے ہیں کہ رعایا کے ذمہ حاکم وقت کی اطاعت واجب ہے جب
 تک کہ وہ معصیت کا حکم نہ دے اور جب معصیت کا حکم دے تو اس کی اطاعت جائز نہیں ہے

اور اس کے خلاف بغاوت کرنا بھی جائز نہیں۔ ہاں اگر وہ لوگوں پر ظلم کرتا ہے اور اس سے بچنے کیلئے ایسا کریں تو ٹھیک ہے اور حاکم وقت کی اطاعت کا وجوب قرآن میں مذکور ہے۔ ارشاد باری ہے۔
 أَطِيعُوا اللَّهَ وَأَطِيعُوا الرَّسُولَ وَأُولِيَ الْأَمْرِ مِنْكُمْ (کہا مانو اللہ کا اور کہا مانو رسول کا اور اپنے حاکم اور امیر کا) بعض مفسرین نے اولی الامر کی تفسیر امراء اور احکام کے ساتھ کی ہے۔

حضرت انس بن مالکؓ آنحضرت ﷺ کا ارشاد مبارک نقل فرماتے ہیں کہ سنو اور کہا مانو اگرچہ تم پر ایک حبشی غلام ہی کو امیر بنادیا جائے۔

حضرت ابن عباسؓ رسول اللہ ﷺ کا ارشاد مبارک نقل کرتے ہیں کہ جو شخص اپنے امیر کی کوئی ناپسند بات دیکھے تو صبر کرے (یعنی بیعت نہ توڑے) کیونکہ جو شخص جماعت سے ایک بالشت کے برابر بھی جدا ہوا اور مر گیا تو اس کی یہ موت جاہلیت کی موت ہوگی۔

حضرت عبداللہ بن عمرؓ کو جب یزید بن معاویہ کی خلافت کی خبر پہنچی تو فرمایا اگر یہ خبر ہے تو ہم راضی ہیں اور شر ہے تو ہم صبر کریں گے۔ بعض صحابہ کا مقولہ ہے جب حکام رعایا میں عدل کرتے ہیں تو انہیں اجر ملتا ہے اور رعایا کو شکر لازم ہے اور اگر ظلم کرنے لگیں تو انہیں پر وبال ہوگا اور عوام کو صبر کرنا چاہیے۔ اور اگر وہ ہمیں معصیت کا حکم دیں گے تو ان کی فرماں برداری جائز نہیں ہے۔ اطاعت اور فرمانبرداری جائز امور میں ہی ہوتی ہے

نبی کریم ﷺ کا ارشاد مبارک ہے کہ مخلوق کی ایسی اطاعت جائز نہیں جس میں خالق کی نافرمانی ہوتی ہو۔

حضرت ابن عمرؓ آنحضرت ﷺ کا ارشاد مبارک نقل کرتے ہیں کہ مسلمان پر امیر کا حکم سننا اور ماننا لازم ہے پسند ہو یا ناپسند ہو۔ جب تک کہ وہ معصیت کا حکم نہیں دیتا اور معصیت کا حکم سننے کے لائق ہے نہ ماننے کے۔

حضرت علیؓ روایت کرتے ہیں کہ رسول اللہ ﷺ نے ایک لشکر بھیجا اور ایک شخص کو ان کا امیر مقرر فرمایا۔ ایک دن ناراض ہو کر امیر نے آگ جلائی اور تمام کو اس میں داخل ہونے کا حکم

دیا بعض حضرات اطاعت امیر کے جذبہ میں اس کیلئے تیار ہو گئے۔ اور بعض نے کہا کہ آگ سے بچنے کیلئے تو ہم نے یہ سب کچھ کیا ہے لہذا ہم اس میں داخل نہیں ہوں گے۔ آنحضرت ﷺ کی خدمت میں اس کا تذکرہ ہوا تو ارشاد فرمایا کہ اگر وہ لوگ داخل ہو جاتے تو کبھی بھی آگ سے باہر نہ نکلتے خالق کی نافرمانی میں مخلوق کی کوئی فرمانبرداری نہیں۔ طاعت اور فرمانبرداری تو جائز امور میں ہی ہوتی ہے۔

قابل اعتراض اعمال والے حکام

حضرت ابن مسعودؓ فرماتے ہیں کہ اللہ تعالیٰ دین کا کام کبھی فاسق فاجر شخص سے بھی لے لیتے ہیں۔ حضرت حذیفہ بن یمانؓ فرماتے ہیں کہ اللہ تعالیٰ تم پر ایسے حاکم مقرر فرمائے گا جو تمہیں عذاب دیں گے۔ اور اللہ تعالیٰ ان کو قیامت کے دن دوزخ میں عذاب دے گا۔ حضور ﷺ کا ارشاد مبارک ہے کہ میرے بعد تم پر ایسے حکام بھی مقرر ہونگے جن کے عمل قابل اعتراض ہونگے۔ اور تمہیں ایسی باتوں کا حکم دیں گے جن کا انہیں کچھ علم نہ ہوگا۔ ایسے لوگوں کی اطاعت جائز نہیں۔

حضرت زبیر بن عدیؓ کہتے ہیں ہم حضرت انس بن مالکؓ کی خدمت میں حجاج کے مظالم کی شکایت کیلئے حاضر ہوئے۔ فرمانے لگے صبر کرو کیونکہ جو زمانہ تم دیکھ رہے ہو بعد والا زمانہ انس سے بھی بدتر ہوگا۔ میں نے یہ بات تمہارے نبی ﷺ سے سنی ہوئی ہے۔

حکام کے وظائف و تحائف قبول کرنا

ہدیہ قبول کرنے کی شرط

فقیر رحمۃ اللہ علیہ فرماتے ہیں کہ اس مسئلہ میں علماء کا اختلاف ہے۔ بعض فرماتے ہیں کہ سلطان کا ہدیہ یا تحفہ وغیرہ قبول کرنا جائز ہے۔ جب تک کہ اسکے متعلق مال حرام میں سے ہونے کا یقین نہ ہو اور بعض حضرات بالکل منع فرماتے ہیں۔

ہدیہ قبول کرنے کے دلائل

- ۱۔ حضرت علیؓ کا ارشاد ہے کہ سلطان کے پاس حلال و حرام دونوں طرح کا مال آتا ہے تجھے جو دے لے لیا کرو کہ وہ حلال ہی سے دیتا ہے۔
- ۲۔ حضرت عمرؓ حضور ﷺ کا ارشاد نقل فرماتے ہیں کہ بلا طلب جو کچھ ملے لے لینا چاہئے کہ وہ اللہ تعالیٰ کا رزق ہے جو اسے عطا ہوا ہے۔
- ۳۔ امام اعمشؒ کہتے ہیں کہ ابراہیمؒ حکام سے ہدیہ وغیرہ قبول کرنے میں حرج نہیں سمجھتے تھے۔
- ۴۔ حبیب بن ابی ثابت فرماتے ہیں کہ میں نے خود دیکھا ہے کہ مختار بن عبیدہ کے ہدایا حضرت عبداللہ بن عمرؓ اور عبداللہ بن عباسؓ کے پاس آتے اور یہ دونوں حضرات قبول فرما لیتے تھے۔
- ۵۔ حضرت حسن بصریؒ بھی امراء کے ہدیے قبول کر لیتے تھے۔ محمد بن حسن امام ابوحنیفہؒ سے اور وہ حمادؒ سے نقل کرتے ہیں کہ محمد بن ابی ہریرہؓ اور ذر الہمدانیؓ زہیر بن عبداللہ ازدی کے پاس اپنا وظیفہ وصول کرنے گئے تھے اور یہ زہیر ان دونوں حلوان کا حاکم تھا۔ امام محمد فرماتے ہیں ہم بھی اسی کے قائل ہیں جب تک کسی شے کے خاص طور پر حرام ہو نہ لے لیں نہ ہو جائے اور امام اعظمؒ کا بھی یہی قول ہے۔

منع کرنے والوں کے دلائل

- منع کرنے والے حضرات کی دلیل یہ ہے کہ حبیب بن ابی ثابت فرماتے ہیں کہ ایک حاکم نے حضرت ابوذر غفاریؓ کی خدمت میں کچھ مال بھیجا آپ نے پوچھا کیا امیر نے ہر مسلمان کو اتنا مال بھیجا ہے۔ جواب ملا نہیں۔ فرمایا تو اسے واپس کر دو پھر یہ آیت پڑھی کَلَّا إِنَّهَا لَأُطْلَىٰ نَزَّاعَةً لِّلشَّوٰی (یہ ہرگز نہ ہوگا بلکہ وہ آگ ایسی شعلہ زن ہے جو کھال اتار دیگی)۔
- ۲۔ حضرت عثمانؓ کا واقعہ ہے کہ وہ ایک مرتبہ حضرت ابوذرؓ کے پاس سے گزرے جو کہ مسجد کی دیوار تلے سو رہے تھے۔ آپ نے غلام سے فرمایا یہ دینار لے کر یہاں بیٹھ جائیے شخص جب بیدار ہوگا۔ تو اسے دیدینا اگر اس نے قبول کر لے تو تو آزاد ہے۔ وہ بیدار ہوئے تو غلام نے دینار

پیش کئے آپ نے لینے سے انکار کر دیا غلام نے اصرار کرتے ہوئے عرض کیا کہ قبول فرمائیں کہ مجھے آزادی نصیب ہو جائیگی فرمایا میں نہیں لیتا کیونکہ اس سے تو میں غلام بن جاؤں گا۔ ابو دائل فرماتے ہیں تجارت کا ایک درہم عطیہ کے دس درہموں سے مجھے زیادہ عزیز ہے۔

۳۔ وہب بن منہ کہتے ہیں کہ ایک آدمی حضرت ابو دردؓ کی خدمت میں آ کر کہنے لگا کہ فلاں شخص نے مجھ پر ظلم کیا ہے اور گالیاں دی ہیں۔ ابو دردؓ نے فرمایا اگر تو سچا ہے تو چند دنوں کے اندر ہی اللہ تعالیٰ اسے اس کا انجام دکھا دیں گے۔ کہتے ہیں کہ چند دن ہی گزرے تھے کہ وہ شخص امیر کے پاس گیا اور دس ہزار درہم حاصل کیے۔ حضرت ابو دردؓ نے اپنے اس ساتھی کو پیغام بھیجا کہ واقعی تو سچا ہے۔ اللہ تعالیٰ نے اس ظالم کو بہت بڑی سزا دیدی ہے۔ وہ کہنے لگا واہ! ابو دردؓ! یہ کیا خوب سزا ہے۔ آپ نے فرمایا خدا کی قسم اگر اس کی کمر پر دس ہزار کوڑے لگا دیئے جاتے تو اس کیلئے دس ہزار درہم سے زیادہ بہتر ہوتے۔

منصب کا فیصلہ

فقیر رحمۃ اللہ علیہ فرماتے ہیں کہ ہمارے نزدیک ہدیہ وغیرہ قبول کرنے کی دو صورتیں ہیں۔ اگر حاکم کا اکثر مال رشوت اور ناجائز ذرائع کا ہے تو اس کا ہدیہ یا تحفہ وغیرہ قبول کرنا جائز نہیں۔ الا یہ کہ وہ صراحت کر دے کہ حلال مال بھیج رہا ہوں اور اگر اس کا اکثر مال حلال میراث یا تجارت وغیرہ کا ہے۔ تو پھر قبول کرنے میں مضائقہ نہیں جب تک کہ یہ یقین نہ ہو جائے کہ یہ بھیجا ہوا مال حرام ہے یا شبہ والا ہے البتہ افضل یہ ہے کہ نہ ہی قبول کرے خواہ کیسا بھی ہو۔

کسی کے گھر جھانکنے کی ممانعت

دوسرے کے گھر جھانکنے کے بارے میں تنبیہات

فقیر رحمۃ اللہ علیہ فرماتے ہیں کسی کے گھر بلا اجازت جھانکنا جائز نہیں۔ ایسا کرنا برا ہے اور وہ گنہگار ہوگا۔ اور اس صورت میں صاحب خانہ اگر اس کی آنکھ پھوڑ دے تو بعض اہل علم کہتے

ہیں کہ اس پر کوئی تاوان وغیرہ لازم نہیں آتا۔ اور بعض حضرات تاوان واجب ہونے کے قائل ہیں اور اسی پر ہمارا عمل ہے۔

تاوان نہ ہونے کی دلیل

۱۔ ایک آدمی حضور ﷺ کے دولت کدہ میں دیکھنے لگا آپ کے ہاتھ مبارک میں کارڈ تھی جس سے سر کھلارہے تھے اسے دیکھ کر فرمانے لگے مجھے اگر پتہ چل جاتا کہ تو مجھے دیکھ رہا ہے تو میں یہی تیری آنکھ میں چھو دیتا اجازت لینے کا حکم نظر کی وجہ ہی سے تو دیا گیا ہے۔

۲۔ حضرت ابو ہریرہؓ سے روایت ہے کہ آنحضرت ﷺ نے ارشاد فرمایا کہ کوئی شخص بلا اجازت تمہیں جھانک رہا ہو تو تم اس پر کنکری پھینکو جس سے اس کی آنکھ پھوٹ جائے تو کوئی گناہ نہیں۔

تاوان کے قائل حضرات کی دلیل

وجوب ضمان کے قائل حضرات اللہ تعالیٰ کے اس قول سے دلیل پکڑتے ہیں فَمَنْ اَعْتَدَىٰ عَلَيْكُمْ فَاعْتَدُوا۔ اس نے تم پر زیادتی کی ہے۔ اور دوسری آیت میں ہے وَانْ عَاقَبْتُمْ فَعَاقِبُوا بِمِثْلِ مَا عُوْقِبْتُمْ بِهِ (اور اگر بدلہ لینے لگے تو اتنا ہی بدلہ لو جتنا تمہارے ساتھ برتاؤ کیا گیا ہے) اور مذکورہ بالا حدیثیں ان آیات کے مخالف ہیں۔

آیات اور احادیث کے اختلاف کے وقت عمل کی صورت

جب ایسا ہو کہ کوئی حدیث کتاب اللہ کے مخالف ہو یا اس کا معنی کتاب اللہ کے ظاہری معنی سے جدا ہو۔ تو اس پر عمل نہ ہوگا۔ اور ممکن ہے کہ یہ حدیث ان آیتوں سے پہلے کی ہو۔ اور منسوخ ہوگئی ہو۔ اور یہ بھی ممکن ہے کہ حدیث کا مضمون وعید کے طور پر ہو لزوم مراد نہ ہو۔ اور ایسا ہوتا تھا کہ آنحضرت ﷺ کبھی کوئی کلام فرماتے اور اس کی مراد ظاہر کے علاوہ کچھ اور ہوتی تھی۔ جیسا کہ روایت ہے کہ عباس بن مرداس سلمیٰ نے آپ ﷺ کی مدح میں کچھ کہا۔ تو آپ نے بلال سے فرمایا جاؤ اس کی زبان کاٹ دو۔ مطلب یہ تھا کہ اس کو کچھ مال وغیرہ دیدو۔ حقیقتاً زبان کاٹنا مراد نہ تھا۔ تو یہاں بھی ممکن ہے کہ آنکھ پھوڑنے سے مراد کوئی ایسی تدبیر ہو کہ جسکے بعد وہ پھر کسی کے گھر جھانک نہ سکے۔ (واللہ اعلم)

تہمت کے موقع سے بچنے کا بیان

تہمت کے موقع سے بچنے کی ہدایت

۱۔ فقیہ رحمۃ اللہ علیہ فرماتے ہیں کہ آدمی کو لائق نہیں کہ اپنے آپ کو تہمت کے موقع پر لے جائے۔ اور یہ کہ متہم لوگوں کی مجلس میں جائے۔ اور ان سے میل جول رکھے ورنہ اس پر بھی تہمت آجائیگی۔

۲۔ ارشاد باری تعالیٰ ہے۔ اِنْ اِذَا سَمِعْتُمْ اٰیَاتِ اللّٰهِ یُکْفَرُ بِهَا وَیَسْتَهْزِءُ بِهَا فَلَا تَقْعُدُوْا مَعَهُمْ حَتّٰی یَخْرُجُوْا فِیْ حَدِیْثٍ غَیْرِہِ اِنَّکُمْ اِذَا مِثْلُہُمْ۔ جب احکام الہیہ کے ساتھ استہزاء اور کفر ہوتا ہو اسنو تو ان لوگوں کے پاس مت بیٹھو جب تک کہ وہ کوئی اور بات شروع نہ کر دیں کیونکہ اس حالت میں تم بھی ان جیسے ہو جاؤ گے۔

۳۔ آنحضرت ﷺ کا ارشاد مبارک ہے کہ جو شخص کسی قوم کی مشابہت اختیار کرے وہ انہی میں شمار ہوتا ہے۔

لقمان حکیم کا قول

لقمان حکیم کا فرمان ہے برے ساتھی کے ساتھ ملنے والا سلامتی نہیں پاتا اور بری جگہ پر جانیو الا متہم ہو جاتا ہے۔ اور جو شخص اپنی زبان پر قابو نہیں رکھتا وندامت اٹھاتا ہے یہی مضمون ایک حدیث میں بھی آیا ہے۔

حدیث شریف

علی بن حسین فرماتے ہیں کہ نبی کریم ﷺ مسجد میں تشریف فرما تھے آپ کی پھوپھی! حضرت صفیہؓ حاضر خدمت ہوئیں واپس ہونے لگیں تو آپ بھی ساتھ ہو لئے اتنے میں دو انصاری

۱۔ یہ واقعہ ام المؤمنین حضرت صفیہ رضی اللہ عنہا کا ہے حضور ﷺ کی پھوپھی صفیہ کا نہیں، واللہ اعلم محمد یوسف

پاس سے گزرے آپ نے ارشاد فرمایا یہ میری پھوپھی صفیہ ہے انہوں نے حیران ہو کر سبحان اللہ کہا تو ارشاد فرمایا کہ شیطان ابن آدم کے رگ وریشہ میں سما جاتا ہے مجھے ڈر ہوا کہ مبادا تم کچھ اور گمان کر کے ہلاکت میں پڑ جاؤ۔

ایک حدیث میں آپ کا ارشاد مبارک ہے جو شخص اللہ پر اور قیامت پر ایمان رکھتا ہے وہ تہمت کے موقع پر ہرگز نہ کھڑا ہو۔

نرم خوئی

نرمی کی خوبیاں

فقیر رحمۃ اللہ علیہ فرماتے ہیں کہ ہر مسلمان کو لائق ہے کہ ہر موقع پر تواضع اختیار کرے اور نرمی کا برتاؤ رکھے اور خود ذلت سے بچتا رہے نبی کریم ﷺ کا مبارک ارشاد ہے کہ نرمی جہاں بھی آئے زینت دیتی ہے اور حماقت عیب ناک کرتی ہے۔

۲۔ مجاہد حضور ﷺ کا یہ ارشاد مبارک نقل کرتے ہیں کہ اگر لوگ نرم خوئی کی طرف توجہ کریں۔ تو اس سے اچھی کوئی چیز انہیں کائنات میں دکھائی نہ دے۔ اور اگر کم عقلی اور حماقت کی طرف نظر کریں تو اس سے زیادہ فحش انہیں کچھ بھی نہ دکھائی دے۔

بدترین آدمی

حضرت عائشہؓ روایت کرتی ہیں کہ ایک آدمی نے دربار نبوت میں حاضری کی اجازت چاہی آپ نے ارشاد فرمایا کہہ دو اجازت ہے۔ یہ شخص اپنے قبیلہ کا بدترین شخص ہے۔ وہ شخص حاضر خدمت ہوا۔ آپ نے اس سے نرم لہجہ میں گفتگو فرمائی میں نے عرض کیا یا رسول اللہ ابھی تو آپ نے اس شخص کے متعلق فرمایا تھا کہ ایسا ہے ایسا ہے۔ اور پھر بھی اسکے ساتھ یہ نرم گفتگو؟ ارشاد فرمایا قیامت کے دن بدترین شخص وہ ہوگا جس کی بدکلامی کے ڈر سے لوگ اس کا اکرام کرتے ہوں۔

حضرت ابوذرؓ فرماتے ہیں بعض لوگوں کے ساتھ ہم یوں تو خندہ پیشانی سے پیش آتے ہیں مگر واقعہ یہ ہے کہ ہمارے قلوب ان پر لعنت بھیجتے ہیں۔

قابل بشارت آدمی

نبی کریم ﷺ ارشاد فرماتے ہیں وہ شخص بشارت کے لائق ہے جو ذلت گوارا کئے بغیر تواضع اختیار کرتا ہے اور اپنا جمع کیا ہوا مال گناہ سے بچا کر خرچ کرتا ہے۔ کمزور اور مسکین طبع لوگوں پر ترس کھاتا ہے اہل علم اور دانشمند لوگوں سے میل جول رکھتا ہے۔

قابل ملامت آدمی

حضرت عائشہؓ فرماتی ہیں کہ ایک آدمی نے رسول اللہ ﷺ کی خدمت میں کوئی جھگڑا پیش کیا اور دوران گفتگو کہنے لگا حَسْبُنَا اللَّهُ وَنِعْمَ الْوَكِيلُ۔ آپ نے ارشاد فرمایا کہ اللہ تعالیٰ ہمت ہار جانے والے بندہ کو ملامت کرتے ہیں اپنی حجت اور دلیل کی پوری قوت استعمال کر دپھر حَسْبُنَا اللَّهُ وَنِعْمَ الْوَكِيلُ کہو۔

عفو و درگزر کی حد

۱۔ لقمان حکیم اپنے بیٹے کو فرماتے ہیں میرے بیٹے اتنا کڑوا نہ بن کہ تجھے تھوک دیا جائے اور اتنا میٹھا نہ ہو جا کہ تجھے نگل ہی لیا جائے اور حضرت ابراہیمؑ خلی آیت وَالَّذِينَ إِذَا أَصَابَهُمُ الْبَغْيُ هُمْ يَنْتَصِرُونَ (اور وہ جو ایسے ہیں کہ جب ان پر ظلم ہوتا ہے تو وہ برابر کا بدلہ لیتے ہیں) کی تفسیر میں فرماتے ہیں کہ وہ لوگ ذلت کی حد تک ظلم گوارا کرنے کو مکروہہ جانتے تھے۔

حضرت عائشہؓ سے ایک عورت نے پوچھا کہ میرے ہمسائے کچھ تو میرا اکرام کرتے ہیں اور بعض تو ہین کا معاملہ کرتے ہیں۔ ارشاد فرمایا جو اکرام کرتے ہیں ان کا اکرام کرو۔ جو تو ہین کرتے ہیں ان کی تو ہین کرو۔ فقیہ رحمۃ اللہ علیہ فرماتے ہیں کہ حضرت عائشہؓ کا یہ فرمان عین عدل و انصاف ہے ہاں اگر کوئی عفو و درگزر اختیار کرتا ہے اور برائی پر بھی حسن سلوک ہی کرتا ہے تو یہ بہتر ہے۔

۲۔ اللہ تعالیٰ کا ارشاد مبارک ہے وَجَزَاءُ سَيِّئَةٍ سَيِّئَةٌ مِّثْلُهَا فَمَنْ عَفَا وَأَصْلَحَ فَأَجْرُهُ

عَلَى اللَّهِ - ترجمہ: اور برائی کا بدلہ برائی ہے ویسے ہی پھر جو شخص معاف کرے یا اصلاح کرے تو اس کا ثواب اللہ کے ذمہ ہے۔

اہل جنت کے اخلاق

کہتے ہیں کہ تین باتیں اہل جنت کے اخلاق میں سے ہیں جو کسی عظیم شخص میں ہی پائی جاسکتی ہیں۔

- ۱۔ برائی کرنے والے کے ساتھ احسان کرنا۔
- ۲۔ جو اس پر ظلم کرے اسے معاف کرنا
- ۳۔ جو محروم رکھے اس پر خرچ کرنا اور یہ اللہ تعالیٰ کے اس ارشاد کے عین مطابق ہے۔
خُذِ الْعَفْوَ وَأْمُرْ بِالْعُرْفِ وَأَعْرِضْ عَنِ الْجَاهِلِينَ (سرسری برتاؤ کو قبول کر لیا کیجئے اور نیک کام کی تعلیم کر دیا کیجئے اور جاہلوں سے ایک کنارہ پر ہو جایا کیجئے)۔

حدیث شریف

حضرت سعید بن المسیب رضی اللہ عنہ آنحضرت صلی اللہ علیہ وسلم کا ارشاد مبارک نقل کرتے ہیں کہ ایمان باللہ کے بعد لوگوں کے ساتھ حسن سلوک رکھنا عقل و دانش کا شاہکار ہے اور جو لوگ دنیا میں اصحاب خیر اور اچھے ہیں وہ آخرت میں بھی اچھے اور اصحاب خیر شمار ہونگے۔ اور مشورہ کر لینے کے بعد کوئی شخص ہلاکت میں مبتلا نہیں ہوتا۔ ارشاد بانی ہے: وَشَاوِرْهُمْ فِي الْأَمْرِ۔ اور ان سے خاص خاص باتوں میں مشورہ لیتے رہا کریں۔

عصا کی فضیلت

فضیلت

حضرت ابن عباس رضی اللہ عنہ فرماتے ہیں کہ ہاتھ میں عصا رکھنا انبیاء علیہم السلام کی سنت اور مومن کی علامت ہے۔

خاصیتیں

حضرت حسن بھری فرماتے ہیں کہ عصا میں چھ باتیں ہیں۔ ۱، یہ انبیاء علیہم السلام کی سنت ہے۔ ۲، مومن کی علامت ہے۔ ۳، صلحا کی زینت ہے۔ ۴، اعداء یعنی کتے اور سانپ وغیرہ کے مقابلہ میں ہتھیار ہے۔ ۵، ضعفاء کیلئے سہارا ہے۔ ۶، منافقوں کی ذلت کا سامان ہے۔ اور یہ کہ اس سے طاعت میں زیادتی اور ثواب بھی ہے۔ کہتے ہیں کہ مومن کے ہاتھ میں عصا ہو تو اس سے شیطان بھاگتا ہے۔ منافق اور فاجر لوگ سہمے رہتے ہیں نماز پڑھتے وقت سترہ کا کام دیتا ہے۔ کمزوری کے وقت سہارا بنتا ہے۔ اور بھی اس میں بہت سے منافع ہیں جیسا کہ حضرت موسیٰ علیہ السلام کے قصہ میں آتا ہے کہ انہوں نے اللہ تعالیٰ کی طرف سے سوال کا جواب دیتے ہوئے کہا تھا کہ یہ میرا عصا ہے میں اس سے سہارا لیتا ہوں بکریوں کیلئے پتے وغیرہ جھاڑ لیتا ہوں۔ اس کے علاوہ اور بھی کئی کام اس سے لے لیتا ہوں کہتے ہیں کہ اس میں ہزار قسم کے منافع ہیں۔

مومن سے دنیا کا الگ رہنا

دنیا کے بارے میں پرہیز اور ہدایات

حضرت معاویہؓ فرماتے ہیں کہ حضرت ابو بکرؓ نے دنیا کا نہ کبھی ارادہ کیا اور نہ ہی دنیا نے کبھی ان کا ارادہ کیا۔ اور حضرت عمرؓ کا دنیا نے تو ارادہ کیا مگر آپؓ نے کبھی اس کا قصد نہ کیا اور حضرت عثمانؓ نے دنیا کا خوب حصہ پایا اور دنیا بھی آپؓ کے پاس خوب آئی۔ اور حضرت علیؓ کبھی اس کی امید لگا لیتے اور کبھی چھوڑ دیتے تھے۔ اور ہم لوگ تو دنیا میں خوب لوٹ پوٹ ہو رہے ہیں۔ اور یہ بھی معلوم نہیں کہ اس کی انتہا کہاں ہوگی۔

۲۔ حضرت زید بن ارقمؓ فرماتے ہیں کہ ہم حضرت ابو بکرؓ کی خدمت میں تھے۔ آپؓ نے کچھ پینے کو مانگا۔ پانی میں شہد ملا کر پیش کیا گیا۔ منہ کے قریب کیا ہی تھا کہ رونے لگے اور انہیں دیکھ کر ہمیں بھی رونا آ گیا۔ ہم تو چپ ہو گئے مگر وہ روتے رہے۔ بالآخر آنکھیں پونچھیں تو ہم نے

عرض کیا کہ اے رسول اللہ ﷺ کے خلیفہ کیا بات ہوئی تھی فرمایا میں رسول اللہ ﷺ کے پاس تھا۔ میں نے آپ کو دیکھا جیسے کسی چیز کو اپنی جانب سے پرے دھکیل رہے ہیں لیکن مجھے کچھ دکھائی نہیں دے رہا تھا۔ ارشاد فرمایا کہ دنیا میرے سامنے متمثل ہوئی میں نے کہا مجھ سے دور ہو جا وہ دور ہو کر کہنے لگی کہ آپ تو مجھ سے بچ گئے مگر آپ کے بعد والے ہرگز نہیں بچ سکیں گے۔ تو مجھے ڈر پیدا ہو گیا تھا کہ دنیا نے مجھے پالیا ہے یہ کہا اور پیالہ پئے بغیر یونہی رکھ دیا۔

۳۔ فقیہ رحمۃ اللہ علیہ فرماتے ہیں جو شخص حلال ذریعہ سے کچھ دنیا حاصل کرتا ہے تو اس میں گناہ نہیں ہاں چھوڑ دے تو آخرت میں نفع پائیگا۔ آنحضرت ﷺ کا ارشاد مبارک ہے کہ اس کے حلال کا حساب ہوگا اور حرام کا عذاب۔

۴۔ حضرت عبداللہ بن عمروؓ فرماتے ہیں کہ جس قدر کوئی دنیا حاصل کرتا ہے آخرت میں اسی قدر کمی آجاتی ہے تو اللہ کے نزدیک کتنا ہی مکرم ہو اللہ کی تدابیر سے پناہ مانگو۔

علامات قیامت

پہلی دس نشانیاں

فقیہ رحمۃ اللہ علیہ فرماتے ہیں حضرت حذیفہ بن اسیدؓ سے روایت ہے کہ آنحضرت ﷺ نے بالا خانہ سے ہماری طرف التفات فرمایا۔ جبکہ ہم قیامت کے متعلق باتیں کر رہے تھے۔ آپ نے ارشاد فرمایا کہ قیامت قائم نہ ہوگی یہاں تک کہ اس سے پہلے دس نشانیاں ظاہر ہوں۔ ۱، سورج کا مغرب کی طرف سے طلوع ہونا۔ ۲، دجال کا نکلنا۔ ۳، دھوئیں کا ظہور۔ ۴، دابۃ الارض۔ ۵، یاجوج ماجوج۔ ۶، حضرت عیسیٰ علیہ السلام کا نزول اور تین حنف۔ ۷، ایک مغرب میں اور ۸ ایک مشرق میں۔ اور ایک جزیرہ عرب^۹ میں (کہ لوگ زمین میں دھنس جائیں گے)۔ اور ایک آگ جو عدن کے وسط^{۱۰} سے نکلے گی اور لوگوں کو میدان محشر کی جانب دھکیل کے لائے گی لوگ رات کو رکیں گے تو یہ بھی ساتھ ہی رک جائیگی۔ اور دو پہر کو ذرا ٹھہریں گے تو یہ بھی ساتھ ہی ٹھہر جائیگی۔

دجال کی پہچان

حضرت عمرؓ روایت کرتے ہیں کہ آنحضرت ﷺ کے پاس کبھی دجال کا ذکر ہوتا تو فرمایا کرتے کہ اللہ کی شان تم پر پوشیدہ نہیں ہے۔ اللہ تعالیٰ امور یعنی کانا نہیں ہے۔ اور مسیح دجال دائیں آنکھ سے کانا ہوگا اور اس کی آنکھ انگور کے دانہ کی طرح ابھری ہوئی ہوگی۔ حضرت انسؓ حضور ﷺ سے روایت کرتے ہیں کہ ہر آنے والے نبی نے کانے کذاب سے اپنی قوم کو ڈرایا ہے۔ وہ یقیناً کانا ہے۔ اور تمہارا رب ایسا نہیں اس کی آنکھوں کے درمیان کافر لکھا ہوا ہوگا۔

حضرت حذیفہؓ راوی ہیں کہ نبی اکرم ﷺ نے ارشاد فرمایا کہ دجال کے پاس پانی بھی ہوگا اور آگ بھی درحقیقت اس کا پانی آگ ہوگا اور آگ پانی۔

تمیم داری کے بھائی کا دجال کو دیکھنا

فاطمہ بنت قیس کہتی ہیں کہ آنحضرت ﷺ ایک رات عشاء کی نماز کیلئے دیر سے تشریف لائے ارشاد فرمایا کہ تمیم داری مجھے ایک قصہ سنا رہا تھا۔ اس وجہ سے دیر ہو گئی وہ قصہ یہ تھا کہ اس کا چچا زاد بھائی سمندر کے سفر پر گیا اور وہ کسی جزیرہ میں پہنچ گیا کیا دیکھتا ہے کہ ایک محل ہے جس میں ایک آدمی زنجیروں میں جکڑا ہوا ہے۔ اور اپنے لمبے بالوں کو گھسیٹ رہا ہے۔ اس نے پوچھا کہ تو کون ہے وہ بولا میں دجال ہوں۔ کیا ابھی رسول امی ﷺ کا ظہور نہیں ہوا۔ اس نے کہا ہو گیا ہے پھر اس نے پوچھا تو کیا لوگوں نے اس کی اطاعت قبول کی ہے یا نافرمانی اس نے کہا اطاعت قبول کی ہے وہ بولا کہ یہ ان کے حق میں تو خیر ہے مگر میرے لئے شر ہے۔

دجال کی پیدائش کے بارے میں اختلاف

فقہ رحمۃ اللہ علیہ فرماتے ہیں کہ اہل علم کے دجال کے بارے میں مختلف قول ہیں۔ بعض فرماتے ہیں کہ وہ مجبوس ہے اور قیامت کے قریب ظاہر ہوگا۔ اور بعض کہتے ہیں کہ ابھی پیدا نہیں ہوا اخیر زمانہ میں پیدا ہوگا اور لوگوں کو اپنی عبادت کی طرف دعوت دیگا۔ بے شمار یہودی اس کی اتباع کر لیں گے۔ وہ شہر شہر گھومے گا۔ اور بہت سے لوگ اس کے فتنہ کا شکار ہو جائیں گے پھر

حضرت عیسیٰ علیہ السلام نزول فرمائیں گے اور اسے بیت المقدس میں باب لد پر قتل کریں گے اور اسلام تمام دنیا میں پھیل جائے گا۔

گفتگو کا بیان

گفتگو کے آداب

فقیر رحمۃ اللہ علیہ فرماتے ہیں کہ عقل مند انسان کا کلام چچا تلا ہونا چاہئے۔ اور یہ کہ بر محل اور پر مغز ہو۔ اور جب کوئی لایعنی کلام میں لگ جاتا ہے تو مقصد کو کھو بیٹھتا ہے۔ جب تک سوال نہ ہو جواب نہ دینا چاہئے۔ کہ یہ آدمی کی جہالت گھٹیا پن اور کم عقلی کی علامت ہے۔ اور مرد عاقل کو بے فائدہ امور میں غضبناک ہونا زیب نہیں دیتا۔

حیوانات کو گالی دینا

کہتے ہیں کہ کسی شخص کی جہالت اس سے پہچانی جاتی ہے کہ وہ حیوانات کو گالی گلوچ کرتا ہے اور کوستا ہے کیونکہ جانور کیا جانے کہ اسے کچھ کہا جا رہا ہے یا بلایا جا رہا ہے۔ ایسے میں انہیں برا بھلا کہنا گالی گلوچ کرنا نری جہالت ہے۔ آنحضرت ﷺ نے ایک آدمی کو دیکھا کہ وہ ہوا کو لعنت کر رہا ہے آپ نے ارشاد فرمایا کہ جو شخص ایسی چیز کو لعنت کرتا ہے جو اس لائق نہیں تو لعنت خود اسی شخص پر لوٹ آتی ہے۔

انداز گفتگو اچھا ہونا چاہئے

ابو اسحاقؓ اپنے والد (حضرت اسامہ بن عمیر صحابی رضی اللہ عنہ) سے روایت کرتے ہیں کہ ایک صحابی ان کے پیچھے گھوڑے پر سوار تھے۔ جانور نے ٹھوکر کھائی تو وہ صاحب بولے شیطان کی بربادی ہو۔ نبی اکرم ﷺ نے ارشاد فرمایا یوں مت کہو اس سے تو وہ اپنے کو بڑا سمجھنے لگے گا۔ اور پھول کر کیا ہو جائے گا۔ ایسے موقع پر بسم اللہ کہا کرو۔ اس سے وہ مکھی جیسا حقیر و ذلیل ہو کر رہ جاتا ہے۔

ابولفاحہ عدویؒ کہتے ہیں کہ میں ایک بکھیرا لئے مدینہ طیبہ میں حاضر ہوا۔ بیچنے کا ارادہ تھا۔ حضرت ابوبکر صدیقؓ نے گزرتے ہوئے پوچھا اے دہقان یہ بکھیرا بیچے گا۔ میں نے جواب میں عرض کیا ہاں اے رسول اللہ ﷺ کے خلیفہ۔ پوچھا کتنے میں میں نے کہا ڈیڑھ سو میں۔ فرمایا سو میں بیچے گا میں نے کہا لا عافاک اللہ، کہ اللہ آپ کا بھلا کرے۔ آپ نے فرمایا یوں نہ کہو بلکہ عافاک اللہ لا کہو آپ نے اس شخص کو انداز گفتگو سمجھایا اور بتایا کہ تیرے فقرے کا ایک مطلب اور معنی بددعا والا بھی بن سکتا ہے کہ اللہ آپ کا بھلا نہ کرے۔ لہذا ترتیب بدل لو تا کہ دوسرے معنی کا شبہ بھی نہ ہو سکے۔

جب کسی بات کے سچ یا جھوٹ ہونیکا علم ہو

۱۔ غفلت مند کو چاہئے کہ جب کوئی ایسی حدیث سنے جو کبھی نہیں سنی اور نہ دل کو لگتی ہو تو فوراً اس کی تصدیق و تکذیب نہ کرے۔ ممکن ہے سچی ہو تم تکذیب کر دو اور ہو سکتا ہے جھوٹی ہو تم تصدیق کر بیٹھو۔ البتہ یوں کہو کہ مجھے کبھی یہ حدیث نہیں پہنچی اور نہ ہی میں اسے جانتا ہوں۔

۲۔ حضرت ابو ہریرہؓ فرماتے ہیں کہ اہل کتاب عبرانی زبان میں تو روایت پڑھتے اور پھر اہل اسلام کیلئے عربی زبان میں اس کی تفسیر کرتے تھے۔ آنحضرت ﷺ نے ارشاد فرمایا ان اہل کتاب کی نہ تصدیق کیا کرو اور نہ تکذیب۔ البتہ یوں کہہ دیا کہ ہم اللہ تعالیٰ پر ایمان رکھتے ہیں۔ اور اس پر جو کتاب ہم پر نازل ہوئی۔ اور جو ہم سے پہلے نازل ہوئی۔ پہلے لوگوں میں سے کسی کو پوچھا گیا کہ اگر کسی شخص سے یہ سوال ہو کہ تو فلاں پیغمبر پر ایمان رکھتا ہے اور نام اجنبی ہے جو اس نے پہلے کبھی نہیں سنا۔ اب اگر وہ ہاں کہتا ہے تو مشکل اور اگر نہیں کہتا ہے تو مشکل کیونکہ ممکن ہے وہ نبی نہ ہو۔ اور یہ اقرار کر بیٹھے اور ہو سکتا ہے وہ نبی ہو اور یہ انکار کر بیٹھے آخر وہ کیا کرے فرمایا یوں کہہ دے کہ اگر نبی ہے تو میں اس پر ایمان رکھتا ہوں۔

۳۔ ابونصر محمد بن سلام سے جب علم کلام کا کوئی مسئلہ پوچھا جاتا تو جواب سے انکار فرما دیتے کسی نے عرض کیا کہ اگر اس طرح کا کوئی مشکل مسئلہ ہمیں درپیش آجائے تو کیا کریں فرمایا

یوں کہہ دیا کرو ہم اللہ پر ایمان لائے۔ اور ان تمام امور پر جن کا اللہ تعالیٰ نے ارادہ فرمایا اور اس پر جو کچھ حضور ﷺ نے ارشاد فرمایا اور جو کچھ آپ نے ارادہ فرمایا۔

تصاویر کی ممانعت کا بیان

جاندار کی تصویر بنانا ناجائز ہے

فقیر رحمۃ اللہ علیہ فرماتے ہیں کہ جاندار کی تصویر بنانا ناجائز ہے اور غیر جاندار اشیاء مثلاً درخت وغیرہ کی تصویر بنانے میں حرج نہیں۔

مصوروں کو عذاب ہوگا

حضرت ابن عمرؓ نبی کریم ﷺ کا یہ ارشاد نقل کرتے ہیں کہ ان مصوروں کو قیامت کے روز عذاب ہوگا۔ اور کہا جائیگا شکل بنائی تھی تو جان بھی ڈالو۔

حضرت ابو ہریرہؓ آنحضرت ﷺ سے روایت کرتے ہیں کہ اللہ تعالیٰ کا ارشاد مبارک ہے کہ اس شخص سے بڑھ کر کون ظالم ہوگا جو میری طرح مخلوق بنانے لگے۔

جس گھر میں کتاب یا تصویر ہو اس میں فرشتے داخل نہیں ہوتے

حضرت مجاہدؓ آنحضرت ﷺ کا ارشاد مبارک نقل کرتے ہیں کہ فرشتے ایسے گھر میں داخل نہیں ہوتے جہاں کتاب یا کسی جانور کی تصویر ہو۔ تصویر کا سر کاٹ دینا چاہئے یا بچھانے کی چیز ہو تو فرش پر بچھالے۔ روایت ہے کہ حضرت عائشہؓ کے دروازے پر ایک پردہ لٹکتا تھا جس پر مورتیاں بنی ہوئی تھیں حضرت جبرائیل علیہ السلام نے فرمایا کہ ہم ایسے گھر میں نہیں آتے جہاں کتاب یا تصویر ہو۔ یا تو ان کے سر کاٹ دو (منادو) یا اس پردہ کو فرش پر بچھالو۔ فقیر رحمۃ اللہ علیہ فرماتے ہیں ہمارا بھی اسی پر عمل ہے کہ تصویر دار کپڑا بچھالنے میں کوئی حرج نہیں۔

حضرت عطا اور عکرمہ فرماتے ہیں کہ تصویروں کی ممانعت اس وقت ہے کہ اچھے انداز میں سیدھی کھڑی یا ٹنک رہی ہوں اگر نیچے پا مال ہو رہی ہیں تو حرج نہیں۔

زانیہ عورت سے نکاح کرنا

زانیہ کے نکاح میں اختلاف

فقہ رحمۃ اللہ علیہ فرماتے ہیں کہ اہل علم کا اختلاف ہے کہ زانیہ عورت سے نکاح جائز ہے یا ناجائز۔ بعض حضرات عدم جواز کے قائل ہیں اور جمہور علماء جواز کے۔ اور ہمارا فتویٰ بھی اسی قول پر ہے۔

عدم جواز کی دلیل

عدم جواز کی دلیل میں یہ آیت پیش کی جاتی ہے۔

۱۔ **وَاحِلٌ لَّكُمْ مَاوَرَاءَ ذَٰلِكُمْ اَنْ تَبْتَغُوا بِاَمْوَالِكُمْ مُحْصِنِينَ غَيْرِ مُسَافِحِينَ۔** اور ان عورتوں کے سوا اور عورتیں تمہارے لئے حلال کی گئیں ہیں یعنی یہ کہ تم ان کو اپنے مالوں کے ذریعے سے چاہو اس طرح سے کہ تم بیوی بناؤ۔ الغرض آخری کلمہ کا معنی ہے کہ زنا کرنے والے نہ ہوں یعنی اللہ تعالیٰ نے غیر زانی سے نکاح کو مباح اور جائز فرمایا لہذا زانیہ سے نکاح باطل ہوگا۔

۲۔ **اللہ تعالیٰ کا ارشاد ہے: الزَّانِي لَا يَنْكِحُ الْزَّانِيَةُ اَوْ مُشْرِكَةً الْآيۃ۔** زانی عموماً زانیہ اور مشرکہ عورت سے ہی نکاح کرتا ہے۔ اور آخر آیت میں ہے: **وَحَرَّمَ ذَٰلِكَ عَلَى الْمُؤْمِنِينَ،** اور اہل ایمان پر ایسا نکاح حرام کر دیا گیا ہے۔ معلوم ہوا کہ زانیہ سے نکاح کرنا حرام ہے۔

۳۔ ایک صحابی سے سوال ہوا کہ ایک شخص نے کسی عورت سے زنا کیا پھر اسی سے نکاح کر لیا۔ فرمایا یہ پہلے سے بھی برا ہو۔

۴۔ حضرت عائشہ سے ایک شخص کے متعلق پوچھا گیا کہ اس نے ایک عورت سے زنا کیا اور پھر اسی سے نکاح کر لیا آپ نے اس پر کراہت کا اظہار فرمایا۔

جواز کی دلیل

جواز کے قائل حضرات کی دلیل حضرات ابن عباسؓ کی روایت ہے کہ ان سے کسی شخص کے متعلق کہا گیا کہ اس نے ایک عورت سے زنا کیا اور پھر اس سے نکاح کر لیا فرمایا پہلا زنا ہے دوسرا نکاح اور نکاح ایک مباح اور جائز عمل ہے۔ زنا اسے حرام نہیں کر سکتا۔ اور فرمایا اس کی مثال یوں ہے کہ ایک آدمی نے شروع دن میں کسی شخص کے درخت سے بلا اجازت کھجوریں کھالیں اور شام کو وہی درخت خرید لیا۔

۲۔ الزَّانِي لَا يَنْكِحُ الْأَزَانِيَةَ کا مطلب سعید بن جبیرؓ اور سخاکؓ نے یہ بتایا ہے کہ زانی اپنے جیسی فاحشہ کے ساتھ ہی زنا کر سکتا ہے حضرت ابن عباسؓ سے بھی یہی منقول ہے۔

۳۔ بعض فرماتے ہیں کہ یہ آیت منسوخ ہے کیونکہ ایک آدمی نے حضور ﷺ سے عرض کیا کہ میری عورت چھونے والے کے ہاتھ کو نہیں روکتی۔ فرمایا طلاق دیدو۔ اس نے عرض کیا کہ مجھے اس سے محبت ہے۔ ارشاد فرمایا پھر اپنے پاس ہی رہنے دے۔

غنی پر فقیر کی فضیلت

فقیر افضل ہے یا غنی

فقیر رحمۃ اللہ علیہ فرماتے ہیں کہ اس بارے میں لوگوں کی رائے مختلف ہے کہ فقیر افضل ہے یا غنی۔ کچھ کہتے ہیں کہ فقیر افضل ہے اور بعض کہتے ہیں کہ افضل غنی ہے۔ یہ اختلاف اس وقت ہے جب نیکی میں دونوں برابر ہوں۔ مطلب یہ کہ بعض غنی صالح کو اور بعض فقیر صالح کو افضل کہتے ہیں اور ہم بھی اسی کے قائل ہیں۔

غنی صالح کی افضلیت کی دلیل

غنی صالح کی افضلیت پر اس آیت سے دلیل دی جاتی ہے۔ وَوَجَدَكَ عَائِلًا فَأَغْنَى، اللہ تعالیٰ نے آپ کو نادار پایا سو مالدار بنادیا۔ اللہ تعالیٰ نے اپنے نبی پر احسان کے طور پر

غنی کا ذکر فرمایا ہے اگر غنی کوئی فضیلت کی چیز نہ تھی تو اس کا ذکر بطور احسان نہ ہوتا۔

۲۔ ایک روایت میں نبی اکرم ﷺ کا ارشاد مبارک ہے کہ تقویٰ کے ساتھ غنی بھی کیا خوب چیز ہے۔ حضرت عمرو بن عاصؓ آنحضرت ﷺ کا یہ ارشاد مبارک نقل کرتے ہیں کہ نیک آدمی کیلئے اچھا مال بہترین شئی ہے۔

۳۔ حضرت عمرؓ کا مقولہ ہے کہ تمہاری عظمت تقویٰ میں شرافت تو نگری میں اور برتری اخلاق میں ہے۔ بعض اسلاف کا کہنا ہے کہ سفر میں مال بمنزلہ وطن ہے۔ محمد بن کعب قرظی فرماتے ہیں غنی آدمی پر ہیزگار ہو تو اللہ تعالیٰ اسے دو ہرا اجر مرحمت فرماتے ہیں اور یہ آیت پڑھی۔

وَمَا أَمْوَالُكُمْ وَلَا أَوْلَادُكُمْ بِالَّتِي تُقَرَّبُكُمْ عِنْدَ نَازِلِ الْإِمْنِ أَمِنْ وَعَمَلٍ صَالِحٍ فَأُولَٰئِكَ لَهُمْ جَزَاءُ الضَّعْفِ بِمَا عَمِلُوا وَهُمْ فِي الْغُرُفَاتِ أَمْنُونَ
(اور تمہارے اموال اور اولاد ایسی چیز نہیں جو درجہ میں تم کو ہمارا مقرب بنا دے مگر ہاں جو ایمان لائے اور اچھے کام کرے سوائے لوگوں کیلئے ان کے نیک عمل کا دو ٹا صلہ ہے اور وہ بہشت کے بالا خانوں میں چین سے بیٹھے ہوں گے۔

حضرت سعید بن مسیبؓ فرماتے ہیں کہ اس شخص میں کوئی خیر خوبی نہیں جو اپنی حلال کمائی سے کچھ جمع نہیں کرتا۔ کہ اس سے کسی رشتہ دار کی حاجت براری کرتا صدقہ خیرات کرتا اپنی عزت نفس کی حفاظت کرتا۔ حضرت عائشہؓ فرماتی ہیں کہ زبیرؓ بن عوام کی میراث میں چار کروڑ درہم تقسیم ہوئے۔ ایک روایت میں ہے کہ حضرت عبدالرحمنؓ بن عوف کی تین بیویاں تھیں۔ ایام مرض میں آپ نے طلاق دیدی وفات کے بعد دوسرے وارثوں نے اس مطلقہ بیوی کو ۸۳ ہزار کی رقم دے کر اپنا میراث کا حصہ چھوڑ دینے پر راضی کیا تھا۔ جو کل مال کا چوبیسواں حصہ تھا۔

حضرت عمرو بن دینار کہتے ہیں کہ حضرت طلحہ بن عبید اللہ کی یومیہ آمدنی ایک ہزار تھی۔

فقر کی فضیلت کی دلیل

فقر کو افضل کہنے والے دلیل دیتے ہیں کہ اللہ تعالیٰ کا ارشاد پاک ہے:

إِنَّ الْإِنْسَانَ لِرَبِّهِ لَكَنَافٍ (بیشک کافر آدمی حد آدمیت سے نکل جاتا ہے

اس وجہ سے کہ اپنے آپ کو اپنا بنائے جنس سے) مستغنی دیکھتا ہے)۔

یہاں پر اللہ تعالیٰ نے بتایا ہے کہ غنی اور مالدار انسان کو سرکش بناتی ہے اور ایک مقام پر ارشاد ہے۔ مَا نَرَاكَ اتَّبَعَكَ إِلَّا الَّذِينَ هُمْ أَرَادُوا (اور ہم دیکھتے ہیں کہ تمہارا اتباع انہیں لوگوں نے کیا ہے جو ہم میں بالکل (رذیل ہیں) اس سے پتہ چلتا ہے کہ انبیاء علیہم السلام کے متبعین اکثر و بیشتر فقرا ہی تھے۔

حضرت انس بن مالک حضور ﷺ کا ارشاد نقل کرتے ہیں کہ ہر کسی کا کوئی پیشہ ہوتا ہے میرا پیشہ فقر اور جہاد ہے جو ان دونوں کو پسند کرتا ہے وہ مجھ سے محبت رکھتا ہے اور جو انہیں ناپسند رکھتا ہے وہ مجھ سے بغض رکھتا ہے۔

حضرت ابو ہریرہؓ آنحضرت ﷺ کی یہ دعا نقل کرتے ہیں اے اللہ مجھ سے محبت کر نیوالے کو اتنی روزی عطا کر جو اس کیلئے کافی ہو جائے۔ اور دست سوال دراز نہ کرنا پڑے اور جو مجھ سے بغض رکھتے ہیں انہیں مال اور اولاد کی خوب فراوانی دے۔

مجاہد حضرت ابن عمرؓ کا مقولہ نقل کرتے ہیں کہ بندہ جس قدر دنیا کو پاتا ہے اسی قدر اللہ تعالیٰ کے ہاں اس کا درجہ کم ہوتا جاتا ہے گو وہ اللہ تعالیٰ کے دربار میں کتنا ہی معزز ہو۔

حضرت عیسیٰ علیہ السلام کا ارشاد ہے کہ فقر دنیا میں مشقت اور آخرت میں مسرت کا باعث ہے اور غنی دنیا میں مسرت اور آخرت میں مشقت کا سامان ہے۔

حضرت انس بن مالکؓ کی دعا نقل فرماتے ہیں اے اللہ مجھے مسکنت والی زندگی عطا فرما اور اسی حالت پر موت نصیب فرما اور مساکین کے ساتھ ہی میرا حشر فرما کسی نے عرض کیا یا رسول اللہ ﷺ آپ یہ دعا کیوں مانگتے ہیں۔ ارشاد فرمایا اسلئے کہ یہ لوگ جنت میں مالداروں سے چالیس برس پہلے داخل ہو جائیں گے۔

اور فضیلت کی ایک وجہ یہ بھی ہے کہ مرتے وقت غنی یہ تمنا کرے گا کہ وہ فقیر ہوتا مگر فقیر کو اس وقت یہ تمنا نہ ہوگی کہ وہ غنی ہوتا۔

فقیر کے حساب کا ہلکا ہونا

ان سب باتوں سے قطع نظر فقیر کیلئے یہی ایک فضیلت کافی ہے کہ اس کا حساب آخرت میں بالکل ہلکا پھلکا ہوگا۔ کہتے ہیں کہ قیامت کے دن اپنے بندوں پر سب سے بڑا احسان اللہ تعالیٰ یہ جتانیں گے کہ میں نے تیرے تذکرہ کو زینت بخشی تھی۔

دو مقولے

- ۱۔ ایک شاعر کہتا ہے کہ فقر کے تو نگری سے بہتر ہونے اور مالدار کے مقابلہ میں غیر مالدار کے اچھا ہونے کی دلیل یہ ہے کہ تجھے ایسے لوگ تو ملیں گے جو دولت کے نشہ میں اللہ تعالیٰ کے باغی ہوتے ہیں مگر ناداری کی وجہ سے معصیت میں مبتلا ہو نیوالا کوئی نہیں ملیگا۔
- ۲۔ ایک اور شاعر نے کہا ہے کہ اے فقر کو عیب لگانے والے ایسا نہ کر کیونکہ ذرا غور کر لینے سے تجھے معلوم ہو جائیگا کہ تو نگری کا عیب بڑا ہے یہ حقیقت ہے تو غنی بننے کیلئے تو اللہ تعالیٰ کی معصیت اختیار کر لیتا ہے۔ مگر فقیر بننے کیلئے کبھی اسکی نافرمانی نہیں کرتا۔

آج فقر بالاتفاق افضل ہے

فقیر رحمۃ اللہ علیہ فرماتے ہیں کہ فقر غنی سے افضل ہے مگر اس کا مطلب یہ نہیں کہ غنی کوئی معیوب چیز ہے۔ آپ جانتے ہیں کہ کتنے صحابہ کرام رضوان اللہ عنہم غنی اور دولت مند تھے اور نبی کریم ﷺ نے ان حضرات کو اسے ترک کرنے کا حکم نہیں فرمایا۔ اگر دولت مذموم ہوتی تو آپ ضرور انہیں منع فرماتے اور ترک مال کا حکم فرماتے مگر ایسا نہ ہونا اس بات کی دلیل ہے کہ خود غنی میں کوئی عیب نہیں ہاں وہ غنی عیب دار ہوتا ہے جو دولت کے نشہ میں احکام خداوندی کی مخالفت کرتا ہے۔

بعض حضرات فرماتے ہیں کہ یہ اختلاف دو راول کا ہے جبکہ اکثر و بیشتر مال حلال کمائی سے ہوتے تھے۔ تو جب حلال کماتے اور بر محل خرچ کرتے تھے اس لئے بعض حضرات نے فرما دیا کہ یہ فقر سے افضل ہے۔ مگر آج کل جبکہ اکثر و بیشتر مال حرام مشتبہ ہیں تو یہ اختلاف نہ رہا۔ بلکہ فقر بالاتفاق افضل و بہتر ہے۔

قرض لینا

قرض ادا کر نیکا ارادہ رکھنا

فقہ رحمۃ اللہ علیہ فرماتے ہیں کہ سخت ضرورت کے وقت قرض لینے میں کوئی حرج نہیں۔ جبکہ ادا کرنے کا ارادہ بھی ہو۔ اگر قرض لے رہا ہے اور دل میں ہے کہ ادا نہیں کروں گا تو یہ شخص حرام کھاتا ہے۔

مقروض کے ساتھ اللہ کی مدد ہوتی ہے

حضرت عائشہؓ کے متعلق آتا ہے کہ وہ قرض لیا کرتی تھیں کسی نے کہا آپ قرض کیوں لیتی ہیں ارشاد فرمایا کہ میں نے رسول اللہ ﷺ کو فرماتے سنا ہے کہ ایسے مقروضوں کے ساتھ اللہ تعالیٰ کی مدد ہوتی ہے جو اپنے قرضہ کو ادا کرنے کا قصد رکھتا ہو تو میں چاہتی ہوں کہ اللہ تعالیٰ کی مدد میرے شامل حال ہو۔

حدیث شریف

ایک روایت میں آنحضرت ﷺ کا ارشاد مبارک ہے کہ رزق کی تلاش رکھو اگر مجبوری ہو جائے تو اللہ کے نام پر قرض حاصل کرو۔

اللہ تعالیٰ کی معیت

محمد بن علیؓ کے متعلق آیا ہے کہ وہ قرض حاصل کرتے تھے کسی نے پوچھا کہ آپ کے پاس فلاں فلاں مال ہے پھر بھی آپ قرض لیتے ہیں فرمایا حدیث شریف میں ہے کہ اللہ تعالیٰ ادائے قرض تک مقروض کے ساتھ ہوتے ہیں مجھے پسند ہے کہ اس بہانے اللہ تعالیٰ کی معیت حاصل کروں۔

حدیث شریف

۱۔ جو شخص قرض لیتا ہے مگر ادائیگی کا ارادہ نہیں رکھتا وہ حرام کھاتا ہے جیسا کہ ایک حدیث

شریف میں ہے کہ جو شخص کسی عورت سے نکاح کرتا ہے اور دل میں ہے کہ مہر ادا نہیں کروں گا قیامت کے دن اس کا شمار زانیوں میں ہوگا۔ اور جو شخص کوئی چیز خریدتا ہے اور نیت یہ ہے کہ اس کی قیمت دبا جائیگا وہ قیمت کا چور شمار ہوگا۔

۲۔ حضرت ابو قتادہؓ روایت کرتے ہیں کہ آنحضرت ﷺ سے دریافت کیا گیا کہ جو شخص اللہ کی راہ میں شہید ہو جاتا ہے کیا اسکے گناہوں کا کفارہ ہو جاتا ہے۔ ارشاد فرمایا ہاں بشرطیکہ وہ مخلص ہو صابر ہو۔ آگے بڑھنے والا ہو واپس بھاگتے ہوئے نہ مارا گیا ہو۔ مگر اس کا قرض پھر بھی بدستور اس کے ذمہ رہیگا۔

پتھر سے وزنی چیز

لقمان حکیم فرماتے ہیں کہ میں نے بڑے سے بڑا بھاری پتھر اور لوہا اٹھایا ہے۔ مگر قرض سے زیادہ وزنی چیز میں نے کوئی نہیں اٹھائی۔

عزل کا بیان

عزل کی حقیقت

فقیر رحمۃ اللہ علیہ فرماتے ہیں کہ عزل کرنے میں کوئی حرج نہیں جبکہ بیوی کی جازت سے ہو۔ اور عزل کی حقیقت یہ ہے کہ بیوی سے مجامعت کے وقت انزال سے پہلے الگ ہو جائے تاکہ حمل کا استقرار نہ ہو سکے۔ یہود کے ہاں یہ عمل مکروہ سمجھا جاتا تھا۔ اور وہ اسے زندہ درگور کرنے کی ایک ادنیٰ قسم کہتے تھے اس پر یہ آیت نازل ہوئی۔ نَسَانُكُمْ حَرْثٌ لَّكُمْ فَاتُوا حَرْثَكُمْ اِنِّیْ یَسْتَنْمُ (تمہاری بیبیاں تمہارے لئے بمنزلہ ایک کھیت کے ہیں جس طرح سے چاہو آؤ)۔

حضرت ابن عباسؓ کی روایت

حضرت ابن عباسؓ سے عزل کے متعلق سوال ہوا تو آپ نے فرمایا اگر اس بارے میں رسول اللہ ﷺ کا کوئی ارشاد مبارک ہے تو وہی معتبر ہے۔ ورنہ پھر مجھے تو فأتوا حَرْثَكُمْ والی آیت سے یہی معلوم ہوتا ہے کہ کرنے اور نہ کرنے کا ہر طرح اختیار ہے۔

حضرت عبداللہ بن مسعودؓ کی روایت

حضرت عبداللہ بن مسعودؓ سے عزل کے متعلق پوچھا گیا تو فرمایا اگر اللہ تعالیٰ نے کسی مرد کی پیٹھ میں کسی روح سے اپنی ربوبیت کا میثاق لے رکھا ہے تو اللہ تعالیٰ اس میثاق والی روح کو ظاہر کر کے رہینگے خواہ عزل کرو یا نہ کرو۔

حدیث

۱۔ حضرت ابوسعید خدریؓ راوی ہیں کہ رسول اللہ ﷺ سے عزل کے متعلق سوال ہوا تو آپ نے اسی قسم کا جواب ارشاد فرمایا۔

آثار

۱۔ حضرت ابن عمرؓ سے فَأَتُوا حَرْثَكُمْ أَنِّي سَنُتِمُّكَ کا مطلب پوچھا گیا تو فرمایا جیسے چاہو مجامعت کرو خواہ عزل کرو یا نہ کرو۔

۲۔ حضرت جابرؓ فرماتے ہیں کہ زبان نبوت میں جبکہ قرآن کا نزول ہو رہا تھا ہم عزل کر لیا کرتے تھے لیکن کوئی ممانعت نازل نہیں ہوئی۔

کیا گھروالوں کے رونے سے میت پر عذاب ہوتا ہے

رونے پر قیامت کو عذاب ہونا یا نہ ہونا

فقیر رحمۃ اللہ علیہ فرماتے ہیں کہ اس مسئلہ میں علماء نے کلام کیا ہے۔ بعض حضرات فرماتے ہیں اہل خانہ کے رونے سے میت کو عذاب ہوتا ہے اور دلیل حضرت ابن عمرؓ اور ابن عباسؓ کی حدیث ہے کہ آنحضرت ﷺ نے ارشاد فرمایا کہ یقیناً میت کو اس کے اہل خانہ کی آہ و بکا سے عذاب ہوتا ہے اور بعض اہل علم اس کا انکار کرتے ہیں کہ اللہ تعالیٰ کا ارشاد عالی ہے۔

وَلَا تَزِرُ وَازِرَةٌ وِزْرَ أُخْرَى (کہ کوئی نفس کسی دوسرے کے عمل کا بوجھ نہیں اٹھائیگا)۔

۲۔ قاسم بن محمدؓ راوی ہیں کہ حضرت عائشہؓ سے کہا کہ کیا عبداللہ بن عمرؓ رسول اللہ ﷺ کی

حدیث نقل کرتے ہیں کہ بیشک میت کو اس کے اہل خانہ کی آہ و بکا سے عذاب ہوتا ہے۔ اور یہی مضمون حضرت ابن عباسؓ سے بھی مروی ہے۔ آپ نے ارشاد فرمایا تم ابن عمرؓ اور ابن عباسؓ سے نقل کرتے ہو۔ وہ جھوٹے نہیں اور نہ ہی ایسا کہا جاسکتا ہے۔ تاہم سننے میں خطا ہو سکتی ہے۔ اور ان کی روایت کردہ حدیث کا مطلب یہ ہے کہ اس دور میں مرتے وقت لوگ اپنے اہل خانہ کو نوحہ وغیرہ کرنے کا حکم کیا کرتے تھے۔ اس پر آپ نے ارشاد فرمایا کہ یقیناً ایسی میت کو اس کے اہل خانہ کے رونے سے عذاب ہوتا ہے۔ کیونکہ وہ ان کو حکم دے کر گیا ہے۔ دوسری توجیہ یہ ہے کہ نبی کریم ﷺ ایک یہودی کی قبر پر سے گزرے اس کے اہل خانہ وہاں پر رو رہے تھے آپ نے ارشاد فرمایا کہ یہ اسکے جانے پر رو رہے ہیں ادھر وہ اپنی قبر میں عذاب دیا جا رہا ہے۔ راوی نے یہ سمجھا کہ عذاب ان کے رونے کی وجہ سے ہو رہا ہے اس کی تائید عروہؓ کی روایت سے ہوتی ہے کہ حضرت عائشہؓ کی خدمت میں جب حضرت ابن عمرؓ کی حدیث کا ذکر ہوا تو ارشاد فرمایا ابو عبد الرحمنؓ کو ڈھول ہو گیا۔ آپ کا ارشاد تو یہ تھا کہ اہل میت اس کے جانے پر روتے ہیں اور وہ اپنے گناہوں کے سبب مبتلاء عذاب ہے۔

میت پر رونے کا حکم

نوحہ کرنیوالوں پر اللہ کی لعنت ہے

فقہ رحمۃ اللہ علیہ فرماتے ہیں کہ نوحہ کرنا حرام ہے۔ صرف رونے میں حرج نہیں اور صبر بہر حال افضل ہے کہ اللہ تعالیٰ کا ارشاد ہے اِنَّمَا يَوْفَى الصَّابِرُونَ اَجْرَهُمْ بِغَيْرِ حِسَابٍ (صبر کرنیوالوں کو ان کا صلہ بے شمار ہی ملے گا) حضور ﷺ کا ارشاد مبارک ہے کہ نوحہ کرنیوالی اور اس کے آس پاس کے سننے والے ان سب پر اللہ تعالیٰ کی فرشتوں اور سب انسانوں کی طرف سے لعنت ہوتی ہے۔

کہتے ہیں کہ حسنؓ بن حسنؓ کی وفات ہوئی تو ان کی بیوی فاطمہ بنت حسینؓ سال بھر تک ان کی قبر پر خیمہ لگائے بشکل اعتکاف بیٹھی رہی۔ سال ختم ہونے کو ہوا خیمہ اکھاڑا تو ایک جانب سے ندا سنائی دی۔ کیا ان لوگوں نے اپنا گم شدہ پالیا ہے۔ اور دوسری جانب سے جواب سنائی دیا کہ نہیں بلکہ مایوس لوٹ رہے ہیں۔

حضور ﷺ کا صاحبزادہ کی وفات پر رونا

آنحضرت ﷺ کے فرزند حضرت ابراہیمؑ کی جب وفات ہوئی تو آپ کی آنکھیں بھر آئیں حضرت عبدالرحمن بن عوفؓ نے عرض کیا یا رسول اللہ ﷺ کیا آپ نے ہمیں رونے سے منع نہیں کیا ہوا ارشاد فرمایا میں نے تمہیں حماقت اور گناہ کی دو آوازوں سے منع کیا ہے۔ ایک راگنی کی آواز کہ وہ لہو و لعب اور شیطانی ترنم ہے اور دوسری چہرہ نو چنا۔ گریبان چاک کرنا اور شیطانی واویلا کرنا۔ لیکن جو تم دیکھ رہے ہو یہ تو رحمت ہے جسے اللہ رحیم لوگوں کے قلوب میں پیدا فرماتے ہیں۔ پھر فرمایا دل غمگین ہے آنکھیں آنسو بہاتی ہیں مگر ہم ایسی بات نہیں کریں گے جو ہمارے رب کو ناراض کر دے۔

رونا گناہ نہیں

حضرت ابو ہریرہؓ روایت کرتے ہیں کہ حضرت عمرؓ نے ایک عورت کو میت پر روتے دیکھا اور اسے منع کیا تو آنحضرت ﷺ نے فرمایا ابو حفص اسے رونے دو کیونکہ آنکھیں روتی ہیں دل کو صدمہ ہے اور صدمہ تازہ ہے۔

حضرت حمزہؓ پر رونا

ایک روایت میں ہے کہ نبی کریم ﷺ بنی عبدالاشہل قبیلہ کے پاس سے گزرے وہ لوگ اپنے احد کے شہد پر رورہے تھے۔ آپ نے ارشاد فرمایا کہ حمزہؓ کے سوا ہر کسی کو رونے والے موجود ہیں یہ سن کر حضور ﷺ کے در دولت پر ہجوم ہو گیا اور عورتوں نے حضرت حمزہؓ پر رونا شروع کر دیا اور خود رسول اللہ ﷺ بھی حجرہ مبارک میں رونے لگ گئے جس کی ہلکی سی آواز باہر بھی سنائی دیتی تھی۔ ﴿اس وقت تک نوحہ کی حرمت نازل نہیں ہوئی تھی کہ اس موقع پر آنحضرت ﷺ نے آئندہ کیلئے نوحہ کی حرمت کا اعلان فرمایا تھا۔ جب کہ سیرۃ ابن ہشام ۱﴾

۱ (علی الرض الانف (۲-۱۴۳) اور البدایہ والنہایہ (۴-۴۸) میں ہے۔ مگر یہ روایت صحیح نہیں کہ آنحضرت ﷺ خود بھی رونے لگے یہاں تک کہ آواز باہر سنائی دی تھی۔ محمد یوسف ﴿

اہل فضل اور بزرگی والوں کا اکرام

جائز اور ناجائز اکرام

فقیر رحمۃ اللہ علیہ فرماتے ہیں کہ فضیلت اور بزرگی والے حضرات کی تعظیم و تکریم کرنا ایک پسندیدہ کام ہے۔ البتہ حد سے تجاوز نہ کرے اور محض دنیاوی مفاد کی خاطر کسی دنیا دار کی تعظیم کرنا جائز نہیں۔ نبی اکرم ﷺ کا مبارک ارشاد ہے کہ جو شخص کسی مالدار کے سامنے مالی نفع کی خاطر عاجزی اور تواضع ظاہر کرتا ہے۔ اس کے دین کا دو تہائی حصہ ضائع ہو جاتا ہے۔ ہاں بزرگوں کی تعظیم ان کی شرافت اور فضیلت کی وجہ سے کرنی چاہیے۔

فضیلت کی وجہ سے اکرام

حضرت حسن بصریؒ روایت کرتے ہیں کہ آنحضرت ﷺ اپنے صحابہ میں تشریف فرما تھے۔ حضرت علیؓ آئے تو مجلس میں جگہ نہ تھی۔ حضرت ابو بکرؓ نے محسوس کیا اور اپنی جگہ سے ہٹتے ہوئے آواز دی۔ ابو الحسنؓ یہاں آ جاؤ حضرت ابو بکرؓ کے اس عمل سے نبی کریم ﷺ خوش ہوئے اور فرمایا اہل فضل کو ہی زیبا ہے کہ وہ اہل فضل کے ساتھ ایسا سلوک کریں اور اہل فضل کی فضیلت کو فضیلت والے ہی پہچان سکتے ہیں۔

حق والوں کی قدر نہ کرنا

حضرت سفیان بن عیینہؒ فرماتے ہیں کہ جو شخص اپنے بھائیوں کی قدر نہیں کرتا۔ اس کی مروت ختم ہو جاتی ہے۔ اور جو سلطان کی قدر نہیں کرتا اس کی دنیا خراب ہو جاتی ہے۔ اور جو شخص صلحاء کی قدر و منزلت کی پرواہ نہیں کرتا اس کی آخرت برباد ہوتی ہے۔

حدیث

حضرت عائشہؓ آنحضرت ﷺ کا مبارک ارشاد نقل کرتی ہیں کہ وضع دار لوگوں کی غلطیوں اور کوتاہیوں سے درگزر کیا کرو۔ الایہ کہ وہ ایسے فعل کا ارتکاب کریں جس پر شرعی حد لازم آتی ہو۔ لوگوں سے ان کے درجہ کے لحاظ سے معاملہ کرو۔

روایت ہے کہ حضرت عائشہؓ کے ہاں ایک سائل کا گزر رہا فرمایا اسے روٹی کا ٹکڑا وغیرہ دیدو۔ پھر ایک ایسا آدمی آیا جو بظاہر وضعدار تھا فرمایا اسے بٹھاؤ۔ اور دسترخوان پر کھانا کھلاؤ کسی نے اس امتیازی سلوک کی وجہ پوچھی تو فرمایا کہ آنحضرت ﷺ نے ہمیں فرمایا ہے کہ لوگوں کے ساتھ ان کے درجہ اور مقام کے لحاظ سے معاملہ کرو۔

طارق بن عبد الرحمن کہتے ہیں کہ میں امام شعیؒ کے ساتھ تھا۔ بلال بن جریر آئے آپ نے ان کیلئے تکیہ پیش کیا اور بتایا کہ نبی اکرم ﷺ کا ارشاد مبارک ہے کہ کسی قوم کا بڑا آدمی تمہارے پاس آئے تو اس کا اکرام کیا کرو۔ ۱

محبت و اکرام میں اعتدال

محبت و اکرام میں حد سے تجاوز کرنا پسندیدہ نہیں کیونکہ کسی موقعہ پر حدود کی رعایت نہ کرنا آفت کا باعث بن سکتا ہے۔ حضرت علیؓ فرماتے ہیں کہ اپنے دوست سے محبت اعتدال کے ساتھ رکھو۔ ممکن ہے وہ کسی دن تمہارا دشمن بن جائے۔ اور دشمن سے بھی دشمنی میں میانہ روی رکھو ہو سکتا ہے کہ وہ کسی دن تمہارا دوست بن جائے۔ ایک حدیث شریف میں رسول اللہ ﷺ سے بھی یہی مضمون منقول ہے۔

اہل فضل کے مقام اور مرتبہ کا لحاظ رکھو

نصاری حضرت عیسیٰ علیہ السلام کی محبت میں حد سے گزر گئے۔ اور انہیں اپنا معبود اور خدا ہی بنا بیٹھے یہود نے حضرت عزیر علیہ السلام کی محبت میں غلو کیا اور انہیں خدا بنا لیا۔ رافضیوں نے حضرت علیؓ کی محبت میں زیادتی دکھائی اور دوسروں سے بغض رکھنے لگے غنظند کیلئے بہتر یہ ہے کہ فضیلت والے لوگوں سے تعلق خاطر رکھے ان کے مقام و مرتبہ کا پاس رکھے ہاں افراط و تفریط سے بچے کسی صاحب علم کا مقولہ ہے کہ افراط و تفریط دونوں کے دونوں غلط ہیں کسی میں بھی خیر نہیں۔

۱۔ یہ واقعہ صفحہ ۳۳ پر گزر چکا ہے امام شعیؒ نے جن کو تکیہ پیش کیا وہ حضرت جریر بن عبد اللہؓ صحابی کے پوتے جریر بن یزید بن جریر تھے۔ محمد یوسف

غیرت کا بیان

نہی عن المنکر

فقیر رحمۃ اللہ علیہ فرماتے ہیں کہ مومن کو غیور ہونا چاہئے۔ کبھی کسی کی برائی کو پسند نہ کرے۔ کسی مرد یا عورت میں برائی دیکھے۔ طاقت ہو تو ہاتھ سے منع کر دو ورنہ زبان سے روک ٹوک کرے یہ بھی نہ ہو سکے تو دل سے برا جانے۔

حدیث:

آنحضرت ﷺ ارشاد فرماتے ہیں کہ غیرت ایمان کا نشان اور دیوثی نفاق کی علامت ہے۔ دیوثی اسے کہتے ہیں کہ آدمی اپنے گھر میں بے حیائی کا موقعہ فراہم کرے اور اسے پسند رکھتا ہو۔ بعض نے یہ معنی بتایا ہے کہ مردوں اور عورتوں کو اکٹھا کر کے انہیں باہم تخلیہ کا موقعہ فراہم کرنا ہے۔ حضرت عبداللہ بن مسعود فرماتے ہیں کہ کسی شخص کا غیور نہ ہونا اس کی بدترین کمینگی ہے۔ کیا اسے حیا نہیں آتی کہ اس کی ماں یا بیوی گھر سے نکلتی اور لوگوں کے ساتھ بازاروں میں مجلسوں میں میل جول کرتی ہے۔

برائی اور بے حیائی

حضرت مغیرہ بن شعبہ راوی ہیں کہ ایک دفعہ حضرت سعد بن عبادہ کہنے لگے اگر میں کسی آدمی کو اپنی بیوی کے پاس دیکھوں تو فوراً اس پر تلوار چلاؤں۔ یہ بات رسول اللہ ﷺ کو پہنچی تو فرمایا کیا سعد کی غیرت تمہارے لئے تعجب کا باعث ہے۔ بخدا میں اس سے کہیں بڑھ کر غیور ہوں۔ اور اللہ تعالیٰ مجھ سے بھی بڑھ کر غیور ہیں اسی لئے ہر برائی و بے حیائی کو اس نے حرام قرار دیا ہے۔ خواہ ظاہر ہو یا پوشیدہ۔ اور اللہ تعالیٰ سے بڑھ کر کوئی معذرت کو پسند رکھنے والا نہیں اسی لئے اس نے بشیر و نذیر مبعوث فرمائے اور کوئی بھی اللہ تعالیٰ سے بڑھ کر مدح کو پسند رکھنے والا نہیں اسی لئے جنت کا وعدہ فرمایا۔

حضرت علیؑ ایک دفعہ فرمانے لگے مجھے معلوم ہوا ہے کہ تمہاری عورتیں بازاروں میں جاتی اور نو جوانوں سے خلط ملط کرتی ہیں اللہ تعالیٰ اس مومن آدمی کا ناس کرے جسے غیرت نہیں آتی۔

دیوث کے حق میں بددعا

فقیر رحمۃ اللہ علیہ فرماتے ہیں کہ اللہ تعالیٰ اور اس کے رسول ﷺ کی نگاہ میں دیوث سے بڑھ کر کوئی شخص برا نہیں۔

آنحضرت ﷺ سے دعایہ منقول ہے۔ اللہ تعالیٰ دیوث مرد اور دیوث عورت پر لعنت بھیجتے ہیں دیوث وہ مرد ہے جو اپنی بیوی کی بے حیائی پر راضی ہے۔ اور دیوشہ وہ عورت ہے جو اپنے شوہر کی بد معاشی پر راضی ہو۔

سخاوت اور بخل

حدیث

فقیر رحمۃ اللہ علیہ فرماتے ہیں کہ حضرت عائشہؓ نبی اکرم ﷺ کا ارشاد مبارک نقل کرتی ہیں کہ جنتی لوگوں کا گھر ہے اور فاسق نو جوان جو بخی ہے اللہ کو اس بوڑھے عابد سے زیادہ پسند ہے جو بخیل ہے۔

حدیث

حضرت جابر بن عبد اللہؓ نے آنحضرت ﷺ کا یہ ارشاد مبارک نقل فرمایا کہ وہ شخص ہم میں سے نہیں جس پر اللہ نے وسعت فرمائی ہے اور وہ اپنے اوپر اور اپنے اہل و عیال پر وسعت سے خرچ نہیں کرتا۔

بقدر وسعت خرچ کرنا

حسنؓ فرماتے ہیں کہ بندہ اللہ تعالیٰ سے حسن اخلاق سیکھتا ہے اگر اللہ تعالیٰ اس پر فراخی کرتا ہے تو یہ بھی خرچ میں وسعت کرتا ہے اور اگر اللہ تعالیٰ وسعت نہیں دیتے تو یہ بھی ہاتھ روکنے لگتا ہے۔

امام صاحب کا عمل

یوسف بن خالد سختی فرماتے ہیں کہ حضرت امام ابوحنیفہؒ کی خدمت میں حجاج کی طرف سے جوتوں کے تقریباً ہزار جوڑے بطور ہدیہ موصول ہوئے آپ نے وہ سب اپنے احباب میں تقسیم کر دیئے اور اس کے دوسرے یا تیسرے روز بعد میں نے دیکھا کہ خود اپنے بیٹے کیلئے جو تاخیرید رہے ہیں۔ میں نے حیرانی سے پوچھا کہ ابھی کل کی بات ہے کہ تقریباً ہزار جوڑے کا ہدیہ آپ کو ملا اور آج یہ کیا۔ ارشاد فرمایا کہ ہدیہ کے بارے میں میرا طریقہ یہ ہے کہ سب بانٹ دیتا ہوں۔ اور صاحب ہدیہ کو اسی کے بقدر بلکہ اس کا دگنا عوض میں دے دیتا ہوں۔ خواہ کتنا ہی ہو جائے اور بانٹنے کی وجہ یہ ہے کہ آنحضرت ﷺ نے ارشاد فرمایا جب کسی شخص کو ہدیہ وصول ہو تو اس کے ہم نشین بھی اس کے ساتھ شریک ہوتے ہیں اور میرے بھائی میرے ہم نشین ہیں۔ لہذا میں اکیلا نہیں رکھتا۔ بلکہ اپنا حصہ بھی انہیں ہی دینے کو جی چاہتا ہے اور ہدیہ اس لئے قبول کرتا ہوں کہ آنحضرت ﷺ بھی ہدیہ قبول فرمالتے تھے۔ اور دعوت بھی منظور فرمالتے تھے۔ اور ہدیہ کے عوض میں بہتر چیز اس لئے دیتا ہوں کہ اللہ تعالیٰ کا فرمان عالی ہے۔ **وَإِذَا حُيِّتُمْ بِتَحِيَّةٍ فَحَيُّوا بِأَحْسَنَ مِنْهَا أَوْ رُدُّوهَا**۔ اور جب تم کو کوئی سلام کرے تو اس سے اچھے الفاظ میں سلام کرو یا ویسے ہی الفاظ کہہ دو۔ نیز اللہ تعالیٰ کا ارشاد مبارک ہے **وَلَا تَنسُوا الْفَضْلَ بَيْنَكُمْ**۔ اور آپس میں احسان کرنے سے غفلت مت کرو۔

حضرت عائشہؓ کے متعلق آتا ہے کہ ایک عورت نے ہدیہ پیش کیا مگر آپ نے قبول نہ کیا آنحضرت ﷺ نے قبول نہ کر نیکی وجہ دریافت فرمائی عرض کیا مجھے معلوم تھا کہ اس عورت کو خود اس چیز کی زیادہ ضرورت تھی۔ آنحضرت ﷺ نے ارشاد فرمایا ایسا کیوں نہ کر لیا کہ اس کا ہدیہ قبول کر لیتی اور اس سے بہتر کوئی چیز عوض میں دے دیتی۔

اللہ تعالیٰ کا عطا کردہ رزق

عطاء بن یسارؓ راوی ہیں کہ نبی کریم ﷺ نے حضرت عمرؓ کی طرف کوئی چیز بھیجی انہوں نے واپس کر دی آپ نے لوٹانے کی وجہ پوچھی تو عرض کیا یا رسول اللہ آپ ہی نے تو ارشاد فرمایا تھا

کہ کسی سے کوئی چیز لینے میں کچھ خیر و برکت نہیں۔ ارشاد فرمایا وہ تو جب ہے کہ مانگ کر لی جائے اور جو بلا مانگے ملتی ہے وہ تو اللہ تعالیٰ کا عطا کردہ رزق ہے۔

حضرت ابو ہریرہؓ فرماتے ہیں کہ میں از خود کسی سے کچھ نہیں مانگتا اور بن مانگے جو کوئی دیدیتا ہے اسے قبول کر لیتا ہوں۔

غم خواری و ہمدردی

سفیان ثوریؒ سے کسی نے غم خواری و ہمدردی کے متعلق سوال کیا، (حسرت) سے فرمایا اس راستے میں کانٹے اور خاردار جھاڑیاں اگ آئی ہیں۔ یعنی ویران اور متروک ہو چکا ہے۔

سفارش کا بیان

لوگوں کو نفع پہنچانا

جان رکھو کہ فرائض کے بعد بہترین عمل اچھی سفارش ہے۔ کسی شخص کو جب کسی سے کام ہو تو اس کی سفارش کی جائے۔ اسی طرح کسی سے ظلم دفع کرنے کیلئے سفارش کرنی چاہیے۔ آنحضرت ﷺ کا ارشاد مبارک ہے کہ بہترین آدمی وہ ہے جو لوگوں کو نفع پہنچائے۔

عمر بن دینارؓ فرماتے ہیں کہ آنحضرت ﷺ نے ارشاد فرمایا سفارش کر کے اجر حاصل کیا کرو۔ بسا اوقات کوئی آدمی مجھ سے کچھ مانگتا ہے تو میں ذرا رک جاتا ہوں تاکہ سفارش کر کے اجر حاصل کر لو۔

سفارش کا اجر

حسن بصریؒ فرماتے ہیں کہ سفارش کا ثواب اس وقت تک جاری رہتا ہے جب تک اس کا نفع قائم ہے۔ مجاہدؒ فرماتے ہیں کہ اللہ تعالیٰ کے فرمان وَمَنْ يَشْفَعْ شَفَاعَةً حَسَنَةً يَكُنْ لَهُ نَصِيبٌ مِّنْهَا (جو شخص اچھی سفارش کرے اس کو اس کی وجہ سے حصہ ملے گا) میں یہی سفارش مراد ہے۔ جو لوگ باہم ایک دوسرے کیلئے کرتے رہتے ہیں۔

روایت ہے کہ ایک آدمی نبی کریم ﷺ کی خدمت میں حاضر ہوا جہاد میں جانپکے لئے

اونٹ چاہتا تھا۔ آپ کے پاس اونٹ نہ تھا اسے ایک انصاری کے پاس بھیج دیا۔ اس نے اونٹ دیدیا یہ شخص پھر آنحضرت ﷺ کی خدمت میں حاضر ہوا آپ نے ارشاد فرمایا کہ بھلائی کی راہنمائی کرنے والا بھلائی کرنے والے کے برابر ہی ہوتا ہے۔

ہر چیز میں صدقہ

مثل مشہور ہے کہ ہر چیز میں کچھ صدقہ ہوتا ہے اور ریاست و سرداری کا صدقہ سفارش ہے اور کمزور لوگوں سے ہمدردی کرنا ہے۔ کسی ادیب کا مقولہ ہے کہ جو شخص امراء و حکام کے پاس آمد و رفت رکھتا ہے اور پھر کسی کی سفارش نہیں کرتا وہ مشکوک النسب ہے۔

مومن کی پریشانی دور کرنا

جعفر بن محمدؒ کہتے ہیں کہ اللہ تعالیٰ نے حضرت داود علیہ السلام کو وحی کے ذریعہ بتایا کہ میرا کوئی بندہ ایک نیکی کرتا ہے جس کی بدولت میں اسے جنت میں داخل کر دیتا ہوں۔ عرض کیا یا اللہ وہ کونسی نیکی ہے۔ ارشاد ہوا جو شخص کسی مومن کی پریشانی دور کرتا ہے خواہ کھجور کے ایک ٹکڑے کے ساتھ۔

قتل عمد کا بیان

قتل عمد کی سزا

فقہ رحمۃ اللہ علیہ فرماتے ہیں کہ عمد قتل کرنے والے کے بارے میں اہل علم کا اختلاف ہے۔ بعض فرماتے ہیں کہ وہ ہمیشہ ہمیشہ کو دوزخ میں رہے گا۔ اور اکثر حضرات فرماتے ہیں کہ اللہ تعالیٰ کی مرضی ہے عذاب دے یا مغفرت فرمادے۔

دامی سزا کی دلیل

جو کہتے ہیں ہمیشہ دوزخ میں رہے گا ان کی دلیل یہ ہے کہ سالم بن جعد فرماتے ہیں کہ میں حضرت ابن عباسؓ کی خدمت میں تھا جب کہ ان کی بیٹائی جا چکی تھی ایک آدمی آیا اور کہنے لگا

آپ اس شخص کے بارے میں کیا فرماتے ہیں جو کسی مومن کو عداً قتل کرتا ہے۔ فرمایا جَزَاءُ هُ جَهَنَّمَ خَالِدًا فِيهَا کہ اس کی جزا ہمیشہ جہنم ہے جہاں وہ ہمیشہ رہے گا۔ وہ شخص بولا کہ اگر وہ توبہ کر لے ایمان اور اعمال صالحہ میں لگ جائے اور ہدایت پر آجائے۔ ارشاد فرمایا ایسے شخص کو ہدایت کہاں۔ اس ذات کی قسم جس کے قبضہ میں میری جان ہے کہ یہ آیت نازل ہوئی جس کے بعد کسی ایک آیت نے بھی اسے منسوخ نہیں کیا۔

قاتل کی توبہ

اور جو لوگ اس کی توبہ کے قبول ہونے کے قائل ہیں وہ اس لئے کہ قرآن پاک میں ہے إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ۔ بیشک اللہ تعالیٰ اس بات کو نہ بخشیں گے کہ ان کے ساتھ کسی کو شریک قرار دیا جائے۔ اور اس کے سوا اور جتنے گناہ ہیں جس کے لئے منظور ہو گا وہ گناہ بخش دیں گے۔

ایک اور آیت میں ہے وَالَّذِينَ لَا يَدْعُونَ مَعَ اللَّهِ إِلَهًا آخَرَ وَلَا يَقْتُلُونَ النَّفْسَ الَّتِي حَرَّمَ اللَّهُ إِلَّا بِالْحَقِّ۔ اور جو اللہ تعالیٰ کے ساتھ کسی اور معبود کی پرستش نہیں کرتے اور جس شخص کے قتل کرنے کو اللہ تعالیٰ نے حرام فرمایا ہے۔ اس کو قتل نہیں کرتے ہاں اگر حق ہو۔ اور اس کے بعد فرمایا الْآمَنُ تَابَ وَآمَنَ وَعَمِلَ صَالِحًا فَأُولَٰئِكَ يَبْدِلُ اللَّهُ سَيِّئَاتِهِمْ حَسَنَاتٍ۔ مگر جو شرک و معاصی سے توبہ کر لے اور ایمان بھی لے آئے اور نیک کام کرتا رہے۔ تو اللہ تعالیٰ ایسے لوگوں کے گزشتہ گناہوں کی جگہ نیکیاں عنایت فرمائے گا۔ اور وَمَنْ يُقْتَلْ مُؤْمِنًا مِّنْهُمْ فَجَزَاءُ هُ جَهَنَّمَ خَالِدًا فِيهَا۔ اور جو شخص کسی مسلمان کو قصداً قتل کر ڈالے تو اس کی سزا جہنم ہے کہ ہمیشہ ہمیشہ اس میں رہتا ہے۔ کا جواب یہ ہے کہ حضرت ابن عباسؓ سے منقول ہے کہ یہ آیت مقیس بن جبانہ کے بارے میں نازل ہوئی ہے جس نے ایک شخص کو عداً قتل کیا اور پھر مرتد ہو کر مکہ کی طرف بھاگ گیا۔

دوسرا جواب یہ ہے کہ آیت میں اس جرم کی سزا کا ذکر ہے اگر فیصلہ سزا کا ہو جائے۔ تاہم

امید ہے کہ انشاء اللہ سزا نہیں دی جائے گی۔ یہ ایسے ہی ہے جیسا کہ حضرت انسؓ آنحضرت ﷺ سے نقل کرتے ہیں کہ اللہ تعالیٰ جس کسی سے کسی عمل پر ثواب کا وعدہ فرمائیں وہ تو پورا ہی فرمائیں گے اور جس کسی کو کسی عمل پر عذاب کی وعید فرمائیں اس میں اختیار ہوگا۔

خودکشی

اور جو شخص اپنے نفس ہی کو عداً قتل کرے یعنی خودکشی کرے اس میں بھی بعض کہتے ہیں ابدی دوزخی ہے اور بعض کہتے ہیں کہ اللہ کی مرضی پر ہے۔

فریق اول کی دلیل

دوزخی ہونے کی دلیل حضرت ابو ہریرہؓ کی روایت ہے کہ آنحضرت ﷺ نے ارشاد فرمایا کہ جو شخص زہر کھا کے خودکشی کرے گا تو اس کا زہر اس کے ہاتھ میں ہوگا جسے وہ جہنم میں بھی کھاتا رہے گا۔ اور وہاں پر ہمیشہ ہمیشہ رہے گا۔ اور جو کوئی لوہے کے ہتھیار سے خودکشی کرے گا تو اس کے ہاتھ میں وہ ہتھیار ہوگا جسے وہ جہنم میں بھی اپنے پیٹ میں بھی گھونپتا رہے گا اور وہاں پر ہمیشہ ہمیشہ رہے گا۔ اور ایک حدیث میں آنحضرت ﷺ کا یہ ارشاد مبارک ہے کہ جو شخص جس شے کے ساتھ خودکشی کرے گا قیامت کے دن اسی شے کے ساتھ اسے عذاب دیا جائے گا۔

فریق ثانی کی دلیل

اور جو لوگ ایسے شخص کو اللہ تعالیٰ کی مشیت کے تحت مانتے ہیں ان کی دلیل یہ آیت ہے
وَيَغْفِرْ مَا دُونِ ذَلِكَ لِمَنْ يَشَاءُ اور اس کے سوا جتنے اور گناہ ہیں جس کیلئے منظور ہوگا وہ گناہ بخش دیں گے۔ اور مذکورہ حدیث ان کے نزدیک تنبیہ و تہدید کے لئے ہے جیسا کہ ایک روایت میں ہے مومن پر لعنت کرنا اسے قتل کرنے کے برابر ہے۔

حدیث شریف

ابن مسعودؓ آنحضرت ﷺ کا ارشاد نقل کرتے ہیں کہ مومن کو گالی گلوچ کرنا گناہ ہے

اور اس سے لڑائی کرنا کفر ہے ایسے ہی مذکورہ حدیث بھی وعید و تشدید کے طور پر ہے اور ایسا شخص اللہ تعالیٰ کی مشیت کے حوالے ہے۔ واللہ سبحانہ اعلم۔

اپنی چھوٹی اولاد کو بوسہ دینا

چھوٹی اولاد کو بوسہ دینا آنکھوں کی ٹھنڈک اور اجر و ثواب ہے

فقیر رحمۃ اللہ علیہ فرماتے ہیں کہ اپنے چھوٹے بچوں کو بوسہ دینے میں کوئی حرج نہیں بلکہ اجر و ثواب ہے کہ یہ شفقت کا معاملہ ہے۔ اور نبی اکرم ﷺ کا ارشاد مبارک ہے کہ جو شخص ہمارے بڑوں کی تعظیم اور چھوٹوں پر شفقت و مہربانی نہیں کرتا وہ ہم میں سے نہیں ہے۔ اسود بن خلف کہتے ہیں کہ آنحضرت ﷺ نے حضرت حسنؑ کو پکڑ کر بوسہ دیا اور اپنے صحابہ کی طرف متوجہ ہو کر فرمایا کہ اولاد بخل کا باعث ہے بزدلی پیدا کرتی ہے جہالت کا موجب ہے، غم و حزن کا سامان ہے۔ اشعث بن قیس کنڈی کی روایت میں بخل، بزدلی اور حزن کا سامان بتانے کے بعد یہ بھی فرمایا کہ یہ دل کا شمر اور آنکھوں کی ٹھنڈک ہے۔

جس کے دل میں رحم نہ ہو وہ عہدہ کے لائق نہیں

حضرت عمرؓ نے ایک شخص کو کسی کام پر مقرر فرمایا ایک دن وہ شخص آیا۔ اور دیکھا کہ حضرت عمرؓ اپنے ایک بچے کو چوم رہے ہیں۔ وہ شخص کہنے لگا کہ میرے کئی بچے ہیں مگر میں نے تو کبھی کسی کو نہیں چوما۔ حضرت عمرؓ نے فرمایا تجھے جب چھوٹوں پر کوئی شفقت نہیں ہے تو پھر بڑوں پر کب مہربانی ہوگی ہمارا عہدہ واپس کر دو اور اسے معزول کر دیا۔

بوسہ پانچ طرح پر ہے

کہتے ہیں کہ بوسہ پانچ طرح کا ہے۔ محبت کا بوسہ جیسے والدین اپنے بچے کا رخسار چومتے ہیں۔ رحمت کا بوسہ جیسے لڑکا اپنے والدین کے سر کا بوسہ لیتا ہے۔ شفقت کا بوسہ جیسے بہن اپنے بھائی کی پیشانی پر بوسہ دیتی ہے۔ ملاقات و تحیہ کا بوسہ جیسا کہ اہل ایمان باہم ایک دوسرے

کا ہاتھ چوم لیتے ہیں۔ شہوت کا بوسہ جیسے شوہر بیوی کا منہ چوم لیتا ہے۔

معانقہ کرنا

بعض اہل علم نے مردوں کو ایک دوسرے کا ہاتھ اور چہرہ چومنے کو مکروہ کہا ہے کیونکہ حضور ﷺ نے ایک دوسرے کو چومنے اور معانقہ کرنے سے منع فرمایا اور بعض حضرات جائز کہتے ہیں۔ حدیث شریف میں ہے کہ حضرت جعفر بن ابی طالب حبشہ واپس لوٹے تو آنحضرت ﷺ اٹھے۔ ان سے معانقہ کیا اور پیشانی کو چوما۔

آنحضرت ﷺ کے صحابہ کے متعلق آتا ہے کہ سفر سے واپس آتے تو ایک دوسرے سے معانقہ کرتے اور چوم لیتے تھے۔ براء بن عازبؓ آنحضرت ﷺ کا مبارک ارشاد نقل کرتے ہیں کہ اولاد کا خیال رکھو کہ وہ دل کا ثمرہ اور آنکھوں کی ٹھنڈک ہے۔ نیز بوڑھی اور بانهج عورت کے نکاح سے پرہیز رکھو۔

حدیث

آنحضرت ﷺ سے منقول ہے کہ ہمارے بچے ہمارے جگر ہیں اسی سے کسی شاعر نے یہ کہا ہے کہ جس کسی کو پسند ہے کہ سطح زمین پر اپنے دل و جگر کو چلتے ہوئے دیکھے تو اپنے لڑکے کو دیکھ لے۔

دف بجانا

اختلاف:

فقیر رحمۃ اللہ علیہ فرماتے ہیں کہ اہل علم کا اختلاف ہے بعض حضرات شادی کے موقعہ پر دف بجانا جائز کہتے ہیں۔ اور بعض ناجائز۔

جائز ہونے کی دلیل

۱۔ جائز ہونے کی دلیل حضرت عائشہؓ کی یہ روایت ہے کہ آنحضرت ﷺ نے ارشاد فرمایا کہ نکاح کا اعلان کیا کرو اور مساجد میں اس کی مجالس منعقد کرو اور اس موقعہ پر دف بجایا کرو محمد بن حاطب آنحضرت ﷺ کا یہ ارشاد نقل کرتے ہیں کہ حلال و حرام میں امتیاز اعلانیہ

نکاح کرنے اور دف بجانے سے ہوتا ہے۔

۲۔ محمد بن سیرینؒ فرماتے ہیں کہ مجھے پتہ چلا ہے کہ حضرت عمرؓ کی آواز سنتے تو اچھا نہیں سمجھتے تھے اور دریافت فرمانے پر اگر بیاہ شادی یا ختنہ وغیرہ کا نام لیا جاتا تو درگزر فرماتے تھے۔

۳۔ حضرت عائشہؓ فرماتی ہیں کہ حضرت ابو بکرؓ ان کے پاس تشریف لائے آنحضرت ﷺ تشریف فرما تھے عید کا دن تھا۔ اور دولڑکیاں دف بجا کر کھیل رہی تھیں۔ حضرت ابو بکرؓ نے ڈانٹتے ہوئے فرمایا رسول اللہ ﷺ تشریف فرما ہیں اور تم یہ حرکت کر رہی ہو۔ آپ نے ارشاد فرمایا ابو بکرؓ جانے دو۔ ہر قوم کی عید ہوتی ہے اور آج ہماری عید ہے۔

۴۔ حضرت عائشہؓ روایت کرتی ہیں کہ میں ایک شادی میں شریک ہوئی واپس آئی تو آنحضرت ﷺ نے پوچھا تم نے بھی کچھ کہا تھا۔ عرض کیا ہاں یعنی یہ بیت کہے تھے (ترجمہ) ”ہم تمہارے ہاں آئے ہیں تمہارے مہمان ہوئے ہیں لہذا تم ہمیں سلام کہو۔ ہم تمہیں سلام کہیں گے اگر سیاہ عجوہ کھجور نہ ہوتی تو ہم تمہارے پاس نہ آتے۔“

آپ نے مصرعہ کو بدلتے ہوئے فرمایا یوں کیوں نہ کہا اگر رحمن کی طاعت لازم نہ ہوتی تو ہم تمہارے یہاں نہ آتے۔

۵۔ عکرمہؓ فرماتے ہیں کہ حضرت ابن عباسؓ نے اپنے بیٹوں کے ختنوں پر گانے والوں کو بلایا اور انہیں پانچ درہم دیئے۔

مکروہ ہونے کی دلیل

جو حضرات مکروہ کہتے ہیں ان کی دلیل آنحضرت ﷺ کا یہ ارشاد مبارک ہے کہ مومن کے لئے ہر کھیل تماشہ باطل ہے۔ سوائے تین چیزوں کے۔ اپنے گھوڑے کو تربیت دینا۔ تیر اندازی کی مشق کرنا۔ اہل خانہ سے دل لگی کرنا۔

۲۔ حضرت عبداللہ بن بریدہؓ اپنے والد سے نقل کرتے ہیں کہ آنحضرت ﷺ ایک غزوہ سے واپس تشریف لائے تو ایک عورت حاضر خدمت ہوئی اور عرض کیا کہ میں نے نذرمانی تھی کہ

آپ بسلامت واپس تشریف لائیں گے تو دف بجائیں گی۔ آپؐ نے ارشاد فرمایا اگر واقعی نذرمان رکھی ہے تو پوری کر لے ورنہ رہنے دے۔ عرض کیا واقعی نذرمانی ہوئی ہے ارشاد فرمایا پوری کرو۔ عورت نے دف بجانا شروع کیا۔ حضرت ابو بکرؓ تشریف لے آئے اور وہ دف بجاتی رہی۔ پھر حضرت عمرؓ تشریف لائے تو اسے چھپا کر بیٹھ گئی۔ آنحضرت ﷺ نے ارشاد فرمایا عمرؓ! میرا خیال ہے کہ شیطان تجھ سے بھاگتا ہے۔

ف: غرض یہ کہ اس روایت میں بلا عذر کے دف بجانے سے منع معلوم ہوتا ہے اور جس روایت میں نکاح پر دف بجانے کا ذکر ہے اس سے مراد نکاح کا اعلان اور تشہیر ہے بالخصوص دف بجانا ہی مراد نہیں ہے۔

فقیر رحمۃ اللہ علیہ کا ارشاد

فقیر رحمۃ اللہ علیہ فرماتے ہیں کہ ہمارے زمانے میں دف کے ساتھ گھنٹیاں اور پیتل کی گول پلیٹیں بھی لٹکائی گئی ہیں وہ بھی ساتھ ہی بجتی ہیں۔ ایسی دف بجانا بالاتفاق ناجائز ہے پیچھے جو اختلاف مذکور ہوا ہے وہ پہلے زمانے کی سادہ دف کے متعلق تھا۔

امر بالمعروف

امر بالمعروف واجب ہے

فقیر رحمۃ اللہ علیہ فرماتے ہیں کہ امر بالمعروف واجب ہے کیوں کہ قرآن پاک میں اللہ تعالیٰ کا ارشاد ہے۔ لَوْلَا يَنْهَاهُمُ الرَّبَّانِيُّونَ وَالْأَحْبَارُ عَنْ قَوْلِهِمُ الْإِلَٰمُ وَأَكْلِهِمُ السَّخْتِ لَبِئْسَ مَا كَانُوا يَصْنَعُونَ۔ آیت میں امر بالمعروف کے ترک کر دینے پر ان لوگوں کی مذمت کی گئی ہے ایک اور آیت میں ہے كُنْتُمْ خَيْرَ أُمَّةٍ أُخْرِجَتْ لِلنَّاسِ تَأْمُرُونَ بِالْمَعْرُوفِ وَتَنْهَوْنَ عَنِ الْمُنْكَرِ۔

حدیث

پیغمبر ﷺ کا ارشاد مبارک ہے بھلائی کا حکم ضرور دیتے رہو اور برائی سے ضرور روکتے

رہو ورنہ تمہارے بدترین لوگوں کو اللہ تعالیٰ تم پر مسلط فرما دے گا پھر تمہارے نیک لوگ دعائیں بھی مانگیں گے تو قبول نہ ہوں گی۔

امر بالمعروف کے درجے

امر بالمعروف کے مختلف درجے ہیں۔ اگر غالب گمان یہ ہے کہ کہنے پر نیکی کو قبول یا روکنے پر برائی کو چھوڑ دے گا۔ تو امر بالمعروف اور نہی عن المنکر واجب ہے ترک کرنا جائز نہیں۔ اور یہ ظن غالب ہے کہ کہنے پر ماننے کی بجائے گالی گلوچ وغیرہ کی نوبت آئے گی۔ تو نہ کہنا افضل ہے اسی طرح اگر یہ علم ہو کہ ان کی مار پٹائی پر صبر نہیں کر سکے گا اور باہم عداوت اور مخالفت شدت پکڑ جائیں گی۔ تو تبلیغ نہ کرنا ہی بہتر ہے اور اگر یقین ہے کہ ماریں گے تو صبر کر لوں گا اور کوئی شکوہ شکایت نہ کروں گا۔ تو اس صورت میں برائی کو روکنے میں جرم نہیں بلکہ یہ شخص مجاہد ہے اور اس کا عمل انبیاء علیہم السلام والا عمل ہے۔

اور اگر اتنا معلوم ہے کہ لوگ ماننے والے نہیں ہیں مگر ان کی طرف سے کسی قسم کی ضرب و شتم کا بھی خطرہ نہیں۔ اس صورت میں اختیار ہے چاہے تو کوئی کلمہ خیر کہہ دے چاہے ترک کر دے۔ مگر کہہ دینا افضل ہے۔

حدیث

حضرت ابوسعید خدریؓ حضور ﷺ کا ارشاد مبارک نقل کرتے ہیں کہ تم میں سے کوئی شخص جب کسی برائی کو دیکھے تو اسے اپنے ہاتھ سے ہٹا دے۔ یہ نہ کر سکے تو زبان سے ہٹائے۔ یہ بھی نہ کر سکے تو دل سے برا جانے یہ ایمان کا کمزور ترین درجہ ہے یعنی اہل ایمان کا یہ کمزور ترین عمل ہے۔

آفات سے حفاظت

حضور ﷺ نے ارشاد فرمایا کہ جس شہر میں چار شخص رہتے ہوں۔ تو وہاں کے لوگ آفات سے محفوظ رہتے ہیں۔ امام عادل جو کسی پر کچھ بھی ظلم نہیں کرتا۔ ۲، عالم دین جو راہ ہدایت پر گامزن ہو۔ ۳، ایسے مشائخ جو بھلائی کا حکم دیتے اور برائی سے روکتے ہوں اور قرآن پڑھنے

پڑھانے کی ترغیب دیتے ہوں۔ ۴، اور ایسی عورتیں جو دور جاہلیت کی طرح کھلے بندوں باہر نہ پھرتی ہوں۔

ف: بعض علماء فرماتے ہیں کہ ہاتھ سے امر بالمعروف کرنا حکام کا فریضہ ہے اور زبان کے ساتھ کرنا علماء کا اور قلب کے ساتھ عوام الناس کا۔

نکاح کا بیان

نکاح کے بارے میں اختلاف علماء

فقہ رحمۃ اللہ علیہ فرماتے ہیں کہ نکاح کے متعلق بعض علماء کا ارشاد ہے کہ نکاح کرنا فرض ہے۔ اور بعض سنت بتاتے ہیں اور ہمارا قول یہ ہے کہ نفس کی رغبت ہو تو نکاح کر لینا افضل ہے۔ بشرطیکہ وسائل موجود ہوں۔ اور اگر نفس کا تقاضہ نہ ہو تو اختیار ہے۔ چاہے نکاح کرے چاہے نہ کرے اور عبادت میں مشغول رہے اور یہی افضل ہے۔

فرض ہونے کی دلیل

فرض کہنے والوں کے سامنے آنحضرت ﷺ کی یہ حدیث ہے کہ آپ نکاح کا حکم فرماتے تھے اور تجرد کی زندگی کو شدت کے ساتھ منع فرمایا کرتے۔ اور ارشاد فرمایا کہ ایسی عورتوں سے نکاح کرو جو خوب محبت کرنے والی کثیر اولاد جننے والی ہوں کہ تمہارے ذریعے میں قیامت کے دن انبیاء علیہم السلام سے کثرت تعداد میں آگے ہو جاؤں گا۔

سنت ہونے کی دلیل

نکاح کو سنت کہنے والوں کی دلیل یہ ہے کہ نبی کریم ﷺ نے عکاف بن دواء سے دریافت فرمایا کہ تمہاری بیوی ہے عرض کیا نہیں۔ ارشاد فرمایا لو نڈی ہے۔ عرض کیا نہیں۔ ارشاد فرمایا تو نو جوان ہے اور مالدار بھی ہے۔ عرض کیا بیشک اللہ تعالیٰ کا شکر ہے۔ ارشاد فرمایا بس پھر تو شیطان کا ساتھی ہے یا عیسائیوں کا راہب اگر تو ہمارا ہے تو ہمارا طریقہ اختیار کر اور وہ نکاح ہے۔

ضرورت نہ ہو تو عبادت میں لگنا افضل ہے

اگر نفس کا تقاضہ نہ ہو تو عبادت میں لگنا افضل ہے۔ کہ اللہ تعالیٰ نے اپنے نبی ﷺ کی مدح کرتے ہوئے فرمایا وسیدا وحصورا ونبیا من الصالحین۔ اور حضور اس کو کہتے ہیں جو طاقت کے باوجود عورتوں سے اجتناب رکھتا ہے یعنی انہوں نے اپنے رب کی عبادت میں مشغول ہو کر شہوانی تقاضوں کو مغلوب کر لیا۔

دیندار عورت سے نکاح کرو

جب نکاح کا ارادہ ہو تو دین دار عورت سے نکاح کرنا چاہئے۔ جیسا کہ آنحضرت ﷺ کا ارشاد مبارک ہے کہ نکاح کسی عورت کے مال کی وجہ سے کیا جاتا ہے یا حسن و جمال کی وجہ سے یا اس کے دین کی وجہ سے تیرے ہاتھ خاک آلودہ ہوں کسی دیندار عورت کو تلاش کرنا۔

حدیث

حضرت علیؑ اس حدیث کو روایت کرتے ہیں کہ فرمایا گندی جگہ کے سبزہ سے بہت بچو۔ عرض کیا گیا یا رسول اللہ وہ کیا ہے۔ ارشاد فرمایا ایسی عورت جو بظاہر حسین و جمیل ہے مگر بد باطن ہے۔
مقولہ: کسی دانا کا قول ہے کہ بہترین عورت وہ ہے جو دور سے خوش منظر ہے۔ قریب سے جاذب نظر ہے جس نے نعمتوں میں پرورش پائی ہے اور سر دست حاجت مند ہے اس میں نعمتوں کا اثر بھی ہوگا اور اپنی حاجت کی عاجزی بھی۔

کسب کا بیان

کسب کے بارے میں اختلاف

فقیر رحمۃ اللہ علیہ فرماتے ہیں کہ بعض حضرات کسب کے مشغلہ کو مکروہ سمجھتے ہیں اور فرماتے ہیں کہ ہر انسان کو اپنے رب کی عبادت میں لگنا اور اسی پر توکل رکھنا واجب ہے اور عام اہل

علم فرماتے ہیں کہ اس قدر کسب اختیار کرنا واجب ہے جو اپنے لئے اور اپنے اہل و عیال کے لئے کفایت کر سکے اور اس سے زائد میں مشغول ہونا مباح ہے مگر عبادت میں لگنا افضل ہے۔ اور قدر کفایت سے زائد میں مشغول ہونا حرام نہیں۔ جب تک کہ اس سے فخر و ریا مقصود نہ ہو اور نہ ہی اس کی وجہ سے فرائض میں کوتاہی کرتا ہو۔

مکروہ کہنے والوں کی دلیل

اور جو حضرات کسب میں مشغول ہونے کو مکروہ کہتے ہیں ان کی دلیل یہ آیت ہے۔
وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ۔ معلوم ہوا کہ اللہ تعالیٰ نے مخلوق کو اپنی عبادت کیلئے بنایا ہے۔ لہذا کسب کی بجائے اسی میں لگنا چاہئے۔ آنحضرت ﷺ ارشاد فرماتے ہیں کہ اللہ تعالیٰ نے مجھے نہ مال جمع کرنے کا حکم بھیجا نہ تاجر بننے کا۔ البتہ یہ حکم فرمایا کہ اپنے رب کی حمد و تسبیح کہا کرو اور سجدہ کرنے والوں میں سے ہو اور آخر دم تک اپنے رب کی عبادت میں لگے رہو۔

جواز کسب کی دلیل

اور جو لوگ بقدر کفایت کسب معاش کو واجب کہتے ہیں ان کی دلیل ہے کہ اللہ تعالیٰ نے بندوں پر کچھ فرائض لازم قرار دیئے ہیں۔ اور ان فرائض کی ادائیگی لباس اور جسمانی قوت کے بغیر ممکن نہیں اور ان کیلئے کسب کرنا ہی ہوگا اور اللہ تعالیٰ کا ارشاد عالی ہے۔ فَاِذَا قُضِيَتِ الصَّلَاةُ فَانْتَشِرُوا فِي الْأَرْضِ وَابْتَغُوا مِنْ فَضْلِ اللَّهِ۔

حدیث شریف

اور ایک حدیث میں ارشاد ہے کہ کپڑے کا کاروبار کیا کرو کہ تمہارے باپ یعنی ابراہیم علیہ السلام یہی مشغلہ رکھتے تھے عبد اللہ بن مبارک فرماتے ہیں جو شخص بازار کو چھوڑ دیتا ہے اس کی مروت جاتی رہتی ہے اور اخلاق بگڑ جاتے ہیں ابراہیم بن یوسف فرماتے ہیں بازار سے رابطہ رکھو کہ یہ عزت کا ذریعہ ہے۔

ترک کسب کے اسباب

کہتے ہیں کہ ترک کسب تین وجہ سے ہوتا ہے۔ سستی کی وجہ سے۔ ۲، تقویٰ کی وجہ سے۔ ۳، عار اور شرمندگی کی وجہ سے۔ سستی کی وجہ سے چھوڑنے والے کو سوال کرنا پڑے گا۔ اور تقویٰ والے کو کہیں سے طمع پیدا ہوگی اور عار والا چوری میں مبتلا ہوگا۔

لا علاج چیزیں

مشہور ہے کہ تین چیزوں کا علاج نہیں۔ ۱، ایسی بیماری جس کے ساتھ بڑھاپا بھی ہو۔ ۲، وہ عداوت جس میں غصہ شامل ہو۔ ۳، اور ایسا فقر جس کے ساتھ سستی مخلوط ہو۔

مقولہ

حکیم ابوالقاسم فرماتے ہیں کہ کسب حلال فاقہ مند شریف انسان کا جمال ہے کمزور نادار انسان کے لئے پردہ ہے اور احمق کینہ پروروں کی زبان بند کرتا ہے۔

کہتے ہیں کہ ہر شے کا زیور اور زینت ہے اور نو جوان کی زینت اور زیور یہ ہے کہ اپنے کام میں لگا رہے۔

چھ پسندیدہ خصلتیں

کہتے ہیں کہ چھ خصلتیں ایسی ہیں جن کی بدولت آدمی سردار بن جاتا ہے تین گھر کے باہر کی اور تین اندر کی۔ باہر کی تین میں سے پہلی خصلت یہ ہے کہ اہل علم سے استفادہ کرے (یعنی علم سیکھے) دوسری یہ کہ پرہیزگاروں سے ہم نشینی رکھے۔ تیسری یہ کہ اپنے لئے اور اہل وعیال کیلئے حلال ذریعہ سے روزی کمائے اور گھر والی خصلتوں میں سے پہلی یہ ہے کہ اہل علم سے جو کچھ حاصل کیا ہے وہ اہل خانہ کو سنا تا اور سکھاتا رہے۔ دوسری یہ کہ پرہیزگار لوگوں میں جو کچھ دیکھا۔ خود ویسا بننے کی کوشش کرے تیسری یہ کہ اہل وعیال کیلئے لباس و طعام میں مقدور بھر وسعت اور فراخی رکھے۔

طب کا بیان

علم طب

فقیر رحمۃ اللہ علیہ فرماتے ہیں کہ آدمی کو اس قدر طب جاننا بہتر اور مستحب ہے تا کہ وہ طبیعت کی مخالفت یا مضر چیزوں سے بچ سکے۔

حکماء کا قول ہے کہ علم دو طرح ہے ہیں علم ادیان و علم ابدان۔ جس طرح ایک آدمی کو اس قدر علم سیکھنا ضروری ہے کہ وہ اپنے دینی امور کو درست رکھ سکے ایسے ہی علم طب بھی اتنا حاصل کرنا ضروری ہے جس سے اپنے بدن کو درست رکھ سکے۔ اور مضر اشیاء سے بچ سکے۔ کیونکہ بدن کیلئے مضر اشیاء سے بچنا مروت میں داخل ہے اور اہل طب کا اس بات پر اتفاق ہے پرہیز سے بڑھ کر کوئی علاج نہیں۔

ایک صحابی کا ارشاد

روایت ہے کہ ایک صحابیؓ نے کسی شخص سے کہا کیا تجھے ایسی طب نہ بتاؤں جس سے سب اطباء عاجز ہیں اور ایسا علم جس سے تمام علماء عاجز ہیں اور ایسی حکمت جس سے تمام حکماء عاجز ہیں۔ وہ شخص بولا ضرور بتائیے۔ فرمایا وہ طب جس سے تمام اطباء عاجز آچکے ہیں یہ ہے کہ خوب بھوک لگنے پر دسترخوان پر آؤ۔ اور ابھی طلب باقی ہو تو اٹھ جاؤ۔ اور جس علم نے علماء کو عاجز کر دیا ہے۔ یہ ہے کہ جب کسی شے کے متعلق سوال ہو تو اللہ اعلم کہہ دو۔ اور جس حکمت نے حکماء کو تھکا دیا ہے۔ وہ یہ ہے کہ کسی مجلس میں جاؤ تو چپ بیٹھو۔ اگر وہ کسی خیر میں لگیں تو ساتھ شریک ہو جاؤ۔ اور اگر کسی شر میں لگیں۔ تو اٹھ کر چلے جاؤ۔

طویل عمر کا سبب

پہلے لوگوں میں سے ایک طویل العمر شخص سے کسی نے پوچھا کہ آپ کی عمر طویل ہونے کا باعث کیا ہے۔ کہا! اس لئے کہ ہم جب کوئی شے پکاتے ہیں تو خوب گلاتے ہیں اور چباتے ہیں تو آنے کی طرح پیٹتے ہیں اور پیٹ نہ پورا بھرتے ہیں نہ بالکل خالی رکھتے ہیں۔

ہدایت

کہتے ہیں کہ صبح کے کھانے کے بعد کچھ لیٹنا۔ اور شام کے کھانے کے بعد کچھ چلنا پھرنا بہت زیادہ مفید ہے مثل مشہور ہے کہ دوپہر کے کھانے کے بعد کچھ لیٹ جانا خوب ہوشیار کرتا ہے اور رات کو کھانے کے بعد چہل قدمی کر لینے والا خوب سوتا ہے۔

نسیان پیدا کرنیوالی چیزیں

حضرت ابن عباسؓ فرماتے ہیں کہ پانچ چیزیں نسیان پیدا کرتی ہیں۔ کھنسیب کھانا۔ کھڑے پانی میں پیشاب کرنا۔ گدی میں پچھنے لگوانا۔ جوؤں کو مٹی میں ڈالنا۔ چوہے کا جوٹھا پینا۔ کہتے ہیں کہ قبروں پر لگی ہوئی تختیاں پڑھنا۔ دھنیا کھانا۔ قطار کے دو اونٹوں کے درمیان چلنا۔ اور دو عورتوں کے درمیان چلنا بھی نسیان پیدا کرتا ہے۔

مسواک کے فائدے

حضرت ابن عباسؓ آنحضرت ﷺ کا مبارک ارشاد نقل فرماتے ہیں کہ مسواک کی پابندی کیا کرو۔ اس میں دس خوبیاں ہیں منہ کو صاف کرتی ہے۔ اللہ تعالیٰ کی رضا کا ذریعہ ہے۔ فرشتے خوش ہوتے ہیں۔ نگاہ کو تیز کرتی ہے۔ دانت سفید ہوتے ہیں۔ سوڑھے مضبوط ہوتے ہیں۔ دانتوں کے امراض کی شفا ہے۔ کھانا ہضم ہوتا ہے۔ بلغم ختم ہوتا ہے۔ ملائکہ ملاقات کرتے ہیں۔ نماز کا اجر بڑھتا ہے اور شیاطین ذلیل ہوتے ہیں۔

زرد جوتا اور عقیق کی انگوٹھی پہننا

کہتے ہیں کہ زرد جوتا پہننے والا قابل رشک ہوتا ہے اور مسرت میں رہتا ہے۔ اللہ تعالیٰ کا ارشاد ہے: **صَفَرَاءُ فِافِعٌ لَّوْنَهَا تَسُرُّ النَّاطِرِينَ**۔ آنحضرت ﷺ سے مروی ہے کہ جو شخص عقیق کی انگوٹھی پہنتا ہے ہمیشہ برکت اور سرور میں رہتا ہے۔

فقر پیدا کرنیوالی چیزیں

کہتے ہیں کہ جھاڑو کی بجائے کپڑے سے صفائی کرنا فقر کا باعث ہے کسی کو ”جاگ“ نہ

دینا۔ اور گھر سے مکڑی کے جالوں کا صاف نہ کرنا بھی فقر لاتا ہے۔ اور اصطبل سے مکڑی کے جالے صاف نہ کرنے سے جانور دبلے اور کمزور پڑ جاتے ہیں۔

نظر کیلئے مفید چیزیں

کہتے ہیں کہ سبزہ پر نگاہ لگانا۔ جاری پانی۔ حسین چہرہ اور والدین کا چہرہ دیکھنا اور نماز میں سجدہ کی جگہ پر نظر لگانا۔ لیموں اور سرخ کبوتر کی طرف دیکھنا نظر کیلئے مفید ہے۔

سردی میں آگ کے فوائد

کہتے ہیں کہ سردی میں آگ کی پانچ خوبیاں ہیں سردی کو ہٹاتی ہے۔ چہرے کو نکھارتی ہے کھانا خوشگوار کرتی ہے۔ تھکاوٹ وغیرہ کو دور کرتی ہے۔ وحشت کو انس سے بدلتی ہے۔

کھانے کے بارے میں حضرت علیؑ کا ارشاد

حضرت علیؑ فرماتے ہیں جو شخص لمبی زندگی چاہتا ہے وہ صبح کو کھانا جلد کھائے اور شام کو دیر سے کھائے۔ اپنی چادر ہلکی رکھے اور عورتوں سے میل جول کم رکھے۔ پوچھا گیا کہ ہلکی چادر سے کیا مراد ہے فرمایا! قرض کم لیا کرے۔

کھانے پینے میں مضر چیزوں سے پرہیز رکھنا

کھانے پینے کا مختلف موسموں میں اثر

فقیر رحمۃ اللہ علیہ فرماتے ہیں کہ موسم خریف اور سردی کے ایام میں کھانے کو سنبھالنے کی بدنی قوت کہیں زیادہ ہوتی ہے۔ کیونکہ ان دنوں میں معدہ میں حرارت ہوتی ہے۔ اور کھانا خوب ہضم ہوتا ہے اور اس کے برعکس موسم ربیع اور گرمی کے ایام میں معدہ اپنی برودت کی وجہ سے زیادہ کھانا برداشت نہیں کرتا اور اس کی قوت ہاضمہ بھی کمزور پڑ جاتی ہے کہتے ہیں کہ گرمی کے موسم میں ٹھنڈا پانی بکثرت پینے کا وہ نقصان نہیں۔ جو سردی میں ہوتا ہے لہذا سردی میں ٹھنڈا پانی کم پینا چاہیے۔ اور رات کے وقت ایک دفعہ سو لینے کے بعد پانی پینے سے پرہیز کرنی چاہئے۔ اس

سے معدہ میں برودت پیدا ہوتی ہے۔ اور کئی ایک بیماریوں کا خطرہ ہو جاتا ہے الا یہ کہ آدمی بیمار ہو یا طبیعت میں حرارت کا غلبہ ہو۔

سونے کے وقت ہدایات

جب کوئی شخص سونے کا ارادہ کرے اور معدہ کھانے سے پر ہو۔ تو بہتر یہ ہے کہ پہلے سنت کے مطابق دائیں کروٹ پر لیٹ جائے پھر بائیں کروٹ بدل لے کہ اس سے کھانا خوب ہضم ہوتا ہے اور حرکت کرنا اور کروٹ بدلنا اس میں اور زیادہ مفید ہے۔ ویسے آدمی کو بھرے معدہ سونا اچھا نہیں۔ اس سے سنگدلی پیدا ہوتی ہے۔ آنحضرت ﷺ کا ارشاد مبارک ہے کہ نماز کے ذریعہ اپنے کھانے کی تحلیل کر لیا کرو اسی طرح پر معدہ نہ سویا کرو۔ ورنہ تمہارے دل سخت ہو جائیں گے۔

۲۔ نیز آدمی کو بلا وجہ پیٹ کے بل بھی نہ ہونا چاہئے۔ روایت ہے کہ آنحضرت ﷺ نے ایک آدمی کو پیٹ کے بل لیٹے ہوئے دیکھا۔ آپ ﷺ نے ٹھوکر مارتے ہوئے فرمایا یوں مت لیٹو۔ ایسا لیٹنا اللہ تعالیٰ کو نا پسند ہے۔ اور اگر کوئی شخص خوب پیٹ بھرنے کی وجہ سے تکلیف کا خطرہ محسوس کرتا ہے تو پیٹ کے نیچے تکیہ رکھ کر لیٹ جانے میں حرج نہیں۔ کہ یہ معذور ہے اور بوقت ضرورت گنجائش نکل ہی آتی ہے تاہم ایسے شخص کو اتنا زیادہ کھانے پر توجہ کرنی چاہئے۔

پانی پینے کے بارے میں ہدایات

کہتے ہیں کہ کھانے سے پہلے ٹھنڈا پانی پینا معدہ کی حرارت کو کم کرتا ہے اور کھانے کے بعد پینا معدہ کو گرم اور بدن کو موٹا کرتا ہے اور کوئی پھل مثلاً سیب زرد آلو، انگور، منقہ وغیرہ کھانے کے بعد پانی نہ پینا چاہئے۔ اس سے معدہ میں فساد پیدا ہوتا ہے۔ بہتر یہ ہے کہ جو کچھ بھی کھایا جائے اسکے ایک دو گھنٹہ بعد پانی پیا جائے۔ اس سے مضرت کا اندیشہ کم ہو جاتا ہے۔

۲۔ گرم چاول یا کوئی میٹھی چیز کھانے کے بعد ٹھنڈا پانی دانتوں کو نقصان دیتا ہے ایسے وقت ایک دو لقمے روٹی کے کھا کر پانی پیئے۔ اس سے مضرت کم ہو جاتی ہے۔

کھانے پینے میں بعض بے احتیاطیاں

کہتے ہیں کہ گرم روٹی مچھلی کے ساتھ کھانے سے پیٹ میں کیڑے پیدا ہو جاتے ہیں۔ و بروس بن المقتفع چوتھی صد کا عیسائی طبیب تھا۔ کہتے ہیں جو شخص چالیس روز تک پیاز استعمال کرے اور اس کے چہرے پر چھائیاں نمودار ہونے لگیں تو اسے اپنے آپ کو ہی ملامت کرنی چاہیے۔ اور کہا کہ فصد کرانے کے بعد کوئی نمکین چیز کھالی۔ جس سے کھلی محسوس ہونے لگے تو بھی اپنے ہی کو ملامت کرے۔ اور جو شخص مچھلی اور انڈہ پیٹ میں جمع کرتا ہے اور پھر نقرس کے درد یا فالج میں مبتلا ہو جاتا ہے۔ تو اپنے نفس کو ہی ملامت کرے۔ اور کہا کہ جو آدمی اپنے پیٹ میں نمید اور دودھ جمع کرتا ہے اور برص میں مبتلا ہو جاتا ہے۔ اسے بھی اپنے آپ کو ہی ملامت کرنی چاہئے۔ اور کہتے ہیں کہ آدمی کھانا کھائے تو پانی کھانے سے فارغ ہو کر پیئے اس سے نقصان کم ہوگا۔

کہتے ہیں کہ مچھلی بکثرت کھانا بینائی کیلئے مضر ہے اور پیٹ میں دودھ کے ساتھ ساتھ کوئی سبزی یا کھٹی چیز جمع کرنا بھی مناسب نہیں۔ اور کہتے ہیں کہ دودھ اور پھلوں کا اکٹھا استعمال بھی ٹھیک نہیں اور کھانے سے قبل پھل کا استعمال اتنا مضر نہیں جتنا کہ بعد میں ہے۔

کنویں اور نہر کا پانی بھی بیک وقت پیٹ میں جمع نہ ہونا چاہیے۔ ہاں پہلا پیا ہوا ہضم ہو جائے تو مضائقہ نہیں اور بار بار گھڑی گھڑی کھاتے رہنا بھی ٹھیک نہیں۔ کھانے کا ایک وقت مقرر ہونا چاہئے۔ تھوڑا تھوڑا کھانے سے جب پہلا کھانا ہضم ہونے سے پہلے پیٹ میں جائے گا تو معدہ کمزور پڑ جاتا ہے۔

کہتے ہیں کہ چار چیزیں ایسی ہیں جن کی تعریف انجام دیکھ لینے کے بعد کی جاتی ہے ان میں سے ایک کھانا ہے کہ جب تک ہضم نہیں ہوتا۔ قابل مدح نہیں۔ اور مجاہد جب تک لوٹ کر نہیں آتا۔ اور کھیتی جب تک پک نہیں جاتی اور عورت جب تک مرنہیں جاتی۔

کھانے کی مضر اشیاء

مشہور ہے کہ سخت گرمی کے اوقات میں گوشت کا بکثرت استعمال کئی ایک امراض

کا باعث ہوتا ہے۔ کہتے ہیں کہ بدن کے لئے سب سے زیادہ مضر روٹی وہ ہے جو بہت ہی گرم ہو جیسے پکتے وقت اور سب سے کم مضرت والی روٹی وہ ہے جس میں ایک رات گزر چکی ہو۔ بشرطیکہ سخت نہ ہو گئی ہو۔ اور جسم کیلئے مضر گوشت بدن کے نچلے حصے والا ہوتا ہے۔ اور کم مضرت والا وہ ہے جو بدن کے اوپر والے حصے اور سر کے قریب کا ہوتا ہے۔ کہتے ہیں کہ کہ بھرے معدہ کچا ناریل کھانے سے بد ہضمی ہوتی ہے اور روٹی کے ساتھ بادام کا استعمال یا تنہا بادام ہضم میں تاخیر پیدا کرتا ہے۔ ایسے ہی تازہ یا بلا خیر روٹی بھی دیر سے ہضم ہوتی ہے۔ تو تازہ یا زرد آلو نہار منہ کھانے میں حرج نہیں۔ مگر کھانا کھانے کے بعد بیماری کا موجب ہے جب تک کہ خوب بھوک نہ لگ جائے (نہ کھائے) اور زرد آلو اگر کچا ہو تو معدہ کو کمزور کرتا ہے کھجور منقہ اور دیگر میٹھی چیزوں کا بکثرت استعمال مسوڑوں کو خراب کرتا ہے۔ اور انجیر زیادہ کھانے سے جوئیں پیدا ہوتی ہیں اور نمکین اشیاء کا بکثرت استعمال بینائی کیلئے مضر ہوتا ہے۔

جب آدمی سفر میں ہو کسی شہر میں پہنچے تو پہلے کچھ سرکہ اور پیاز کا استعمال کرے تاکہ وہاں کا پانی نقصان نہ پہنچائے۔ اور پیاز بکثرت استعمال کرنے سے بلغم پیدا ہوتی ہے۔ آنکھوں میں سیاہی آنے لگتی ہے کہ تیز اور کھٹی اشیاء بڑھا پالاتی ہے۔ آدمی کو چکنائی سے پرہیز نہ کرنی چاہئے کہ یہ عقل کیلئے مفید ہے۔ اور مٹھائی حلیم پیدا کرتی ہے۔ مگر اس کی کثرت دانتوں کو مضر ہے کہتے ہیں کہ مسور قلب میں رقت پیدا کرتے ہیں۔ اور خون کو صاف البتہ زیادہ استعمال دانتوں کو مضر ہے اور کدو دماغی قوت بڑھاتا ہے۔

حضرت علیؑ کا مقولہ ہے کہ کھانے کی ابتداء اور انتہا نمکین چیز پر ہو تو اللہ تعالیٰ ستر قسم کی امراض سے حفاظت فرماتے ہیں۔ نیز آپ ﷺ کا فرمان ہے کہ روزانہ بجوہ کھجور کے سات دانہ کا استعمال پیٹ کے تمام کیڑوں کو ختم کر دیتا ہے۔ اور جو شخص روزانہ تازہ منقہ کے اکیس دانے کھاتا ہے۔ وہ مرض الموت کے سوا کوئی جسمانی مرض نہ دیکھے گا۔ اور کہتے ہیں کہ گوشت کھانے سے گوشت پیدا ہوتا ہے۔ اور ثرید عرب کا مرغوب کھانا ہے۔ اور گائے کا گوشت بیماری ہے۔ اس کا

دودھ شفا ہے۔ اس کا گھی دوا ہے۔ اور اس کی چربی سے اس کے بقدر بیماری کا اخراج ہوتا ہے۔ اور مچھلی بدن کو پکھلاتی ہے۔ یہ سب باتیں حضرت علیؑ کے فرمودات ہیں۔

اور شہوانی قوت تازہ کھجور سے بڑھ کر کسی شے میں نہیں۔ کہتے ہیں کہ خوشبود مافی قوت کو بڑھاتی ہے۔ اور بینائی کی کمی دور کرتی ہے۔ تاہم کثرت استعمال پسندیدہ نہیں کہ اس سے خشکی پیدا ہوتی ہے۔ البتہ کافور اور گلاب ایسے نہیں اور کہتے ہیں کہ گلاب بڑھا پالاتا ہے۔ یہ بھی کہا جاتا ہے کہ نرم لباس خون بڑھاتا ہے کھر در لباس خون چوستا ہے۔ اور یہ بھی مشہور ہے کہ زیادہ خوشی شدت غم کی نسبت زیادہ خطرناک ہے۔ کیونکہ مسرت کی تاثیر میں برودت ہے۔ اور برودت حرارت کی نسبت زیادہ مہلک ہے۔ اور غم کی تاثیر گرم ہے۔ کہ وہ جگر سے پیدا ہوتا ہے۔

جماع کا بیان

ہم بستری کے بعد استنجاء کرنا

فقیر رحمۃ اللہ علیہ فرماتے ہیں کہ ابن مقفع کا قول ہے کہ جو شخص ہمبستری کے بعد پانی سے استنجاء نہیں کرتا۔ اور پتھری کی تکلیف میں مبتلا ہو جاتا ہے۔ تو اسے اپنے نفس ہی کو ملامت کرنی چاہیے۔ لیکن فقیر رحمۃ اللہ علیہ فرماتے ہیں کہ استنجاء کر لینا جو جسمانی صحت کیلئے مفید ہے۔ نہ کرے تو امید ہے کہ نقصان نہ ہوگا۔ کیونکہ حضرت ابن عمرؓ فرماتے ہیں کہ آنحضرت ﷺ بحالت جنابت بلا استنجاء کئے بعض دفعہ سو جایا کرتے تھے۔

پاگل یا کم عقل بچہ پیدا ہونا

ابن مقفع کا یہ بھی قول ہے کہ جس کو احتلام ہوا۔ اور غسل کئے بغیر اس نے اپنی بیوی سے ہمبستری کی اور بچہ پاگل یا کم عقل پیدا ہوا تو اسے اپنے نفس کو ہی ملامت کرے۔

اور کسی نادان کا یہ کہنا مناسب نہیں کہ مجھے کئی بار ایسا اتفاق ہوا ہے مگر کوئی مضرت نہیں دیکھی۔ اس لئے کہ چور اگر پہلی بار ہی پکڑا جائے تو چوری ہی ختم ہو جائے۔ اور پہلی بار ہی اگر کوئی بیماری میں مبتلا ہو جائے تو دنیا میں کوئی تندرست باقی نہ رہے۔

جماع کے فوراً بعد نہانا یا استنجاء کرنا

مشہور ہے کہ جماع کے فوراً بعد ٹھنڈے پانی سے نہانا نہیں چاہیے۔ کہ اس سے بخار کا خطرہ ہے۔ مناسب ہے کہ فارغ ہونے کے بعد استنجاء کر لے اس لئے کہ اس میں جسمانی صحت اور عافیت ہے۔

جماع میں اعتدال

کہتے ہیں کہ گرمی اور خریف کے موسم میں جماع کی کثرت مضر ہے۔ مگر سردی اور ریح کے موسم میں چنداں مضر نہیں۔ البتہ اعتدال میں عافیت و سلامتی ہے۔

اولاد کا کند ذہن اور ذہین ہونا

خالی پیٹ جماع سے وہ مضرت نہیں ہوتی جو پر معدہ ہونے کی صورت میں ہے۔ کہتے ہیں کہ بھرے پیٹ جماع کرنے سے پیدا ہونے والی اولاد بھاری طبیعت اور ثقیل مزاج (کند ذہن) ہوتی ہے۔ اور خالی پیٹ جماع کرنے سے ہلکی پھلکی طبیعت چست چالاک یعنی ذہین اولاد پیدا ہوتی ہے۔

چار نقصان دینے والی چیزیں

آخر شب میں جماع کرنا اول شب کی بہ نسبت بہتر ہوتا ہے۔ کیونکہ اول شب میں معدہ بھرا ہوا ہوتا ہے۔ کہتے ہیں کہ چار چیزیں عمر کو خراب بلکہ ختم کر دیتی ہیں۔ بھرے معدہ حمام میں جانا، خشک گوشت کھانا۔ بھرے معدہ جماع کرنا، بوڑھی عورت سے جماع کرنا۔

نوٹ: ۱۔ کہتے ہیں کہ جماع سے فارغ ہو کر سیدھے پاؤں کھڑے نہیں ہونا چاہئے۔ بلکہ دائیں کروٹ لیٹنا چاہیے۔ کہ یہ جسمانی صحت کیلئے مفید ہے۔ اور کہا جاتا ہے کہ ایسا کرنے سے انشاء اللہ بچہ پیدا ہوگا۔

۲۔ جب تک عورت میں شہوت کے جذبات و کیفیت کو محسوس نہ کرے جماع نہیں کرنا

چاہئے کہ اس سے بدن کو راحت ملتی ہے۔ اور بچہ پورے اعضا والا ہوتا ہے۔
 ۳۔ کہتے ہیں کہ انسان جس نفسانی خواہش کو بھی پورا کرتا ہے اس سے سنگدلی پیدا ہوتی ہے البتہ جماع سے دل صاف ہو جاتا ہے اس لئے انبیاء علیہم السلام نے بھی اسے اختیار کیا ہے۔
جماع کے فوائد

اور جماع میں کچھ منافع ہیں۔ تو کچھ مضرتیں بھی ہیں۔ منافع تو یہ کہ غم کا ازالہ یا اس میں کمی ہو جاتی ہے۔ اور کہیں حرام میں دل اٹکا ہوا ہو تو ٹل جاتا ہے۔ اور دل وساوس سے صاف ہو جاتا ہے۔ غیظ و غضب میں تسکین پیدا ہوتی ہے۔ طبیعت میں حرارت ہو تو کئی ایک بیماریوں سے فائدہ ہوتا ہے۔

جماع کے نقصان

اور جماع کی مضرتیں یہ ہیں۔ کہ اس سے بدن میں عموماً اور پینائی میں خصوصاً ضعف پیدا ہوتا ہے۔ پنڈلیوں میں، سر میں، کمر میں درد ہونے لگتا ہے۔ خصوصاً جس کی طبیعت میں برودت اور خشکی ہو۔ ایسے شخص کو جماع میں کمی کرنا مفید ہوتا ہے۔

بوقت جماع کلام کرنا

بوقت جماع کلام کرنے سے بچنا چاہئے۔ کیونکہ اگر ایسے وقت استقرار حمل ہو جائے۔ تو بچہ کے گونگا ہونے کا خطرہ ہے۔

بچہ کا بے حیا ہونا

جماع کے وقت جہاں تک ہو سکے پردہ کا خیال رکھنا چاہئے۔ آنحضرت ﷺ کا ارشاد مبارک ہے کہ جماع کے وقت گدھوں کی طرح عریانی نہ کرنی چاہیے۔
 کہتے ہیں اس وقت اگر پردہ کا خیال نہ رکھا جائے تو بچے میں بے حیائی پیدا ہوتی ہے۔

ہدایات:

۱۔ مشہور ہے کہ بوڑھی عورت سے جماع ضعف بدن کا سبب ہے اور جلد بڑھا پالاتا

ہے۔ اور مریضہ سے جماع کرنا بھی امراض پیدا کرتا ہے۔ الا (مگر اس صورت میں) کہ شہوت کا غلبہ ہو جائے۔

۲۔ بعض اطباء غسل سے پہلے دوبارہ جماع کرنے یا سو جانے کو ناپسند کہتے ہیں۔ مگر ہمارے نزدیک ایسا کر لینے میں کوئی حرج نہیں ہے۔ اس سلسلہ میں آنحضرت ﷺ کی طرف سے بھی رخصت معلوم ہوتی ہے۔ اور آپ تو امت کے لئے مجسمہ شفقت تھے۔ اگر اس میں کچھ بھی مضرت ہوتی تو رخصت نہ دیتے۔

۳۔ کھڑے ہر کرجماعت کرنے سے پرہیز کرنا چاہیے۔ کہ اس سے بدن میں ضعف آتا ہے۔

حمام میں جانا

جنابت کی حالت میں بالوں کی صفائی

فقیہ رحمۃ اللہ علیہ فرماتے ہیں کہ جنابت کی حالت میں بالوں کی صفائی کرنا مکروہ ہے۔ خالد بن معدان آنحضرت ﷺ کا ارشاد نقل کرتے ہیں کہ جو شخص غسل سے پہلے صفائی کرتا ہے قیامت کے دن اللہ تعالیٰ کے حضور ہر بال یہ درخواست کریگا۔ کہ اے اللہ! اس سے پوچھئے کہ ہمیں دھوئے بغیر یونہی کیوں ضائع کیا تھا۔

حمام میں جانے کی ہدایات

۱۔ کہتے ہیں کہ بھوکے پیٹ حمام میں جانا بدن میں خشکی لاتا ہے اور بھرے معدے جانے سے پیٹ کی تکلیف اور انتڑیوں میں کیڑوں کا خطرہ ہوتا ہے۔ بہتر ہے کہ کھانا وغیرہ ہضم ہونے پر حمام میں جائے۔

۲۔ ابن مقفع کہتے ہیں کہ جو شخص پر معدہ حمام میں جاتا ہے اور قونج کے درد میں مبتلا ہو جاتا ہے تو اسے اپنے آپ کو ہی ملامت کرنی چاہیے۔ اور تازہ مچھلی کھا کر فوراً حمام میں جانے والا اگر

فالج اور قولنج کا شکار ہو جائے تو اپنے نفس کو ہی ملامت کرے۔

- ۳۔ اور حمام میں جاتے وقت دفعۃً اس میں داخل نہ ہونا چاہئے۔ بلکہ پہلے ایک کمرہ میں پھر دوسرے میں ذرا ٹھہر کر داخل ہو اور نکلتے وقت بھی یونہی کرنا چاہئے۔
- ۴۔ اور فوراً ہی اپنے اوپر ٹھنڈا پانی نہیں ڈالنا چاہئے اور نکلنے کے فوراً بعد ٹھنڈا پانی پینا بھی نہ چاہئے۔ کہ یہ جسم کیلئے مضر ہے۔

۵۔ کہتے ہیں کہ گرمی میں حمام جانا سردی کی بہ نسبت زیادہ مفید ہے۔ مگر گرمی میں پانی تیز گرم نہ ہونا چاہیے۔ کہ اس سے کسی آفت کا خطرہ ہے۔

۶۔ سردی کے موسم میں حمام سے نکل کر فوراً کپڑے پہننا چاہئے۔ تاکہ ٹھنڈی ہوا نقصان نہ پہنچائے اور سر کو بھی ڈھانپے رکھے۔ کہ سردی نہ ہو جائے۔

۷۔ زیر ناف بال صاف کرنے سے ایک دن رات قبل اور ایک دن رات بعد مجامعت نہ ہونی چاہئے۔

۸۔ کہتے ہیں کہ ٹھنڈے پانی سے بکثرت نہانا بیماری لاتا ہے اور بدن کو سیاہ کرتا ہے مشہور ہے کہ گرمی میں ٹھنڈے پانی سے اور سردی میں گرم پانی سے غسل کرنا خوب مفید ہے مگر پانی تیز گرم یا تیز ٹھنڈا نہ ہو۔

پچھنے لگوانے (سینگی لگوانا) کا بیان

سینگی لگانے کا بہترین وقت وہ ہے جبکہ ابھی کچھ کھایا پیانا نہ ہو۔

حدیث شریف

آنحضرت ﷺ کا ارشاد مبارک ہے کہ کھائے پئے بغیر سینگی لگوانا بہتر ہے۔ اس میں شفا اور برکت ہے عقل اور حافظہ کو قوت ملتی ہے۔ روایت ہے کہ آنحضرت ﷺ کی خدمت میں اگر کوئی سردرد کی شکایت کرتا۔ تو اسے سینگی لگوانے کا ارشاد فرماتے اور پاؤں کے درد کی شکایت کرتا تو مہندی لگانا ارشاد فرماتے۔

پرہیز:

۱۔ سینگى لگوانے کا خیال ہو تو ایک دن رات پہلے اور ایک دن رات بعد تک حجامت سے پرہیز کرنی چاہئے۔ اور فصد کرانے کیلئے بھی یہی پرہیز ہے۔

۲۔ کل کو سینگى لگوانے کا ارادہ ہے۔ تو آج شام کا کھانا عصر کے وقت کھا لینا چاہئے۔ اس سے زیادہ نفع ہوگا۔ اور اگر کسی میں صفرا یا سودا کا غلبہ ہو تو کچھ کھا کر سینگى لگوانا چاہئے۔ مبادا عقل پر کچھ اثر ہو جائے۔

۳۔ اور اس دن حمام میں نہ جائے بعض اطباء کا قول ہے کہ جو شخص سینگى لگوا کر اسی دن حجامت کرتا اور حمام میں جاتا ہے میں حیران ہوں کہ وہ زندہ کیونکر ہے۔

۴۔ سینگى لگوانے یا فصد کھلوانے کے فوراً بعد کھٹی چیز نہ استعمال کرنی چاہئے۔ اس سے بدن پر کھجلی اور چھالے پیدا ہو جاتے ہیں۔ بہتر یہ ہے کہ سرکہ کھائے تاکہ اس قسم کے مواد میں سکون آئے۔ پھر تھوڑا سو شور پانی لے اور میسر آ جائے۔ تو کچھ حلوہ بھی کھائے البتہ تازہ یا کھٹا اور لسی دودھ استعمال نہ کرے اور اس دن پانی کا استعمال بھی زیادہ نہ کرے۔

سینگى لگانے کے دن

ہفتہ اور بدھ کے روز سینگى لگوانا مناسب نہیں۔ ایک حدیث میں ہے کہ جو شخص ہفتہ یا بدھ کے روز سینگى لگواتا ہے اور برص میں مبتلا ہو جاتا ہے۔ اسے اپنے ہی نفس کو ملامت کرنی چاہئے۔ بعض روایتوں سے گو اس کی رخصت معلوم ہوتی ہے۔ تاہم پرہیز کرنا بہتر ہے اور اگر خون غلبہ ہی پالے تو الگ بات ہے۔ اس کام کیلئے بہترین دن اتوار اور پیر کا ہے۔ بعض نے منگل کا دن پسند کیا ہے۔ کہ اس دن میں خون کا غلبہ ہوتا ہے لیکن بعض نے اسی وجہ سے اس دن میں ناپسند کیا ہے کہ ممکن ہے خون زیادہ ہی غلبہ دکھائے اور بند نہ ہو سکے۔

سینگى لگانے کا وقت

اس کا بہترین وقت ربیع کا موسم ہے جبکہ نہ سخت گرمی ہو نہ شدت کی سردی۔ اور مہینے

کے ایام میں سے جب نصف سے کچھ اوپر گزر جائے۔ لیکن بالکل آخر ماہ نہ ہو۔ ایسا ہی مہینے کے بالکل شروع اور بالکل آخر میں جبکہ راتیں تاریک ہوتی ہیں اسے ناپسند سمجھا جاتا ہے۔

نوٹ:

کہتے ہیں کہ دونوں کندھوں کے درمیان سینگی لگوانا مفید ہوتا ہے۔ اور گدی میں لگوانا نسیان پیدا کرتا ہے البتہ سر کے درمیان مفید ہے۔

حضور ﷺ کا عمل اور ارشاد

بکر بن عبداللہ کہتے ہیں کہ حضرت اقرع بن جالس خدمت اقدس میں حاضر ہوئے آنحضرت ﷺ سر کے درمیان سینگی لگوا رہے تھے۔ عرض کیا یا رسول اللہ یہ کیوں؟ ارشاد فرمایا اے ابن جالس! یہ سر کے درد، داڑھ کے درد، کوڑھ، برص، جنون وغیرہ امراض میں نفع دیتا ہے۔ مگر تا عمل ہمیشہ نہ کرنا چاہئے۔ ہمیشہ کرنے سے نقصان دیتا ہے۔ واللہ سبحانہ اعلم۔

قضائے حاجت کے آداب

- ۱۔ فقیہ رحمۃ اللہ علیہ فرماتے ہیں کہ راستہ میں یا نہر کے کنارے پر۔ کسی پھل دار درخت یا ایسے درخت کے نیچے جس کے سایہ میں لوگ بیٹھتے ہوں۔ قضائے حاجت کرنا مکروہ ہے۔
- ۲۔ آنحضرت ﷺ کا ارشاد مبارک ہے کہ لعنت والے کاموں سے پرہیز رکھو۔ اور ایک روایت میں ہے کہ جو شخص کسی پھل دار درخت کے نیچے یا آباد راستہ میں یا نہر کے کنارے قضائے حاجت کرتا ہے۔ اس پر اللہ تعالیٰ کی طرف سے ملائکہ اور تمام انسانوں کی طرف سے لعنت ہوتی ہے۔

- ۳۔ اگر پیشاب کی حاجت محسوس ہونے لگے۔ تو روکنا اچھا نہیں۔ اس سے مشانہ میں تکلیف ہو جاتی ہے۔ ایک طبیب کو کسی نے کہا کہ تیرا بیٹا احق ہے۔ فلاں جگہ پر سے گزر رہا تھا۔ پیشاب آیا۔ تو بس وہیں سواری سے اتر کر پیشاب کرنے لگ گیا۔ گھر تک پہنچنے کا انتظار بھی نہ کر

سکا۔ طبیب کہنے لگا اس نے بہت برا کیا کہ سواری سے اتر پڑا۔ اسے سواری پر ہی پیشاب کرنا چاہئے تھا۔

۴۔ قضائے حاجت کیلئے بیٹھے تو دیر تک نہ بیٹھا رہے کہتے ہیں کہ لقمان حکیم نے اپنے خادم سے فرمایا کہ پاخانہ میں دیر تک مت بیٹھا کر کہ اس سے بوا سیر ہو جاتی ہے۔

۵۔ جنگل میں ہو تو سوراخ میں پیشاب نہ کرے مبادا کوئی سانپ بچھو یا جن وغیرہ تکلیف پہنچائے۔ حضرت عبداللہ بن شرجیلؓ آنحضرت ﷺ کا یہ ارشاد گرامی نقل کرتے ہیں کہ زمین کے بل یعنی سوراخ میں ہرگز پیشاب نہ کرنا چاہئے۔ کہ یہ شیاطین جنات کے ٹھکانے ہوتے ہیں۔

حضرت سعدؓ کا واقعہ

کہتے ہیں کہ حضرت سعدؓ بن عبادہ نے زمین کے کسی سوراخ میں پیشاب کر دیا۔ جس سے انہیں آسیب نے تکلیف پہنچائی۔ اور وہ فوت ہو گئے اس سلسلہ میں جن کا ایک شعر بھی منقول ہے جس کا ترجمہ یہ ہے کہ ہم نے خزر ج کے سردار سعد بن عبادہ کو قتل کر دیا ہے۔ ہم نے اس پر تیر چلایا جو عین اس کے قلب میں پیوست ہو گیا۔

تنہائی کی کراہت

بدترین شخص

فقیر رحمۃ اللہ علیہ فرماتے ہیں کہ حضرت ابن عباسؓ روایت کرتے ہیں کہ آنحضرت ﷺ نے ارشاد فرمایا کہ بدترین شخص وہ ہے جو تنہا کھاتا ہے اپنا عطیہ روک رکھتا ہے اور اپنے غلام کو مارتا پیتا ہے۔

ارشادات نبوی ﷺ

۱۔ حدیث شریف میں ہے کہ آنحضرت ﷺ نے کسی مکان میں تنہا سونے سے اور تنہا سفر کرنے سے منع فرمایا ہے۔ نیز فرمایا کہ تنہا آدمی کے ساتھ شیطان ہوتا ہے

اور دو آدمیوں سے دور ہو جاتا ہے۔

۲۔ ایک روایت میں ہے کہ سفر میں ایک سوار ایک شیطان دو سوار دو شیطان اور تین ہوں تو قافلہ بن جاتا ہے۔

۳۔ حضرت سعد بن المسیبؓ آنحضرت ﷺ کا ارشاد مبارک نقل کرتے ہیں کہ شیطان ایک یادو آدمیوں کے بارے میں منصوبہ بناتا ہے۔ تین ہو جائیں تو ان کے بارے میں کچھ نہیں سوچتا۔

فقیر رحمۃ اللہ علیہ کا ارشاد

فقیر رحمۃ اللہ علیہ فرماتے ہیں کہ یہ نبی اور ممانعت محض شفقت کی بنا پر ہے۔ حرام ہونے کی وجہ سے نہیں۔ کیونکہ تنہائی میں بسا اوقات دشمن کا سامنا ہو جاتا ہے کئی ساتھی ہوں۔ تو ایک دوسرے کی مدد کر سکتے ہیں۔ اور اگر خطرہ وغیرہ نہ ہو تو تنہا سفر کرنا ممنوع نہیں۔ آنحضرت ﷺ نے دجیہ کلبیؓ کو قیصر روم کی طرف تنہا بھیجا تھا۔

اتفاق کی برکات

۱۔ مشہور ہے کہ اجتماع میں قوت اور افتراق میں ہلاکت ہے۔ قرآن پاک میں حضرت موسیٰ علیہ السلام کے قصہ میں جادو گروں کا مقولہ منقول ہے۔ فَاجْمَعُوا كَيْدَكُمْ ثُمَّ اُتُوا صَفًّا (سورہ طہ پ ۱۶)۔ ترجمہ۔ مقرر کر لو اپنی تدبیر پھر آؤ قطار باندھ کر۔

بعض مفسرین یہ مطلب بتاتے ہیں کہ باہم اتفاق رکھو تا کہ غلبہ پاؤ اور اختلاف مت کرو۔ کہ مغلوب ہو جاؤ گے۔

۲۔ کہتے ہیں کہ ایک آدمی کی رائے کچے دھاگے کی مثل ہے۔ اور دو آدمیوں کی رائے دو بٹے ہوئے دھاگے کی طرح ہے۔ اور تین کی رائے مضبوط رسی کی مانند ہے جو توڑنے سے بھی نہیں ٹوٹی۔

ف: ایک جماعت سفر کر رہی ہو تو دو ساتھیوں کو تیسرے سے الگ ہو کر سرگوشی نہ کرنی چاہئے۔ اس سے وہ غمزدہ ہوگا۔ حضرت ابن عمرؓ آنحضرت ﷺ کا ارشاد گرامی نقل کرتے ہیں کہ تین ساتھی ہوں تو دو کو تیسرے سے علیحدگی میں سرگوشی نہ کرنا چاہئے۔

محافظ فرشتوں کا بیان

محافظ فرشتوں کے بارے میں اختلاف

فقیر رحمۃ اللہ علیہ فرماتے ہیں کہ اہل علم کا محافظ فرشتوں یعنی کراما کا تین کے بارے میں اختلاف ہے۔ بعض حضرات کا قول یہ ہے کہ اولاد آدم کا ہر قول و فعل لکھتے ہیں اور بعض حضرات یہ فرماتے ہیں کہ صرف وہی قول و فعل لکھے جاتے ہیں جن میں گناہ یا ثواب ہو۔ تیسرا قول یہ ہے کہ تمام قول و فعل لکھتے ہیں۔ مگر جب آسمانوں پر لیکر جاتے ہیں تو جس قول و فعل میں کوئی گناہ یا ثواب کا پہلو نہ ہو اسے مٹا دیتے ہیں۔ اور گناہ یا ثواب والے قول و فعل باقی رہنے دیتے ہیں۔ قرآن مجید میں يَمْحُوْا لِّلّٰهِ مَا يَشَاءُ وَيُثَبِّتُ مَا يَلْفِظُ مِنْ قَوْلٍ اِلَّا لَدَيْهِ رَقِيبٌ عَتِيْدٌ کی تفسیر میں حضرت عکرمہؓ نقل کرتے ہیں کہ ابن آدم کے اچھے یا برے قول لکھے جاتے ہیں۔ باقی نہیں۔ ہشامؓ اس کی مثال دیتے ہوئے فرماتے ہیں۔ کہ مثلاً یہ بات کہی کہ لڑکے مجھے پانی پلا۔ جانوروں کو چارہ ڈال دے وغیرہ نہیں لکھی جاتی۔ مگر حسن بصریؒ فرماتے ہیں کہ منہ سے نکلنے والی ہر بات لکھی جاتی ہے۔

فرشتوں کی تفصیل

ابن جریجؒ فرماتے ہیں کہ یہ دو فرشتے ہیں۔ ایک دائیں جانب ہوتا ہے دوسرا بائیں جانب۔ دائیں والا اپنے ساتھی سے مشورہ کئے بغیر لکھ لیتا ہے۔ اور بائیں والا اپنے ساتھی سے مشورہ کئے بغیر نہیں لکھتا۔ آدمی بیٹھتا ہے تو ایک دائیں جانب اور دوسرا بائیں جانب ہوتا ہے۔ اور چلتا ہے تو ایک آگے اور دوسرا پیچھے ہوتا ہے۔ اور سو جائے تو ایک سر کی جانب اور دوسرا پاؤں کے قریب ہوتا ہے۔

بعض علماء فرماتے ہیں کہ چار فرشتے ہیں دو دن کے دورات کے۔ حضرت عبداللہ بن مبارکؒ فرماتے ہیں کہ پانچ ہیں۔ دو دن کیلئے دورات کیلئے اور پانچواں ہمہ وقتی ہے۔ جو کبھی الگ نہیں ہوتا دن میں نہ رات میں۔

کفار کیلئے محافظ فرشتے

اس مسئلہ میں بھی اختلاف ہوا ہے۔ کہ آیا کفار کے لئے بھی کوئی محافظ فرشتے ہوتے ہیں۔ بعض حضرات فرماتے ہیں کہ ان پر محافظ فرشتے نہیں ہوتے۔ کیونکہ ان کا معاملہ ظاہر اور اعمال ایک ہی قسم کے ہیں۔ لہذا ان کیلئے کرانا کاتبین کی ضرورت نہیں۔ ارشاد باری ہے **يَعْرِفُ الْمُجْرِمُونَ بِسِيمَاهُمْ**، ”کہ مجرم اپنی علامات سے ہی پہچان لئے جاتے ہیں“۔

فقہ رحمۃ اللہ علیہ فرماتے ہیں کہ ہمیں یہ قول قابل قبول نہیں ہے مگر ان و محافظ فرشتے کفار کے لئے بھی ہوتے ہیں ایک آیت میں تو خصوصیت سے ذکر ہی ان فرشتوں کا ہے جو کفار پر متعین ہوتے ہیں۔ اللہ تعالیٰ فرماتے ہیں: **كَلَّا بَلْ تُكَذِّبُونَ بِالَّذِينَ وَإِنَّ عَلَيْكُمْ لَحَافِظِينَ** **كِرَامًا كَاتِبِينَ يَعْلَمُونَ مَا تَفْعَلُونَ**۔ ایک اور آیت میں ہے: **وَأَمَّا مَنْ أُوْتِيَ كِتَابَهُ بِشِمَالِهِ وَأَمَّا مَنْ أُوْتِيَ كِتَابَهُ وَرَاءَ ظَهْرِهِ**۔

ان آیتوں سے پتہ چلتا ہے کہ کفار کے نامہ اعمال ہیں اور ان پر بھی محافظ و نگران فرشتے مقرر ہیں۔ رہا یہ سوال کہ جب کافر کی کوئی نیکی ہی نہیں تو دائیں جانب فرشتہ کیا لکھتا ہوگا۔ اس کا جواب یہ ہے کہ بائیں والا جو کچھ لکھتا ہے اس کے مشورہ سے لکھتا ہے۔ اور یہ اگرچہ لکھتا نہیں تاہم اس کی تحریر کا گواہ ہوتا ہے۔ واللہ سبحانہ اعلم۔

ٹڈی کو قتل کرنا

ٹڈی کو قتل کرنا

فقہ رحمۃ اللہ علیہ فرماتے ہیں کہ بعض اہل علم ٹڈی کو قتل کرنا جائز کہتے ہیں لیکن سب اہل فقہ اس کے قائل ہیں کہ اس کا کوئی جرم نہیں۔

فریق اول کی دلیل

ان حضرات کی دلیل یہ ہے کہ ٹڈی اللہ کی ایک مخلوق ہے اس کا رزق کھاتی ہے کسی حکم کی پابند نہیں کہ مجرم کہلا سکے۔

دوسرے فریق کی دلیل

جائز کہنے والوں کی دلیل یہ ہے کہ اسے یونہی چھوڑ دینے میں مال کی تباہی ہے۔ اور آنحضرت ﷺ نے اس مسلمان کا خون گرانا جائز رکھا ہے جو مسلمانوں کا مال لوٹنا چاہتا ہے۔ آپ کا ارشاد مبارک ہے کہ جو شخص اپنے مال کی حفاظت میں قتل ہو جائے وہ شہید ہے۔ تو نڈی جو لوگوں کے مال تباہ کرتی ہے قتل کے زیادہ لائق ہے۔

۲۔ اور آپ خوب جانتے ہیں کہ سانپ اور بچھو کو قتل کرنا بالاتفاق جائز ہے کیونکہ لوگوں کو ایذا دیتے ہیں۔ تو نڈی پر بھی موزی ہونے والا حکم لگنا چاہئے۔

۳۔ حضرت جابرؓ راوی ہیں کہ آنحضرت ﷺ نڈی کیلئے ان الفاظ میں بددعا کیا کرتے تھے کہ اس کے چھوٹوں کو ہلاک اور بڑوں کو تباہ کر دے۔ اور ان کے انڈوں کو بے کار کر دے۔ اور ان کی نسل ختم کر دے ان کے منہ ہمارے رزق اور روزی کی طرف سے پھیر دے بے شک تو دعا کو سننے والا ہے۔ عرض کیا گیا یا رسول اللہ! آپ اللہ تعالیٰ کے ایک لشکر کے حق میں نسل ختم کرنے کی بددعا کر رہے ہیں۔ آپ نے ارشاد فرمایا کہ یہ سمندر کی مچھلی کی چھینک سے پیدا ہوتی ہے۔

نوٹ: حضرت جابرؓ فرماتے ہیں کہ حضرت عمرؓ کے عہد میں نڈی کے مرجانے سے آپ بہت غمگین ہوئے۔ ایک سوار کو یمن کی طرف اور ایک کو شام اور ایک کو عراق کی طرف بھیجا۔ چنانچہ ایک سوار یمن کی جانب سے مٹھی بھر نڈیاں لایا اور آپ کے سامنے ڈال دیں۔ آپ نے دیکھ کر اللہ اکبر کہا۔ اور فرمایا میں نے رسول اللہ ﷺ سے سنا ہے کہ اللہ تعالیٰ نے ہزار طرح کی مخلوق بنائی ہے۔ چھ سو طرح کی سمندر میں اور چار سو طرح کی خشکی میں ان امتوں میں سے سب سے پہلے ہلاک ہونے والی مخلوق نڈی ہوگی۔ پھر تمام امتیں یکے بعد دیگرے ہلاک ہونے لگ جائیں گی۔ جیسے تسبیح کا دھاگہ ٹوٹ جاتا ہے اور دانے گرنے لگ جاتے ہیں واللہ اعلم۔

مساجد کو منقش کرنا

مسجد کو منقش کرنے کا حکم

فقیر رحمۃ اللہ علیہ فرماتے ہیں کہ بعض علماء کرام نے مساجد کو سنہری وغیرہ سے نقش و نگار کو مکروہ کہا ہے۔ اور بعض حضرات جائز کہتے ہیں۔ حضرت امام اعظمؒ کا بھی یہی قول ہے۔ اور میرے نزدیک بھی جائز ہے بشرطیکہ مسجد کے مال سے نہ ہو۔

عدم جواز کے دلائل

۱۔ مکروہ کہنے والے حضرات کے پیش نظر حضرت علیؓ کی روایت ہے کہ یقیناً لوگوں پر ایک زمانہ ایسا آئیگا جس میں اسلام کا صرف نام باقی رہ جائے گا اور قرآن مجید کے صرف نقوش موجود ہوں گے۔ ان کی مساجد بناؤ سنگار کی وجہ سے پر رونق ہوں گی۔ اور دل فقداں ہدایت سے ویران، ان کے علماء اپنے وقت کے بدترین علماء اور فتنوں کے مرکز ہوں گے۔ کہ انہی سے فتنے پھوٹیں گے اور انہی میں لوٹیں گے۔

۲۔ حضرت انسؓ کی روایت میں آنحضرت ﷺ کا ارشاد مبارک ہے کہ ایسے لوگ بھی ہیں جو اپنی مساجد کو مزین کرتے اور لمبے لمبے مینارے بناتے ہیں۔ جسمانی لحاظ سے خوب موٹے تازے مگر ان کے دل مردہ ہیں۔ افسوس کہ ان لوگوں نے اپنے دین کو کیسے تباہ کر لیا ہے۔ حضرت ابن عباسؓ فرماتے ہیں کہ ہمیں یہ حکم دیا گیا ہے۔ کہ اپنی مساجد کو افراد کی کثرت سے اور شہروں کو شرافت سے آباد کرو۔

۳۔ ایک حدیث میں ہے کہ انصار آنحضرت ﷺ کی خدمت عالیہ میں کچھ مال لائے۔ اور عرض کیا یا رسول اللہ! یہ مال اپنی مسجد کی زینت پر لگا دیجئے۔ ارشاد فرمایا کہ زینت اور تصاویر تو یہود و نصاریٰ کے گرجوں اور عبادت خانوں کی چیز ہے۔ اللہ کی مساجد کو سفید رکھا کرو۔

جواز کے دلائل

۱۔ اباحت و جواز کے قائل حضرات فرماتے ہیں کہ تزئین میں مسجد کی تعظیم ہے۔ اور اللہ

تعالیٰ نے تعظیم مساجد کا حکم فرمایا ہے۔ اللہ تعالیٰ کا ارشاد عالی ہے **فِیْ بَیُّوتِ اِذْنِ اللّٰهِ اَنْ تَرْفَعَ** **وَيَذْکُرَ فِیْہَا اسْمُہٗ**۔ یعنی ان گھروں میں جن کو بلند کرنے اور ان میں اپنا ذکر کرنے کا اللہ تعالیٰ نے حکم فرمایا ہے آیت میں بلند کرنے سے مراد تعظیم کرنا ہے۔ اور دوسری آیت میں **اِنَّمَا یَعْمُرُ** **مَسَاجِدَ اللّٰهِ مَنْ اٰمَنَ بِاللّٰهِ وَالْیَوْمِ الْاٰخِرِ**۔ کہ اللہ تعالیٰ کی مساجد کو وہی لوگ آباد کرتے ہیں جو اللہ پر اور قیامت کے دن پر ایمان رکھتے ہیں۔

۲۔ حضرت عثمانؓ کے متعلق آتا ہے کہ انہوں نے مسجد نبوی (علی صلاۃ الصلوٰۃ والسلام) کو ساگوان کی لکڑی سے بنوایا۔ اور مزین بھی کیا تھا۔

۳۔ حضرت عمر بن عبدالعزیزؒ نے بھی مسجد النبی ﷺ کو عمدہ تعمیرات کے ساتھ ساتھ خوب مزین بھی کیا اور کسی نے ان پر اعتراض نہیں کیا۔ اور یہ وہ زمانہ ہے جبکہ وہ خلیفہ نہ بنے تھے۔ صرف مدینہ کے گورنر تھے۔

۴۔ کہتے ہیں کہ ولید بن عبدالملک نے دمشق کی مسجد کی تعمیر و تزئین پر علاقہ شام کے خراج کا تین گنا صرف کیا۔

۵۔ مشہور ہے کہ حضرت سلیمان علیہ السلام نے مسجد بیت المقدس تعمیر کرائی۔ اور اس کی خوب تزئین فرمائی۔ کہتے ہیں کہ ہزاروں آدمی سات سال تک اس کی تعمیر میں لگے رہے۔ اور قبہ ضحہ (ایک خاص مینار) پر کبریت احمر کا پلستر کروایا۔ جس سے اتنی روشنی پھوٹی تھی کہ بارہ میل تک عورتیں اس کی روشنی میں چرخہ کات لیتی تھیں۔ افسوس کہ بخت نصر کے ہاتھوں یہ قبہ برباد ہوا۔

مسجد میں تھوکنے کی کراہت

۱۔ فقیہ رحمۃ اللہ علیہ فرماتے ہیں کہ مسجد میں تھوکنا از حد برا ہے۔ ضرورت پڑے تو اپنے کپڑے میں تھوک کر اسے آپس میں مسل ڈالے۔ کیونکہ فی بیوت اذن اللہ ان ترفع میں مساجد کی تعظیم کرنے کا حکم ہے۔ اور ان میں تھوکنا تعظیم کے خلاف ہے۔

۲۔ آنحضرت ﷺ کا ارشاد مبارک ہے کہ مسجد تھوک سے یونہی مٹ جاتی ہے جیسے چڑا

آگ میں ڈالنے سے۔

۳۔ حضرت ابو ہریرہؓ روایت کرتے ہیں کہ آنحضرت ﷺ نے مسجد میں تھوک دیکھا تو اسے رگڑ کر صاف کر دیا۔ اور فرمایا کیا کسی کو یہ پسند ہے کہ نماز پڑھنے کی حالت میں اس کے منہ پر تھوک دیا جائے۔

اگر ضرورت پڑے تو دائیں یا سامنے نہیں تھوکننا چاہئے۔ البتہ بائیں جانب یا قدم کے نیچے تھوک لے اور اگر کوئی جگہ نہ ملے۔ تو کپڑے میں تھوک کر یوں کرے کہ اسے سل ڈالے۔
۴۔ بعض صحابہ سے منقول ہے کہ مسجد کی تعظیم کرتے ہوئے جب کوئی شخص تھوک نکل لیتا ہے تو اللہ تعالیٰ اس کے پیٹ میں شفا داخل کرتے ہیں۔ اور بیماری نکال دیتے ہیں۔

اگر مسجد سے باہر ہو تو بھی دائیں یا سامنے کی بجائے بائیں یا قدم کے نیچے تھوکننا چاہئے۔ کیونکہ آنحضرت ﷺ نے ارشاد فرمایا ہے کہ اپنے دائیں یا سامنے مت تھوکو۔
۵۔ حضرت ابو بکرؓ سے منقول ہے کہ ایک بار بیماری کی حالت میں دائیں جانب تھوکننا پڑا۔ تو فرمایا جب سے اسلام قبول کیا ہے کبھی دائیں جانب نہیں تھوکا تھا۔

ایک صالح مرد کا واقعہ ہے کہ سفر حج میں نکلے تو سواری پر بائیں جانب کا کچا وہ منتخب کیا۔ کسی نے وجہ پوچھی تو فرمایا کہ یہاں سے بائیں جانب تھوکننا آسان ہے۔

اونگھتے ہوئے نماز پڑھنا

نوٹ:

فقیر رحمۃ اللہ علیہ فرماتے ہیں کہ اونگھنے کی حالت میں نماز پڑھنا مکروہ ہے اگر کوئی پڑھ لے تو جائز ہو جائے گی۔ بشرطیکہ نماز کے تمام ارکان و افعال ادا کرے۔

ہدایات

۱۔ اگر کسی کو نیند کا اندیشہ ہو تو پہلے سے ہی منہ دھو کر یا چھینٹے مار کر شروع کرے اور

- ۱۔ الرنماز میں غیند آنے لگ جائے۔ تو بدن کو مناسب حرکت دے کر دور کرنے کی کوشش کرے۔
- ۲۔ حضرت عائشہؓ روایت کرتی ہیں کہ آنحضرت ﷺ کا ارشاد مبارک ہے کہ نماز میں اگر غیند کا غلبہ ہو جائے تو سو رہنا چاہئے۔ حتیٰ کہ غیند جاتی رہے کیونکہ ممکن ہے کہ یہ اپنے خیال میں استغفار کر رہا ہو اور منہ سے بددعا نکل رہی ہو۔
- ۳۔ حضرت انس بن مالکؓ روایت کرتے ہیں کہ آنحضرت ﷺ مسجد میں تشریف لائے۔ دوستوں کے درمیان بندھی ہوئی رسی دیکھ کر فرمایا کہ یہ کیسی رسی ہے۔ عرض کیا گیا کہ فلاں شخص کی ہے جو نماز پڑھتے وقت غیند کا غلبہ ہونے لگے تو اس سے سہارا لیتا ہے۔ ارشاد فرمایا جب تک حواس قائم رہیں نماز پڑھا کرے اور غیند کا غلبہ ہونے لگے تو سو رہے۔

علم و ادب کا بیان

علم و ادب کی ضرورت پر اقوال

- فقیر رحمۃ اللہ علیہ فرماتے ہیں کہ انسان کو کچھ نہ کچھ علم و ادب سیکھنا بھی ضروری ہے۔ خواہ تھوڑا سا ہو کہ یہ بھی بہت فائدہ دیتا ہے۔ جو شخص علم و ادب کی ایک بات بھی جانتا ہے وہ اس شخص سے یقیناً بہتر ہے جو بالکل کورا ہے۔
- ۲۔ حضرت علیؓ کا مقولہ ہے کہ ہر شئی کی کچھ قیمت ہوتی ہے اور انسان کی قیمت اس کا علم و ادب ہے۔
- ۳۔ شععیؒ فرماتے ہیں اگر ایک شخص شام کے اس کنارے سے یمن کے اس کنارے تک سفر کرے اور اثناء درس علم کی ایک بات سیکھ لے تو اس کا سفر رائیگاں نہیں۔
- ۴۔ ایوب بن موسیٰ (بن عمرو بن سعید بن العاص) اپنے والد سے اور وہ اپنے دادا سے نقل کرتے ہیں۔ آنحضرت ﷺ کا ارشاد مبارک ہے کہ کوئی والد اپنے بیٹے کو حسن و ادب سے بڑھ کر تحفہ نہیں دے سکتا۔

۵۔ بعض قدماء کا مقولہ ہے اے بیٹے علم سیکھو اگر تیرے پاس جمال نہیں تو علم تیرا جمال ہوگا
اگر تیرے پاس مال نہیں تو علم تیرا مال ہوگا۔

۶۔ منقول ہے کہ سفیان بن عیینہ کی خدمت میں ان کا بھتیجا حاضر ہوا۔ اور کہنے لگا چچا میں
آپ کی خدمت میں پیغام نکاح لے کر آیا ہوں۔ پوچھا کس کیلئے! کہا آپ کی بیٹی سے نکاح
چاہتا ہوں۔ فرمایا کفو تو اچھا ہے پھر فرمایا ذرا بیٹھ جاؤ۔ وہ بیٹھ گیا۔ تو فرمایا دس حدیثیں سناؤ۔ وہ نہ
سنا سکا۔ پھر فرمایا قرآن پاک کی دس آیتیں سناؤ۔ وہ یہ بھی نہ کر سکا۔ فرمایا کوئی سے دس شعر پڑھ کر
سناؤ۔ وہ اس میں بھی ناکام رہا۔ فرمایا تیرے پاس نہ قرآن پاک کی قرأت نہ حدیث شریف کی
روایت اور نہ ہی کوئی شعر ہے۔ اپنی بیٹی کا نکاح تیرے ساتھ کیونکر کروں۔ تاہم تجھے خالی بھی واپس
نہ جانا چاہیے۔ خادم کو حکم فرمایا کہ اسے دس ہزار درہم دے دو۔

۷۔ کسی حکیم کا مقولہ ہے کہ علم نافع اور ادب صالح ایسا مال ہے جسے کوئی ڈاکو تجھ سے
چھین نہیں سکتا۔ اور کوئی لٹیرالوٹ نہیں سکتا۔ اور یہ دونوں چیزیں تیرا جمال ہیں۔ تیری جنت
ہیں۔ تیری دنیا تیرے دین اور تیری آخرت کا بہترین سامان ہیں۔ لہذا انہیں حاصل کرنے کی
پوری کوشش کرو۔

۸۔ ایک شاعر کا قول ہے میں زمین کے طول و عرض کا سفر کروں گا۔ تاکہ علم حاصل کروں۔
یا پھر اسی حالت سفر میں مرجاؤں پھر اگر مر گیا۔ تو اللہ تعالیٰ کے ہاں اجر ملے گا اور اگر بچ گیا تو واپسی
قریب ہے۔

۹۔ ایک اور شاعر کہتا ہے میں طلب علم میں لگا رہوں گا۔ یا پھر کسی ایسی جگہ مرجاؤں جہاں
میری قبر پر کوئی آنسو بہانے والا نہ ہو۔ اگر میں نے علم کو پالیا۔ تو میں لوگوں کا سردار بن کر جیوں گا۔
اور اگر مر گیا تو لوگوں کے ہاں معذور شمار ہوں گا۔ جب نکتہ چیں سو جاتے ہیں۔ تو میں آنسو
بہاتا ہوں۔ اور وہ شعر پڑھتا ہوں جو عظیم ترین شعر ہے۔ کہ خبردار حقیقت میں خسارہ یہ ہے کہ میری
راتیں یونہی گزر جائیں کہ فائدہ کچھ حاصل نہ ہو اور عمر میں کمی ہو جائے۔

۱۰۔ آنحضرت ﷺ کا ارشاد مبارک ہے کہ جو شخص کسی راستہ پر طلب علم کیلئے چلتا ہے۔ اللہ تعالیٰ اسے جنت کا ایک راستہ طے کر دیتا ہے۔ نیز ارشاد فرمایا کہ تین گروہ قیامت کے دن شفاعت کریں گے۔ انبیاء علیہم السلام کا گروہ، علماء کا اور شہداء کا۔ اور آپؐ نے یہ بھی ارشاد فرمایا کہ علماء کے لئے زمین و آسمان میں بسنے والی مخلوق استغفار کرتی ہے۔ اور ارشاد فرمایا زائد علم زائد عبادت سے مجھے زیادہ محبوب ہے۔

۱۱۔ حضرت جابرؓ رسول اللہ ﷺ کا یہ ارشاد مبارک نقل کرتے ہیں کہ کوئی شخص چالیس حدیثیں یاد کر لے تو یہ چالیس ہزار صدقہ کرنے سے اس کے حق میں زیادہ بہتر ہے۔ اور ہر حدیث کے عوض اللہ تعالیٰ اسے ایک شہر عطا فرمائیں گے۔ اور قیامت کے دن ہر حدیث کا نور اسے عطا ہوگا۔

۱۲۔ فقیہ رحمۃ اللہ علیہ فرماتے ہیں کہ اگر علم کی اور کوئی بھی فضیلت نہ ہوتی سوا اس کے کہ اللہ تعالیٰ نے اس کے حق میں یہ آیت ارشاد فرمائی ہے هَلْ يَسْتَوِي الَّذِينَ يَعْلَمُونَ وَالَّذِينَ لَا يَعْلَمُونَ (بھلا جاننے والے اور نہ جاننے والے برابر ہو سکتے ہیں) تو یہی ایک بڑی فضیلت تھی۔ کہ فرما دیا گیا کہ عالم کو جاہل پر برتری حاصل ہے۔ اور اللہ تعالیٰ نے علم کی زیادتی طلب کرنے کا حکم فرمایا ہے۔ وقل رب زدنی علما۔

اور علماء کی مدح میں ارشاد فرمایا ہے اَفَمَنْ يَعْلَمُ اَنَّمَا اُنْزِلَ اِلَيْكَ مِنْ رَّبِّكَ الْحَقُّ كَمَنْ هُوَ اَعْمٰی۔

نیز ارشاد فرمایا يَرْفَعُ اللّٰهُ الَّذِينَ اٰمَنُوا مِنْكُمْ وَالَّذِينَ اٰتَوْا الْعِلْمَ دَرَجَاتٍ۔ آیت میں بتایا گیا ہے کہ اہل علم کے بہت سے فضائل اور بلند درجات ہیں ارشاد باری تعالیٰ ہے وَعَلَّمَ اٰدَمَ الْاَسْمَاءَ كُلَّهَا۔ کہ اللہ تعالیٰ نے آدم علیہ السلام کو سب چیزوں کے نام بتا دیئے پس جب ان کو اسماء کی تعلیم دی تب تمام فرشتوں پر انہیں فوقیت دی۔ اور انہیں مسجود ملائکہ بنایا۔

انگوٹھی پہننا

چاندی کی انگوٹھی کا وزن

فقیر رحمۃ اللہ علیہ فرماتے ہیں دایاں ہو یا بایاں دونوں ہاتھوں میں انگوٹھی پہننا جائز ہے اور دونوں طرح سلف سے منقول ہے۔ مرد کو سونے کی انگوٹھی پہننا جائز نہیں ہے۔ اور لوہے کی انگوٹھی کو بعض نے مکروہ اور بعض نے جائز کہا ہے۔ حضرت نعمان بن بشیرؓ کہتے ہیں کہ میں سونے کی انگوٹھی پہن کر دربار نبوت میں حاضر ہوا۔ آپ نے ارشاد فرمایا! کیا؟ جنت میں جانے سے پہلے ہی اہل جنت کا زیور پہن لیا۔ کہتے ہیں میں نے اسے اتار کر لوہے کی انگوٹھی بنوائی اور پہن لی۔ آنحضرت ﷺ کی خدمت عالیہ میں حاضر ہوا تو ارشاد فرمایا کیا بات ہے اہل دوزخ کا زیور پہن رکھا ہے۔ میں نے اسے بھی اتار دیا۔ اور پیتل کی انگوٹھی بنوا کر پہن لی۔ حاضر خدمت ہوا تو آنحضرت ﷺ نے فرمایا کیا بات ہے؟ تجھ سے بتوں کی بو آ رہی ہے۔ میں نے عرض کیا یا رسول اللہ ﷺ آپ ہی ارشاد فرمائیے کہ میں کیا کروں۔ ارشاد فرمایا چاندی کی انگوٹھی بنالو۔ مگر وہ بھی وزن میں ساڑھے چار ماشہ سے کم ہونی چاہئے اور اسے دائیں ہاتھ میں پہن لیا کرو۔

انگوٹھی کس ہاتھ میں پہننی چاہئے :

حضرت جابر بن عبد اللہ روایت کرتے ہیں کہ آنحضرت ﷺ بائیں سے پہلے دائیں ہاتھ میں انگوٹھی پہنتے تھے۔ اور اتار تے وقت بائیں سے پہلے اور دائیں سے بعد میں اتار تے تھے۔ ﴿یہ اس وقت جبکہ دونوں ہاتھوں میں انگشتیاں پہنی ہوئی ہوں﴾۔ محمد بن سیرینؒ کہتے ہیں کہ نبی کریم ﷺ حضرت ابوبکرؓ، حضرت عمرؓ، حضرت عثمانؓ، حضرت علی رضی اللہ تعالیٰ عنہم سب بائیں ہاتھ میں انگوٹھی پہنتے تھے۔

لوہے کی انگوٹھی پہننا

۱۔ عمرو بن شعیبؒ کہتے ہیں کہ آنحضرت ﷺ نے ایک شخص کے ہاتھ میں سونے کی

انگوٹھی دیکھی اور اسے اتار ڈالنے کا حکم فرمایا۔ اس نے اتار ڈالی اور لوہے کی پہن لی۔ آپؐ نے فرمایا پھینک دو۔ یہ تو پہلی سے بھی بدتر اور اہل دوزخ کا زیور ہے۔ کہتے ہیں کہ اس نے وہ اتار کر چاندی کی انگوٹھی پہنی۔ تو آپ ﷺ نے منع نہ فرمایا۔

۲۔ حضرت عمرؓ نے ایک آدمی کو لوہے کی انگوٹھی پہنے دیکھا۔ آپؐ نے کھینچ کر اتار دی اور پھینک دی اور فرمایا کہ چاندی کی پہن لیا کرو۔

۳۔ اعمشؓ کہتے ہیں کہ میں نے ابراہیم نخعیؒ کو لوہے کی انگوٹھی پہنے دیکھا ہے اور وہ فرماتے تھے کہ ایک شخص نے مجھے بتایا کہ میں نے حضرت ابن مسعودؓ کو ایسی انگوٹھی پہنے دیکھا ہے۔

انگوٹھی پہننے کا حکم

فقیر رحمۃ اللہ علیہ فرماتے ہیں کہ اکثر اہل علم انگوٹھی پہننے کو جائز کہتے ہیں جبکہ بعض حضرات نے ناجائز کہا ہے۔ اور دلیل یہ دی ہے کہ آنحضرت ﷺ نے حاکم کے سوا اور لوگوں کو انگوٹھی پہننے سے منع فرمایا ہے۔

۲۔ بعض تابعین کا مقولہ ہے کہ انگوٹھی تین قسم کے لوگ پہنتے ہیں ایک حاکم دوسرے کاتب اور تیسری اور تیسرے احمق۔

۳۔ ایک روایت میں ہے کہ آنحضرت ﷺ کی انگوٹھی حضرت ابوبکرؓ کے پاس آئی۔ پھر حضرت عمرؓ کو ملی اور وہ پہنتے رہے۔ پھر حضرت عثمانؓ خلیفہ بنے تو ایک مدت تک ان کے پاس رہی حتیٰ کہ بیزاویس (کنویں) میں گر گئی۔

جواز کی دلیل

جو حضرات سلطان اور غیر سلطان سب کیلئے جائز کہتے ہیں ان کی دلیل یہ ہے کہ روایات میں آتا ہے۔ صحابہ کرامؓ اور ان کے بعد والے حضرات انگوٹھی پہن لیتے تھے۔ حالانکہ سلطان نہ تھے۔ چنانچہ حضرت حسنؓ اور حسینؓ اپنے بائیں ہاتھ میں انگوٹھی پہنتے تھے۔ ان کی انگوٹھیوں میں اللہ کا ذکر کندہ تھا۔

محمد بن حنفیہ بھی بائیں ہاتھ میں انگوٹھی پہنتے تھے۔ یونس بن ابی اسحق کہتے ہیں کہ میں نے قیس بن ابی خادم، عبدالرحمن بن اسود اور شععی وغیرہ حضرات کو بائیں ہاتھ میں انگوٹھی پہنتے دیکھا ہے۔ حالانکہ یہ لوگ وقت کے حاکم یا سلطان نہ تھے۔

عقلی طور پر بھی جس طرح حاکم وقت کو زینت اور مہر وغیرہ لگانے کیلئے انگوٹھی کی ضرورت ہے۔ یہ ضرورت کسی اور کو بھی ہو سکتی ہے لہذا دوسروں کیلئے بھی جائز ہونی چاہئے۔ اور ہمارا بھی یہی مسلک ہے گو قاضی اور سلطان کے علاوہ اور لوگوں کے لئے نہ پہننا افضل ہے۔

انگوٹھی پر کندہ کرانا یا نقش بنوانا

انگوٹھی کے نقش

فقیر رحمۃ اللہ علیہ فرماتے ہیں کہ حضرت انسؓ آنحضرت ﷺ کا یہ فرمان نقل کرتے ہیں کہ مشرکین کی آگ سے روشنی حاصل نہ کرو۔ اپنی انگوٹھیوں پر عربی نقش نہ بنواؤ۔ حضرت حسینؓ سے اس ارشاد مبارک کی تشریح پوچھی گئی۔ تو فرمایا مطلب یہ ہے کہ مشرکین سے اپنے امور میں مشورہ مت لو۔ اور اپنی انگوٹھی پر محمد رسول اللہ کا نقش کندہ نہ کراؤ۔

۲۔ حضرت انسؓ کی روایت میں یہ بھی ہے کہ آنحضرت ﷺ کی انگوٹھی کا نقش تین سطروں پر تھا۔ ایک سطر میں ”محمد“ اور ایک سطر میں ”رسول“ اور تیسری میں ”اللہ“ جس کی شکل یہ تھی۔ (اللہ رسول محمد)

اور حضرت ابوبکرؓ کی انگوٹھی کا نقش ”نعم القادر اللہ“ تھا اور حضرت عمرؓ کی انگوٹھی پر ”کفی بالموت واعظا یاعمر“ کندہ تھا۔ اور حضرت عثمانؓ کی انگوٹھی پر ”لتصبرن اولتندمن“ لکھا تھا۔ اور حضرت علیؓ کی انگوٹھی پر ”الملک للہ“ کا نقش تھا۔ اور حضرت عمر بن عبدالعزیزؓ کی انگوٹھی پر ”اغزوۃ تجادل عنک یوم القیامۃ“ کا نقش کندہ تھا۔

انگوٹھی کے نگینہ کی تصویر

فقیر رحمۃ اللہ علیہ فرماتے ہیں کہ اگر انگوٹھی کے نگینے میں کوئی تصویر ہو تو مکروہ نہیں۔

اور یہ ان تصاویر کی طرح نہیں۔ جو کپڑوں پر ہوتی ہے۔ کیونکہ نگینہ کی یہ تصویر بالکل چھوٹی ہوتی ہے جو اتنی نمایاں نہیں ہوتی کہ بلا تکلف نظر آئے نا جائز وہ تصاویر ہیں جو اس قدر نمایاں ہوں کہ بلا تکلف دکھائی دیتی ہوں تو یہ کپڑے کے ان نقوش کی طرح ہے جو کہ ریشم کے ہوتے ہیں مگر قلیل مقدار کی وجہ سے جائز ہوتے ہیں۔

۲۔ کہتے ہیں کہ حضرت ابو ہریرہؓ کی انگوٹھی کے نگینہ پر دو نکھیاں بنی ہوئی تھیں۔ حضرت ابو موسیٰؓ کی انگوٹھی کے نگینہ پر دو ستارے بنے ہوئے تھے۔ ایسے ہی حضرت حذیفہؓ سے منقول ہے اور حضرت انسؓ کی انگوٹھی پر دو مردوں کے درمیان ایک شیر یا دو شیروں کے درمیان ایک آدمی کا نشان تھا۔

اگر کسی کی انگوٹھی کے نگینہ پر اللہ تعالیٰ کا نام یا کسی نبی کا نام کندہ ہو تو بہتر ہے کہ بیت الخلا جاتے وقت اسے ہتھیلی کی جانب کر لے اور بائیں ہاتھ میں ہو تو استنجاء کرتے وقت دائیں ہاتھ میں کر لے۔ کہ اسی طرح استنجاء کرنے میں بے ادبی ہوگی۔

کلام میں تعریض کا استعمال

تعریض

فقیر رحمۃ اللہ علیہ فرماتے ہیں کہ حضرت ابن عمرؓ سے روایت ہے کہ تعریض کر کے آدمی جھوٹ سے بچ جاتا ہے اور تعریض یہ ہے کہ آدمی ایسا کلام بولے جس کا مطلب بظاہر کچھ ہے اور اس کی اپنی مراد کچھ اور ہے۔

۲۔ حضرت ابن عباسؓ سے مروی ہے کہ حضرت موسیٰ علیہ السلام نے حضرت خضر علیہ السلام سے جو بطور معذرت کہا تھا۔ لَا تَوَاخِذْنِي بِمَا نَسِيتُ (کہ میرے بھول جانے پر مواخذہ نہ فرمائیے)۔ یہ بھی تعریض تھا اور نہ آپ کو نسیان نہیں ہوا تھا۔

۳۔ ایک روایت میں ہے کہ آنحضرت ﷺ جب کسی سفر کا ارادہ فرماتے تو انداز گفتگو کچھ

ایسا ہوتا کہ سننے والا کوئی اور سمت سمجھتا تھا اور آپ کا سفر کسی اور جانب کو ہوتا۔ مثلاً دریافت فرماتے فلاں شہر کا راستہ کیسا ہے اور پھر کسی اور شہر یا جگہ کی جانب سفر فرما لیتے تھے۔

راز کو چھپانا

ایک حدیث میں آنحضرت ﷺ کا ارشاد مبارک ہے کہ اپنی ضروریات کی کامیابی کیلئے راز کو چھپا کر مدد حاصل کرو کہ ہر اچھے آدمی پر لوگ حسد کرنے لگتے ہیں۔

۲۔ حضرت علی رضی اللہ تعالیٰ عنہ جب اپنے ساتھیوں کو کوئی بات کہتے اور وہ نہ مانتے تو آسمان کی جانب سراٹھا کر کہا کرتے۔ اے اللہ میں نے نہ جھوٹ کہا ہے نہ مجھ سے جھوٹ کہا گیا۔ تو لوگ یہ سمجھتے ہیں کہ اس سلسلہ میں انہوں نے رسول اللہ ﷺ سے کچھ سنا ہوا ہے۔

دروغ گوئی کے مواقع

روایت ہے کہ آنحضرت ﷺ نے تین مواقع پر جھوٹ بولنے کی رخصت دی ہے دو آدمیوں کے درمیان صلح کرانے کیلئے، لڑائی کے موقع پر اور بیوی کو خوش کرنے کیلئے ﴿مگر ایسے موقعوں پر بھی تو یہ کرنا چاہئے صریح جھوٹ سے احتراز چاہئے﴾۔

خط و کتابت کا بیان

تحریر کے آخر میں مہر لگانا

فقیر رحمۃ اللہ علیہ فرماتے ہیں کسی تحریر یا خط وغیرہ کے آخر میں مہر لگا دینی چاہئے کہ اس سے شکوک و شبہات دور ہو جاتے ہیں۔ قدیم معمول بھی یہی ہے اور روایتوں میں بھی آیا ہے۔ چنانچہ ابن عباسؓ فرماتے ہیں کہ مہر سے خط یا تحریر کا وقار ہے۔ حضرت عمرؓ فرماتے ہیں کہ جس خط پر مہر نہ ہو اس کا کوئی ذمہ دار نہیں اور ایک موقع پر ارشاد فرمایا کہ جس تحریر پر مہر نہ ہو وہ بے نام و نشان ہے۔

خط لکھنے کا طریق

قدیم لوگوں کا طریق یہ تھا کہ لکھنے والا پہلے اپنے نام ہی سے شروع کرتا۔ منجانب فلاں

بطرف فلاں لکھا کرتا تھا۔ روایت ہے کہ حضرت عمر رضی اللہ عنہ اپنے کسی نائب کی طرف خط لکھتے تو اپنے نام سے شروع فرماتے تھے اور اپنے امراء و حکام کو بھی تلقین فرمایا کرتے تھے کہ اپنے نام سے خط کا آغاز کیا کرو۔

۲۔ عبداللہ بن محمد بن سیرینؒ کہتے ہیں کہ میں نے سفر کا ارادہ کیا تو میرے والد محمد بن سیرینؒ فرمانے لگے کہ جب کبھی میری طرف خط لکھو تو اپنے نام سے ابتدا کرنا۔ اگر میرا نام پہلے لکھا ہوگا تو تیرا خط نہ پڑھوں گا۔

۳۔ ربیع بن انسؒ فرماتے ہیں کہ آنحضرت ﷺ سے بڑھ کر صاحب حرمت کون ہو سکتا ہے مگر پھر بھی صحابہ کرامؓ آپ ﷺ کی جانب خط لکھتے تو ابتداء اپنے ہی نام سے کرتے تھے۔

۴۔ ابن سیرینؒ آنحضرت ﷺ کا یہ ارشاد نقل کرتے ہیں کہ اہل فارس اپنے خطوط کی ابتداء اپنے بڑوں کے نام سے کیا کرتے تھے مگر تم اپنے ہی نام سے کیا کرو۔

اگر مکتوب الیہ کے نام سے شروع کر لیا جائے تو بھی مضائقہ نہیں۔ کیونکہ اس پر امت کا اجماع ہے۔ اور آنحضرت ﷺ کا ارشاد مبارک ہے کہ میری امت گمراہی پر جمع نہیں ہوگی۔ لہذا امت کا یہ عمل کسی مصلحت پر ہی مبنی ہو سکتا ہے۔ جس سے پہلا طریق منسوخ سمجھا جائے گا اور ہم دیکھتے ہیں کہ جب کسی آیت کے ترک پر اجماع ہو تو منسوخ ہوتی ہے۔ ﴿اجماع سے کوئی آیت یا حدیث منسوخ نہیں ہوتی۔ البتہ کسی آیت یا حدیث کے خلاف اجماع کا ہونا اس بات کی علامت ہے کہ اہل اجماع کے سامنے کوئی دلیل نسخ موجود ہوگی۔ جس پر انہوں نے اجماع کیا۔ گو ہمیں اس دلیل کا علم نہ ہو کیونکہ اہل اجماع کا بلا دلیل کسی آیت یا حدیث کے خلاف اجماع کر لینا ممکن نہیں۔ واللہ اعلم﴾۔ جیسا کہ آیت کریمہ وان فاتکم شئی من ازواجکم۔ پس جب کتاب اللہ کی آیت امت سے منسوخ تصور کی جاتی ہے تو جزو احد اجماع کے مقابلہ میں بدرجہ اولیٰ متروک ہوگی۔ اور حسن بصریؒ سے منقول ہے کہ وہ مکتوب الیہ سے آغاز کرنے میں کوئی مضائقہ نہیں سمجھتے۔

فقیر رحمۃ اللہ علیہ کی رائے:

فقیر رحمۃ اللہ علیہ فرماتے ہیں کہ ہمارے دور میں یہی اچھا ہے کہ اپنے نام سے پہلے

مکتوب الیہ کے نام سے شروع کرے کیونکہ اس کا برعکس کرنے میں مکتوب الیہ کی توہین اور اپنے تکبر کی بڑھتی ہے۔ ہاں اگر اپنے کسی غلام یا خادم کو لکھ رہا ہے تو اپنے نام سے ابتدا کرنی چاہیے۔

خط میں لکھے ہوئے سلام کا جواب دینا

اگر کسی صاحب کی طرف سے سلام و پیام کا کوئی مکتوب آئے۔ تو اس کا جواب دینا چاہئے کیونکہ غائب کے خط کو وہی حیثیت حاصل ہے۔ جو موجود اور حاضر آدمی کے سلام کہنے کو جیسے اس کو سلام کا جواب لازم ہے اسی طرح اس کے خط کا جواب دینا بھی ضروری ہے۔ حضرت ابن عباسؓ خط کا جواب دینا اتنا ہی ضروری سمجھتے تھے جتنا کہ سلام کا جواب۔ ایک روایت میں ہے کہ فاصلہ بعید بھی ہو تو خط و کتابت سے تعلقات استوار اور قائم کرو۔

مزاح کا بیان

جائز اور ناجائز مزاح

فقیر رحمۃ اللہ علیہ فرماتے ہیں کہ گفتگو فحش یا گناہ کی نہ ہو تو مزاح میں کوئی حرج نہیں۔ اگر اسے مقصود صرف لوگوں کو ہنسانا ہو تو مذموم ہے۔ آنحضرت ﷺ ارشاد فرماتے ہیں کہ میں خود بھی مزاح کر لیتا ہوں مگر میں نے مزاحاً بھی خلاف واقعہ بات کبھی نہیں کہی۔

۲۔ حضرت انسؓ روایت کرتے ہیں کہ ایک آدمی نے رسول اللہ ﷺ سے سواری کا اونٹ مانگا ارشاد فرمایا کہ میں تجھے اونٹنی کے بچے پر سوار کراؤں گا۔ اس نے عرض کیا یا رسول اللہ! اونٹنی کا بچہ میں کیا کروں گا۔ ارشاد فرمایا اونٹ کی ماں اونٹنی ہی تو ہوتی ہے۔

۳۔ حضرت انسؓ روایت کرتے ہیں کہ نبی اکرم ﷺ ہمارے ہاں تشریف فرما ہوتے اور میرے (چھوٹے) بھائی سے (بطور خوش طبعی) فرمایا کرتے! ابو عیسٰی تغیر کو کیا ہوا! تمہاری بلبل کو کیا ہوا؟ ﴿﴾

۴۔ کہتے ہیں ایک بڑھیا نے عرض کیا یا رسول اللہ دعا فرمائیے۔ اللہ تعالیٰ مجھے جنت

میں داخل فرمائیں۔ آپ ﷺ نے ارشاد فرمایا کہ کوئی بڑھیا بھی جنت میں نہ جائے گی۔ بڑھیا یہ سن کر رونے لگی حضرت عائشہؓ عرض کرنے لگیں کہ آپ ﷺ نے تو اس کو غمگین کر دیا۔ اس پر آپ ﷺ نے یہ آیت تلاوت فرمائی: **إِنَّا أَنْشَأْنَا هُنَّ إِنِشَاءً فَجَعَلْنَاهُنَّ أَبْكَارًا عُرْبًا أَتْرَابًا**۔ اس کے بعد وہ بڑھیا خوش ہو گئی۔

۵۔ ایک روایت میں ہے کہ آنحضرت ﷺ نے ایک شخص کو جو ابو عمرہ کنیت رکھتا تھا (یعنی عمرہ کا باپ) یا ام عمرہ کہہ کر پکارا (یعنی اے عمرہ کی ماں) آدمی نے سنتے ہی اپنی شرمگاہ کو ٹٹولنا شروع کیا۔ اور کہنے لگا یا رسول اللہ! آپ کی آواز سن کر مجھے اپنی نِسوانیت کا خیال ہونے لگا تھا۔ آپ نے ارشاد فرمایا کہ میں بھی آخر بشر ہی تو ہوں کبھی تم سے مزاح بھی کر لیتا ہوں۔

مزاح کے بارے میں ہدایات

فقیر رحمۃ اللہ علیہ فرماتے ہیں کہ بکثرت نہ ہونا چاہئے اس سے رعب جاتا رہتا ہے۔ صلحاء مذموم سمجھتے ہیں۔ احمق لوگ بے باکی دکھاتے ہیں۔ اور آدمی گھٹیا شمار ہوتا ہے۔ اور ایسے شخص سے مزاح مت کرو۔ جس سے بے تکلفی نہ ہو۔ اور نہ اس کی عادت معلوم ہو۔ اپنے احباب اور ہم نشینوں سے مزاح کر لینے میں حرج نہیں۔ بشرطیکہ گناہ کی حد تک نہ ہو پھر بھی کثرت مناسب نہیں۔ کہ ہر کام میں اعتدال ہی بہتر ہے۔ اور اعتدال کی ایک صورت یہ بھی ہے کہ نہ تو خفت اور توہین کے درجہ تک ہو۔ اور نہ طبیعت کی گرانی اور ثقل تک۔

امور مفید کا بیان

فقیر رحمۃ اللہ علیہ حضرت علقمہؓ سے نقل فرماتے ہیں کہ آنحضرت ﷺ نے ایک شخص کو دھوپ میں دیکھ کر فرمایا سایہ میں آ جاؤ برکت ہوگی۔ حضرت ابو ہریرہؓ کا مقولہ ہے کہ سایہ کا کنارہ شیطان کی نشست گاہ ہے۔ یعنی دھوپ اور چھاؤں کے درمیان بیٹھنا۔

۲۔ حضرت جابرؓ نبی اکرم ﷺ کا ارشاد عالی نقل کرتے ہیں کہ کوئی خط وغیرہ تحریر کرو۔

تو مٹی ڈال کر خشک کرو کہ اس سے مطلوبہ مقصد میں جلد کامیابی ہوگی۔ اور مٹی کی برکت الگ۔

۳۔ حضرت عبداللہ بن عمرؓ سے روایت ہے کہ آنحضرت ﷺ یادداشت کیلئے ہاتھ میں

دھاگے کی گرہ باندھ لیتے تھے۔ اہل عرب میں یہ دھاگہ ”رتیمہ“ کے نام سے مشہور ہے۔

۴۔ حضرت حسنؓ کہتے ہیں کہ حضرت علیؓ کو نوروز کے دن کسی نے تحفہ دیدار یافت فرمایا یہ کیا

ہے؟ بتایا گیا آج نوروز ہے۔ فرمایا کاش کہ (ایسا) نوروز ہر روز ہوتا۔

۵۔ مجاہدؒ کہتے ہیں کہ آنحضرت ﷺ نے ایک آدمی کا ذکر کرتے ہوئے فرمایا کوئی اسے

جانتا ہے ایک شخص نے عرض کیا میں اسے شکل سے پہچانتا ہوں۔ ارشاد فرمایا اسے جاننا یا پہچاننا

نہیں کہتے۔ جب تک نام معلوم نہ ہو۔

۶۔ ایک حدیث شریف میں ارشاد مبارک ہے کہ (رات کے وقت) دروازہ بند کر دو۔

مشیکزہ کے منہ پر سی باندھ دو۔ چراغ گل کر دو کہ کبھی چوہا گھر کو جلا دیتا ہے۔ یعنی جلتی ہوئی بتی

لے کر چھت میں گھس جاتا ہے۔

۷۔ حضرت ابن عمرؓ نقل فرماتے ہیں کہ رسول اکرم ﷺ عید کیلئے پیدل تشریف لے

جاتے اور واپسی پر سواری کا استعمال بھی فرمالیتے۔ اور راستہ تبدیل فرمالیتے تھے عید الفطر میں جانے

سے پہلے کچھ نوش فرمایا کرتے اور عید النضحیٰ میں بعد تک مؤخر فرماتے۔

۸۔ عطاؒ فرماتے ہیں کہ آنحضرت ﷺ کا ارشاد مبارک ہے کہ بھلائی کی تلاش و طلب کیلئے

کسی اچھی شکل و صورت والے کا انتخاب کرو۔ ایک روایت میں ہے کہ اپنے اہل کاروں کو یہ

ہدایت تحریر فرمایا کرتے۔ کہ تعلقات کیلئے ایسا شخص دیکھو جس کی شکل اچھی، جسم اچھا اور آواز اچھی

ہو۔ ایک حدیث میں ہے کہ نام بھی اچھا ہو۔ ایک حدیث شریف میں ارشاد مبارک ہے کہ اللہ تعالیٰ

نے ہر رسول کو حسین چہرہ حسین نام اور حسین آواز والا ہی بھیجا ہے۔

۱۰۔ ابن ملکہؒ آنحضرت ﷺ کا یہ ارشاد مبارک نقل کرتے ہیں کہ مسکین کو تین دفعہ روکنے

پر بھی نہ رکے تو اسے ڈانٹ ڈپٹ کرنے میں بھی حرج نہیں۔

۱۱۔ حضرت عمرؓ نے کسی کے ہاتھ میں قرآن پاک کا چھوٹا سا نسخہ دیکھا۔ پوچھا یہ کس نے لکھا ہے اس نے کہا میں نے۔ آپ نے اسے درہ مارتے ہوئے فرمایا کہ قرآن کی تعظیم کیا کرو۔ ابراہیم نخعی کہتے ہیں کہ کسی چھوٹی سی چیز پر قرآن پاک کو لکھنا مکروہ ہے۔

۱۲۔ عمرو بن عبادہ فرماتے ہیں کہ میں نے مسجد میں ایک رات گزاری۔ دوسرا کوئی نہ تھا۔ بیدار ہوا۔ تو میرے کپڑوں میں سے ایک تھیلی ملی۔ جس میں تقریباً چالیس درہم تھے۔ میں نے حضرت عطاء سے مسئلہ پوچھا وہ فرمانے لگے کہ تیرے کپڑوں میں رکھنے والے نے بظاہر تجھے ہی دینے کیلئے رکھے ہیں۔ ضرورت ہے تو خرچ کرلو۔ ورنہ کسی محتاج کو دے دو چنانچہ انہوں نے کسی محتاج کو دے دیئے۔

۱۳۔ ابن سیرینؒ فرماتے ہیں کہ ہم حضرت ابوقادہؓ کے ساتھ ایک چھت پہنچے۔ ستارہ ٹوٹا تو ہم اس کی طرف دیکھنے لگے۔ حضرت ابوقادہؓ نے فرمایا کہ اس کے پیچھے نگاہ نہ لگانی چاہئے۔ ہمیں اس سے روکا جاتا تھا۔

۱۴۔ حضرت حسنؓ آنحضرت ﷺ کا ارشاد مبارک نقل کرتے ہیں کہ تلوار کو نیام سے نکالو۔ تو اسی طرح دوسرے کو مت پکڑاؤ۔ بلکہ نیام میں ڈال کر پکڑاؤ۔ پھر ایک دفعہ لوگوں کو ایسا کرتے دیکھا تو ارشاد فرمایا کیا میں نے اس فعل سے منع نہیں کیا تھا۔ پھر بھی جو ایسا کرتا ہے اس پر اللہ کی لعنت۔

۱۵۔ حضرت ابوہریرہؓ فرماتے ہیں کہ رسول اکرم ﷺ نے جنات کے ذبیحہ سے منع فرمایا۔ اور جنات کا ذبیحہ یہ ہے کہ کسی نے گھر میں فال کے طور پر یا نظر وغیرہ کے دفعہ کے لئے جانور ذبح کیا جائے۔

۱۵۔ حضرت علیؓ فرماتے ہیں کہ آنحضرت ﷺ نے مسجد کو مسجد اور مصحف کو مصحف کہنے سے منع فرمایا۔ کہ تصغیر کا وزن استعمال کرنے میں تو ہین اور بے حرمتی ہے۔

۱۶۔ حضرت علیؓ فرماتے ہیں کہ میں نے آنحضرت ﷺ کو یہ فرماتے سنا ہے کہ قیامت کے دن غیب سے آواز آئے گی۔ لوگو! اپنی نگاہیں نیچی کرلو۔ تاکہ فاطمہ بنت محمد ﷺ گزر کر جنت میں جائیں۔

ایسی عورت کا بیان جس کے دنیا میں دو خاوند ہوئے

فقیر رحمۃ اللہ علیہ فرماتے ہیں کہ اہل علم کا اس میں اختلاف ہے کہ جس عورت کے دنیا میں دو خاوند ہوئے وہ آخرت میں کس کو ملے گی۔ ایک قول یہ ہے کہ بعد والے کو ملے گی۔ دوسرا قول یہ کہ عورت کو اختیار ہوگا جس کو چاہے منتخب کر لے۔ دونوں جانب لائل موجود ہیں۔

پہلے قول کی دلیل

حضرت معاویہ بن ابی سفیانؓ نے ام دردا کو نکاح کا پیغام دیا۔ تو اس نے یہ کہتے ہوئے انکار کر دیا۔ کہ میں ابو درداؓ سے آنحضرت ﷺ کا یہ ارشاد مبارک سنا ہے کہ عورت آخرت میں اپنے آخری خاوند کے ساتھ ہوگی۔ اس کے بعد ابو درداؓ نے مجھے کہا تھا کہ اگر تو آخرت میں میری بیوی بننا پسند کرتی ہے تو میرے بعد نکاح نہ کرنا۔

دوسرے قول کی دلیل

ام المؤمنین حضرت ام حبیبہؓ نے رسول اکرم ﷺ سے ایک بار سوال کیا کہ بعض عورتوں کے دنیا میں دو خاوند بھی ہوئے ہیں۔ وہ آخرت میں کس کے ساتھ ہوں گی۔ آپ ﷺ نے ارشاد فرمایا کہ اسے اختیار ملے گا۔ جس نے اس کے ساتھ بہتر سلوک کیا ہوگا۔ وہ اسے اختیار کر لیں گی۔ پھر آنحضرت ﷺ نے ارشاد فرمایا کہ دنیا اور آخرت کی بھلائیاں حسن خلق کے تابع ہیں۔

مشرکین کے بچوں کا بیان

مشرکین کے فوت ہونے والے نابالغ بچوں کے بارے میں اہل علم نے کلام کیا ہے۔ بعض فرماتے ہیں کہ جنتی ہیں۔ اور بعض فرماتے ہیں کہ دوزخی ہیں۔ ایک قول یہ ہے کہ وہ اہل جنت کے خادم ہوں گے۔ بعض نے اس کے خلاف کہا ہے۔ اس بارے میں بھی روایات مختلف پائی جاتی ہے۔

جنتی ہونے کی دلیل

اس بارے میں یہ روایات نقل کی جاتی ہے کہ آنحضرت ﷺ نے ارشاد فرمایا کہ ہر بچہ فطرت اسلام پر پیدا ہوتا ہے پھر اس کے والدین اسے یہودی نصرانی یا مجوسی بنا لیتے ہیں۔

دوزخی ہونے کی دلیل

- ۱۔ حضرت خدیجہ رضی اللہ عنہا نے رسول اکرم ﷺ سے اپنے پہلے خاوند کی اولاد کے بارے میں دریافت فرمایا جو دور جاہلیت میں فوت ہو گئے تھے۔ آپ ﷺ نے ارشاد فرمایا کہ اگر چاہے تو دوزخ میں ان کا کردار بدلتا تھے دکھا دوں۔ اور ان کا آہ و بکا تھے سنا دوں۔
- ۲۔ دوسری دلیل یہ آیت ہے: **وَلَا يَلِدُ وَلَا يُولَدُ إِلَّا فَاجِرًا كَفَّارًا** (اور ان کے محض فاجر اور کافر اولاد پیدا ہوگی)۔ جس سے معلوم ہوا کہ وہ پیدا ہی کافر ہوئے تھے۔
- ۳۔ ایک روایت میں ہے کہ حضرت عائشہ رضی اللہ عنہا ایک بچے کے جنازہ پر سے گزریں اور فرمایا کہ اس کے مزے ہیں۔ کہ یہ تو جنتی چیزوں میں سے ایک چڑیا ہے۔ اس پر رسول اللہ ﷺ نے ارشاد فرمایا تھے کیا معلوم کہ یہ بڑا ہوتا تو کیا کرتا۔

خدام اہل جنت ہونے کی دلیل

اس کی دلیل یہ ہے کہ آنحضرت ﷺ نے ارشاد فرمایا جانتے ہو۔ میری امت کے غافل کون ہیں۔ عرض کیا گیا اللہ تعالیٰ اور اس کا رسول ہی جانتے ہیں۔ ارشاد فرمایا مشرکین کے بچے جنہوں نے نہ تو کوئی گناہ کیا ہے کہ انہیں عذاب دیا جائے۔ اور نہ ہی کوئی نیکی کی ہے کہ ثواب دیا جائے بس یہ اہل جنت کے خدام ہوں گے۔

روایات کے اس اختلاف کی بنا پر اس مسئلہ میں سکوت بہتر ہے لہذا ہم اللہ و رسولہ اعلم پر اکتفا کرتے ہیں۔

روایت ہے کہ حضرت امام ابوحنیفہ رحمۃ اللہ علیہ سے مشرکین کے بچوں کے بارے میں

سوال ہوا۔ تو فرمایا مجھے معلوم نہیں۔ اور امام محمد بن حسن رحمۃ اللہ علیہ سے پوچھا گیا۔ تو فرمایا کہ اس مسئلہ میں گو میں کچھ نہیں کہہ سکتا تاہم اتنا جانتا ہوں کہ اللہ تعالیٰ کسی کو گناہ کئے بغیر عذاب نہیں دیتے۔

حضرات انبیاء علیہم الصلوٰۃ والسلام کا بیان

فقیر رحمۃ اللہ علیہ فرماتے ہیں کہ روایات میں آتا ہے کہ انبیاء علیہم السلام ایک لاکھ چوبیس ہزار ہوئے ہیں۔ ان میں تین سو تیرہ رسول تھے۔ باقی رسول نہ تھے صرف نبی تھے۔

رسولوں کی تعداد

حضرت ابوذر غفاریؓ راوی ہیں کہ آنحضرت ﷺ نے اپنے صحابہ سے بدر کے دن فرمایا کہ تمہاری تعداد رسولوں کی تعداد کے موافق ہے۔ اور طالوت کے ان رفقاء کے بعد رہے جنہوں نے ان کے ساتھ نہر عبور کی تھی۔ یعنی تین سو تیرہ۔

جو حضرات رسول نہ تھے ان میں سے بعض کو خواب میں وحی ہوتی تھی اور بعض کو صرف آواز سنائی دیتی تھی کوئی شخص دکھائی نہ دیتا تھا۔

حضرت آدم علیہ السلام

سب سے پہلے رسول حضرت آدم علیہ السلام تھے جو اپنی اولاد کیلئے رسول بنائے گئے۔ اللہ تعالیٰ نے انہیں مٹی سے پیدا فرمایا اور ان کی زوجہ حوا کو ان کی بائیں پسلی سے پیدا کیا۔ ان کے ہاں بیس بطنوں میں چالیس لڑکے لڑکیاں پیدا ہوئیں۔ جن کی اولاد سے آگے نسل آدم پھیلی۔ قرآن پاک میں ہے: خَلَقَكُمْ مِّنْ نَّفْسٍ وَاحِدَةٍ وَخَلَقَ مِنْهَا زَوْجَهَا وَبَثَّ مِنْهُمَا رِجَالًا كَثِيرًا وَنِسَاءً۔ (ترجمہ: تم کو ایک جائدار سے پیدا کیا اور اس سے اس کا جوڑا پیدا کیا اور ان دونوں سے بہت سے مرد اور عورتیں پھیلائیں)۔

حضرت آدم علیہ السلام کی کنیت جنت میں ابو محمد معروف تھی۔ چونکہ حضرت محمد ﷺ آپ کی تمام اولاد میں سے بزرگ ترین اور اشرف تھے۔ اس لئے ان کی نسبت سے کنیت رکھی

گئی۔ اور زمین پر نزول کے بعد آپ کی کنیت ابوالبشر مشہور ہوئی۔ آپ پر اللہ تعالیٰ نے مردار خون اور خنزیر کی حرمت کے احکام نازل فرمائے اور کل عمر آپ کی نو سو تیس برس ہوئی۔ یہ اہل تورات کی روایت ہے۔ اور وہب بن منبہ فرماتے ہیں کہ آپ ہزار برس تک زندہ رہے۔

حضرت شیت علیہ السلام

حضرت آدم علیہ السلام کے بعد آپ کے بیٹے حضرت شیت علیہ السلام پر پچاس صحیفے نازل فرمائے۔ اور وہ نو سو برس تک زندہ رہے۔ حضرت آدم علیہ السلام کے بعد ابوالبشر آپ ہی ہیں۔ تمام لوگوں کا نسب آپ ہی تک پہنچتا ہے۔

حضرت ادریس علیہ السلام

حضرت شیت علیہ السلام کے بعد نبی اور رسول ہوئے ہیں آپ کا اسم گرامی اخنوخ ہے۔ اللہ تعالیٰ کی کتاب اور اسلام کی تعلیمات کا بکثرت درس دینے کی وجہ سے آپ کا نام ادریس مشہور ہو گیا۔ فن تحریر اور قلم سے لکھنے کا آغاز آپ نے ہی کیا۔ ایسے ہی سوتی کپڑوں کا لباس تیار کرنا اور پہننا بھی آپ ہی سے شروع ہوا۔ پہلے لوگ کھال یا اون کا استعمال کرتے تھے آپ کی دعوت پر ہزار انسانوں نے ایمان قبول کیا۔ آپ حضرت نوح علیہ السلام کے پردادا ہوتے ہیں۔ تین سو پینسٹھ برس کی عمر میں آپ کو آسمان پر اٹھایا گیا۔ جیسا کہ ورفعنہ مکانا علیا۔ (اور ہم نے ان کو بلند مرتبہ تک پہنچایا)۔ میں اس کا ذکر ہے آپ پر تیس صحیفے نازل ہوئے۔

حضرت نوح علیہ السلام

حضرت ادریس علیہ السلام کے بعد حضرت نوح علیہ السلام کو خلعت نبوت عطا ہوئی۔ اسم گرامی شا کر تھا۔ خوف خداوندی سے بکثرت نوحہ اور گریہ زاری کی وجہ سے نوح کے نام سے مشہور ہوئے۔ پہلی شریعت کے احکام منسوخ ہونے کا سلسلہ آپ ہی سے شروع ہوا۔ آپ سے پہلی شریعت میں بہن سے نکاح جائز تھا۔ اور آپ کی شریعت میں حرام ہو گیا۔ جس پر لوگ آپ کی

تکذیب کرنے لگے۔ اللہ تعالیٰ نے طوفان کا عذاب بھیجا۔ اور آپ کے ساتھ کشتی میں سوار افراد کے سوا سب غرق ہو گئے ان افراد کی تعداد چالیس مرد اور چالیس عورتیں منقول ہے کشتی سے اترنے کے بعد حضرت نوح علیہ السلام کے تین بیٹے سام، حام، یافث اور ان کی بیویاں بچیں۔ اور باقی سب ختم ہو گئے۔ جیسا کہ **وَجَعَلْنَا ذُرِّيَّتَهُمُ الْبَاقِينَ**۔ میں اس کا تذکرہ ہے کہ ہم نے انہیں کی اولاد کو باقی رہنے دیا۔ آگے ان تینوں کی نسل چلی۔ اور وہ اطراف میں پھیل گئے۔ چنانچہ عرب، فارس، روم سب سام کی اولاد میں سے ہیں۔ اور حبشی، ہندی سندھی سب حام کی نسل ہے اور یاجوج ماجوج، مقالیہ اور ترک یہ سب یافث کی اولاد میں سے ہیں۔

حضرت ہود علیہ السلام

حضرت نوح علیہ السلام کے بعد حضرت ہود علیہ السلام مبعوث ہوئے۔ ان کے والد کا نام عبد اللہ تھا۔ بعض نے آپ کا نسب یوں بتایا ہے۔ ہود بن تارخ بن جواب بن عیوص آپ کو قوم عاد کی طرف بھیجا گیا۔ ایک قول کے مطابق عاد ایک قبیلہ کا نام ہے۔ بعض کہتے ہیں کہ ان کے ملک کا نام ہے۔ اور ملک کے نام پر قوم کے نام رکھنے کا اس وقت رواج تھا۔ القصہ قوم عاد نے اپنے نبی کو جھٹلایا۔ تو اللہ تعالیٰ نے ان پر آندھی کی شکل میں عذاب بھیجا۔ اور پوری کی پوری قوم ہلاک ہو کر رہ گئی۔

حضرت صالح علیہ السلام

ان کے بعد حضرت صالح علیہ السلام مبعوث ہوئے۔ والدہ کا نام عبیدہ یا کانو بتایا جاتا ہے۔ آپ قوم ثمود کی طرف مبعوث ہوئے۔ سرزمین حجر میں ثمود ایک کنویں کا نام تھا۔ یہاں کے باشندوں کو بھی اسی نام سے پکارا جاتا تھا۔ ان لوگوں نے حضرت صالح علیہ السلام کی تکذیب کی۔ اور سچا ماننے کیلئے پہاڑ کی چٹان سے اونٹنی کے ظہور کی دلیل مانگی۔ اللہ تعالیٰ نے بطور معجزہ مطلوبہ دلیل ظاہر فرمادی۔ مگر پھر بھی وہ ضد پر ہی رہے۔ بلکہ اونٹنی کی کونچیں کاٹ ڈالیں۔ قد ار بن سالف نامی بد بخت آدمی اس کام میں پیش پیش تھا۔ جو خود سرخ رنگ کا تھا۔ اور آنکھیں چمکا ڈر کی آنکھوں جیسی نیلے رنگ کی تھیں پوری قوم میں سب سے بڑا بد بخت قرآن پاک میں اسے بتایا گیا۔

ارشاد باری تعالیٰ ہے إِذَا نَبَعْتُ أَشَقَّاهَا (جبکہ اس قوم میں جو سب سے زیادہ بد بخت تھا۔ اٹھ کھڑا ہوا)۔ القصہ یہ بھی تمام کی تمام قوم بجلی کی کڑک اور زلزلے کے ذریعہ تباہ کر دی گئی۔

حضرت ابراہیم علیہ السلام

حضرت صالح علیہ السلام کے بعد حضرت ابراہیم خلیل علیہ السلام مبعوث ہوئے آپ کا نسب یہ ہے ابراہیم بن آذر بن تارخ بن ناخور علیہ الصلوٰۃ والسلام بہت سی سنتیں اور اچھی عادتیں ہیں جو آپ ہی کی بدولت وجود میں آئیں اور پھیلیں۔ مثلاً مسواک کرنا۔ پانی سے استنجا کرنا۔ مونچھیں کاٹنا۔ ختنہ کرنا۔ شلووار استعمال کرنا۔ مہمان نوازی کرنا۔ شریذ بنانا۔ یہ سب کام آپ ہی سے منسوب کئے جاتے ہیں۔ آپ سے پہلے یہ کام کسی نے نہیں کئے۔ بڑھاپے کے سفید بال بھی سب سے پہلے آپ ہی نے دیکھے ہیں۔

آپ کے چار بیٹے تھے۔ اسمعیل، اسحاق، مدین و مدارین۔ ایک قول چھ بیٹوں اور ایک بارہ بیٹوں کا بھی ہے۔

حضرت اسمعیل علیہ السلام

حضرت اسمعیل علیہ السلام نبی مرسل تھے۔ اور تمام عرب کے باپ تھے۔

حضرت اسحاق علیہ السلام

حضرت اسحاق علیہ السلام بھی نبی و پیغمبر تھے۔ ان کے دو بیٹے یعقوب و عیص تھے۔ جو ایک ہی لطن سے پیدا ہوئے۔ عیص کی ولادت پہلے ہوئی۔ اور یعقوب کی بعد میں ہوئی۔ اسی پیدائش کے عقب اور بعد کی وجہ سے یعقوب نام ہوا۔ آپ تمام بنی اسرائیل کے باپ ہیں انہیں اسرائیل بھی کہا جاتا ہے۔ جس کے معنی ان کی لغت میں عبد اللہ یعنی اللہ کا بندہ ہے اور عیص اہل روم کے باپ ہیں۔

حضرت لوط علیہ السلام

حضرت لوط علیہ السلام حضرت ابراہیم علیہ السلام کے زمانہ میں ایک خطہ کے نبی تھے۔

آپ کے چچازاد بھائی تھے۔ آپ کی اہلیہ محترمہ حضرت سارہ حضرت لوط علیہ السلام کی بہن تھی۔ جن سے حضرت اسحاق علیہ السلام تولد ہوئے۔ بعض نے حضرت لوط علیہ السلام کو حضرت ابراہیم علیہ السلام کا بھتیجا بتایا ہے اور نسب یوں ہے لوط بن ہارون بن تارخ بن ناخور۔

حضرت ایوب علیہ السلام

حضرت ابراہیم علیہ السلام کے بعد حضرت ایوب علیہ السلام بن موسیٰ نبی ہوئے جو کہ حضرت لوط علیہ السلام کے بھانجے ہیں۔ حضرت یعقوب علیہ السلام کی بیٹی لیانہ بنت یعقوب ان کے نکاح میں تھی۔ ایک قول یہ ہے کہ آپ کے گھر رحمت بنت یوسف تھی علیہم الصلوٰۃ والسلام۔

حضرت شعیب علیہ السلام

حضرت ایوب علیہ السلام کے بعد مبعوث ہوئے۔ والد کا نام نویب تھا۔ آپ کو اہل مدین کی طرف نبی بنا کر بھیجا گیا۔ قوم نے ماننے سے انکار کیا۔ بالآخر کڑکتی ہوئی بجلی اور زلزلہ کے ذریعہ ہلاک کر دیئے گئے۔ پھر ان کے بعد حضرت موسیٰ اور ان کے بھائی ہارون علیہما السلام کو نبی بنا کر بھیجا گیا۔

حضرت موسیٰ علیہ السلام اور ہارون علیہ السلام

ان حضرات کے والد کا نام عمران تھا مصر کے فرعون کی طرف مبعوث ہوئے جس کا نام ولید بن مصعب تھا۔

حضرت یوشع علیہ السلام

حضرت موسیٰ علیہ السلام کے بعد حضرت یوشع علیہ السلام نبی ہوئے۔ جو حضرت موسیٰ علیہ السلام کے خلیفہ تھے۔ ان کے بعد حضرت یونس بن متی علیہ السلام نبی ہوئے۔

حضرت یونس علیہ السلام

آپ پر ایک آزمائش آئی۔ دریا کے سفر میں ایک مچھلی نے آپ کو نگل لیا۔ تین دن

یاسات دن تک آپ اس کے پیٹ میں رہے۔ ایک قول چالیس دن کا بھی ہے۔ آپ موصل کے علاقہ میں نینوی بستی والوں کی طرف مبعوث ہوئے۔ ان لوگوں نے آپ کی تکذیب کی۔ تو ان پر عذاب کے آثار طاری ہونے لگے۔ بالآخر توبہ استغفار کرنے پر ان سے عذاب ٹل گیا۔ ان کے بعد حضرت داؤد علیہ السلام مبعوث ہوئے۔

حضرت داؤد علیہ السلام و حضرت سلیمان علیہ السلام

ان کے والد کا نام ایثا تھا۔ نبی ہونے کے ساتھ ساتھ آپ بنی اسرائیل کے بادشاہ بھی تھے۔ ان کے بعد ان کے بیٹے سلیمان علیہ السلام نبی ہوئے۔

حضرت زکریا، حضرت یحییٰ اور حضرت عیسیٰ علیہم السلام

حضرت سلیمان علیہ السلام کے بعد حضرت زکریا بن ماٹان نبی ہوئے۔ پھر ان کے بیٹے یحییٰ علیہ السلام پھر عیسیٰ بن مریم علیہ السلام پھر الیاس علیہ السلام ﴿اکثر مورخین حضرت الیاس اور حضرت الیسع کا زمانہ حضرت عیسیٰ علیہ السلام سے پہلے کا بتاتے ہیں﴾۔

حضرت الیاس علیہ السلام

آپ نبی مرسل تھے۔ یوشع بن نون علیہ السلام کی نسل سے تھے۔ اہل بعلبک کی طرف مبعوث ہوئے۔ حضرت الیسع آپ ہی کے شاگرد اور پھر خلیفہ ہوئے۔

حضرت یعقوب علیہ السلام اور حضرت یوسف علیہ السلام

حضرت یعقوب علیہ السلام کے بارہ بیٹے تھے۔ اور تمام کی اولاد بکثرت پھیلی۔ ہر ایک کی اولاد کو سبط کہا جاتا ہے۔ اور بنی اسرائیل میں لفظ سبط ایسا ہی مستعمل تھا جیسے عرب میں قبیلہ کا لفظ۔ حضرت یعقوب علیہ السلام مصر میں سترہ برس تک رہے۔ جبکہ آپ کی عمر ایک سو سینتالیس برس ہوئی۔ حضرت یوسف علیہ السلام آپ کے بعد تیس سال تک زندہ رہے اور ایک سو بیس برس کی عمر میں وفات پائی۔ بعض نے آپ کی کل عمر ایک سو دس برس بتائی ہے۔

حضرت کعب الاحبارؓ فرماتے ہیں کہ ہماری بعض کتابوں میں ہے کہ انبیاء علیہم السلام میں سے دس حضرات ایسے ہیں۔ جو پیدائشی ختنے سے تھے۔ چنانچہ حضرت آدم، حضرت شیث، حضرت ادریس، حضرت نوح، حضرت لوط، حضرت اسمعیل، حضرت یوسف، حضرت زکریا، حضرت عیسیٰ، اور حضرت محمد صلوٰۃ اللہ علیہم اجمعین۔ ان سب حضرات کے پیدائش کے وقت ختنہ موجود تھا۔

پیغمبروں کی بعثت کا درمیانی فاصلہ

حضرت وہب بن منبہؓ فرماتے ہیں کہ حضرت آدم علیہ السلام اور طوفان نوح علیہ السلام کے درمیان دو ہزار دو سو چالیس برس کا فاصلہ ہے۔ اور حضرت نوح علیہ السلام کی وفات اور طوفان کے مابین تین سو پچاس برس کا فاصلہ ہے۔ حضرت نوح اور حضرت ابراہیم علیہما السلام کے درمیان دو ہزار دو سو چالیس برس کا فاصلہ ہے۔ حضرت ابراہیم اور حضرت موسیٰ علیہ السلام کے درمیان نو سو برس کا فاصلہ ہے۔ حضرت موسیٰ اور حضرت داؤد علیہ السلام کے درمیان پانچ سو برس کا فاصلہ ہے۔ اور حضرت داؤد علیہ السلام اور حضرت عیسیٰ علیہ السلام کے درمیان گیارہ سو برس کا فاصلہ ہے۔

مگر بعض حضرات کے بقول فاصلوں کی یہ تعداد صحیح ثابت نہیں۔ اللہ تعالیٰ نے اس مدت کو وقروننا بین ذالک کثیرا کے ساتھ بیان فرمایا ہے۔ (یعنی ان کے بیچ بیچ بہت سی امتوں کو ہلاک کیا) لہذا خدا ہی کو معلوم ہے کہ یہ عرصہ کس قدر ہے ہاں حضرت عیسیٰ علیہ السلام کے بعد رسولوں کا سلسلہ ایک مدت تک منقطع رہا۔ تا آنکہ ہمارے پیغمبر حضرت محمد ﷺ مبعوث ہوئے اور انقطاع کے اس دور کو فترت کا زمانہ کہتے ہیں۔ چنانچہ قرآن مجید میں ہے۔ علیٰ فترۃ من الرسل (ایسے وقت میں کہ رسولوں کا سلسلہ موقوف تھا)۔ اور فترت کا زمانہ کہنے کی یہ وجہ ہو سکتی ہے۔ کہ اس مدت میں دین کمزور بلکہ ناپید ہو گیا تھا۔

قتادہؓ کہتے ہیں کہ ان دونوں حضرات کے درمیان پانچ سو ساٹھ برس کا فاصلہ ہے۔ اور کلبیؓ کے بقول پانچ سو چالیس برس کا اور مقاتلؓ چھ سو برس کا فاصلہ بتاتے ہیں۔ اور ضحاکؓ کا بھی یہی قول ہے۔ اور وہب بن منبہؓ چھ سو بیس برس بتاتے ہیں۔

آسمانی کتابیں

اللہ تعالیٰ نے اپنے انبیاء علیہم السلام پر جو کتابیں نازل فرمائی ہیں لوگوں میں چار معروف و مشہور ہیں تورات حضرت موسیٰ علیہ السلام پر، زبور حضرت داؤد علیہ السلام پر، انجیل حضرت عیسیٰ علیہ السلام پر نازل ہوئیں اور قرآن مجید حضرت محمد ﷺ پر نازل ہوا۔

وہب بن منبہ کہتے ہیں کہ کل کتابیں اللہ تعالیٰ نے ایک سو چار نازل فرمائی ہیں۔ پچاس صحیفے حضرت شیث بن آدم علیہما السلام پر تیں صحیفے حضرت ادریس علیہ السلام پر ہیں صحیفے حضرت ابرہیم علیہ السلام پر اور تورات، زبور، انجیل اور فرقان جن جن کا ذکر پہلے ہو چکا ہے۔

حضرت لقمان اور ذوالقرنین

حضرت لقمان اور ذوالقرنین کے بارے میں لوگوں کا اختلاف ہے کہ نبی تھے یا نہیں۔ اکثر اہل علم کہتے ہیں کہ لقمان نبی نہ تھے۔ بلکہ ایک دانا بزرگ تھے۔ اور ذوالقرنین بھی ایک صالح بادشاہ تھے۔ نبی نہ تھے۔ اور عکرمہ ان دونوں حضرات کو نبی کہتے ہیں۔ حضرت علیؑ سے کسی نے ذوالقرنین کے متعلق پوچھا فرمایا ایک نیک اور صالح شخص تھا۔ وجہ تسمیہ بعض نے یہ بتائی کہ وہ فارس اور روم دو ملکوں کا بادشاہ تھا۔ کسی نے کہا کہ اس کا سرسینگ کے مشابہ تھا۔ بعض نے کہا کہ اس نے سورج کے مشرق و مغرب کا سفر کیا تھا۔ بعض کہتے ہیں کہ وہ دو قرن تک زندہ رہے۔ بعض نے یہ وجہ بتائی ہے کہ اس نے عالم شباب میں خواب دیکھا تھا کہ وہ سورج کے قریب پہنچ گیا اور اس کے دونوں کناروں سے اسے پکڑ لیا۔ لوگوں کو اس خواب کا پتہ چلا تو انہوں نے ذوالقرنین کے نام مشہور کر دیا اصل نام سکندر تھا۔

پانچ پیغمبروں کی زبان عربی تھی

کہتے ہیں کہ پانچ انبیاء کرام ایسے ہیں جن کی زبان عربی تھی۔ حضرت اسمعیل، حضرت ہود، حضرت صالح علیہ السلام، حضرت شعیب علیہ السلام اور حضرت محمد صلوات اللہ علیہم اجمعین۔

حضرت اسمعیل علیہ السلام اور حضرت اسحق علیہ السلام میں سے ذبیح کون ہے:

حضرت ابراہیم علیہ السلام کے کس بیٹے کو ذبح کرنے کا حکم ہوا تھا۔ لوگوں نے اس میں اختلاف کیا ہے۔ بعض نے حضرت اسمعیل اور بعض نے حضرت اسحق کا نام لیا ہے۔ حضرت علیؑ، حضرت ابو ہریرہؓ، حضرت عبداللہ بن سلامؓ، عکرمہؓ، مقاتلؓ، کعب بن احبارؓ اور وہب بن منبہؓ یہ سب حضرات اسی کے قائل ہیں۔ کہ وہ حضرت اسحق تھے۔ لیکن حضرت ابن عباسؓ، ابن عمرؓ، مجاہدؓ، محمد بن کعب القرظیؓ، کبھی فرماتے ہیں کہ وہ حضرت اسمعیل علیہ السلام تھے اور یہی قول کتاب و سنت کے زیادہ موافق ہے۔ چنانچہ قرآن پاک میں ہے وَفَدَيْنَاهُ بِذَبْحٍ عَظِيمٍ (اور ہم نے ایک ذبیحہ ان کے عوض دیا) اور ذبح کے قصہ کے بعد ارشاد ہے۔ وَبَشَرْنَا بَنِيَّكَ (اور ہم نے اسے اسحق کی بشارت دی۔ اس سے معلوم ہوتا ہے کہ اسحق علیہ السلام کی بشارت قصہ ذبح کے بعد کی ہے۔ حدیث شریف میں ہے کہ آنحضرت ﷺ نے ارشاد فرمایا کہ میں دو ذبیحہ شخصوں کا بیٹا ہوں۔ اس سے مراد آپ ﷺ کے والد ماجد عبداللہ اور حضرت اسمعیل ہیں۔ اور امت کا اس پر اتفاق ہے۔ کہ آپ ﷺ اولاد اسمعیل سے ہیں۔ اہل تورات کا کہنا ہے کہ تورات میں حضرت اسحق علیہ السلام کو ذبح کرنا بتایا گیا ہے۔ اگر یہ تورات میں صحیح ثابت ہو جائے تو ہم اس پر ایمان رکھتے ہیں۔

دنیا بھر کے حکمران

کہتے ہیں کہ پوری دنیا میں حکومت صرف چار شخصوں کو نصیب ہوئی ہے جن میں دو مسلمان تھے اور دو کافر۔ مسلمان حضرت سلیمان علیہ السلام اور ذوالقرنین ہیں اور کافر نمرود بن کنعان اور بخت نصر جس نے بیت المقدس کو تاراج کیا۔ ستر ہزار آدمی قتل کئے اور اتنے ہی قید کر کے بابل لے گیا۔ انہیں قید ہونے والوں میں حضرت دانیال علیہ السلام بھی تھے جو ابھی بچپن میں تھے اور بعد میں نبی ہوئے۔

شیر خوارگی کے عالم میں کلام کر نیوالے

کہتے ہیں کہ تمام لوگوں میں سے شیر خوارگی کے عالم میں صرف چار بچوں نے کلام

کیا۔ ایک حضرت عیسیٰ علیہ السلام دورِ اصحابِ اخذ و کا بچہ، تیسرا جرجی راہب والا بچہ، چوتھا حضرت یوسف علیہ السلام والا بچہ جسے ”شَهِدَ شَاهِدٌ مِّنْ اَهْلِهَا“ میں ذکر کیا گیا ہے۔ کہ اس عورت کے خاندان میں سے ایک گواہ نے شہادت دی۔ بعض نے کہا ہے کہ یہ شاید کوئی بالغ مرد تھا۔ بچہ نہ تھا۔

انبیاء علیہم الصلوٰۃ والسلام کی عمریں

کعب احبار روایت کرتے ہیں کہ میں نے انبیاء علیہم السلام کی کتب میں دیکھا ہے کہ حضرت آدم علیہ السلام کی عمر نو سو تیس برس کی تھی اور حضرت نوح علیہ السلام کی عمر نو سو پچاس برس اور حضرت ابراہیم علیہ السلام کی عمر ایک سو پچانوے برس حضرت اسمعیل علیہ السلام کی عمر ایک سو تینتیس برس حضرت اسحاق علیہ السلام کی عمر ایک سو اسی برس اور حضرت یعقوب علیہ السلام کی عمر ایک سو انچاس برس اور حضرت یوسف علیہ السلام کی عمر ایک سو دس برس اور حضرت موسیٰ علیہ السلام کی عمر ایک سو تیس برس اور حضرت داؤد علیہ السلام کی عمر ستر برس اور حضرت سلیمان علیہ السلام کی عمر ایک سو اسی برس اور حضرت زکریا علیہ السلام کی عمر تین سو برس اور حضرت یحییٰ علیہ السلام کی عمر پچانوے برس اور حضرت شعیب علیہ السلام کی عمر دو سو چون برس اور حضرت صالح علیہ السلام کی عمر ایک سو اسی برس اور حضرت ہود علیہ السلام کی عمر ایک سو پینسٹھ برس اور حضرت عیسیٰ علیہ السلام کی عمر تینتیس برس تھی ﴿حضرت عیسیٰ علیہ السلام کے بارے میں صحیح قول یہ ہے کہ چالیس برس کی عمر میں ان کو مبعوث کیا گیا چالیس برس اپنی قوم میں رہے اسی برس کی عمر میں ان کو آسمان پر اٹھایا گیا اور قرب قیامت میں نازل ہو گئے۔ تو چالیس برس رہیں گے پس ان کی مجموعی زمین کی عمر ایک سو بیس برس ہے۔ واللہ اعلم﴾۔ (کہ آپ کو آسمان پر اٹھالیا گیا اور قیامت کے قریب پھر نازل ہوں گے) اور ہمارے پیغمبر سیدنا و مولانا حضرت محمد ﷺ کی عمر مبارک تریسٹھ برس کی ہوئی۔ اللہ تعالیٰ کے بے حد درود و سلام ہوں ان سب حضرات پر (واللہ تعالیٰ اعلم)۔

اللہ تعالیٰ کی مخلوق کا بیان

فقیر رحمۃ اللہ علیہ فرماتے ہیں کہ آنحضرت ﷺ کا ارشاد مبارک ہے کہ اللہ تعالیٰ نے اٹھارہ ہزار عالم پیدا فرمائے ہیں جن میں سے پوری دنیا ایک عالم ہے۔ حضرت عمر بن خطابؓ سرکارِ دو عالم ﷺ کا ارشاد نقل فرماتے ہیں کہ اللہ تعالیٰ نے زمین میں مخلوق کے ہزار طبقے اور گروہ پیدا فرمائے ہیں جن میں سے چھ سو سمندر میں اور چار سو خشکی میں ہیں۔

سفید زمین

ایک روایت میں ہے کہ اللہ تعالیٰ نے ایک سفید زمین پیدا فرمائی ہے جو اس دنیا سے تیس گنا بڑی ہے اور سورج مسلسل تیس دن تک کے بقدر اس پر چمکتا ہے وہ زمین اللہ تعالیٰ کی ایسی مخلوق سے بھری پڑی ہے جو اللہ تعالیٰ کے سوا کسی کو نہیں جانتے اور وہ پلک جھپکنے کے بقدر بھی اللہ تعالیٰ کی نافرمانی نہیں کرتے عرض کیا گیا یا رسول اللہ کیا وہ اولادِ آدم سے ہیں۔ ارشاد فرمایا انہیں کچھ معلوم نہیں کہ اللہ تعالیٰ نے آدم کو بھی پیدا کیا ہے عرض کیا گیا یا رسول اللہ! ابلیس کا گزر بھی وہاں ہوتا ہے ارشاد فرمایا انہیں یہ بھی معلوم نہیں۔ کہ اللہ تعالیٰ نے ابلیس کو پیدا کیا ہے۔ پھر آپ نے یہ آیت تلاوت فرمائی۔ **وَيَخْلُقُ مَا لَا تَعْلَمُونَ** (اور وہ ایسی چیزیں بناتا ہے جن کی تم کو خبر بھی نہیں)۔

عجیب الخلق فرشتہ

ایک روایت میں ہے کہ اللہ تعالیٰ نے ایک فرشتہ پیدا فرمایا ہے جس کا نچلا بدن آگ کا اور اوپر کا بدن برف کا ہے نہ آگ برف کو پگھلاتی ہے اور نہ برف آگ کو بجھاتی ہے اس کی تسبیح یہ ہے کہ پاک ہے وہ ذات جس نے آگ اور برف میں موافقت پیدا فرمائی۔

اے اللہ! جیسے تو نے آگ اور برف میں موافقت پیدا فرمائی ہے ایسے ہی اپنے مومن بندوں کے قلوب میں بھی الفت ڈال دے۔

عرش کا مرغ

ایک روایت میں آپ ﷺ کا ارشاد ہے کہ اللہ تعالیٰ نے ایک مرغِ عرش کے نیچے

پیدا فرمایا ہے۔ جب وہ اپنے دونوں پر پھیلاتا ہے تو وہ مشرق و مغرب سے تجاوز کرتے ہیں۔ آخر شب میں وہ پر پھیلاتا ہے۔ پھر پھڑا کر چیخ کر تسبیح کرتا ہے۔ سبحان الملك القدوس (کہ میں اس شہنشاہ مطلق کی تسبیح کہتا ہوں جو بے حد پاکیزہ و منزہ ہے) اس کے بعد زمین کے مرغ بھی اس کے جواب میں اپنے پروں کو پھڑ پھڑاتے اور چیخنے لگتے ہیں۔ ایک حدیث میں ارشاد ہے کہ سفید مرغ کو گالی نہ دو۔ یہ نماز کی دعوت دیتا ہے۔

بیت المعمور

حضرت عبداللہ بن حارث روایت کرتے ہیں کہ حضرت کعب حضرت عبداللہ بن عباسؓ کی خدمت میں حاضر ہوئے۔ آپ نے سوال کیا کہ کعب کچھ بیت المعمور کے متعلق بتاؤ کہ کہاں ہے۔ انہوں نے جواب دیا کہ چوتھے آسمان پر ایک مکان ہے جس میں روز نہ ستر ہزار فرشتے داخل ہوتے ہیں۔ اور قیامت تک انہیں دوبارہ داخل ہونے کی باری نہیں ملے گی۔

سخت ترین مخلوق

حضرت علیؓ سے سوال ہوا کہ کون سی مخلوق سخت ترین اور مضبوط ہے۔ فرمایا سب سے زیادہ ٹھوس اور مضبوط پہاڑ ہیں۔ جو کبھی اپنی جگہ سے ہلنے کا نام نہیں لیتے۔ اور لوہا اس سے بھی بڑھ کر ہے کہ پہاڑوں کو ٹکڑے ٹکڑے کر دیتا ہے اور آگ لوہے کو بھی پگھلا کے رکھ دیتی ہے۔ اور پانی آگ کو بجھا دیتا ہے اور بادل پانی کو اٹھائے پھرتے ہیں اور ہوا بادلوں کو اڑائے پھرتی ہے۔ اور انسان ہوا پر قابو پالیتا ہے اور نیند انسان پر غالب آجاتی ہے اور غم نیند پر غالب آجاتا ہے تو ساری مخلوق سے اشد اور قوی غم ہوا۔ مگر اپنی تمام مخلوق سے زیادہ قوی اور غالب رب العزت نے جسے پیدا فرمایا ہے وہ موت ہے۔

زمین و آسمان کی تخلیق کا آغاز

زمین و آسمان کی پیدائش

فقیر رحمۃ اللہ علیہ حضرت ابن عباسؓ کی روایت نقل فرماتے ہیں کہ اللہ تعالیٰ نے سب

سے پہلے تلم کو پیدا کیا۔ اور جتنی دیر منظور ہوا یونہی رکھا اس کے بعد اس نے ایک نقطہ لگایا جس سے الف بنا اور پھر قیامت تک آنے والے واقعات تحریر کئے پھر ایک مچھلی پیدا فرمائی اور اس پر زمین کو قرار بخشا۔ کہتے ہیں کہ زمین کی پیدائش سے پہلے پانی ہی پانی تھا۔

بیت اللہ شریف والی جگہ پر کچھ جھاگ جمع ہو گئی اور وہاں سرخ رنگ کی ایک ٹیلے کی سی صورت بن گئی۔ یہ اتوار کا دن تھا۔ پھر وہاں پر سے دھوئیں کی شکل کے بخارات اٹھنے شروع ہوئے اور آسمان کی بلندی تک پہنچ گئے جنہیں اللہ تعالیٰ نے ایک سبز موتی کی شکل میں بنایا اور اس سے آسمان پیدا کیا۔ پیر کے دن سورج چاند اور ستارے پیدا فرمائے اور پھر زمین والے ٹیلے کو بچھا بچھا کر زمین بنائی۔ اسی کو فرمایا ہے خَلَقَ الْأَرْضَ فِي يَوْمَيْنِ۔ کہ زمین کو دو دن میں پیدا فرمایا اور دوسرے مقام پر فرمایا۔ اِمَّ السَّمَاءُ بَنَاهَا رَفَعَ سَمَكُهَا فَسَوَّاهَا وَاغْطَشَ لَيْلَهَا وَاخْرَجَ صُحُفَهَا وَالْأَرْضَ بَعْدَ ذَلِكَ دَحَاهَا۔ (یا آسمان کا کہ اللہ نے اس کو بنایا اس کی سقف کو بلند کیا اور درست کیا اور اس کی رات کو تاریک بنایا اور اس کے دن کو ظاہر کیا۔ اور اس کے بعد زمین کو بچھایا)۔ اور منگل کے دن خشکی اور تری کے جانوروں اور پرندوں کو پیدا فرمایا۔ اور بدھ کے دن سمندر اور نہروں کو جاری کیا۔ درخت اگائے رزق کی تقسیم اور روزی کا اندازہ فرمایا۔ یہی مضمون اس آیت میں ہے: وَقَدْ رَفِئَهَا أَقْوَاتَهَا فِي أَرْبَعَةِ أَيَّامٍ۔ اور اس میں اس کی غذائیں تجویز کر دیں۔ چار دن میں)۔

کہتے ہیں کہ پہلے پہل زمین پانی پر حرکت کرتی تھی تو ٹھوس پہاڑوں کی میخیں اس پر لگادی گئیں اور حرکت بند ہو گئی۔ جمعرات کے روز جنت و دوزخ کو پیدا فرمایا۔ اور جمعہ کے دن حضرت آدم علیہ السلام کو پیدا فرمایا۔ اور آسمان میں بارہ برج بنائے جیسا کہ اس آیت میں ہے: تَبَارَكَ الَّذِي جَعَلَ فِي السَّمَاءِ بُرُوجًا۔ کہ بابرکت ہے وہ ذات جس نے آسمان میں برج پیدا فرمائے۔ نیز فرمایا وَالسَّمَاءِ ذَاتِ الْبُرُوجِ (اور فرمایا کہ برجوں والے آسمان کی قسم) ان برجوں کے نام یہ ہیں حمل، ثور، جوزا، سرطان، اسد، سنبلہ، میزان، عقرب، قوس، جدی، دلو، حوت۔

حضرت ابن عباسؓ سے روایت ہے کہ چاند چالیس فرسخ مربع ہے یعنی ہر طرف سے ایک سو بیس میل اور سورج ساٹھ فرسخ یعنی ہر طرف سے ایک سو اسی میل اور ہر ستارہ دنیا کے ایک عظیم پہاڑ کی مانند ہے۔ ایک قول یہ ہے کہ سورج دنیا کی وسعت کے بقدر ہے اگر ایسا نہ ہوتا تو تمام دنیا روشن ہو سکتی اور یہی قول چاند کے متعلق بھی ہے۔ حضرت ابن عباسؓ فرماتے ہیں کہ ستارے آسمان پر قدیلوں کی طرح لٹک رہے ہیں۔ بعض حضرات کے بقول آسمان میں جڑے ہوئے ہیں جیسا کہ دروازہ یا صندوق پر کسی چمکدار چیز کا جڑاؤ کر دیا جائے۔

رعد

آنحضرت ﷺ کا ارشاد ہے کہ رعد ایک فرشتے کا نام ہے جو بادلوں پر مقرر ہے۔ اور یہ آواز جو سنائی دیتی ہے اسی فرشتے کی آواز ہے کہتے ہیں کہ کڑک کی آواز فرشتوں کے کوزوں کی آواز ہے جس سے وہ بادلوں کو ہانکتے ہیں۔

کہتے ہیں کہ آسمان اور زمین کے درمیان پانچ سو برس کی مسافت کا فاصلہ ہے اسی طرح مشرق اور مغرب کے درمیان بھی پانچ سو برس کا فاصلہ ہے جس میں آبادی کم ہے جنگلات، پہاڑ اور سمندر زیادہ ہیں۔ آبادی میں اہل کفر زیادہ اور مسلمان کم ہیں۔

کوہ قاف

دنیا کے گرد اگر دھار کی ہے اور اس کے اوپر کوہ قاف ہے جو تمام دنیا کو محیط ہے اور ہنر زمر کا پہاڑ ہے۔ آسمان کے کنارے اس سے ملتے ہیں۔

کہتے ہیں کہ روئے زمین کے ہر پہاڑ کی کوئی نہ کوئی شاخ کوہ قاف کے ساتھ ملتی ہے اللہ تعالیٰ جب کسی قوم کی ہلاکت کا ارادہ فرماتے ہیں۔ تو فرشتے کو حکم دیتے ہیں جو اس شاخ کو حرکت دیتا ہے اور لوگ دھنس جاتے ہیں۔

آسمانوں کی بناوٹ

حضرت بریدہؓ اپنے والد سے نقل کرتے ہیں کہ آسمان دنیا پانی کے موج یا پانی کے

بخارات سے بنا اور دوسرا آسمان سفید زمرود کا ہے تیسرا لوہے کا، چوتھا کانسی کا، پانچواں پتیل کا چھٹا چاندی کا اور ساتواں آسمان سونے کا ہے۔ ساتواں اور اس سے پہلے آسمان کے درمیانی نور کے سمندر ہیں۔ حضرت کعب فرماتے ہیں کہ ساتواں آسمان یا قوت کا ہے یہ اقوال اہل توحید کے ہیں ﴿ان میں سے اکثر امور اسرائیلی روایات پر مبنی ہیں جو لائق وثوق نہیں۔ واللہ اعلم﴾ اہل نجوم اور بہت کچھ کہتے ہیں۔ واللہ اعلم بالصواب۔

جنت اور دوزخ کے اسماء کا بیان

جنتیں کتنی ہیں

فقہ رحمۃ اللہ علیہ فرماتے ہیں کہ جنتیں چار ہیں۔ جیسا کہ آیت مبارکہ میں ہے وَلِمَنْ خَافَ مَقَامَ رَبِّهِ جَنَّاتٌ (اور جو شخص اپنے رب کے سامنے کھڑے ہونے سے ڈرتا ہے۔ اس کیلئے دو باغ ہیں اور اس کے بعد فرمایا۔ وَمِنْ دُونِهِمَا جَنَّاتٌ) اور ان دونوں باغوں سے کم درجہ میں دو باغ اور ہیں) اس طرح سے کل چار جنتیں ہوئیں ایک جنت الخلا، دوسری جنت الفردوس، تیسری جنت الماویٰ اور چوتھی جنت عدن۔

جنت کے دروازے

قرآن پاک میں گویہ ذکر نہیں مگر حدیث شریف سے پتہ چلتا ہے کہ ان جنتوں کے آٹھ دروازے ہیں بعض حضرات نے قرآن پاک سے بھی آٹھ دروازوں کا ثبوت نکالنے کی کوشش کی ہے۔ چنانچہ فرماتے ہیں کہ ایک آیت میں ارشاد ہے حَتَّىٰ إِذَا جَاؤُهَا وَفُتِحَتْ أَبْوَابُهَا۔ یہ آیت اہل جنت کے بارے میں ہے۔ اور دروازوں کا ذکر واؤ کے ساتھ ہے اور اہل دوزخ کے بارے میں ارشاد ہے حَتَّىٰ إِذَا جَاؤُهَا فَتِحَتْ أَبْوَابُهَا۔ یہاں واؤ مذکور نہیں۔ تو ابواب جنت کے ساتھ واؤ کا ان کے آٹھ ہونے کی علامت ہے کیونکہ ایک آیت میں واؤ کا ذکر آٹھ کے ساتھ صراحتاً بھی آیا ہے۔ چنانچہ سَبْقُولُونَ ثَلَاثَةً رَابِعُهُمْ كَلْبُهُمْ وَيَقُولُونَ

خَمْسَةَ سَادِسْمِ كَلْبُهُمْ۔ یہاں رابع اور سادس یعنی چوتھے اور چھٹے درجہ کے ساتھ واؤ کا ذکر نہیں آیا۔ آگے فرماتے ہیں وَيَقُولُونَ سَبْعَةً وَتَأْمِنُهُمْ كَلْبُهُمْ۔ یہاں پر آٹھواں درجہ واؤ کے ساتھ آیا ہے۔ نیز ارشاد باری تعالیٰ ہے التَّائِبُونَ الْعَابِدُونَ الْحَامِدُونَ الِخِطَاءِ فِي سَبْعِينَ آيَةً فِي السَّمَاءِ۔ یہاں آٹھ سو سات سو تیس آیتیں ہیں۔ مگر واؤ کا ذکر آٹھویں وصف کے ساتھ آیا ہے یعنی وَالنَّاهُونَ عَنِ الْمُنْكَرِ میں ایسے ہی آیت خَيْرًا مِّنْكُمْ مِّنْ سَلَامٍ مُّؤْمِنَاتٍ الخ میں آٹھ طرح کی عورتوں کا ذکر فرمایا ہے اور و ابکارا کے کلمہ میں آٹھویں کا ذکر واؤ کے ساتھ کیا گیا ہے اور صحیح بات یہ ہے کہ جنت کیلئے آٹھ دروازوں کا ثبوت حدیث شریف سے ملتا ہے۔

جنت کا ادنیٰ درجہ

حضرت ابن عباسؓ سے روایت ہے کہ سب سے ادنیٰ درجہ کا جنتی وہ ہے جسے جنت میں پانچ سو برس کی مسافت کے بقدر جگہ ملے گی۔ اور پانچ سو حوریں ملیں گی۔ اور ایک ایک سے ملاقات کا وقت اتنا ملے ہوگا جتنی اس کی عمر دنیا میں ہوئی ہوگی۔ دسترخوان پر کھانے پینے پر اتنا ہی وقت لگے گا جس قدر وہ دنیا میں عمر بسر کر کے گیا ہوگا۔

جنت کی ہر شے کی نظیر دنیا میں موجود ہے

۱۔ کہتے ہیں کہ جنت کی ہر چیز کی نظیر اور مثال دنیا میں موجود ہے۔ سوال جنت کے کھانے پینے کی نظیر کہ جس کے بعد انہیں بول و براز کی حاجت نہ ہوگی۔ دنیا میں بچے کی وہ زندگی ہے جو ماں کے پیٹ میں ہوتی ہے۔

۲۔ اہل جنت کو خادم ایسے ملیں گے جو ان کی صرف تمنا اور خواہش پر ہر چیز لا کر حاضر کریں گے۔ انہیں بولنے اور مانگنے کی نوبت ہی نہ آئے گی۔ وہ ان کی خواہش کو ہی پہچان لیں گے اس کی مثال دنیا کی زندگی میں انسان کے اعضاء کی ہے کہ انسان میں جب کوئی تمنا اور خواہش پیدا ہوتی ہے۔ تو اعضاء پہچان لیتے ہیں اور بول کر حکم دیئے بغیر اس خواہش کی تکمیل میں لگ جاتے ہیں۔

۳۔ جنت میں ایک درخت ہے جس کا نام طوبیٰ ہے جس کی جڑ اور تنہا آنحضرت ﷺ کے

راحت کدہ میں ہوگا۔ اور شاخیں جنت کے ہر حصہ میں دور دور ہر کسی کے مکان میں ہوں گی جس کی نظیر دنیا میں سورج ہے کہ اس کی روشنی گھر گھر میں اجالا کر رہی ہے پہاڑ کا دامن اور اس کے غار بھی اس کی روشنی سے اسی طرح بہرہ ور ہیں جیسا کہ اس کی چوٹی۔

۴۔ جنت کے کھانے جتنا چاہو کھاتے رہو کبھی ختم نہ ہوں گے بلکہ ان میں کمی تک واقع نہ ہوگی۔ دنیا میں اس کی مثال قرآن پاک ہے کہ قیامت تک سیکھتے اور سکھاتے رہو نہ اس کے ظاہری حسن میں کوئی خلل یا کمی واقع ہو سکتی ہے اور نہ ہی اس کے معانی اور غرائب کبھی ختم ہوں گے۔

۵۔ جنت میں حدنگاہ تک پھیلا ہوا سایہ ہوگا جس کی مثال دنیا میں طلوع شمس سے ذرا پہلے وقت کی ہے۔ اور غروب کے بعد تاریکی چھا جانے سے پہلے پہلے کی۔ غرض پوری جنت کو سایہ محیط ہوگا جیسے اس آیت مبارکہ میں ہے اَلَمْ تَرَ اِلٰی رَبِّكَ كَيْفَ مَدَّ الظِّلَّ (کیا تو نے اپنے پروردگار پر نظر نہیں کیا کہ اس سایہ کو کیونکر پھیلا یا)۔ ایک حدیث شریف میں حضور ﷺ کا ارشاد مبارک ہے کہ کیا میں تمہیں ایسا وقت نہ بتاؤں۔ جو اہل جنت کے وقت سے بہت ہی مشابہت رکھتا ہے سن لو یہ وہ وقت ہے جو سورج طلوع ہونے سے پہلے ہوتا ہے جس کا سایہ محیط اور رحمت وسیع پھیلی ہوئی اور برکت بے حد و حساب ہوتی ہے جنت کے دار و نعم اور نگہبان کا نام رضوان ہے جو کہ رحمت و مہربانی کا مجسمہ ہے۔

دوزخ کے نام اور دروازے

اور دوزخیں اوپر تلے سات ہیں جیسا کہ اللہ پاک کا ارشاد عالی ہے لَهَا سَبْعَةُ اَبْوَابٍ لِّكُلِّ بَابٍ مِنْهُمْ جُزْءٌ مَّقْسُومٌ (جس کے ساتھ دروازے ہیں ہر دروازہ کیلئے ان لوگوں کے الگ الگ حصے ہیں سب سے پہلی دوزخ جہنم ہے جس کا دروازہ سب سے اوپر کا ہے قیامت کے روز تمام مخلوق کا گزرا سی دروازہ پر سے ہوگا۔ اللہ تعالیٰ کا ارشاد عالی ہے۔ وَاِنْ مِنْكُمْ اِلَّا وَاْرِدُهَا (اور تم میں سے کوئی بھی نہیں جس کا اس پر گزرنہ ہو) دوسری دوزخ لظی ہے تیسری حطمہ چوتھی سعیر پانچویں سقر چھٹی جحیم اور ساتویں ہاویہ ہے جو تمام سے نچلے درجہ میں ہے اور عذاب

میں سب سے سخت ہے اور زندیقوں اور منافقوں کیلئے خصوصیت سے تیار کی گئی ہے۔ دوزخ کے داروغہ کا نام مالک ہے جو غیظ و غضب اور ہیبت و رعب کی ایک خوفناک تصویر ہے اے اللہ ہمیں اپنے فضل و کرم کے ساتھ اس سے محفوظ فرما۔ آمین یا ارحم الراحمین۔

آنحضرت ﷺ کے نسب عالی اور آپ ﷺ کی اولاد مبارکہ اور ازواج مطہرات کا ذکر جمیل

حضور ﷺ کا نسب نامہ

فقیر رحمۃ اللہ علیہ ایک روایت نقل فرماتے ہیں جس میں آنحضرت ﷺ کا خود بیان فرمودہ نسب نامہ یوں منقول ہے۔ محمد (ﷺ) بن عبد اللہ بن عبد المطلب بن ہاشم بن عبد مناف بن قصی بن کلاب بن مرہ بن کعب بن لوی بن غالب بن فہر بن مالک بن النضر بن کنانہ بن خزیمہ بن مدرکہ بن الیاس بن مضر بن نزار بن معد بن عدنان۔

ایک روایت میں ہے کہ آپ نے اپنا نسب نامہ عدنان ذکر فرمایا اس سے آگے کبھی تجاوز نہ فرماتے تھے۔ حضرت کعب احباب وغیرہ کی روایتوں میں آپ کا نسب عالی حضرت آدم علیہ السلام تک بھی مذکور ہے۔ مگر بعض حضرات نے اس پر نکیر کی ہے چنانچہ حضرت عبد اللہ بن مسعود فرماتے ہیں کہ نسب بیان کرنے والے جھوٹ کہتے ہیں۔ کیونکہ اللہ تعالیٰ فرماتا ہے وَقُرُونًا بَيْنَ ذَٰلِكَ كَثِيرًا (اور ان کے بیچ بے شمار امتوں کو ہلاک کیا) اور دوسرے مقام پر ارشاد ہے وَالَّذِينَ مِنْ بَعْدِهِمْ لَا يَعْلَمُهُمْ إِلَّا اللَّهُ (اور جو لوگ ان کے بعد ہوئے ہیں جن کو بجز اللہ تعالیٰ کے کوئی نہیں جانتا)۔

باقی حضرت آدم علیہ السلام تک نسب ملانے والے آگے یوں چلاتے ہیں عدنان بن ادبن الیمع بن الہمیع بن نبث بن سلمان بن محل بن قیدار بن اسمعیل بن ابراہیم بن آذر بن تارخ بن ناخور بن اشعر بن ارغو بن فالغ بن عابر بن فالح بن ارغند بن سام بن نوح بن لاکم

بن متوخ بن اخنوخ یعنی اور لیس علیہ السلام بن یرد بن مہلائیل بن انوش بن شیث بن آدم صلوات اللہ وسلامہ علیہ علیٰ جمیع الانبیاء من اولادہ۔

حضور ﷺ کے مختصر حالات

آپ کے والد ماجد کا انتقال آپ کی ولادت باسعادت سے پہلے ہی ہو گیا تھا اور آپ کی کفالت آپ کے جد امجد عبدالمطلب نے کی۔ آٹھ برس کے ہوئے تو دادا کا بھی انتقال ہو گیا اور آپ کی کفالت کا ذمہ آپ کے چچا ابوطالب نے قبول کر لیا۔ یہ حضرت علی رضی اللہ عنہ کے والد ہیں۔ بالغ ہونے تک یہی آپ کے کفیل رہے۔ چھ برس کی عمر میں آپ کی والدہ ماجدہ کا وصال ہو گیا تھا۔ طائف کی ایک حلیمہ نای عورت نے آپ ﷺ کی پرورش کی اور دودھ پلایا تھا۔ چالیس برس کی عمر میں خلعت نبوت سے سرفراز فرمائے گئے۔ نزول وحی کے بعد تیرہ برس تک مکہ مکرمہ میں قیام فرمایا۔ پھر مدینہ طیبہ کی طرف ہجرت فرمائی۔

ازواج مطہرات

وصال کے وقت نو ازواج مطہرات موجود تھیں جبکہ کل بیویوں کی تعداد جو آپ کے نکاح میں آئیں چودہ ہے سب سے پہلا نکاح حضرت خدیجہ بنت خویلد سے ہوا جو تمام عورتوں کی سردار ہیں اور سب سے پہلے اسلام لائیں۔ پھر حضرت سودہ بنت زمعہ پھر حضرت عائشہ بنت ابی بکر الصدیق رضی اللہ تعالیٰ عنہما سے۔ یہ تینوں نکاح مکہ مکرمہ میں ہوئے اور مدینہ طیبہ میں آپ ﷺ نے حضرت حفصہ بنت عمرؓ حضرت ام سلمہؓ بنت ابی امیہ حضرت ام حبیبہؓ بنت ابی سفیان (رضی اللہ تعالیٰ عنہم اجمعین) سے نکاح کیا۔ ازواج مطہرات میں سے مذکورہ چھ بیبیاں خاندان قریش سے تھیں اور حضرت جویریہؓ بنی مصطلق سے اور حضرت صفیہؓ بنت حی بن اخطب اور زینبؓ بنت جحش جو پہلے حضرت زید بن حارثہ کے نکاح میں تھی۔ اپنی سخاوت کی وجہ سے ام الساکین کے لقب سے مشہور تھیں۔

ازواج مطہرات میں سے آنحضرت ﷺ کے بعد سب سے پہلے انہی کا وصال ہوا۔

حضرت میمونہ بنت الحارث اسلمیہ جو کہ حضرت عبداللہ بن عباسؓ کی خالہ ہیں اور زینب بنت خزیمہ اور بنو ہلال کی وہ عورت جس نے اپنے آپ کو خدمت نبوت میں بطور بہہ کے پیش کیا اور کندہ کی وہ عورت جس نے آپ سے پناہ چاہی اور آپ نے سے طلاق دیدی اور بنو کلب کی ایک عورت یہ کل چودہ ہوئیں۔

حضور ﷺ کی اولاد

آنحضرت ﷺ کے تین بیٹے اور چار بیٹیاں تھیں سب سے اول اولاد حضرت قاسم تھے آپ اسی بنا پر ابوالقاسم کہلاتے تھے۔ پھر حضرت زینب پھر حضرت عبداللہ جن کا نام طاہر بھی تھا، نزول وحی کے آغاز کے بعد ان کی ولادت ہوئی اس مناسبت سے اسے طاہر کہا گیا پھر آپ کی بیٹی ام کلثومؓ اور پھر حضرت فاطمہؓ پھر حضرت رقیہؓ یہ سب کے سب مکہ مکرمہ میں حضرت خدیجہ رضی اللہ تعالیٰ عنہا کے بطن سے پیدا ہوئے اور ایک بیٹا آپ کا حضرت ابراہیم مدینہ طیبہ میں ماریہ قبطیہ کے بطن سے پیدا ہوا۔

آپ ﷺ کی صاحبزادیوں کے نکاح

آپ نے اپنی بیٹی حضرت فاطمہؓ کا نکاح حضرت علیؓ ابن ابی طالب سے کیا تھا اور حضرت رقیہؓ کا نکاح حضرت عثمانؓ کے ساتھ کیا۔ آپ غزوہ بدر کے لئے تشریف لے گئے تو بعد میں حضرت رقیہؓ کا وصال ہو گیا واپس تشریف لا کر آپ ﷺ نے دوسری بیٹی حضرت ام کلثومؓ کا نکاح بھی حضرت عثمانؓ سے ہی کر دیا۔ اس لئے انہیں ذوالنورین کہتے ہیں اور حضرت زینبؓ کا نکاح حضرت ابوالعاص بن ربیع سے ہوا تھا۔

آنحضرت ﷺ کی تمام اولاد آپ سے پہلے ہی اس دار فانی سے رخصت ہو گئی البتہ حضرت فاطمہؓ آپ کے بعد چھ ماہ تک زندہ رہیں آپ کی ازواج مطہرات میں سے صرف ایک حضرت عائشہؓ ہے جو کنواری تھی چھ سال کی عمر میں آپ ﷺ کے ساتھ نکاح ہوا اور نو سال کی عمر میں رخصتی ہوئی اور نو سال کا شانہ نبوت میں آنحضرت ﷺ کی رفاقت میں بسر کئے۔

فتح مکہ حجۃ الوداع اور آپ ﷺ کا وصال

حضور ﷺ نے چار عمرے کئے اور ایک حج ادا فرمایا جسے حجۃ الوداع کہتے ہیں ہجرت کے چھ سال بعد خیبر فتح ہوا اور آٹھ سال بعد مکہ مکرمہ فتح ہوا اور ماہ ربیع الاول میں پیر کے روز رفیق اعلیٰ کے جوار رحمت میں آسودۂ راحت ہوئے (ﷺ)۔

سن ہجری

آج تک خطوط اور دیگر تحریرات میں تاریخ ہجرت ہی کے لحاظ سے لکھی جاتی ہے۔ جسے حضرت عمرؓ نے صحابہ کرام کے مشورہ سے رائج فرمایا تھا۔

آپ ﷺ کے آزاد کردہ غلام

آنحضرت ﷺ کے آزاد کردہ غلاموں میں حضرت زید بن حارثہؓ ہیں جو حضرت خدیجہ رضی اللہ عنہا نے آپ کو ہبہ کئے تھے۔ اور آپ نے اسے آزاد کر دیا ایسے ہی حضرت ابورافعؓ جو حضرت عباسؓ نے آپ ﷺ کو ہبہ کیے تھے جب حضرت ابورافعؓ نے آپ ﷺ کو حضرت عباسؓ کے اسلام لانے کی بشارت سنائی تو آپ ﷺ نے اسے آزاد کر دیا اور ایک حضرت سفینہؓ ہے نام روحان یا مہران ہے۔ بعض نے رباح بتایا ہے ایک سفر میں ایسا ہوا کہ اہل قافلہ میں سے جس کسی نے بھی اپنا سامان اٹھانے کو کہا یہ اٹھاتے رہے غرض سامان کا ایک بڑا گٹھڑ اٹھائے جا رہے تھے آنحضرت ﷺ دیکھ کر فرمانے لگے تم تو سفینہ ہو (یعنی کشتی کی طرح لدے ہوئے) بس اسی وقت سے سفینہ کے نام سے مشہور ہو گئے۔ اور انہیں خوش نصیب اور سعادت مند حضرات میں سے حضرت ثوبان، شیبان شقراں اور یسار وغیرہ بھی ہیں جنہیں آنحضرت ﷺ نے آزاد فرما دیا رضی اللہ تعالیٰ عنہم ورضوانہ۔

حضرت خلفاء کے ناموں کا بیان

خلفائے راشدین:

فقیر رحمۃ اللہ علیہ فرماتے ہیں کہ رسول اکرم ﷺ کے وصال کے بعد صحابہ کرام کا باہم

اختلاف ہوا انصار نے کہا کہ مہاجرین و انصار میں سے ایک ایک امیر ہونا چاہیے اور مہاجرین نے کہا کہ صرف ہم ہی سے امیر ہوگا بعض نے حضرت علیؓ کا اور بعض نے ابو عبیدہ بن جراح کا نام خلافت کیلئے پیش کیا بالآخر سب کے سب حضرت ابوبکر رضی اللہ تعالیٰ عنہ پر متفق ہو گئے آپ دو برس تک مسند خلافت پر رونق افروز رہے آپ کا نام عبد اللہ تھا اسلام سے پہلے عبد الکعبہ کے نام سے مشہور تھے کیوں کہ ہر وقت کعبۃ اللہ ہی میں رہتے تھے آنحضرت ﷺ نے آپ کا نام عبد اللہ رکھا خلیفہ رسول اللہ کا عظیم لقب صرف آپ ہی کیلئے استعمال ہوا ہے آپؐ کے وصال کے بعد حضرت عمرؓ خلیفہ ہوئے تو لوگوں سے پوچھا کہ ابوبکر کو تم لوگ خلیفہ رسول اللہ کہا کرتے تھے مجھے کیا کہہ کر پکارو گے بعض نے خلیفہ خلیفہ رسول اللہ کا ذکر کیا فرمایا یہ لمبا نام ہے اور ثقیل بھی ہوگا پھر خود ہی فرمایا کہ تم مومنین ہو اور میں تمہارا امیر ہوں۔ لہذا مجھے امیر المومنین کہہ کر پکارا کرو چنانچہ ایسا ہی ہوا اور سب سے پہلے امیر المومنین کا خطاب آپ ہی کیلئے استعمال ہوا آپ کی خلافت دس برس تک رہی ملعون ابولولؤ نے جو حضرت مغیرہ بن شعبہ کا غلام تھا آپ کو شہید کر دیا آپ کے بعد حضرت عثمانؓ خلیفہ مقرر ہوئے بارہ برس کے دور خلافت کے بعد بلویوں کے ہاتھوں شہید ہوئے پھر حضرت علیؓ مسند خلافت پر بیٹھے اور چھ برس بعد عبدالرحمن بن ملجم المرادی (خدا سے آگ کی لگام پہنائے) کے ہاتھوں شہید ہوئے۔

خلفائے بنو امیہ

آپ کے بعد حضرت معاویہ بن ابی سفیان رضی اللہ عنہما خلیفہ بنے اور دس برس تک رہے ۴۱ھ میں حضرت حسنؓ نے حضرت معاویہؓ سے صلح کر کے خلافت ان کے سپرد کی اور ۶۰ھ میں حضرت معاویہؓ کا انتقال ہوا۔ ان کی مدت خلافت بیس سال ہے واللہ اعلم ان کے بعد یزید بن معاویہ کی باری آئی جو تین سال تک رہا۔ اس کے مرنے کے بعد فتنہ عام ہو گیا اہل عراق نے حضرت عبد اللہ بن زبیرؓ کی بیعت کر لی اور اہل شام نے مروان بن حکم کی جو نو ماہ تک رہا بیعت کر لی۔ اس کے بعد عبد الملک بن مروان حاکم بنا اور اس نے حجاج بن یوسف کو حضرت عبد اللہ بن

زبیر کے ساتھ مقابلہ کیلئے بھیجا جو ان دنوں مکہ مکرمہ میں تھے اس نے جا کر محاصرہ کیا اور حضرت عبداللہ بن زبیر کو پکڑ کر سولی پر لٹکا دیا جس کے بعد عبدالملک پوری مملکت اسلامیہ کا والی بن بیٹھا اور دس برس تک حکومت کرتا رہا۔ اور اس کی فتوحات فرغانہ تک پہنچ گئی تھیں پھر ولید بن عبدالملک اور اس کے بعد سلیمان بن عبدالملک نے سلطنت سنبھالی۔ اس کے بعد عبدالصالح حضرت عمر بن عبدالعزیز بن مروان کا دور آیا۔ پھر ہشام بن عبدالملک پھر یزید بن ولید پھر ابراہیم بن ولید پھر مروان بن محمد یکے بعد دیگرے والی بنے، یہ سب کے سب حضرت معاویہؓ سے لیکر خاندان بنی امیہ سے تعلق رکھنے والے تھے اور ان کا دار الخلافہ شام میں رہا۔

خلفائے بنو عباس

پھر خلافت خاندان عباسیہ میں منتقل ہو گئی اور انہوں نے اپنا صدر مقام عراق کو بنالیا۔ بغداد شہر انہی کا آباد کیا ہوا ہے۔ چنانچہ ابو العباس والی مقرر ہوا جس کا نام عبداللہ بن محمد بن علی بن عبداللہ بن عباس ہے پھر اس کے بھائی ابو جعفر دوایتی جو منصور کہے نام سے مشہور تھا پھر اس کا بیٹا محمد بن عبداللہ جسے مہدی کہا جاتا ہے پھر اس کا بیٹا موسیٰ بن محمد پھر اس کا دوسرا بیٹا ہارون بن محمد جن کو الرشید بن محمد کہتے ہیں پھر محمد بن ہارون والی بنا، مگر وہ سنبھال نہ سکا پھر عبداللہ بن ہارون مقرر ہوا جو مامون کے نام سے مشہور تھا۔

پسندیدہ ناموں کا بیان

فقیر رحمۃ اللہ علیہ آنحضرت ﷺ کا ارشاد مبارک نقل فرماتے ہیں کہ اللہ تعالیٰ نے جو رسول بھی بھیجا وہ شکل و صورت نام اور آواز ہر طرح سے حسین ہوتا تھا اور آنحضرت ﷺ نے اکثاف و اطراف میں یہ پیغام ارسال فرمایا کہ میرے پاس جب بھی کوئی قاصد بھیجو تو اچھے نام اور اچھی شکل و صورت والا بھیجو۔

حضرت علیؓ فرماتے ہیں کہ مجھے ”حرب“ نام بہت پسند تھا۔ جب میرا بیٹا حسن پیدا ہوا

تو میں نے اس کا نام حرب رکھا۔ آنحضرت ﷺ تشریف لائے میں نے نام بتلایا تو ارشاد فرمایا کہ یہ حسن ہے اور جب دوسرا بچہ پیدا ہوا۔ تو میں نے پھر اس کا نام حرب رکھا آپ کو اطلاع ہوئی۔ تو فرمایا کہ یہ حسین ہے نیز فرمایا کہ میں نے ان دونوں کا نام حضرت ہارون علیہ السلام کے دو بیٹوں شبیر اور شبر کے نام پر رکھا ہے۔

جناب سعید بن المسیب فرماتے ہیں کہ ان کے دادا حزن بن بشیر آنحضرت ﷺ کی خدمت میں حاضر ہوئے آپ نے نام پوچھا عرض کیا حزن بن بشیر ارشاد فرمایا بلکہ تو سہل ہے دادا نے عرض کیا کہ میں اپنے والدین کا رکھا ہوا نام بدلنا نہیں چاہتا۔ سعید بن مسیب فرماتے ہیں کہ (اس نام ہی کا اثر ہے کہ) آج تک ہمارے خاندان میں اکھڑ پن اور درشتی چلی آرہی ہے کہ حزن سخت اور کھر درے کو کہتے ہیں۔

مہلب بن ابی صغره کہتے ہیں کہ میرے والد رسول اللہ ﷺ کی خدمت میں حاضر ہوئے آپ نے نام پوچھا اور نسب نامہ معلوم کیا عرض کیا میرا نام ہے سارق بن قاطع بن ظالم بن فلاں بن فلاں حتیٰ کہ جلند نامی بادشاہ کا نام آگیا جو لوگوں کی کشتیاں چھین لیا کرتا تھا۔ مہلب کہتے ہیں کہ میرے والد نے زعفرانی رنگ کی چادر اوڑھی ہوئی تھی۔ رسول اللہ ﷺ نے ارشاد فرمایا سارق، قاطع کو چھوڑ بس تو ابو صغره ہے۔ عرض کیا یا رسول اللہ آپ سے بڑھ کر مجھے کوئی مغضوب و ناپسند نہ تھا مگر اب آپ سے بڑھ کر کوئی محبوب نہیں اور اتفاق کی بات ہے کہ کل میرے ہاں بچی پیدا ہوئی ہے جس کا نام صغره رکھا ہے بس اس نام کی مناسبت سے میری کنیت ابو صغره ہو جائے گی۔

عرب کا دستور تھا کہ بچہ پیدا ہوتا تو والدین اس کے نام سے کنیت رکھتے تھے زوج ابو فلاں اور زوجہ فلاں کہلاتی تھی جیسا کہ ابو درداء، ام درداء، ابو سلمہ، ام سلمہ، ابو ذر، ام ذر اور بچہ ہونے سے پہلے کنیت رکھنے کا رواج ہی نہ تھا۔ معمر بن عقیق کہتے ہیں کہ مجھے ابو جعفر محمد بن علی (امام باقر) پوچھنے لگے کہ تم نے اپنی کنیت کیا رکھی ہے میں نے جواب دیا۔ اولاد ہی کوئی نہیں، کنیت کیسی انہوں نے پھر سوال کیا کہ مانع بھی کیا ہے میں نے کہا کہ مجھے حضرت علیؑ کی روایت پہنچی ہے کہ جو شخص

اولاد کے بغیر ہی کنیت رکھتا ہے وہ ابو جعدہ ہے (ابو جعدہ بھیڑیے کو کہتے ہیں) معمرؓ فرمانے لگے کہ یہ حضرت علیؓ کی روایت نہیں ہو سکتی اور ہم بچپن ہی سے اپنے بچوں کی کنیت رکھ دیتے ہیں تاکہ کوئی اور غلط نام مشہور نہ ہو جائے۔

ایک حدیث شریف میں ارشاد ہے کہ میرے نام پر نام تو رکھ لیا کرو مگر میری کنیت پر کنیت نہ رکھو اور نہ ہی میرے اہل والے نام رکھو، مگر یہ حدیث منسوخ ہے چنانچہ حضرت علیؓ نے خود اپنے بیٹے کا نام محمد رکھا تھا اور کنیت ابو القاسم رکھی اور یہ حضور ﷺ کی اجازت سے ہوا ایک روایت میں آنحضرت ﷺ کا ارشاد مبارک ہے کہ اپنے بیٹوں کے نام انبیاء علیہم السلام کے اسماء پر رکھا کرو اور اللہ تعالیٰ کے پسندیدہ نام عبد اللہ اور عبد الرحمن ہیں۔ فقیہ رحمۃ اللہ علیہ فرماتے ہیں کہ اہل عجم کے لئے یہ نام ہمیں پسند نہیں کیونکہ وہ عبد الرحمن اور عبد الرحیم کے معنی تو جانتے نہیں اور نام بگاڑ لیتے ہیں جس سے نام کی عظمت باقی نہیں رہتی بلکہ قباحت پیدا ہو جاتی ہے اس لئے یہ نام نہ رکھنا ہی بہتر ہوگا۔

ایک حدیث میں آنحضرت ﷺ نے اپنے غلاموں کے نام نافع یا یسار اور برکت رکھنے سے منع فرمایا۔ راوی وجہ بیان فرماتے ہیں کہ بعض دفعہ بلائے پر جواب ملتا ہے کہ یہاں برکت نہیں ہے نافع نہیں ہے، اور یہ جملہ پسندیدہ نہیں ہے۔

حضرت عمرؓ کا واقعہ ہے کہ انہوں نے ایک شخص سے اس کا نام پوچھا اس نے بتایا جمرہ (کوئلہ) پوچھا باپ کا نام کہا شہاب (شعلہ) پوچھا دادا کا نام کہا ابن حرقہ (آگ کا بیٹا) فرمایا کہاں رہتا ہے کہا حرہ (تپش) میں، حضرت عمرؓ سب سن کر فرمانے لگے تیرا ناس ہو اپنے اہل و عیال کی خبر لے، وہ سب جل چکے ہیں وہ آدمی گھر آیا دیکھا تو واقعی سب کنبہ جل چکا ہے۔

حضرت یحییٰ بن سعید راوی ہیں کہ آنحضرت ﷺ ایک دفعہ فرمانے لگے کہ اس اونٹنی کا دودھ کون نکالے گا ایک شخص اٹھا کہ میں نکالوں گا۔ فرمایا تیرا نام کیا ہے، عرض کیا مرہ (یعنی تلخی) فرمایا بیٹھ جاؤ پھر فرمایا اونٹنی کا دودھ کون نکالے گا، ایک شخص نے عرض کیا میں، فرمایا کیا نام ہے، کہا

حرب (یعنی لڑائی) فرمایا بیٹھ جاؤ، پھر دریافت فرمایا دودھ کون نکالے گا، ایک شخص کہنے لگا میں نکالوں گا فرمایا نام کیا ہے عرض کیا یعیش (یعنی زندگی والا) ارشاد فرمایا، ہاں تم دودھ نکالو، چنانچہ اس نے دودھ نکالا۔

دنوں اور مہینوں کا تذکرہ

قمری مہینوں کے نام

فقیر رحمۃ اللہ علیہ فرماتے ہیں کہ سال کے بارہ مہینے ہیں جن میں سے پہلا مہینہ محرم ہے اور اس نام کی وجہ یہ ہے کہ دور جاہلیت میں اس مہینہ میں لڑائی کرنا حرام سمجھا جاتا تھا دوسرا مہینہ صفر ہے اس کی وجہ تسمیہ یہ ہے کہ اس مہینہ میں ایک دفعہ ایسی بیماری پھیلی کہ لوگوں کے چہرے زرد ہو گئے بس اسی وجہ سے اس کا نام صفر رکھ دیا، بعض نے یہ وجہ بیان کی ہے کہ صفر سیٹی بجانے کو کہتے ہیں محرم گزر جانے پر لوگ باہم قتل و قتال کو جلال سمجھنے لگتے تھے گویا شیطان اپنے لشکروں میں لڑائی کے بگل (سیٹیاں) بجانے لگتا ہے پھر ربیع الاول ہے کیوں کہ یہ مہینہ فصل خریف کے آغاز میں آتا ہے اور بعد والے کو ربیع الآخر اس لئے کہتے ہیں کہ وہ موسم خریف کے آخر میں آتا ہے پھر جمادی الاول اور اس کے بعد جمادی الآخر ہے ان کی وجہ تسمیہ یہ ہے کہ ان مہینوں میں سخت سردی پڑتی ہے اور پانی جمنے لگ جاتا تھا یعنی پانی کا جمود نام کا سبب بن گیا پھر رجب کا مہینہ ہے رجب تعظیم کو کہتے ہیں چونکہ عرب لوگ اس مہینہ کی تعظیم کیا کرتے تھے اور وہ اس کا نام اصم بھی رکھتے تھے جو بہرے کو کہتے ہیں کیونکہ پورے مہینہ میں لڑائی کا نام تک سننے میں نہ آتا تھا۔ رجب کے بعد شعبان آتا ہے عرب قبائل اس مہینہ میں ادھر ادھر بکھر جاتے تھے۔ اسلئے اس مہینہ کو بھی شعبان کہتے تھے۔ یعنی پھیلنے اور بکھرنے والا بعض نے یہ وجہ بیان کی ہے کہ اس میں بہت سی بھلائییں ایسی ہیں جن کی وسعت اور پھیلاؤ رمضان تک ہوتی ہے اس کے بعد ماہ رمضان (رمضاء) سخت تپش اور گرمی کو کہتے ہیں چونکہ یہ مہینہ شدید گرمی کا ہوتا تھا اس لئے رمضان نام رکھا گیا، بعض حضرات کا کہنا ہے

کہ رمضان اس لئے کہتے ہیں کہ اس مہینہ میں گناہ یوں ختم ہو جاتے ہیں جیسے کوئی چیز جل کر راکھ ہو جائے۔ اس کے بعد کا مہینہ شوال ہے اس کی وجہ تسمیہ یہ ہے کہ عرب قبائل اس ماہ میں ادھر ادھر منتقل ہوتے تھے اور بعض یہ وجہ بتاتے ہیں کہ اشلت الکلب کا معنی ہے شکار کے پیچھے کتا چھوڑنا، چونکہ وہ لوگ ان دنوں میں شکار کرتے تھے اس لئے شوال نام رکھ دیا گیا ذوالقعدہ میں چونکہ لڑائی بھڑائی چھوڑ کر آرام سے بیٹھ جاتے تھے تو اس مہینہ کا نام ہی ذوالقعدہ (یعنی بیٹھ رہنے والا مہینہ) رکھ دیا پھر آخری مہینہ ذوالحجہ ہے اس لئے کہ یہ حج کا مہینہ ہے، عربی مہینوں کے یہ نام قمری لحاظ سے ہیں یعنی چاند کے دوران سے ان کا حساب معلوم ہوتا ہے اہل اسلام اپنی عبادت اور دیگر معاملات کا حساب عموماً اسی قمری لحاظ سے رکھتے ہیں۔

شمسی مہینے

شمسی مہینے جن کے اسماء سورج کے دوران سے معلوم ہوتے ہیں ان میں رومی حساب اور سریانی زبان کا رآمد ہے ان کی ابتداء مہر جان کے ایام سے شروع ہوتی ہے چنانچہ پہلا مہینہ تشرین اول اور تشرین ثانی ہے پھر کانون اول اور پھر کانون ثانی ہے پھر شباط پھر اذار پھر نیرسان پھر ایار پھر حزریز ان پھر تمونہ پھر آب پھر ایلول۔

اور فارسی زبان میں ان اسماء کی ابتداء فیروز سے ہوتی ہے سب سے پہلا فیروزین پھر ارد بہشت پھر خرد پھر بیر پھر مرداد پھر شہر پور پھر مہر پھر ابان ان کے پانچ دن ایسے ہیں جو سال کے ایام میں شمار ہی نہیں ہوتے، انہیں امام مسروقہ کہتے ہیں اس کے بعد ادر ہے۔ پھر ذی پھر بہن پھر اسفند پھر مرد و فارسی مہینوں میں سے کسی مہینہ کے دس دن گزر جانے پر رومی مہینہ شروع ہوتا ہے اور نیروز ہر سال پہلے سال کے لحاظ سے ایک دن بعد آتا ہے مثلاً اس سال اگر نوروز جمعرات کو آیا تو آئندہ سال جمعہ کو اور اس سے اگلے سال ہفتہ کو ہوگا۔ اور عربی مہینوں کے لحاظ سے ہر سال میں دس دنوں کی کمی ہو جاتی ہے اور کبھی یہ کمی گیارہ دن کی بھی ہو جاتی ہے ان میں سے چھ دن تو مہینوں کے لحاظ سے کم ہوتے ہیں اور چار دن وہی مسروقہ ہوتے ہیں۔

دن رات کا بڑھنا گھٹنا

دن رات چوبیس گھنٹوں کا ہوتا ہے جس میں کمی بیشی نہیں ہاں کبھی رات میں کمی ہوتی ہے تو دن بڑھ جاتا ہے اور دن چھوٹا ہوتا ہے تو رات بڑھ جاتی ہے اور سب سے لمبا دن نصف حیران کا ہے کہ دن پندرہ گھنٹے اور رات نو گھنٹے کی اور سب سے چھوٹی رات ہے اس کے بعد دن گھٹنے لگتا اور رات بڑھنے لگتی ہے حتیٰ کہ مہرجان کے ایام میں رات دن دونوں برابر یا بارہ بارہ گھنٹے کے ہو جاتے ہیں حتیٰ کہ کالون اول کے سترہ یوم بعد رات پندرہ گھنٹے کی ہو جاتی ہے اور یہ بڑی سے بڑی رات ہے اور دن نو گھنٹے کا ہو جاتا ہے جو چھوٹے سے چھوٹا دن ہے اس کے بعد پھر رات گھٹنے لگتی ہے حتیٰ کہ نیروز کے سترہ دن پہلے تک یا اس سے کچھ کم رات دن برابر ہو جاتے ہیں اس کے بعد نصف حیران تک پھر بڑھتی رہتی ہے اللہ تعالیٰ کے ان ارشادات میں اسی مضمون کا بیان ہے وَالشَّمْسُ تَجْرِي لِمُسْتَقَرٍّ لَّهَا ذَٰلِكَ تَقْدِيرُ الْعَزِيزِ الْعَلِيمِ (اور آفتاب اپنے ٹھکانے کی طرف چلتا رہتا ہے یہ اندازہ باندھا ہوا ہے اس کا جواز بردست علم والا ہے) دوسری آیت میں ہے يُولِجُ اللَّيْلُ فِي النَّهَارِ وَيُولِجُ النَّهَارُ فِي اللَّيْلِ (اللہ تعالیٰ رات کو دن میں اور دن کو رات میں داخل کر دیتا ہے) واللہ سبحانہ و تعالیٰ اعلم۔

انسانی طبیعتوں کا بیان

فقیر رحمۃ اللہ علیہ فرماتے ہیں کہ اللہ تعالیٰ نے مخلوق پیدا فرمائی اور اس میں چار چیزیں بیوست، رطوبت، حرارت، برودت (خشکی، تری، گرمی، سردی) ودیعت فرمائیں اور نفس میں جسم کی اصلاح کیلئے چار چیزیں رکھیں یعنی سودا، صفراء، دم، بلغم پھر سودا کو بیوست کا مرکز بنایا، صفرا کو رطوبت کا دم یعنی خون کو حرارت کا اور بلغم کو برودت کا مرکز بنایا، اور جس جسم میں یہ چاروں چیزیں اعتدال اور صحیح تناسب سے ہوتی ہیں وہ تندرست اور صحت مند کہلاتا ہے اگر کوئی ایک حد اعتدال سے بڑھنے لگے تو جسم بیمار ہونے لگتا ہے اور جس کسی میں کمی آتی ہے اسی جانب سے ضعف اور کمزوری پیدا ہو جاتی ہے۔ پھر یہی چاروں چیزیں اخلاق کی بنیاد بھی بنتی ہیں چنانچہ

یہوست سے عزم رطوبت سے نرمی، حرارت سے تیزی اور برودت سے تحمل مزاجی پیدا ہوتی ہے اور اگر کسی ایک امر طبعی میں کمی یا زیادتی آجائے تو ان اخلاق میں بھی فساد آنے لگتا ہے۔

اللہ تعالیٰ نے سر کے مختلف حصوں میں ایک ایک طرح کی منفعت رکھی ہے آنکھ میں دیکھنا، کان میں سننا، ناک میں سونگھنا اور زبان میں بولنا رکھا۔ اسی طرح پیٹ میں مختلف چیزوں کے لئے الگ الگ مرکز بنائے۔ چنانچہ ہنسی اور خوشی کے لئے تلی کو خوف اور ہیبت کے لئے پھیپھڑے کو غضب کیلئے جگر کو علم و فہم کیلئے قلب کو مرکز مقرر فرمایا دماغ کو عقل کا اور گردے کو غمی اور خوشی کا مرکز بنایا اور بعض نے گردے کی بجائے سینہ کا ذکر کیا ہے اور جسم میں اللہ تعالیٰ نے تین سوساٹھ رگیں اور پٹھے بنائے ہیں دو سو چالیس ہڈیاں اصلاح بدن کیلئے پیدا فرمائیں اس مضمون کا ذکر اس ارشاد پاک میں فرمایا ہے **وَفِي الْأَرْضِ آيَاتٌ لِّلْمُوقِنِينَ وَفِي أَنفُسِكُمْ أَفَلَا تُبْصِرُونَ** (اور یقین دلانے والوں کے لئے زمین میں بہت سی نشانیاں ہیں اور خود تمہاری ذات میں بھی تو کیا تم کو دکھلائی نہیں دیتا)۔

حضرت علیؑ کا مقولہ ہے کہ عقل کو دل میں مہربانی کو جگر میں نرمی کو تلی میں اور سانس کو پھیپھڑے میں رکھا ہے نیز ارشاد فرمایا کہ لڑکے کا طول اکیس برس پر ختم اور اس کی عقل کی انتہا اٹھائیس برس پر ہوتی ہے اس کے بعد عقل میں اضافہ نہیں البتہ تجربات سے جلا چمک آتی ہے۔ کسی دانا کا مقولہ ہے کہ عقل کا محل دماغ ہے بے وقوفی کا مرکز آنکھوں میں ہے باطل کا ٹھکانہ کانوں میں ہے اور حیاء کا مرکز چہرہ میں ہے روح کا راستہ ناک میں ہے اور زندگی کی جگہ منہ میں ہے اور غموں کا مرکز سینہ ہے ہنسی کا مقام تلی ہے اور رحمت و غضب کا مقام جگر میں ہے حزن و سرور کا مرکز دل ہے اور کسب کا مرکز ہاتھ اور تکان و در ماندگی کا محل پاؤں ہے واللہ سبحانہ و تعالیٰ اعلم۔

پیرا کی شاہسواری اور تیر اندازی

فقیر رحمۃ اللہ علیہ فرماتے ہیں حضرت عمرؓ بن خطاب سے مروی ہے کہ اپنی اولاد کو پیرا کی شاہسواری اور تیر اندازی سکھاؤ اور تیر اندازی میں اپنے بچاؤ اور چھپنے کے طریقے بتاؤ۔

حضرت عبداللہ بن عمر رضی اللہ تعالیٰ عنہما آنحضرت ﷺ کا ارشاد مبارک نقل کرتے ہیں کہ اپنے لڑکوں کو پیرا کی اور تیر اندازی سکھاؤ اور بچیوں کو چرخہ کاتنا۔

حضرت عقبہ بن عامر نبی اکرم ﷺ کا ارشاد مبارک نقل فرماتے ہیں کہ تیر اندازی اور شاہسواری اختیار کرو اور صرف تیر اندازی تنہا مجھے شاہسواری سے زیادہ پسند ہے اور آدمی کی تمام کھیلیں لغو بے سود ہیں البتہ تین اس سے مستثنیٰ ہیں تیر اندازی کرنا، اور گھوڑے کو جہاد کیلئے سدھانا اپنے اہل و عیال سے خوش طبعی کرنا یہ تینوں درست ہیں واللہ سبحانہ اعلم۔

کتار کھنے یا پالنے کی ممانعت

فقیر رحمۃ اللہ علیہ آنحضرت ﷺ ارشاد نقل فرماتے ہیں کہ جو شخص مویشیوں کی حفاظت اور شکار کی غرض کے علاوہ کتار رکھتا ہے اس کے اجر میں روزانہ دو قیراط کی کمی واقع ہوتی ہے اور ابن عمرؓ نبی اکرم ﷺ سے روایت کرتے ہیں کہ جو شخص مویشیوں یا شکار یا کھیتوں کی حفاظت کے علاوہ کتار رکھتا ہے اس کے اجر سے روزانہ دو قیراط کم کر دیئے جاتے ہیں کسی نے کہا اے ابو عبد الرحمن ﴿حضرت ابن عمر کی کنیت ہے﴾ ہم نے تو ایک قیراط سنا ہے تو فرمانے لگے اے میرے دونوں کانوں نے سنا ہے اور دل نے محفوظ کیا ہے اس ذات کی قسم جس کے سوا کوئی معبود نہیں کہ آپ نے دو قیراط فرمایا ہے۔ حضرت ابو ہریرہؓ نے یہ حدیث نقل فرمائی کہ جو شخص مویشیوں کی حفاظت شکار یا کھیتی کی حفاظت کے علاوہ کسی اور غرض کیلئے کتار رکھتا ہے ہر روز اس کے اجر سے ایک قیراط کم کر دیا جاتا ہے۔

فقیر رحمۃ اللہ علیہ فرماتے ہیں کہ حدیث شریف سے پتہ چلتا ہے کہ ضرورت کیلئے کتار رکھنے میں کوئی حرج نہیں اور بلا ضرورت رکھنا ناجائز ہے۔

ابراہیم نخعیؒ فرماتے ہیں کہ آنحضرت ﷺ نے خانہ بدوش لوگوں کو کتار کھنے کی اجازت فرمائی ہے۔

کتے کا آدمی سے مانوس ہونا

دہب بن منبہ فرماتے ہیں کہ حضرت آدم کا زمین پر نزول ہوا۔ تو شیطان نے تمام درندوں کو جمع کر کے کہا کہ یہ تمہارا دشمن ہے اسے ہلاک کر دو۔ تمام درندوں نے جمع ہو کر کتے کو اپنا امیر بنایا۔ اور یہ ذمہ داری اس کے سر ڈالتے ہوئے کہنے لگے کہ تو ہم سب سے بہادر ہے آدم علیہ السلام اس صورت حال سے پریشان ہوئے تو حضرت جبریل علیہ السلام تشریف لائے اور فرمایا کہ کتے کے سر پر اپنا ہاتھ پھیر دیں آپ نے ایسا ہی کیا تو کتا آپ کے ساتھ مانوس ہو گیا یہ دیکھ کر باقی درندے ادھر ادھر بکھر گئے اور کتا حضرت آدم اور اولاد آدم کے ساتھ رہنے لگا (واللہ تعالیٰ اعلم)

مسخ کا بیان

فقیر رحمۃ اللہ علیہ فرماتے ہیں کہ مسخ شدہ اقوام کے متعلق اہل علم نے اختلاف کیا ہے بعض حضرات فرماتے ہیں کہ بندر اور خنزیر انہی مسخ شدہ قوموں کی نسل سے ہیں ایسے ہی چوہے اور گوہ عربی نسخہ میں ”دمعوس“ ہے مصباح اللغات میں ہے پانی کا سیاہ کیرا جو تالابوں میں پانی کم ہونے پر ظاہر ہوتا ہے وغیرہ جن کے متعلق روایات میں آتا ہے کہ بعض لوگوں کو ان جانوروں کی صورت میں تبدیل کر دیا تھا اور اکثر علماء حضرات کے نزدیک یہ نظریہ صحیح نہیں بلکہ موجودہ بندر خنزیر وغیرہ ایسی مخلوق ہے جو پہلے سے چلی آرہی ہے اور جن لوگوں کو اللہ تعالیٰ نے مسخ کیا تھا وہ ہلاک ہو گئے تھے ان کی نسل نہیں چلی، کیونکہ وہ لوگ اللہ تعالیٰ کے عذاب اور غضب کا نشانہ بنے تھے جو تین دن کے بعد صفحہ ہستی سے ختم کر دیئے گئے۔

حضرت عبداللہ بن مسعودؓ سے کسی نے پوچھا کیا موجودہ بندر اور خنزیر پہلے بندروں اور خنزیروں کی نسل میں سے ہیں آپ نے فرمایا کہ ہاں ایسا ہی ہے کیونکہ مسخ شدہ کسی قوم کی نسل آگے نہیں چلی۔

بعض لوگوں نے زہرہ اور سہیل کے متعلق کلام کیا ہے کہ یہ دونوں بھی مسخ شدہ مخلوق ہیں

حضرت ابن عباسؓ سے بھی یونہی مروی ہے حضرت عطاءؓ فرماتے ہیں کہ حضرت ابن عمرؓ سہیل کو دیکھتے تو اسے برا بھلا کہتے اور زہرہ کو دیکھتے تو اس کی مذمت کرتے نیز فرمایا کہ سہیل یمن میں عثروصول کرنے والا ایک آدمی تھا جو لوگوں پر ظلم کرتا تھا اور زہرہ ہاروت ماروت کے پاس جانیوالی ایک عورت تھی جو اس شکل میں تبدیل کر دی گئی مجاہدؓ فرماتے ہیں کہ حضرت عبداللہ بن عمرؓ کو بتایا جاتا کہ حرہ یعنی زہرہ طلوع ہوا ہے تو فرماتے ہیں کہ اس کیلئے نہ ہم مرحبا کہتے ہیں نہ اہلا۔ یعنی حضرات کا کہنا ہے کہ یہ خیال صحیح نہیں کیوں کہ یہ ستارے جب سے آسمان پیدا ہوئے اسی وقت سے پیدا ہوئے ہیں ﴿یہی صحیح ہے اور مسخ کی روایات اسرائیل خوانات ہیں﴾۔

ایک روایت میں ہے کہ آسمان پیدا ہوئے تو ان میں سات سیارے بھی پیدا کئے گئے زحل، مشتری، بہرام، زہرہ، عطارد، شمس، قمر اور یہی معنی اس آیت مبارکہ کا ہے۔ وَهُوَ الَّذِي خَلَقَ اللَّيْلَ وَالنَّهَارَ وَالشَّمْسَ وَالْقَمَرَ كُلٌّ فِي فَلَكٍ يَسْبَحُونَ۔ (اور وہ ایسا ہے کہ اس نے رات اور دن اور سورج اور چاند بنائے ہر ایک، ایک ایک دائرہ میں تیر رہے ہیں)۔

اللہ تعالیٰ نے دنیا کی مصلحتوں کو انہی کو اکب سبع سیارہ کے ساتھ وابستہ فرمایا ہے اور ہر ایک کو ایک خاص قسم کی مصلحت میں پورا تصرف حاصل ہے چنانچہ زہرہ کو رطوبت اور تری میں تسلط حاصل ہے اس روایت سے معلوم ہوا کہ زہرہ اور سہیل کو مسخ شدہ مخلوق خیال کرنا درست نہیں ہے کیونکہ زہرہ اور سہیل حضرت آدم علیہ السلام کی پیدائش سے بھی پہلے کی مخلوق ہے اور حضرت ابن عمرؓ کی روایت جو اوپر مذکور ہوئی کہ سہیل یمن میں ایک عثروصول کرنیوالا شخص تھا۔ اور زہرہ ہاروت ماروت کو فتنے میں ڈالنے والی ایک عورت تھی اللہ تعالیٰ نے ان دونوں کو ستاروں کی شکل میں بدل دیا۔ اگر یہ صحیح ہے تو کہا جاسکتا ہے کہ اس مرد کا نام سہیل اور عورت کا نام زہرہ تھا جنہیں اللہ تعالیٰ نے شہاب (روشن ستارہ) کی شکل میں مسخ فرمایا اور پھر ہلاک کر کے دوزخ میں ڈال دیا اور یہ بات جو نقل ہوئی کہ ابن عمرؓ سے برا بھلا کہا کرتے تھے۔ تو ممکن ہے کہ وہ سہیل ستارے کو نہیں بلکہ اس سہیل نامی شخص کو برا بھلا کہتے ہوں جو عثروصول کرتا تھا اور ایسے ہی وہ زہرہ نامی عورت کو برا کہتے تھے۔ زہرہ ستارہ کو نہیں۔ واللہ تعالیٰ اعلم۔

ایمان کا بیان

فقیہ رحمۃ اللہ علیہ فرماتے ہیں کہ بعض اہل علم اپنے لئے ایمان کی نسبت کرتے اور یوں کہنے کو مکروہ سمجھتے ہیں کہ میں مومن ہوں، بلکہ اسے یوں کہنا چاہیے کہ انشاء اللہ میں مومن ہوں وجہ یہ کہ یہ مدحیہ کلمہ ہے اور اپنی مدح کرنا ٹھیک نہیں ہے جیسا کہ یوں کہنا کہ میں زاہد ہوں، عابد ہوں درست اور مناسب نہیں۔

دوسری وجہ یہ کہ اللہ تعالیٰ نے مومن کو کچھ صفات بیان فرمائی ہیں جو اس کے ایمان کی علامات بھی ہیں تو ایسا شخص جس میں ایمان کی یہ علامات موجود نہ ہوں مومن کیسے کہلائے گا۔

اللہ تعالیٰ کا ارشاد ہے: اِنَّمَّا الْمُؤْمِنُونَ الَّذِينَ اِذَا ذُكِرَ اللّٰهُ وَجِلَّتْ قُلُوبُهُمْ وَاِذَا تِلٰتِ عَلَيْهِمْ آيٰتُهُ زَادَتْهُمْ اِيْمَانًا وَعَلٰى رَبِّهِمْ يَتَوَكَّلُونَ الَّذِينَ يٰقِيْمُونَ الصَّلٰوةَ وَمِمَّا رَزَقْنَاهُمْ يُنْفِقُونَ اُولٰٓئِكَ هُمُ الْمُؤْمِنُونَ حَقًّا۔

ترجمہ: پس ایمان والے تو ایسے ہوتے ہیں کہ جب اللہ تعالیٰ کا ذکر آتا ہے تو ان کے قلوب ڈر جاتے ہیں اور جب اللہ کی آیتیں ان کو پڑھ کر سنائی جاتی ہیں تو وہ آیتیں ان کے ایمان کو اور زیادہ کر دیتی ہیں اور وہ لوگ اپنے رب پر توکل کرتے ہیں جو کہ نماز کی پابندی کرتے ہیں اور ہم نے جو کچھ ان کو دیا ہے اس میں سے خرچ کرتے ہیں سچے ایمان والے یہ لوگ ہیں۔

تیسری وجہ یہ ہے کہ ایک آیت میں ہے: قَالَتِ الْاَعْرَابُ اَمْ اُنْقِلَ لَمْ تُوْمِنُوْا وَلٰكِنْ قُوْلُوْا اَسْلَمْنَا۔ ترجمہ: یہ گنوار کہتے ہیں کہ ہم ایمان لائے۔ آپ فرما دیجئے کہ تم ایمان تو نہیں لائے لیکن یوں کہو کہ ہم مطیع ہو گئے۔

یہاں پر اعراب (یعنی دیہاتیوں) کو اپنے لئے مومن کا لفظ استعمال کرنے سے منع فرما دیا گیا ہے اور یہ فرمایا کہ وہ اپنے کو مسلم (مطیع) کہیں۔

دوسرے حضرات فرماتے ہیں کہ اس طرح کہنے میں کوئی حرج نہیں۔ حضرت عطاءؓ فرماتے ہیں کہ میں نے ایسے صحابہ کرام کو پایا ہے جو اپنے لئے یہ جملہ استعمال فرما لیتے تھے۔ نحن

المؤمنون المسلمون۔ کہ ہم اہل ایمان اہل اسلام ہیں۔

عبداللہ بن یزید انصاری سے منقول ہے کہ اگر کسی سے اس کے ایمان کے متعلق سوال ہو تو اسے جواب میں کلمہ خشک استعمال نہ کرنا چاہیے ابراہیمؒ بھی فرماتے ہیں کہ انامومن (میں ایمان والا ہوں) کے کلمہ کے کو مکروہ نہ جاننا چاہیے۔ کیوں کہ کہنے والا اگر سچا ہے تو اپنے اسی صدق پر اجر پائے گا۔ اور اگر جھوٹا ہے تو اس کا کفر اس جھوٹ سے کہیں زیادہ شدید ہے نیز اللہ تعالیٰ روزوں کا حکم دیتے ہوئے فرماتے ہیں: يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ۔ اے ایمان والو! تم پر روزہ فرض کیا گیا ہے۔

اور ایک مقام پر فرماتے ہیں۔ يَا أَيُّهَا الَّذِينَ آمَنُوا إِذَا قُمْتُمْ إِلَى الصَّلَاةِ (اے ایمان والو جب تم نماز کو اٹھنے لگو) آیات مذکورہ کے پیش نظر اپنے ایمان میں شک رکھنے والے پر نماز روزہ لازم نہ ہونا چاہیے۔ کیوں کہ اللہ تعالیٰ نے صرف مومنوں پر یہ حکم مقرر فرماتے ہیں۔

ان شاء اللہ کا استعمال

فقیر رحمۃ اللہ علیہ فرماتے ہیں کہ اموت مومنا انشاء اللہ (میں انشاء اللہ بحالت ایمان مر رہا ہوں) کہنا بھی درست نہیں کیونکہ انشاء اللہ کا استعمال استقبال کے لئے ہوتا ہے حال یا ماضی کیلئے نہیں یہی وجہ ہے کہ هذا ثوب انشاء اللہ (انشاء اللہ یہ کپڑا ہے) هذا اسطوانة ان شاء اللہ (انشاء اللہ یہ ستون ہے) کہنا کلام میں درست شمار نہیں ہوتا۔

حسن بصری سے منقول ہے کہ آدمی کی عقل اس سے ظاہر ہوتی ہے کہ وہ افعل کذا ان شاء اللہ (انشاء اللہ میں یوں کروں گا) کہتا ہے گو قد فعلت کذا انشاء اللہ (انشاء اللہ میں نے یوں کر لیا ہے) کہنے کا اسے حق ہے۔

چوتھی وجہ یہ ہے کہ طلاق اور عتاق میں انشاء اللہ کہنے سے طلاق یا عتاق (آزادی) واقع نہیں ہوتی اگر ایمان کے ساتھ بھی انشاء اللہ کا استعمال کرے گا تو ایمان میں بھی خلل اور نقص کا مشبہ قائم ہو سکتا ہے۔

کسی شاعر کا قول ہے ترجمہ: پورا زمانہ رات اور دن میں تقسیم ہے اور لوگ یا مومن ہیں یا کافر اور تو اے مخاطب اگر نہ مومن ہے اور نہ کافر، تو اے زمانہ بھر کے احق تو کدھر جائے گا۔

ایمان بڑھتا ہے یا نہیں

فقہ رحمۃ اللہ علیہ فرماتے ہیں کہ اہل علم کا اس مسئلہ میں اختلاف ہے بعض حضرات فرماتے ہیں کہ ایمان میں کمی بیشی ہوتی ہے اور بعض فرماتے ہیں کہ ایمان میں نہ کمی ہوتی ہے نہ زیادتی، اور بعض حضرات فرماتے ہیں کہ ایمان زیادتی کو قبول کرتا ہے کمی کو نہیں۔ اور اسی قول کے ہم قائل ہیں۔

قول اول کی دلیل

اس کی دلیل یہ ہے کہ آیت مبارکہ میں ہے لِيَزِدُوا إِيمَانًا مَّعَ إِيمَانِهِمْ (تاکہ ان کے پہلے ایمان کے ساتھ ان کا ایمان اور زیادہ ہو جائے) اور ایک آیت میں ہے فَأَمَّا الَّذِينَ آمَنُوا فَزَادَتْهُمْ إِيمَانًا (سو جو لوگ ایماندار ہیں اس سورۃ نے ان کے ایمان میں ترقی دی ہے) آنحضرت ﷺ کا ارشاد ہے کہ میں قیامت کے دن سفارش کروں گا۔ تو دوزخ سے وہ شخص باہر آ جائے گا جس کے دل میں ایک دانہ کے برابر ایمان ہوگا میں پھر سفارش کروں گا تو آگ سے ایسا شخص نکلے جس کے دل میں رائی کے برابر ایمان ہوگا میں پھر سفارش کروں گا تو آگ سے وہ شخص باہر آئے گا جس کے دل میں ذرہ کے برابر ایمان ہوگا۔

ایمان بڑھتا ہے کم نہیں ہوتا

اس کی دلیل یہ ہے کہ حضرت معاذ بن جبلؓ کے متعلق منقول ہے کہ وہ مسلم کو کافر کا وارث بناتے تھے اور کافر کو مسلمان کا وارث نہ بناتے اور فرماتے کہ میں نے رسول اللہ ﷺ سے یہ ارشاد سنا ہے کہ اسلام بڑھتا ہے کم نہیں ہوتا اور ایک روایت میں ہے کہ ایمان بڑھتا ہے کم نہیں ہوتا۔

ایمان نہ بڑھتا ہے نہ گھٹتا ہے

اس کی دلیل یہ ہے کہ حضرت ابو ہریرہؓ روایت کرتے ہیں کہ بنو ثقیف کا وفد دربار نبوت میں حاضر ہوا اور عرض کیا یا رسول اللہ کہ ایمان کی بیشی کو قبول کرتا ہے ارشاد فرمایا کہ ایمان دل میں آتا ہے تو مکمل ہوتا ہے اس میں کمی بیشی کفر ہے۔

عون بن عبد اللہ فرماتے ہیں کہ میں نے حضرت عمر بن عبد العزیز کو سر منبر فرماتے سنا کہ اگر ایمان کا معاملہ ان تو ہم پرست اور گمراہ لوگوں کے قول کے مطابق ہوتا کہ گناہ ایمان کو گھٹا دیتے ہیں تو ہمیں یہی پتہ نہ چل سکتا کہ ہمارا ایمان کس قدر جا چکا ہے اور کتنا باقی ہے آیت مبارکہ لَبِزْدًا ذُوْ اِيْمَانًا کا معنی اہل تفسیر یہ کرتے ہیں کہ ان کے یقین میں اضافہ ہو جائے۔

قرآن میں لفظ ایمان کا استعمال

قرآن میں ایمان کا لفظ کئی معنوں کیلئے استعمال ہوا ہے جن کا علم اہل تفسیر کے اقوال سے حاصل ہو سکتا ہے۔ ابو مطیع فرماتے ہیں کہ آسمان اور زمین والوں کا ایمان یکساں ہے جس میں کمی ہوتی ہے نہ زیادتی امام ابو یوسفؒ سے منقول ہے کہ ایک شخص انامومن حقا (میں یقیناً مومن ہوں) انامومن عند اللہ (میں اللہ تعالیٰ کے ہاں صاحب ایمان ہوں) کہہ سکتا ہوں البتہ ایمانی کا ایمان جبریل و میکائیل (میرا ایمان جبریل و میکائیل علیہما السلام کے ایمان جیسا ہے) نہ کہے امام محمد بن حسنؒ فرماتے ہیں کہ ایمانی کا ایمان جبریل (میرا ایمان جبرائیل علیہ السلام کے ایمان جیسا ہے) کہنا تو درست نہیں البتہ یوں کہہ سکتا ہے کہ میں بھی ان باتوں پر ایمان و یقین رکھتا ہوں جن پر حضرت جبریل و میکائیل علیہما السلام ایمان رکھتے ہیں اسی طرح یوں کہنا تو ٹھیک نہیں کہ میرا ایمان حضرت ابو بکرؓ کے ایمان جیسا ہے البتہ یوں کہہ سکتا ہے کہ میں بھی ان امور پر ایمان رکھتا ہوں جن پر حضرت ابو بکرؓ ایمان رکھتے ہیں۔

محمد بن حسنؒ فرماتے ہیں کہ حضرت سفیان ثوریؒ پہلے انامومن انشاء اللہ کہا کرتے تھے بعد میں صرف انامومن کہا کرتے اور اس کے ساتھ انشاء اللہ نہیں کہتے تھے امام محمد بن

حسنؒ فرماتے ہیں کہ اگر مجھے اختیار ہوتا تو میں چوروں کے بجائے ایمانی کا ایمان جبریلؑ کہنے والوں سے جیلیں بھر دیتا۔ اور میں تو یوں کہتا ہوں کہ میرا ایمان ان امور پر ہے جن پر حضرت جبریلؑ علیہ السلام ایمان لائے ہیں۔

کیا عمل بھی داخل ایمان ہے یا اقرار کافی ہے

بعض حضرات فرماتے ہیں کہ ایمان قول یا عمل کا نام ہے امام احمد بن حنبلؒ اور اسحاق بن راہویہؒ اور ان کے متبعین کا یہی قول ہے اور بعض حضرات فرماتے ہیں کہ ایمان صرف قلبی معرفت کا نام ہے جہم بن صفوان اور اس کے متبعین یہی کہتے ہیں اور بعض حضرات فرماتے ہیں کہ ایمان اقوال باللسان یعنی زبان سے اقرار کرتا ہوں اور تصدیق بالقلب (دل سے ماننا اور یقین کرنا) اور عمل بالشریعہ یعنی احکام شرعیہ پر عمل کرنا تینوں کے مجموعہ کا نام ہے حضرت امام ابو حنیفہؒ اور ان کے رفقاء کا یہی قول ہے اور اسی کے ہم قائل ہیں۔

پہلے حضرات کی دلیل

کہ ایمان صرف قول یا عمل کا نام ہے اس کی دلیل یہ دی جاتی ہے کہ اللہ تعالیٰ نے ایک آیت میں نماز کو ایمان کا نام دیا ہے ارشاد باری تعالیٰ ہے وَمَا كَانَ لِلَّهِ لِيُضَيِّعَ اِيْمَانَكُمْ (اور اللہ تعالیٰ ایسے نہیں ہیں کہ تمہارے ایمان کو ضائع کر دیں) یہاں ایمان سے مراد بیت المقدس کی طرف پڑھی ہوئی نماز ہے اور ایمان صرف قول ہے اس کی دلیل یہ ہے کہ فَاتَّبَعَهُمُ اللّٰهُ بِمَا قَالُوا (اللہ تعالیٰ نے انہیں صرف اس کہنے پر اجر و ثواب عطا فرمایا) نیز آنحضرت ﷺ ارشاد فرماتے ہیں کہ مجھے لوگوں سے قتال کرنے کا حکم ہوا حتیٰ کہ وہ لا الہ الا اللہ کہہ لیں یہ کلمہ کہہ لینے کے بعد انہوں نے اپنے خون اور مال ہم سے محفوظ کر لئے بجز حق واجب کے اور ان کا حساب اللہ کے حوالہ ہے۔

دوسرے حضرات کی دلیل

کہ ایمان معرفت قلبی کا نام ہے یہ ہے کہ اگر کوئی شخص کفریہ عقیدہ رکھے تو کافر ہو جاتا

ہے اگرچہ زبان سے اس کا تلفظ نہ ہی کرے ایسے ہی جو شخص ایمانی عقیدہ رکھتا ہے وہ مومن ہوگا اگرچہ اس عقیدہ کو زبان سے ادا نہ کرے۔

تیسرے حضرات کی دلیل

جو حضرات زبانی اقرار اور قلبی تصدیق کے مجموعہ کو ایمان کہتے ہیں ان کی دلیل یہ ہے کہ حضرت جبرائیل علیہ السلام نے دربار نبوت میں حاضر ہو کر ایمان کے متعلق سوال کیا۔ تو آنحضرت ﷺ نے جواب میں ارشاد فرمایا ایمان یہ ہے کہ اللہ پر یقین کرو اس کے ملائکہ پر اس کی کتابوں پر اس کے رسولوں پر قیامت کے دن پر مرنے کے بعد اٹھائے جانے پر اور اچھی یا بری تقدیر کے منجانب اللہ ہونے پر جبرائیل علیہ السلام نے سن کر فرمایا آپ ﷺ نے سچ فرمایا۔ اس حدیث میں حضرت جبرائیل علیہ السلام سائل ہیں اور حضرت محمد ﷺ جواب ارشاد فرماتے ہیں صحابہ کی مجلس میں یہ سوال و جواب ان حضرات کو تعلیم دینے کی غرض سے تھا اور دین و شریعت کی وضاحت کیلئے۔ اللہ تعالیٰ کا ارشاد مبارک ہے قُلْ يَا أَهْلَ الْكِتَابِ تَعَالَوْا إِلَى كَلِمَةٍ سَوَاءٍ بَيْنَنَا وَبَيْنَكُمْ (آپ فرمادیجئے کہ اے اہل کتاب آؤ ایک ایسی بات کی طرف جو کہ ہمارے اور تمہارے درمیان برابر ہے) اس سے معلوم ہوا کہ صرف قول سے مومن ہو جاتا ہے اور قول صحیح نہیں ہوتا۔ جب تک کہ اسے قلبی تصدیق حاصل نہ ہو۔ چنانچہ منافقین کے متعلق آیت مبارکہ میں وَمِنَ النَّاسِ مَن يَقُولُ آمَنَّا بِاللَّهِ وَبِالْيَوْمِ الْآخِرِ ﴿۱﴾ اور لوگوں میں بعض ایسے بھی ہیں جو کہتے ہیں ہم ایمان لائے اللہ پر اور آخری دن پر ﴿۱﴾ کے بعد فرمایا وَمَا هُمْ بِمُؤْمِنِينَ ﴿۲﴾ حالانکہ وہ بالکل ایمان والے نہیں ﴿۱﴾ ان لوگوں سے ایمان کی نفی اس لئے کر دی گئی کہ ان کے قول کے ساتھ تصدیق قلبی نہ تھی اور جب تصدیق قلبی بھی ساتھ ہو تو مومن بن جاتا ہے۔

جناب محمد بن الفضل فرماتے ہیں کہ میں نے یحییٰ بن عیسیٰ کو مسلم بن سالم کا یہ قول نقل کرتے ہوئے سنا ہے کہ فرماتے تھے اگر میں اللہ تعالیٰ کی بارگاہ میں تمام پہلے اور پچھلے لوگوں کے اعمال ساتھ لے کر حاضر آؤں (یعنی میرے اعمال اتنے ہوں جتنے تمام پہلے اور پچھلے لوگوں کے)

اور میرے نامہ اعمال میں الایمان یزید وینقص ﴿ایمان کم زیادہ ہوتا رہتا ہے﴾ کا قول یا الایمان قول و عمل ﴿ایمان قول اور عمل کا نام ہے﴾ کا مقولہ موجود ہو، تو مجھے یہ صورت حال قطعاً پسند نہیں۔ واللہ تعالیٰ اعلم

کیا ایمان مخلوق ہے

بعض حضرات فرماتے ہیں کہ ایمان مخلوق ہے اور بعض کہتے ہیں غیر مخلوق ہے۔

پہلے قول کی دلیل

یہ ہے کہ ایمان اِقْرَارُ بِاللِّسَانِ اور تَصْدِيقُ بِالْقَلْبِ کا نام ہے اور یہ دونوں بندوں کے افعال ہیں کیوں کہ اقرار زبان کا فعل ہے اور تصدیق قلب کا فعل ہے اور بندہ اور اس کا تمام افعال مخلوق ہیں ارشاد باری تعالیٰ ہے وَاللّٰهُ خَلَقَ كُمْ وَمَا تَعْمَلُونَ ﴿اور تم کو اور تمہاری بنائی ہوئی چیزوں کو اللہ ہی نے پیدا کیا ہے﴾۔

دوسرے قول کی دلیل

اور غیر مخلوق ہونے کی دلیل یہ ہے کہ ایمان لَا إِلَهَ إِلَّا اللَّهُ کی شہادت ہے اَشْهَدُ أَنْ لَا إِلَهَ إِلَّا اللَّهُ اللہ تعالیٰ کا کلام ہے اور اللہ کا کلام غیر مخلوق ہے ایمان کو مخلوق ماننے والوں کے نزدیک قرآن بھی مخلوق ہوگا۔

فقیہ رحمۃ اللہ علیہ فرماتے ہیں کہ کلام کا حاصل یہ ہے کہ اس مسئلہ میں دراصل کوئی اختلاف نہیں کیونکہ مخلوق کہنے والوں کی مراد یہ ہے کہ ایمان بندے کا فعل اور اس کی زبان کا عمل ہے اور ہم اس کے قائل نہیں غیر مخلوق کہنے والوں کی مراد یہ ہے کہ یہ کلمہ شہادت اللہ کا کلام ہے اور ہم بھی اس کے قائل ہیں۔

خلق قرآن کا مسئلہ

فقیہ رحمۃ اللہ علیہ فرماتے ہیں کہ کچھ لوگ قرآن کو مخلوق کہتے ہیں اس لئے کہ وہ

مصاحف میں لکھے ہوئے کا نام ہے۔ بشر مرہیسی اور حسین النجار اور ان کے متبعین کا یہی قول ہے اور بعض فرماتے ہیں کہ قرآن مخلوق نہیں اور نہ مصاحف میں لکھے ہوئے کو قرآن کہنا چاہیے۔ یہ قول ابو عبد اللہ بن کوام اور کلابی اور ان کے متبعین کا ہے بعض فرماتے ہیں کہ قرآن اللہ تعالیٰ کی وحی اور نازل کردہ کلام کا نام ہے اسے ہم مخلوق کہتے ہیں نہ غیر مخلوق جہی اور اسکے رفقاء اس کے قائل ہیں اور ایک قول یہ ہے کہ قرآن وہی ہے جو مصاحف میں لکھا جاتا ہے مگر وہ غیر مخلوق ہے یہ ابراہیم بن یوسف اور شفیق زاہد کا قول اور مشائخ کا مذہب ہے۔

قرآن کے مخلوق ہونے کی دلیل میں یہ آیت پیش کی جاتی ہے اللہ خالق کل شیء ﴿اللہ تعالیٰ ہر چیز کے خالق ہیں﴾ اور ایک آیت میں ہے اِنَّا جَعَلْنَاهُ قُرْآنًا عَرَبِيًّا ﴿ہم نے اس کو عربی زبان کا قرآن بنایا ہے﴾ نیز فرمایا بِأَنبِیَئِهِمْ مِّنْ ذِکْرِ مَن رَّبِّهِمْ مُّحَدِّثٍ۔ ﴿اور ان کے پاس ان کے رب کی طرف سے جو نصیحت تازہ آئی ہے﴾۔

غیر مخلوق ہونے کی دلیل یہ ہے کہ حضرت ابن عباسؓ نے قرآن عربیہ غیر ذی عوج میں غیر ذی عوج کی تفسیر غیر مخلوق کے ساتھ کی ہے حضرت سفیان بن عیینہ فرماتے ہیں کہ الاله الخلق والامر میں الخلق سے مراد مخلوق اور الامر سے مراد قرآن ہے جو غیر مخلوق ہے اور اس میں باہم کچھ اختلاف و تضاد نہیں۔

محمد بن الازہر کہتے ہیں کہ میں نے ابو بکر محمد بن عسکر کو بغداد میں یہ کہتے سنا ہے کہ قرآن اللہ تعالیٰ کا کلام ہے اور غیر مخلوق ہے اور جو کوئی اسے مخلوق کہتا ہے وہ اللہ تعالیٰ کے ساتھ کفر کرتا ہے اور جو کوئی الفاظ کے اعتبار سے تاویل کرتا ہے وہ جہمی ہے۔

سفیان ثوریؒ فرماتے ہیں کہ قرآن کو مخلوق کہنے والا کافر ہے حضرت انس بن مالکؓ سے کسی نے پوچھا کہ قرآن کو مخلوق کہنے والا شخص کیسا ہے فرمایا کافر ہے اسے قتل کر دو۔

ایک روایت میں آنحضرت ﷺ سے یہ دعا منقول ہے اعوذ بکلمات اللہ التامات کلھا (یعنی میں اللہ تعالیٰ کے تمام اور تام کلمات کے ذریعہ پناہ مانگتا ہوں) اور غیر اللہ کی

پناہ چاہنے سے منع فرمایا گیا ہے جب آپ نے اللہ تعالیٰ کی کلام کے ساتھ پناہ مانگی ہے تو معلوم ہوا کہ وہ مخلوق نہیں کیوں کہ مخلوق کی پناہ مانگنے کا کچھ بھی فائدہ نہیں۔

حضرت ابن عباسؓ سے روایت ہے کہ سب سے پہلی چیز جسے اللہ تعالیٰ نے پیدا فرمایا قلم ہے اگر اللہ تعالیٰ کا کلام مخلوق ہوتا تو ابن عباسؓ یوں فرماتے کہ مخلوق میں سب سے پہلے جسے اللہ تعالیٰ نے پیدا فرمایا۔ اس کا کلمہ کن ہے کیونکہ باقی تمام اشیاء کو تو اس نے کلمہ کن سے پیدا فرمایا ہے۔
 فقیہ رحمۃ اللہ علیہ فرماتے ہیں کہ اس قسم کے مسئلہ میں کھود کرید اور بحث کو ترک کرنا افضل ہے تاہم مخلوق ہونے کا با توقف کا بھی قائل نہ ہو کیونکہ اس مسئلہ میں گفتگو کرنا کٹھن مرحلہ ہے لہذا دنیا اور آخرت کی سلامتی سکوت میں ہے۔

رویت باری تعالیٰ کا بیان

فقیہ رحمۃ اللہ علیہ فرماتے ہیں کہ رویت باری تعالیٰ کے متعلق اہل علم نے کلام کیا ہے بعض حضرات فرماتے ہیں کہ اللہ تعالیٰ کی رویت دنیا میں اور آخرت میں ممکن نہیں۔ اور بعض حضرات فرماتے ہیں کہ اہل جنت کو آخرت میں بلا کیف و تشبیہ اللہ تعالیٰ کا دیدار نصیب ہوگا۔ جیسا کہ انہیں دنیا میں اللہ تعالیٰ کی معرفت بلا تشبیہ حاصل تھی ایسے ہی رویت بھی بلا تشبیہ نصیب ہوگی یہی قول زیادہ صحیح ہے اور بدعت سے بہت دور ہے اور یہی ہمارا عقیدہ ہے۔

رویت باری تعالیٰ کو ناممکن کہنے کی دلیل

اس میں یہ آیت پیش کی جاتی ہے لَا تُدْرِكُهُ الْأَبْصَارُ یعنی اس کو کسی کی نگاہ محیط نہیں ہو سکتی نیز اللہ تعالیٰ نے حضرت موسیٰ علیہ السلام کو فرمایا لن ترانی تم مجھ کو ہرگز نہیں دیکھ سکتے۔

رویت کی دلیل

رویت کے قائل حضرات اس آیت سے دلیل پکڑتے ہیں وَجُوهٌ يُّومِضُونَ نَاصِرَةٌ إِلَىٰ رَبِّهَا نَاطِرَةٌ یعنی بہت سے چہرے اس روز بارونق ہوں گے اپنے پروردگار کی طرف دیکھتے

ہوں گے نیز ارشاد باری تعالیٰ ہے لِلَّذِينَ أَحْسَنُوا الْحُسْنَىٰ وَزِيَادَةٌ یعنی جن لوگوں نے نیکی کی ہے ان کے واسطے خوبی ہے اور مزید برآں بھی حضرت ابن عباسؓ فرماتے ہیں کہ آیت میں لفظ زیادة سے مراد اللہ تعالیٰ کی رویت ہے جو بلا کیف حاصل ہوگی اور ایک آیت میں ارشاد ہے كَلَّا إِنَّهُمْ عَنْ رَبِّهِمْ يَوْمَئِذٍ لَّمَّحْجُوبُونَ ہرگز ایسا نہیں یہ جو لوگ اس روز اپنے رب سے روک دیئے جائیں گے۔

حضرت جریر بن عبد اللہ آنحضرت ﷺ کا ارشاد نقل فرماتے ہیں کہ تم اپنے رب کو یوں دیکھو گے، جیسے کہ تم شب بدر میں چاند کو دیکھتے ہو کہ اس میں کوئی ہجوم یا تکلف نہیں ہوتا، پوری ہمت اور کوشش کر کے طلوع شمس سے پہلے یعنی فجر کی نماز اور غروب سے پہلے یعنی عصر کی نماز کو خوب پابندی سے ادا کرتے رہو پھر یہ آیت مبارکہ تلاوت فرمائی فَسَبِّحْ بِحَمْدِ رَبِّكَ قَبْلَ طُلُوعِ الشَّمْسِ وَقَبْلَ الْغُرُوبِ (اور اپنے رب کی حمد کے ساتھ تسبیح کیجئے آفتاب نکلنے سے پہلے اور اس کے غروب سے پہلے)۔

فقیہ رحمۃ اللہ علیہ فرماتے ہیں میں نے محمد بن فضل سے سنا وہ کہتے ہیں میں نے فارس بن مردویہ سے سنا وہ کہتے ہیں میں نے محمد بن الفضل کو کہتے ہیں سنا کہ علی بن عاصم فرماتے تھے کہ اہل السنۃ کا اس بات پر اتفاق ہے کہ اللہ تعالیٰ کو اس دنیا میں مخلوق میں سے کسی نے نہیں دیکھا اور آخرت میں اہل جنت کو یہ نعمت عظمیٰ نصیب ہوگی واللہ تعالیٰ اعلم۔

صحابہ کرامؓ کے بارے میں

فقیہ رحمۃ اللہ علیہ فرماتے ہیں کہ ہر عقل مند آدمی کو لائق ہے کہ صحابہ کرامؓ کے متعلق اچھی گفتگو کرے ان میں سے کسی ایک کا تذکرہ بھی برائی سے نہ کرے دین کی سلامتی اسی میں ہے۔
حضرت عبد اللہ بن مغفل آنحضرت ﷺ کا یہ ارشاد نقل فرماتے ہیں میرے صحابہؓ کے بارے میں اللہ سے ڈرو، اللہ سے ڈرو میرے بعد ان کو نشانہ مت بنالینا، جو کوئی ان سے محبت رکھتا ہے وہ میرے ساتھ محبت رکھنے کی وجہ سے انہیں محبوب رکھتا ہے اور جو کوئی ان سے بغض رکھتا ہے وہ

میرے ساتھ بغض رکھنے کی وجہ سے ان کے ساتھ بغض رکھتا ہے جس نے ان کو ایذا دی اس نے مجھے ایذا دی اور جس نے مجھے ایذا دی اس نے اللہ تعالیٰ کو ایذا دی ہے اور جو شخص اللہ تعالیٰ کو ایذا پہنچاتا ہے وہ عنقریب پکڑ لیا جائے گا۔

ایک روایت ہے کہ حضرت علیؑ نے ایک دفعہ منبر پر فرمایا کہ اس امت میں اپنے نبی کے بعد سب سے افضل ابو بکرؓ ہے اور ابو بکرؓ کے بعد سب سے افضل عمرؓ ہے خدا کی قسم میں تو تیسرے کا نام بھی بتا سکتا ہوں، بعض فرماتے ہیں کہ اس سے عثمان مراد ہیں اور بعض کا خیال ہے کہ خود اپنی ہی ذات مراد تھی۔

محمد بن الفضل فرماتے ہیں کہ امت کا اجماع ہے کہ اس امت میں اپنے نبی کے بعد سب سے افضل ابو بکرؓ ہے پھر عمرؓ حضرت عثمانؓ اور علیؓ میں لوگوں کا اختلاف ہے ہمارے نزدیک تیسرے درجہ پر حضرت عثمانؓ اور چوتھے پر حضرت علیؓ ہیں اس کے بعد رسول اللہ ﷺ کے سب صحابہ کرامؓ تمام کے تمام بہترین اور نیکو کار تھے ہم ان میں سے کسی کا ذکر خیر کے سوا نہیں کرتے۔ جناب ابراہیم نخعیؒ سے کسی نے صحابہ کے مابین ہونے والی جنگ کے متعلق سوال کیا، آپ نے ارشاد فرمایا، ان حضرت کے خون سے اللہ تعالیٰ نے ہمارے ہاتھوں کو محفوظ رکھا ہے اب ہم اپنی زبانوں کو اس سے آلودہ نہیں کرتے۔

حضرت ابو ہریرہؓ رسول اللہ ﷺ کا یہ ارشاد نقل فرماتے ہیں کہ ان چار حضرات کی محبت کسی مومن ہی کے دل میں جمع ہو سکتی ہے یعنی حضرت ابو بکرؓ عمرؓ عثمانؓ و علیؓ رضی اللہ تعالیٰ عنہم کی محبت۔ حضرت علیؓ فرماتے ہیں کہ میں نے رسول اللہ ﷺ کو یہ ارشاد فرماتے سنا کہ مجھے اللہ تعالیٰ کا حکم ہوا ہے کہ میں ابو بکرؓ بمنزلہ والا جانوں عمرؓ کو اپنا مشیر بنالوں عثمانؓ کو معتمد اور علیؓ کو اپنا معین بناؤں، یہی وہ چار ہیں حق کے متعلق اللہ تعالیٰ نے اپنی کتاب میں عہد لیا، ان کے ساتھ مومن اور متقی شخص محبت رکھتا ہے بد نصیب دید کردار آدمی ان سے بغض رکھتا ہے یہ لوگ میری امت کے خلفاء ہیں میری دنیا و دین کے ستون ہیں میرے لئے لائق اعتماد ہیں میری حکمت کے خزانے ہیں سو تم لوگ باہم مقاطعہ مت کرو اور ایک دوسرے پر حسد نہ کھاؤ۔

حضرت جابر بن عبد اللہ رسول اللہ ﷺ کا یہ مبارک ارشاد نقل فرماتے ہیں کہ ابو بکر میرا وزیر اور میرے بعد امت میں میرا خلیفہ ہے اور عمر میرا محبوب ہے عثمان میرا اپنا ہے اور علی میرا بھائی ہے اور میرے جھنڈے کا محافظ ہے۔

حضرت جبیر بن مطعم روایت کرتے ہیں کہ ایک عورت رسول اللہ ﷺ کی خدمت میں حاضر ہوئی آپ نے اس کیلئے کچھ وظیفہ مقرر فرمایا عورت نے عرض کیا اگر میں آؤں اور آپ کو نہ پاؤں؟ ارشاد فرمایا اگر تو مجھے نہ پائے (یعنی اس دنیا میں) تو ابو بکر کے پاس آنا۔

جناب ابو عصمہ نوح بن ابی مریم کہتے ہیں کہ میں نے امام ابو حنیفہؒ سے پوچھا اہل سنت والجماعت کون لوگ ہیں، فرمایا جو ابو بکر و عمر رضی اللہ عنہما کو تمام امت میں افضل جانتے ہیں اور حضرت عثمان و علی سے محبت رکھتے ہیں مسح علی الخنصین یعنی موزوں پر مسح کرنے کے قائل ہیں گناہ کی وجہ سے کسی کو کافر نہیں کہتے تقدیر اچھی ہو یا بری اسے اللہ تعالیٰ کی طرف سے یقین کرتے ہیں اللہ تعالیٰ کی ذات و صفات میں کھود کرید نہیں کرتے غیبت کو حرام نہیں کرتے۔ واللہ اعلم بالصواب

تقدیر کا بیان

فقیر رحمۃ اللہ علیہ فرماتے ہیں حتی الوسع تقدیر کے مسئلہ میں کسی سے بحث مباحثہ نہ کرنا چاہیے کہ اس سے منع فرمایا گیا ہے۔

حضرت عبد اللہ بن مسعودؓ رسول اللہ ﷺ کا ارشاد روایت کرتے ہیں کہ تقدیر کا تذکرہ ہونے لگے تو رک جاؤ، نجوم کی باتیں ہونے لگیں تو چپ ہو جاؤ اور میرے صحابہ کا ذکر آجائے تو زبان کو قابو میں رکھو۔

ایک روایت میں ہے کہ حضرت عزیر علیہ السلام نے اللہ سے تقدیر کے متعلق عرض کیا اے باری تعالیٰ اچھی بری تقدیر سب تیری طرف سے ہے پھر بھی شر کے ارتکاب پر لوگوں کو عتاب نہ ہے وحی آئی، اے عزیر ایسا سوال مت کرو۔ روکنے کے بعد بھی اگر یہ سوال ہوا، تو انبیاء کے دفتر سے ٹاٹ دوں گا۔

تقدیر اچھی یا بری اللہ تعالیٰ کی طرف سے ہے

اس بارے میں آنحضرت ﷺ کے ارشادات بکثرت وارد ہیں ارشاد مبارک ہے
 القدر خیرہ وشرہ من اللہ تعالیٰ، یعنی اچھی یا بری تقدیر سب اللہ تعالیٰ کی طرف سے ہے
 حضرت عبداللہ بن عمرؓ سے روایت ہے کہ نبی اکرم ﷺ سے جبرئیل علیہ السلام نے ایمان کے
 متعلق سوال کیا تو ارشاد فرمایا ایمان یہ ہے کہ اللہ تعالیٰ پر ایمان لائے اس کے ملائکہ پر اور رسولوں
 پر یقین رکھے آخرت کے دن کو مانے اور یہ کہ تقدیر خیر ہو یا شر اللہ تعالیٰ کی طرف سے ہے۔

عمر و بن شعیبؓ اپنے والد سے اور وہ اپنے دادا سے روایت کرتے ہیں کہ ہم دربار نبوت
 میں بیٹھے تھے کہ حضرت ابوبکر، عمر رضی اللہ عنہما ایک جماعت کے ساتھ حاضر ہوئے قریب پہنچ کر
 سب نے سلام عرض کیا، یا رسول اللہ تقدیر خیر ہو یا شر سب اللہ تعالیٰ کی طرف سے ہے یا خیر اللہ
 تعالیٰ کی طرف سے اور شر ہماری طرف سے، ارشاد فرمایا دونوں منجانب اللہ ہیں حضرت ابوبکر نے
 عرض کیا حسنت اللہ تعالیٰ کی طرف سے اور سینات ہماری طرف سے ہیں، حضرت عمر کہنے لگے
 حسنت ہوں یا سینات سب اللہ تعالیٰ کی طرف سے ہیں۔ بس کچھ لوگ ابوبکر کیساتھ ہو گئے اور
 بعض حضرت عمر کے ساتھ آنحضرت ﷺ نے ارشاد فرمایا میں تمہارے مابین وہی فیصلہ کرتا ہوں
 جو اللہ تعالیٰ نے جبریل و میکائیل علیہما السلام کے مابین فرمایا کہ اس مسئلہ میں جبریل یوں کہتے تھے
 جیسا حضرت عمرؓ نے کہا اور میکائیل کا قول ابوبکر کے قول کے مشابہ تھا، اور جبرئیل کا یہ قول بھی ہے کہ
 آسمان والے جب کسی مسئلہ میں اختلاف کرتے ہیں تو زمین والے بھی اس میں مختلف ہو جاتے
 ہیں چنانچہ یہ دونوں حضرات اسرافیل علیہ السلام کے پاس فیصلہ کیلئے گئے انہوں نے گفتگو سن کر یہ
 فیصلہ دیا کہ قدر خیر ہو یا شر سب اللہ تعالیٰ کی جانب سے ہے۔ پھر آنحضرت ﷺ نے ارشاد فرمایا
 کہ میں بھی تمہارے مابین یہی فیصلہ دیتا ہوں اور ارشاد فرمایا اے ابوبکر اگر اللہ تعالیٰ چاہتے کہ
 روئے زمین میں ان کی نافرمانی نہ ہو تو شیطان ہی پیدا نہ ہوتا، واللہ اعلم۔

رفض کا بیان

فقیر رحمۃ اللہ علیہ فرماتے ہیں کہ حضرت علیؓ کا ارشاد ہے کہ میرے بارے میں دو قسم کے لوگ ہلاک ہوں گے، ایک محبت میں حد سے گزرنے والے دوسرے بغض میں حد سے گزرنے والے نیز ارشاد فرمایا کہ آخر زمانہ میں ایسے لوگ آئیں گے جو اپنی نسبت ہماری جماعت کی طرف کریں گے حالانکہ وہ ہماری جماعت سے نہیں ہوں گے ان کا خصوصی لقب روافض ہوگا ایسے لوگوں سے جب کبھی سامنا ہوا نہیں قتل کر دو۔ کہ وہ مشرک ہیں۔

حضرت ابن عباسؓ آنحضرت ﷺ کا یہ ارشاد نقل کرتے ہیں کہ آخر زمانہ میں کچھ لوگ ہوں گے جن کا خصوصی لقب روافض ہوگا کہ وہ اسلام کو پھینک رہے ہوں گے ان کو قتل کر دو کہ وہ مشرک ہیں اور یہ مقولہ عام زبان زد ہے کہ صحابہ گوگالی دینے والا کافر ہے اور ان سے بغض رکھنے والا رافضی ہے کہتے ہیں کہ ہارون الرشید نے اسی حدیث کی بناء پر ان لوگوں کو قتل کیا تھا۔

عام شععی فرماتے ہیں کہ رفض زندقہ کی سیڑھی ہے چنانچہ میں نے کوئی رافضی نہیں دیکھا جو زندیق نہ ہو۔

جب شام کا کھانا سامنے ہو اور نماز کی

اقامت ہو جائے

فقیر رحمۃ اللہ علیہ فرماتے ہیں کہ جب آدمی کے سامنے کھانا آجائے اور ادھر نماز کی اقامت ہو جائے تو کوئی مضائقہ نہیں کہ کھانے سے فارغ ہو لے۔ پھر نماز پڑھے۔ بشرطیکہ نماز کا وقت فوت ہونے کا خطرہ نہ ہو۔ کیونکہ کھانا شروع کرنے کے بعد اگر درمیان ہی سے نماز کیلئے اٹھ گیا، تو دھیان کھانے ہی میں رہے گا اور کھانا کھاتے وقت نماز کا دھیان اس بات سے بہت بہتر ہے کہ نماز پڑھتے ہوئے کھانے کا دھیان لگ رہا ہو۔

حضرت ابن عباسؓ سے منقول ہے کہ نماز کا وقت ہوا اور کھانا بھی سامنے آ گیا تو فرمانے لگے کہ ہم نفسِ لوامہ سے ابتدا کرتے ہیں۔ حضرت ابن عمرؓ آنحضرت ﷺ کا ارشاد مبارک نقل کرتے ہیں کہ جب تم میں سے کوئی شخص کھانا کھا رہا ہو تو اطمینان سے کھا کر فارغ ہو جانا چاہیے۔ اگرچہ نماز کی اقامت بھی ہو چکی ہو۔

حضرت عبداللہ بن ارقم رسول اللہ ﷺ کا فرمان نقل کرتے ہیں کہ جب نماز کا وقت ہو اور قضاے حاجت کی ضرورت پیش آ جائے تو نماز سے پہلے فارغ ہونا چاہیے۔ ایک حدیث میں ارشاد مبارک ہے کہ پیشاب کے تقاضہ کی حالت میں کسی کو نماز نہ پڑھنی چاہیے۔ کہ اس کا دل تو ادھر متوجہ رہے گا۔

رات کو سفر سے واپس پہنچنے کا بیان

رات کو غفلت کی حالت میں آنا مناسب نہیں

فقیہ رحمۃ اللہ علیہ فرماتے ہیں کہ سفر سے واپسی پر بہتر ہے کہ دن کے وقت گھر آئے رات کو غفلت کی حالت میں آنا مناسب نہیں۔ حضرت جابر بن عبد اللہ رسول اللہ ﷺ کا ارشاد مبارک نقل کرتے ہیں کہ تم میں کوئی شخص سفر کی غیر حاضری کے بعد واپس آئے تو گھر میں رات کو نہ آنا چاہیے۔ ایک اور روایت میں ہے کہ آنحضرت ﷺ ایک جہاد سے واپس تشریف لائے۔ تو اپنے رفقاء سے فرمایا کوئی شخص رات کو گھر میں نہ جائے۔ مگر پھر بھی دو آدمی رات کو گھر چلے گئے اور ہر ایک نے اپنے گھر کا حال خراب پایا۔

فقیہ رحمۃ اللہ علیہ فرماتے ہیں رات کو سفر سے گھر آنے کی نہی استحباب کا درجہ رکھی ہے۔ نہی تحریمی نہیں۔ کہ ایسا جائز ہی نہ ہو۔ بہتر یہ ہے کہ گھر میں اپنے آنے کی اطلاع پہلے سے کر دے۔ تاکہ اہل خانہ متوجہ اور منتظر رہیں۔ اگر اطلاع کے بغیر رات کو آ گیا ہے تو اس نے خلاف سنت کیا ہے حرام نہیں۔ واللہ اعلم۔

بارش میں گھر پر نماز

فقیر رحمۃ اللہ علیہ فرماتے ہیں کہ جب گھر مسجد سے دور ہے بارش کی وجہ سے جسمانی مضرت کا خطرہ ہے یا کپڑے خراب ہونے کا ڈر ہے۔ تو گھر میں نماز پڑھ لینے میں کوئی حرج نہیں اس بارے میں شرعاً رخصت موجود ہے۔ چنانچہ آنحضرت ﷺ کا ارشاد مبارک ہے۔ جب چیل بھینگے لگیں تو نماز گھر پر پڑھ لیا کرو۔ یہ رخصت اس لئے تھی کہ ان کے چیل (جوتے وغیرہ) معمولی قسم کے ہوتے تھے۔ جو بارش میں جلدی خراب ہو جاتے تھے نیز کپڑوں کی بھی فراوانی نہ تھی ہو سکتا ہے کہ بارش میں ٹھنڈک سے تکلیف ہو جائے۔

ابن عباسؓ سے منقول ہے کہ ایک موزن اذان کہہ رہا تھا ورنہ بارش کا تھا آپ نے موزن کو حکم دیا کہ اذان میں الصلوٰۃ فی الرحال یعنی نماز گھر میں ادا کرو کے کلمات بھی کہو۔ لوگ حیرانی سے ادھر ادھر دیکھنے لگے تو آپ نے فرمایا کہ رسول اللہ ﷺ نے ایسے موقع پر یونہی کیا تھا۔ حضرت ابن عمر رضی اللہ عنہ فرماتے ہیں کہ رسول اللہ ﷺ جب سفر میں سردی کی شدت محسوس فرماتے تو اپنے خیمہ میں نماز پڑھ لیتے۔ اور موزن کو حکم ہوتا کہ اذان کے آخر میں یہ کلمات بھی کہے۔ صلوا فی الرحال فی اللیلۃ المطیرۃ۔ یعنی بارش والی رات میں اپنے اپنے خیموں میں نماز پڑھ لو۔ واللہ اعلم۔

گھنٹی کی کراہت

فقیر رحمۃ اللہ علیہ فرماتے ہیں کہ حضرت ام حبیبہؓ آنحضرت ﷺ کا ارشاد نقل فرماتی ہیں کہ جس قافلہ میں گھنٹیاں بجتی ہیں فرشتے ان کی رفاقت نہیں کرتے۔

حضرت خالد بن معدان کہتے ہیں کہ آنحضرت ﷺ نے ایک اونٹ کے گلے میں گھنٹی دیکھی۔ ارشاد فرمایا یہ شیطان کی سواری ہے۔ حضرت عائشہؓ کا واقعہ ہے کہ ایک عورت ان کے پاس آئی۔ ساتھ ایک بچہ تھا جس کے پاؤں میں گھنگھریاں تھیں۔ آپ نے دیکھتے ہی فرمایا اسے

نکال دوا سے نکال دو۔ یہ فرشتوں کو بھگانے والی ہیں۔

ایک عورت ریحانہ کہتی ہے کہ میں حضرت عمر رضی اللہ عنہ کی خدمت میں حاضر ہوئی میرے ساتھ بچہ تھا جس کے پاؤں میں بجنے والی گھنٹیاں (گھنگھرد) تھے آپ نے ارشاد فرمایا۔ اپنے مالک (آقا) کو بتادینا کہ یہ شیطان ہے۔

فقیر رحمۃ اللہ علیہ فرماتے ہیں کہ اہل علم نے جانوروں کے گھنٹیاں باندھنے کی اجازت دی ہے جبکہ اس میں کوئی منفعت یا مصلحت ہو۔ اور حدیث شریف میں مذمت منقول ہے وہ اس وقت ہے جبکہ وہ فضول ہوں اور بے مقصد ہوں واللہ اعلم۔

تعزیت کا بیان

فقیر رحمۃ اللہ علیہ فرماتے ہیں کہ کسی مصیبت زدہ کو تسلی دینا اور غم خواری کرنا ثواب ہے اس بارے میں آنحضرت ﷺ کا یہ مبارک ارشاد منقول ہے کہ ایک مسلمان کا دوسرے مسلمان پر بھی ایک حق ہے۔ کہ بوقت مصیبت اس کی غمخواری کرے۔ اسے تسلی دے۔

حضرت معاویہ بن قرہ اپنے والد (قرہ ابن ایاسؓ) سے روایت کرتے ہیں کہ آنحضرت ﷺ نے ایک صحابی کو نہ پا کر اس کے متعلق دریافت فرمایا عرض کیا گیا کہ اس کا بیٹا فوت ہو گیا ہے ارشاد فرمایا چلو تعزیت کو چلیں چنانچہ ہم آپ کے ساتھ گئے اور اس کی تعزیت کی۔

سو گوار لوگ اگر تین دن تک اپنے گھر میں یا مسجد میں بیٹھیں اور لوگ ان کے پاس تعزیت کے لئے آتے جاتے رہیں۔ تو کوئی حرج نہیں۔ حدیث شریف میں ہے کہ آنحضرت ﷺ کو جب حضرت جعفرؓ، حضرت زیدؓ، حضرت عبداللہ بن رواحہ رضی اللہ تعالیٰ عنہم کو شہادت کی خبر پہنچی، تو آپ ﷺ مسجد میں بیٹھ گئے اور لوگ تعزیت کے لئے آپ کے پاس حاضر ہوتے تھے۔ البتہ گھر کے دروازے پر بیٹھنا مکروہ ہے کہ یہ جاہلیت کا طریقہ ہے اور رسول اللہ ﷺ نے اسے منع فرمایا ہے۔

گھوڑے کی دوڑ کا بیان

فقیر رحمۃ اللہ علیہ فرماتے ہیں کہ گھوڑے دوڑانے میں اور مسابقت میں کوئی حرج نہیں

اور مسابقت اسے کہتے ہیں کہ یہ جاننے کے لئے گھوڑا دوڑائے کہ کون سا آگے بڑھتا ہے۔ اگر اس میں کوئی عوض معاوضہ نہیں تو درست ہے۔ اگر یہ مقابلہ بشرط عوض ہے تو اس کی دو صورتیں ہیں۔ ایک یہ کہ دونوں باہم طے کر لیں کہ جو آگے بڑھ گیا۔ اسے دوسرا اتنا مال دے گا یہ تیار ہے اور ناجائز ہے۔ دوسرے یہ کہ اگر یہ طے ہوا کہ میرا گھوڑا بڑھ گیا تو اتنا مال لوں گا۔ اور اگر تیرا بڑھ گیا تو تجھے کچھ نہ ملے گا۔ یہ جائز ہے غرض ایک جانب سے عوض کی شرط جائز ہے اور دونوں طرف سے ہو تو جائز نہیں۔ ہاں ایک صورت یہ ہے کہ کسی تیسرے آدمی کو مسابقت میں شریک کر لیں۔ اور یہ طے کر لیں کہ اگر میرا گھوڑا بڑھ گیا تو تجھے اتنا دینا پڑے گا اور تیرا بڑھ گیا تو میں اتنا تجھے دوں گا اور اگر یہ تیسرا بڑھ جائے تو اسے کچھ نہ ملے گا یہ صورت بھی جائز ہے بشرطیکہ تیسرا گھوڑا قوت میں اور دوڑنے میں بظاہر ان کا ہم پلہ دکھائی دیتا ہو۔

حضرت مجاہدؒ روایت کرتے ہیں کہ رسول اللہ ﷺ کا ارشاد مبارک ہے کہ ملائکہ تمہاری کسی کھیل میں بھی شامل نہیں ہوئے۔ سوائے تیر اندازی اور گھوڑے کی دوڑ کے۔

امام زہریؒ فرماتے ہیں کہ در نبوت میں لوگ گھوڑے دوڑاتے یا اونٹوں کی دوڑ میں مقابلہ کرتے یا پھر پیدل مقابلہ کی دوڑ لگایا کرتے تھے۔

حضرت انسؓ روایت کرتے ہیں کہ آنحضرت ﷺ کی ایک اونٹنی تھی جس کا نام عضباء تھا جو دوڑ میں ہمیشہ آگے رہتی تھی۔ ایک دفعہ ایک دیہاتی اپنے مریل اونٹ کے ساتھ دوڑ میں شریک ہوا۔ اور وہ عضباء سے آگے نکل گیا۔ دیکھنے والوں پر یہ صورت حال گراں گزری تو آنحضرت ﷺ نے ارشاد فرمایا کہ اللہ تعالیٰ کا یہ ضابطہ ہے کہ دنیا میں جو چیز اونچی نکلے اسے نیچا کر دیں۔

حضرت عروہؓ بیان کرتے ہیں کہ رسول اللہ ﷺ نے ایک دفعہ حضرت عائشہؓ کے ساتھ دوڑ لگائی۔ وہ آگے بڑھ گئیں۔ پھر ایک موقع پر جب عمرؓ کچھ بڑھ گئی جسم میں کچھ فربہ بھی آگئی دوڑ لگی تو رسول اللہ ﷺ آگے بڑھ گئے۔ اور آپ نے (ازراہ دل داری) فرمایا کہ آج کی یہ دوڑ پہلی دوڑ کے بدلہ میں ہوگئی (یعنی مقابلہ برابر ہو گیا)۔

حضرت سعید بن المسیب فرماتے ہیں کہ گھوڑے کی دوڑ کے مقابلہ میں کوئی حرج نہیں جبکہ کوئی ناجائز شرط نہ ہو۔ فقیہ رحمۃ اللہ علیہ فرماتے ہیں کہ اس مسابقت اور مقابلہ کا فائدہ یہ تھا کہ وہ لوگ غزوات اور جہاد میں جاتے تھے۔ اور یوں مسابقت کرنے میں مشق ہوتی رہتی تھی۔ اور قوت کا مظاہرہ بھی تھا اور جہاد کی تیاری میں مدد ملتی تھی۔

ایک روایت میں ہے کہ رسول اللہ ﷺ نے ایک دفعہ حضرت ابوبکر اور عمر رضی اللہ عنہما کے ساتھ گھوڑا دوڑایا جس میں آپ کا گھوڑا آگے رہا دوسرے نمبر پر حضرت ابوبکر کا اور تیسرے نمبر پر حضرت عمر کا۔

مٹھائی یا شکر کی بکھیر

فقیہ رحمۃ اللہ علیہ فرماتے ہیں کہ کسی شادی کے موقعہ پر یا کسی لشکر پر یا امیر پر مٹھائی وغیرہ کی بکھیر کی جائے تو اس میں چھینا جھینا کرنا بعض اہل علم نے جائز اور بعض نے ناجائز کہا ہے۔ بعض حضرات صرف شادی کے موقعہ پر جائز کہتے ہیں۔

ناجائز ہونے کی دلیل

حضرت انسؓ فرماتے ہیں کہ آنحضرت ﷺ نے لوٹنے سے منع فرمایا ہے نیز ارشاد فرمایا کہ لوٹنے والا ہم میں سے نہیں ہے۔ حضرت عبداللہ بن یزید کہتے ہیں کہ رسول اللہ ﷺ نے شملہ سے اور لوٹ کھسوٹ کرنے سے منع فرمایا ہے حضرت عبداللہ بن مسعودؓ سے منقول ہے کہ جب بچوں کے سامنے کوئی چیز بکھیری جاتی تھی تو وہ اپنے بچوں کو اس میں شریک ہونے اور لوٹنے سے منع فرماتے اور بازار سے ان کیلئے وہ چیز منگوا کر دے دیتے۔

جائز کہنے والوں کی دلیل

جائز کہنے والوں کا یہ کہنا ہے کہ بکھیرنے والے نے یہ چیز ہر کسی کیلئے مباح اور جائز کر دی ہے حضرت عبداللہ بن قرط کہتے ہیں کہ آنحضرت ﷺ کی خدمت میں پانچ یا چھ اونٹ لائے

گئے ان میں ہر ایک دوسرے سے آگے بڑھتا تھا۔ آنحضرت ﷺ نے انہیں ذبح کیا۔ جب ٹھنڈے ہو گئے تو آپ ﷺ نے کچھ ارشاد فرمایا جو میں سمجھ نہ سکا اپنے ساتھی سے پوچھنے پر معلوم ہوا کہ آپ ﷺ نے ارشاد فرمایا ہے کہ جس کا جی چاہے کاٹ کر کھالے۔ جس کا حاصل یہ ہوا کہ آپ نے لوگوں کیلئے وہ گوشت مباح کر دیا اور چھینا جھپٹی کرنے کی اجازت فرمادی۔

حضرت حسن بصریؒ اور عکرمہ شادی کی مٹھائی لوٹنے میں مضائقہ نہیں جانتے تھے۔ شععیؒ فرماتے ہیں وہ لوٹنا اور چھیننا ناجائز ہے جو دوسرے کی رضا کے بغیر ہو۔ اور جہاں ہر کوئی اس عمل میں خوشی سے شریک ہو وہ جائز ہے۔ اور جو حضرات شادی میں جائز اور امر اور غیرہ کی بکھیر کو ناجائز کہتے ہیں۔ ان کی دلیل حضرت معاذ بن جبل کی روایت ہے کہ آنحضرت ﷺ انصار کی ایک شادی میں تشریف لے گئے۔ نکاح کے بعد بچیاں بادام اور مٹھائی کے طبق لائیں۔ مگر لوگوں نے توجہ نہ دی۔ آپ نے ارشاد فرمایا لوٹتے کیوں نہیں۔ عرض کیا گیا یا رسول اللہ! آپ نے لوٹ کھسوٹ سے منع فرمایا ہے ارشاد فرمایا وہ تو لشکروں اور لڑائیوں کی لوٹ ہے شادیوں کی چھینا جھپٹی میں کچھ حرج نہیں۔

فقیر رحمۃ اللہ علیہ فرماتے ہیں کہ ہم بھی اسی کے قائل ہیں اگر ایسی بکھیر شادی یا ولیمہ کے موقع پر ہو یا کسی نے جانور ذبح کر کے گوشت لوگوں کے لئے مباح کر دیا۔ یا کوئی آدمی سفر سے آیا اور اس پر سے کوئی شے پنچا اور کی گئی۔ اگر اس میں چھینا جھپٹی ہو جائے۔ تو مضائقہ نہیں البتہ اگر کسی امیر یا رئیس پر کوئی چیز پنچا اور کی گئی تو وہ ناجائز ہے۔ اسے لوٹنا بھی جائز نہیں۔ کیونکہ یہ بکھیر رشوت ہی کے حکم میں ہوتی ہے جیسا کہ آپ جانتے ہیں کہ حکام و امرا کو ہدیہ دینا ٹھیک نہیں۔ رسول اللہ ﷺ نے ارشاد فرمایا کہ حکام و امرا کو دیئے گئے ہدیے جائز نہیں ہوتے اور ایک روایت میں ارشاد مبارک ہے کہ امر اور حکام کے ہدیے نری خیانت ہیں۔ ایسے ہی ان پر کچھ پنچا اور کرنا اور یہی حکم اس جانور کا ہے جسے کسی امیر یا حاکم کے اعزاز میں ذبح کیا گیا ہے اس کا گوشت جیل کے قیدی تو کھالیں مگر عام لوگوں کے لئے جائز نہیں۔

ہدیہ اور اس کا صلہ

فقیر رحمۃ اللہ علیہ فرماتے ہیں کہ کوئی شخص ہدیہ پیش کرے تو دیکھنا چاہیے کہ اگر وہ شخص ظالم نہیں ہے اور نہ اس کا مال کسب حرام کا ہے۔ تو بہتر ہے کہ اس کا ہدیہ قبول کر لیا جائے اور اس کا صلہ اس سے بھی بہتر دینا چاہیے یا کم از کم اس کے مثل تو ہونا ہی چاہیے۔ اور اگر مالی صلہ نہ دے سکو۔ تو کوئی تعریفی کلمہ کہہ دو۔ یا دعا دیدو۔ آنحضرت ﷺ کا ارشاد ہے کہ جس نے انسانوں کا شکر نہیں کیا اس نے اللہ تعالیٰ کا شکر نہیں کیا۔ حضرت ابن عمرؓ رسول اللہ ﷺ کا یہ ارشاد نقل کرتے ہیں کہ اگر کوئی شخص تمہیں کوئی تحفہ دیتا ہے تو اسے اس کا صلہ دو۔ اگر کوئی چیز صلہ میں نہ دے سکو۔ تو اسے اتنی دعا دو کہ وہ خود یہ خیال کرنے لگے کہ تم نے حق ادا کر دیا۔ ایک روایت میں آپ کا ارشاد مبارک ہے کہ دعوت قبول کر لیا کرو اور ہدیہ واپس نہ کرو۔ حضرت انسؓ روایت کرتے ہیں کہ آنحضرت ﷺ نے ارشاد فرمایا کہ ہدیہ سنی سنائی باتوں، دل کے فاسد خیالات اور عداوت کو ختم کرتا ہے۔

حضرت عطاء خراسانی رسول اللہ ﷺ کا یہ مبارک ارشاد نقل کرتے ہیں کہ آپس میں مصافحہ کیا کرو۔ اس سے کینہ دور ہوتا ہے اور باہم ایک دوسرے کو ہدیہ دیکر آپس میں محبت پیدا کرو۔ کہ ہدیہ سے بغض و کینہ دور ہو جاتا ہے۔ حضرت جابرؓ نبی اکرم ﷺ کا یہ ارشاد نقل کرتے ہیں کہ اللہ تعالیٰ کا سب سے زیادہ شکر گزار وہ بندہ ہے جو بندوں کا زیادہ سے زیادہ شکر ادا کرتا ہے اور جو قلیل احسان کا شکر نہ ادا کر سکے۔ وہ کثیر احسان کا شکر بھی ادا نہیں کرے گا۔ نبی اکرم ﷺ کا ارشاد مبارک ہے کہ جس شخص کو کسی اچھی چیز کا تحفہ ملے اسے چاہیے کہ اس کا بہتر بدلہ دے۔ اگر بدلہ نہیں دے سکتا تو اس کی تعریف کر دے۔ یہ بھی نہ کرے تو اس نے اس نعمت کی ناشکری کی ہے۔

حضرت ابن عباسؓ نبی اکرم ﷺ کا فرمان نقل کرتے ہیں کہ کسی شخص کو اگر ایسے حال میں ہدیہ ملتا ہے کہ اور لوگ بھی پاس بیٹھے ہیں تو سب اہل مجلس اس ہدیہ میں شریک ہیں۔

فقیر رحمۃ اللہ علیہ فرماتے ہیں کہ اس حدیث کے معنی میں اہل علم کا اختلاف ہے بعض حضرات اس کے ظاہری معنی کے قائل ہیں کہ سب اہل مجلس اس ہدیہ میں شریک ہوں گے۔ فقہاء

حضرات فرماتے ہیں کہ حدیث میں درجہ استحباب بتایا گیا ہے یعنی اخلاق کریمانہ اور مروت کے پیش نظر بہتر و مستحب یہ ہے کہ اہل مجلس کو اس ہدیہ میں شریک کرے۔ اگر ایسا نہ کرے تو کوئی جبر یا کوئی گناہ نہیں قاضی ابو یوسف کو کسی نے ہدیہ پیش کیا۔ حاضرین میں سے کسی نے یہی حدیث پڑھ کر سنائی امام ابو یوسفؒ نے فرمایا کہ یہ حدیث پھلوں وغیرہ سے تعلق رکھتی ہے۔

فقہ رحمۃ اللہ علیہ فرماتے ہیں کہ میں نے فقیہ ابو جعفر سے یہ واقعہ سنا ہے کہ ابو قاسم احمد بن احمد کو کسی نے ہدیہ پیش کیا۔ تو ان کے سامنے یہ حدیث سنائی گئی کہ فرمایا کہ اہل مجلس سرور میں شریک ہوتے ہیں خود ہدیہ میں نہیں۔ اس کے بعد فرمایا کہ اگر ظاہر ہی مراد لینا ہے تو اصحاب صفہ جیسے حضرات کی مجلس مراد ہے۔ اور خانقاہوں کے سالکین کی مجلس (کہ سب ایک ہی جیسے ہوتے ہیں اور آنے والا ہدیہ سب کا مشترک ہوتا ہے) ہاں اگر مجلس کسی فقیہ کی ہو تو ہدیہ صرف اسی کا ہے اپنے کرم نفس کی وجہ سے دوسروں کو شریک کرے تو الگ بات ہے۔

چھینکنے والے کو جواب دینا

فقہ رحمۃ اللہ علیہ فرماتے ہیں کہ حضرت انسؓ بن مالکؓ اس قصہ کے راوی ہیں کہ رسول اللہ ﷺ کی مجلس میں دو آدمیوں کو چھینک آئی۔ آپ نے ایک شخص کو تو جواب دے دیا۔ اور دوسرے کو نہ دیا۔ کسی نے وجہ پوچھی تو ارشاد فرمایا کہ اس شخص نے تو چھینک کے آنے پر الحمد للہ کہا تھا۔ اور اس دوسرے نے نہیں کہا تھا۔ فقہ رحمۃ اللہ علیہ فرماتے ہیں کہ چھینکنے والے کو چاہیے کہ چھینکتے وقت اپنی آواز پست کرنے کی کوشش کرے۔ البتہ الحمد للہ بلند آواز سے کہے تا کہ دوسرے سن کر جواب دے سکیں کہ سنے بغیر جواب دینا لازم نہیں۔

کہتے ہیں کہ حضرت عبداللہ بن عمرؓ کے پاس کے ایک آدمی کو چھینک آئی تو آپ فرمانے لگے اگر تو نے الحمد للہ کہا ہے تو میں تجھے یرحمک اللہ کہتا ہوں۔ حضرت عطاءؓ آنحضرت ﷺ کا ارشاد نقل کرتے ہیں کہ جس شخص کو تین چھینکیں آتی ہیں۔ ایمان اس کے دل میں راسخ ہو جاتا ہے ایک حدیث شریف میں ہے کہ کوئی آدمی اگر چھینک لیتا ہے اگر الحمد للہ کہے تو اس کو جواب دے

دو۔ پھر چھینک لے تو بھی جواب دے دو۔ پھر چھینکنے لگے تو کہہ دو۔ کہ تو زکام کا مریض ہے۔ راوی کا بیان ہے کہ مجھے معلوم نہ ہو سکا۔ کہ تیسری مرتبہ چھینکنے کے بعد جواب سے روکا ہے یا چوتھی مرتبہ کے بعد، حضرت ابو ہریرہؓ فرماتے ہیں کہ چھینکنے والے کو تین دفعہ تک جواب دو۔ اس سے زیادہ ہو تو وہ زکام کا مریض ہے (یعنی جواب لازم نہیں) امام شعبیؒ فرماتے ہیں کہ چھینکنے والے کو ایک دفعہ جواب دینا چاہیے جیسے آیت سجدہ میں پڑھنے والا دوبار بھی پڑھے تو سجدہ ایک ہی دفعہ ہوتا ہے۔

حدیث شریف میں آیا ہے کہ آنحضرت ﷺ چھینکتے وقت سر مبارک کو جھکا لیتے، رخ انور کو ڈھانپ لیتے اور آواز کو پست کر لیتے تھے۔

فقیر رحمۃ اللہ علیہ فرماتے ہیں کہ ایک آدمی کے چھینکنے پر کوئی دوسرا الحمد للہ کہہ لے تو یہ بھی بہت اچھا عمل ہے۔ نبی اکرم ﷺ نے ارشاد فرمایا ہے کہ جو شخص چھینکنے والے سے پہلے الحمد للہ کہتا ہے وہ تین بیماریوں سے محفوظ ہو جاتا ہے داڑھ کے درد سے، کان کے درد سے، پیٹ کے درد سے، بعض نے داڑھ کی بجائے کمر کا درد اور کان کی بجائے، پسلی کا درد ذکر کیا ہے۔

لوگوں سے اچھا برتاؤ

فقیر رحمۃ اللہ تعالیٰ علیہ فرماتے ہیں کہ آدمی کو لائق ہے کہ لوگوں کے ساتھ اچھا سلوک رکھے۔ جہاں تک ہو سکے لڑائی جھگڑے سے بچتا رہے۔ نبی کریم ﷺ کا ارشاد مبارک ہے کہ بت پرستی کے بعد سب سے پہلے اللہ تعالیٰ نے مجھے شراب پینے اور لڑائی جھگڑا کرنے سے منع فرمایا ہے۔ حضرت جابرؓ رسول اللہ ﷺ کا یہ ارشاد نقل کرتے ہیں کہ لوگوں کے ساتھ اچھا سلوک رکھنا صدقہ ہے۔ حضرت سعید بن المسیبؓ روایت کرتے ہیں کہ آنحضرت ﷺ نے ارشاد فرمایا کہ اللہ تعالیٰ پر ایمان کے بعد کمال عقل یہ ہے کہ لوگوں سے اچھا سلوک رکھے۔

مقولہ

کسی دانا کا مقولہ ہے کہ جو شخص اپنے والدین کی نافرمانی کرتا ہے وہ اپنی اولاد سے کبھی

مسرت نہیں پاتا۔ جو اپنے کام میں کسی سے مشورہ نہیں کرتا وہ کامیابی نہیں دیکھتا۔ جو اپنے اہل و عیال سے اچھا سلوک نہیں کرتا۔ وہ زندگی کی لذت سے محروم ہو جاتا ہے آدمی کو چاہیے کہ گھر میں آئے تو سلام کہے کوئی بات کہنی ہو تو پہلے اطمینان اور سکون سے بیٹھے۔ پھر نرمی اور پیار سے گفتگو کرے۔ رسول اللہ ﷺ کا فرمان ہے کہ تم میں سے بہترین وہ شخص ہے جو اپنے اہل و عیال کے حق میں اچھا ہے۔ اور اللہ تعالیٰ کا ارشاد مبارک ہے وعاشروہن بالسمعروف (اور ان عورتوں کے ساتھ خوبی کے ساتھ گزران کرو)۔

حضرت سفیان ثوریؒ فرماتے ہیں کہ تیری بیوی جب غضب ناک ہونے لگے اور بیوقوفی کا مظاہرہ کرے تو اس کے دونوں ہاتھوں پر ہاتھ مارتے ہوئے یہ کلمات کہو: اخرج ایہا الرجس الخبیث من جسد الطیب (اے بدترین نجاست اور گندگی اس پاک اور عمدہ بدن سے باہر ہو جا) انشاء اللہ سب اثر جاتا رہے گا۔

جناب عمرو بن میمونؒ فرماتے ہیں کہ تین شخص بے فائدہ اور فضول شمار ہوتے ہیں۔ اور تین کی دعا قبول نہیں ہوتی۔ اور تین کبھی جنت میں نہیں جاتے۔ بے وفا وہ شخص یہ ہیں۔ ایک وہ حاکم کہ اس کے ساتھ بھلائی کرو۔ تو اسے کلمہ شکر کی توفیق نہ ہو اور اگر کبھی برائی کر بیٹھے تو معاف نہ کرے۔ دوسرا وہ ہمسایہ جو تیری خوبی دیکھتا ہے تو اس کا کبھی اظہار نہیں کرتا۔ اور کوئی برائی دیکھ لیتا ہے تو پردہ پوشی نہیں کرتا۔ اور تیسری وہ بیوی جو کہ اسے دیکھو تو آنکھیں ٹھنڈی نہ ہوں کہیں باہر چلے جاؤ تو اس پر اطمینان نہ ہو۔ اور جن لوگوں کی دعا قبول نہیں ہوتی۔ ایک تو وہ شخص ہے جو اپنے ذی رحم محرم (قریبی رشتہ دار) کیلئے بددعا کرتا ہے اور ایک وہ شخص جو مقررہ مدت پر ادھار کا معاملہ طے کرتا ہے مگر اس پر کسی کو گواہ نہیں بناتا۔ اور ایک وہ آدمی جو اپنی بیوی کے متعلق دُعا کرتا ہے کہ اے اللہ مجھے اس سے نجات عطا فرما۔ اللہ تعالیٰ کی طرف سے جواب ملتا ہے کہا کہ اس کا معاملہ تو خود تیرے ہاتھ میں ہے۔ جی چاہے اسے طلاق دیدے اور چاہے تو پاس رکھ۔ اور وہ لوگ جو جنت میں نہ جائیں گے۔ ایک والدین کا نافرمان آدمی، دوسرا شراب کا عادی شخص۔ تیسرا احسان جتانے والا۔

مثالیں اور کہاوتیں

فقیہ رحمۃ اللہ علیہ فرماتے ہیں کہ حضرت ابن عباسؓ سے منقول ہے کہ نبی کریم ﷺ نے جو بات بھی ایسی فرمائی کہ اس سے پہلے سننے میں نہ آئی تھی۔ وہ ضرب المثل بن گئی مثلاً آپ کے یہ ارشادات عالیہ لایلدغ المومن من جحر مرتین (مومن ایک سوراخ سے دوبارہ ڈنک نہیں کھاتا)، لایسخی علی الموء الایدہ (آدمی پر اس کا ہاتھ ہی ظلم کرتا ہے)، الشدید من غلب نفسہ (طاقت دروہ ہے جو اپنے اوپر قابو پالے)، الان حمی الوطیس (اب میزان کارز رو گرم ہوا)، لیس الخیرء کا المعاینۃ (شنیدہ کے بو مانند دیدہ یعنی اطلاع اور مشاہدہ یکساں نہیں ہوتے)، یری الشاہد تالایری الغائب (موجود شخص جو کچھ دیکھتا ہے وہ غیر موجود نہیں دیکھتا)، ساقی القوم آخرہم شربا (پلانے والا خود آخر میں پیتا ہے)، لوبغی جبل علی جبل لدکہ اللہ تعالیٰ (ایک پہاڑ دوسرے پر اگر زیادتی کرے تو اللہ تعالیٰ اسے ریزہ ریزہ کر دے)، الحرب خدعة (لڑائی دھوکا اور فریب ہے)، ابدأ بنفسک ثم بمن تعول (اپنے نفس سے پہل کرو پھر جن کی ذمہ داری تم پر ہے)، البلاء مؤکل بالمنطق (بولنے والا مصیبت میں پھنستا ہے یعنی بولنے سے مصیبت آتی ہے)، المسلم مرآۃ المسلم (مسلمان مسلمان کے لئے آئینہ ہے)، الناس کاسنان المشط (لوگ باہم کنگھی کے دندانوں کی طرح ہیں)، الغی غنی النفس (تو نگری دل کی غنا کا نام ہے)، ترک الشر صدقۃ (برائی چھوڑ دینا بھی ایک صدقہ ہے)، سید القوم خادمہم (قوم کا سردار ان کا خادم ہوتا ہے)، عذۃ المومن اخذہ بالكف (مومن کا وعدہ اس کا ہاتھ ہے)، ان من الشعر الحکمۃ وان من البیان لسحرا (بعض شعر دانائی سے پر ہوتے ہیں اور بعض بیان جادو کا اثر رکھتے ہیں)، نية المومن خیر من عملہ (مومن کی نیت اس کے عمل سے بہتر ہے)، ارحم فی الارض یرحمک من فی السماء (تم زمین والوں پر رحم کھاؤ آسمان والا تم پر مہربان ہوگا)، المشتشار مو تمن (جس سے مشورہ لیا جائے وہ امین ہوتا ہے)،

استعينوا على قضاء الحوائج بالكتمان (ضروریات کو چھپا کر اللہ تعالیٰ کی مدد حاصل کرو)، من لا یرحم لا یرحم (جو کسی پر رحم نہیں کھاتا اس پر کوئی رحم نہیں کھاتا)، العائد فی ہبتہ کا العائد فی قینہ (ہبہ کر کے رجوع کرنے والا قے کر کے چاہنے والا کی طرح ہے)، الدال علی الخیر کفاعلہ (بھلائی کی راہ دکھانے والا بھلائی کرنے والے کی طرح ہے)، حبک الشیء بعمی وبعم (کسی شے کی محبت اندھا اور بہرا کر دیتی ہے)، کل معروف صدقہ (ہر بھلائی صدقہ ہے)، لا یودی الضالۃ الا الضال (گم شدہ چیز کو چھپا کر رکھنا غلط آدمی کا کام ہے)، مظل الغنی ظلم (غنی آدمی کا حق دار کو نا ظلم)، السفر قطعۃ من العذاب (سفر عذاب کا ایک حصہ ہے)، المؤمنون عند شروطہم (اہل ایمان اپنی شرطوں کا پاس رکھتے ہیں) الناس معادن کمعادن الذهب والفضۃ خیارہم فی الجاہلیۃ خیارہم فی الاسلام اذا تفقہوا (لوگ سونے چاندی کی کانوں کی مانند ہیں ان میں دور جاہلیت کے اچھے لوگ اسلام میں بھی اچھے ہوتے ہیں جبکہ دین کی سمجھ حاصل کر لیں)، الظلم ظلمات یوم القیامۃ (قیامت کے دن ظلم بہت سی تاریکیاں بنا ہوگا)، جبلت القلوب علی حب من احسن الیہا وعلی بغض من اساء الیہا (قلوب کی فطرت ہے کہ ان میں اپنے محسن کی محبت اور دشمن سے بغض وعداوت پائی جاتی ہے)، لا یشکر اللہ من لا یشکر الناس (جو آدمی لوگوں کا شکر ادا نہیں کرتا، وہ اللہ تعالیٰ کا شکر کیا کرے گا)، عدل الملوک ابقی للملک (بادشاہوں کا عدل ان کے ملک کا محافظ ہوتا ہے) یعنی عادل بادشاہ کی سلطنت قائم رہتی ہے گو کافر ہی ہو، اور ظالم اگرچہ مسلمان ہو، اس کی سلطنت باقی نہیں رہ سکتی۔

اقوال حکماء

فقہیہ رحمۃ اللہ علیہ فرماتے ہیں کہ کسی دانا کا قول ہے (۱) جو شخص اپنے عیوب پر نظر رکھتا ہے اسے دوسروں کے عیب دیکھنے کی فرصت نہیں ہوتی۔ (۲) اور جو شخص لباس تقویٰ سے محروم ہے اسے کسی پردے کی پرواہ نہیں، (۳) اور جو شخص اللہ کے رزق پر راضی ہے وہ دوسروں

کے مال سے غمگین نہیں ہوتا۔ (۴) اور جو شخص بغاوت کی تلوار کھینچتا ہے خود ہی اس سے کٹ جاتا ہے (۵) دوسروں کیلئے کنواں کھودنے والا خود اس میں گرتا ہے۔ (۶) جو دوسروں کی پردہ دری کرتا ہے اس کے اپنے عیوب بھی کھلنے لگتے ہیں۔ (۷) اپنی غلطیوں کو بھولنے والا دوسروں کی کوتاہیوں کو بڑا سمجھتا ہے۔ (۸) جو تمام کام اپنے ذمہ لیتا ہے تھک جاتا ہے۔ (۹) اپنی عقل پر اعتماد کرنے والا ٹھوکر کھاتا ہے۔ (۱۰) اور لوگوں میں بڑا بننے والا رسوا ہوتا ہے۔ (۱۱) جو کام میں شدت اختیار کرتا ہے اکتا جاتا ہے۔ (۱۲) لوگوں پر فخر کرنے والا ان سے کٹ جاتا ہے۔ (۱۳) اور جو لوگوں سے بدسلوکی کرتا ہے گالیاں کھاتا ہے۔ (۱۴) کمینے لوگوں کا ہمنشین ذلت پاتا ہے۔ (۱۵) علماء کی مجلس میں بیٹھنے والا عزت پاتا ہے۔ (۱۶) بری جگہ پر جانے والا مہتمم ہوتا ہے۔ (۱۷) دین کو بے وقعت جاننے والا حیران و سرگرداں رہتا ہے۔ (۱۸) لوگوں کے مال لوٹنے والا محتاج رہتا ہے۔ (۱۹) انجام پر نظر رکھنے والا صبر کرتا ہے۔ (۲۰) جو ناواقفی سے پاؤں رکھتا ہے ندامت اٹھاتا ہے۔ (۲۱) جو اللہ تعالیٰ سے ڈرتا ہے کامیاب ہوتا ہے۔ (۲۲) جو کام میں تجربہ نہیں رکھتا دھوکا کھاتا ہے۔ (۲۳) جو اہل حق سے ٹکراتا ہے شکست کھاتا ہے۔ (۲۴) جو شخص ہمت سے زیادہ بوجھ اٹھاتا ہے عاجز آ جاتا ہے۔ (۲۵) جو شخص اپنی عمر کو پہچانتا ہے امیدوں کو کم کرتا ہے۔ (۲۶) جو جہالت سے کام لیتا ہے عدل کی راہ چھوڑ دیتا ہے۔ (۲۷) ولا حول ولا قوۃ الا باللہ (برائی سے بچنے کی ہمت اور نیکی کرنے کی قوت اللہ تعالیٰ کی طرف سے ہے)۔

قول مشہور ہے کہ مکان کا کرایہ مسلمان کا جزیہ ہے اس کے قرضہ کو ادا کرنا۔ گویا اسے آزاد کرنا ہے۔ اس کا قرض اس کیلئے ذلت کا طوق ہے اور بیوی کی بدخلقی اس کا عذاب ہے۔ کسی دانا کا قول ہے کہ احباب کی ملاقات سے عقل کو جلا ملتی ہے۔

حضرت ابو موسیٰ اشعرؓ آنحضرت ﷺ کا ارشاد نقل کرتے ہیں کہ اس مومن کی مثال جو قرآن پڑھتا ہے۔ ترنج (پھل) کی طرح ہے۔ جس کی مہک بھی عمدہ اور ذائقہ بھی لذیذ ہوتا ہے۔ اور اس مومن کی مثال جو قرآن نہیں پڑھتا کھجور کی طرح ہے جس کا ذائقہ تو اچھا ہے مگر خوشبو

نہیں ہے۔ اور اس گنہگار کی مثال جو قرآن پڑھتا ہے۔ ریحان (نیاز بو) جیسی ہے کہ خوشبو تو اچھی مگر ذائقہ کڑوا۔ اور جو گنہگار قرآن نہیں پڑھتا وہ تے (حظ) جیسا ہے جس میں خوشبو تو ہوتی نہیں اور ذائقہ کڑوا ہوتا ہے۔

فقیر رحمۃ اللہ علیہ فرماتے ہیں کہ اترجہ سے اہل حجاز کا پھل (ترنج) مراد ہے جس کی خوشبو اور ذائقہ دونوں اچھے ہوتے ہیں ہمارے علاقہ کا ترنج ایسا نہیں۔ اس کی مہک اگرچہ عمدہ ہوتی ہے مگر ذائقہ اچھا نہیں ہوتا۔

تعمیرات کا بیان

تعمیر پر مال لگانے کے خلاف دلائل

فقیر رحمۃ اللہ علیہ فرماتے ہیں کہ بعض حضرات تعمیرات میں مال لگانے کو اچھا نہیں سمجھتے۔ کیونکہ حضرت ابو ہریرہؓ نبی اکرم ﷺ کا ارشاد نقل کرتے ہیں کہ جب اللہ تعالیٰ کسی بندے کے ساتھ برائی کا ارادہ فرماتے ہیں تو اس کا سب مال اینٹوں پر لگوا دیتے ہیں۔ ایک روایت میں ہے کہ جو شخص ضرورت سے زائد تعمیر کرتا ہے وہ قیامت میں اسے اپنی گردن پر لادے ہوئے آئے گا۔ حضرت حسن بصریؒ کا واقعہ ہے کہ ایک آدمی ان کی خدمت میں آیا اور کہا میں نے گھر بنایا ہے آپ برکت کیلئے تشریف لے چلیں اور دعا فرمائیں حضرت حسن بصریؒ اپنے ساتھیوں سمیت تشریف لے گئے۔ اور مکان کو دیکھ کر فرمانے لگے تو نے اپنا گھر ویران کر لیا ہے اور اغیار کا گھر تعمیر کیا ہے زمین والوں نے تجھے دھوکا دیا، اور آسمان والے تجھ پر ناراض ہو گئے۔

تعمیر پر خرچ کرنے کی گنجائش

بعض حضرات فرماتے ہیں کہ تعمیر پر خرچ کرنے میں کوئی حرج نہیں کیونکہ قرآن پاک میں ہے۔ تَتَّخِذُونَ مِنْ سُهُولِهَا قُصُورًا وَتَنْحِتُونَ مِنَ الْجِبَالِ بُيُوتًا فَادُّكُرُوا الْآلَاءَ اللّٰهِ (تم زمین پر محل بناتے ہو اور پہاڑوں کو تراش تراش کر ان میں گھر بناتے ہو سو خدا تعالیٰ کی

نعمتوں کو یاد کرو) آیت سے پتہ چلتا ہے کہ مکانات محل بنانا اللہ تعالیٰ کے انعامات میں سے ہے ایک آیت میں ارشاد ہے قُلْ مَنْ حَرَّمَ زِينَةَ اللَّهِ الَّتِي أَخْرَجَ لِعِبَادِهِ وَالطَّيِّبَاتِ مِنَ الرِّزْقِ (آپ فرمادیجئے کہ اللہ تعالیٰ کی پیدا کی ہوئی زینت کو جس کو اس نے اپنے بندوں کے لئے بنایا اور کھانے پینے کی حلال چیزوں کو کس نے حرام کیا ہے)۔

کہتے ہیں کہ امام محمد بن سیرینؒ کے بیٹے نے مکان بنوایا۔ اور اس پر زر کثیر خرچ کیا محمد بن سیرینؒ کے پاس کسی نے اس کا تذکرہ کیا۔ تو فرمانے لگے کوئی آدمی اگر اپنے سے مال کوئی فائدہ مند چیز بناتا ہے تو کیا حرج ہے۔

ایک حدیث میں ہے کہ جب اللہ تعالیٰ اپنے بندہ کو کوئی نعمت عطا فرماتا ہے تو اس نعمت کے آثار اس بندہ پر دیکھ کر خوش ہوتا ہے اور اچھا مکان اچھا لباس آثار نعمت میں سے ہے۔ آپ جانتے ہیں کہ اگر کوئی شخص زر کثیر صرف کر کے ایک حسین و جمیل باندی خرید کرے۔ تو اس کیلئے جائز ہے جبکہ اس سے کم درجہ کی باندی اسے کفایت کر سکتی ہے تو یہی حال تعمیرات کا ہے۔

فقہیہ رحمۃ اللہ علیہ فرماتے ہیں کہ بہتر تو یہ ہے کہ انسان اپنا مال اپنی آخرت بنانے میں لگائے۔ اور اگر دنیا پر بھی لگائے مثلاً اچھا مکان بنالیا۔ عمدہ لباس پہن لیا تو حرام نہیں۔ مگر تین باتوں سے پرہیز لازم ہے۔ مال حرام یا مشتبہ ذریعہ سے نہ کمائے کسی مسلمان یا ذمی ۛذمی اس کافر کو کہتے ہیں جو اسلامی حکومت کا باشندہ اور اس کے ضابطہ کا پابند ہو ۛ پر ظلم نہ کرے۔ اور اللہ تعالیٰ کے فرائض میں سے کسی فرض کو ضائع نہ کرے۔ واللہ اعلم۔

اہل کفر کے ساتھ معاملہ

فقہیہ رحمۃ اللہ علیہ فرماتے ہیں کہ مسلمان اگر ذمی کافروں کے ساتھ ضروری قسم کا لین دین اور معاملہ رکھیں تو حرج نہیں ایسے ہی ان کی بیمار پرسی کیلئے جانے اور کلمہ توحید کی تلقین کرنے میں مضائقہ نہیں۔ خود آنحضرت ﷺ ایک یہودی کی عیادت کیلئے تشریف لے گئے اور اسے

اسلام کی تلقین فرمائی۔ چنانچہ وہ اسلام لایا۔ اور فوت ہو گیا۔ رسول اللہ ﷺ واپس لوٹے ہوئے فرما رہے تھے کہ تمام تعریفیں اس اللہ تعالیٰ کیلئے ہیں جس نے میرے ذریعہ ایک نفس کو آگ سے نجات عطا فرمائی۔

حضرت عمر رضی اللہ عنہ بیان فرماتے ہیں کہ نبی اکرم ﷺ ایک نصرانی کے ہاں تشریف لے گئے۔ جو بستر مرگ پر تھا۔ آپ نے اسے توبہ کی تلقین فرمائی۔ وہ زبان سے تو کچھ نہ کہہ سکا۔ البتہ آنکھوں سے اشارہ کیا رسول اللہ ﷺ تبسم فرمانے لگے وجہ پوچھی گئی تو ارشاد فرمایا کہ اس نے جب آنکھوں سے اشارہ کیا تھا تو اللہ تعالیٰ نے ارشاد فرمایا میرے فرشتو! گواہ ہو جاؤ۔ کہ میں نے اس کے اشارہ والی بات کو قبول کر لیا ہے اور میں اس کے ایمان کو ضائع نہیں کروں گا۔ اگر کسی مسلمان کی کسی ذمی کافر کے ساتھ کوئی رشتہ داری ہو تو اسے ہدیہ بھیجنے اور اکرام وغیرہ کرنے میں کوئی حرج نہیں۔ رسول اللہ ﷺ نے اپنے کافر ماموں کو مکہ میں ایک باندی بطور ہدیہ عنایت فرمائی تھی۔ روایت میں ہے کہ ام المومنین حضرت صفیہؓ نے وفات کے وقت اپنے تہائی مال کی وصیت اپنے یہودی بھائیوں کے لئے فرمائی تھی۔

میمون بن مہرانؓ فرماتے ہیں بعض لوگ ایسے ہیں جن سے میں اللہ کیلئے محبت رکھتا ہوں اور ذاتی طور پر ان سے بغض ہوتا ہے اور بعض وہ ہیں جن سے ذاتی طور پر بھی بغض ہوتا ہے، اور اللہ کیلئے بھی۔ اور کچھ وہ ہیں جن سے ذاتی طور پر بھی محبت ہوتی ہے اور اللہ کے لئے بھی یہ وہ مومن شخص ہے جو مجھے نفع پہنچاتا ہے۔ اور جس سے اللہ کے لئے بغض ہوتا ہے اور ذاتی طور پر بھی بغض یہ ایسا کافر ہے جو مجھے ایذا پہنچاتا ہے اور وہ شخص جس سے اپنے طور پر تو محبت ہوتی ہے مگر اللہ کیلئے اس کے ساتھ بغض ہوتا ہے یہ وہ کافر ہے جو مجھے نفع پہنچاتا ہے میں اس کے کفر کی وجہ سے اس کے ساتھ بغض رکھتا ہوں۔ اور اپنے نفع کی وجہ سے اس کے ساتھ محبت ہوتی ہے۔

صبح سویرے کھانا

فائدے:

فقیر رحمۃ اللہ علیہ فرماتے ہیں کہ حضرت ابو ہریرہؓ کا ارشاد ہے کہ صبح سویرے کھانے میں

تین فائدے ہیں۔ منہ کی مہک اچھی ہوتی ہے، صفر ختم ہو جاتا ہے اور مروت میں اضافہ ہوتا ہے۔ کسی نے پوچھا مروت میں اضافہ کیسے ہوتا ہے۔ فرمایا جب میں گھر سے علی الصبح کھالوں تو دل میں کسی دوسرے کے ہاں کھانے کی طمع پیدا نہ ہوگی۔

کہتے ہیں کہ ایک آدمی حضرت معاویہؓ کے ہاں پہنچا جبکہ آپ صبح ناشتہ میں مشغول تھے آنے والے کو کھانے کی دعوت دی گئی۔ وہ کہنے لگا میں فارغ ہو چکا ہوں۔ حضرت معاویہؓ نے ارشاد فرمایا اس وقت سے پہلے کھا چکا ہے تو بڑا لالچی اور حریص معلوم ہوتا ہے وہ شخص کہنے لگا کہ میں نے چار باتوں کی وجہ سے اس عادت کا اپنایا ہے۔ پہلی یہ کہ منہ صاف ستھرا ہو جاتا ہے۔ دوسری یہ کہ جب پیاس لگے۔ پانی پی سکتا ہوں تیسری یہ کہ جو کام کرنا چاہوں اس میں اطمینان سے لگ جاتا ہوں۔ چوتھی یہ کہ جب بھی کھانا دیکھتا ہوں تو لالچائی ہوئی نگاہ سے نہیں دیکھتا۔

ندامت کی صورتیں

کہتے ہیں ندامت چار طرح کی ہوتی ہے۔ ایک دن کی ندامت، ایک سال بھر کی ندامت، ایک عمر بھر کی ندامت، ایک ہمیشہ ہمیشہ کی ندامت۔ دن بھر کی ندامت تو یہ ہے کہ اپنے گھر بھر سے کھانا کھائے بغیر نکلا۔ کوئی مصروفیت پیش آگئی۔ اس میں لگ گیا اور واپس گھر آنے کا موقع نہ مل سکا۔ یہ شخص دن بھر ندامت اٹھاتا ہے سال بھر کی ندامت یہ ہے کہ کاشتکار نے فصل نہ بوئی۔ اور یونہی وقت ضائع کر دیا۔ تو یہ آخر سال تک ندامت اٹھاتا رہے گا۔ عمر بھر کی ندامت یہ ہے کہ کسی ناموافق عورت سے شادی کر لے۔ تو یہ شخص پوری زندگی پشیمان رہتا ہے۔ ابدی ندامت کی یہ صورت ہے کہ اللہ تعالیٰ کا حکم چھوڑ دے اور نافرمانی کر بیٹھے۔ ایسا شخص آخرت میں ابد الابد تک ندامت اٹھاتا ہے۔

حضرت علیؓ کا مقولہ

حضرت علیؓ فرماتے ہیں کہ جو شخص بقا چاہتا ہے اگرچہ وہ کسی کو حاصل نہیں۔ تو اسے چاہیے کہ صبح سویرے کھانا کھائے قرض سے بچتا رہے اور عورتوں سے میل جول بہت کم رکھے۔

داناؤں کی باتیں

یزید الرقاشی کا قول ہے کہ پانچ چیزیں پانچ قسم کے لوگوں میں اچھی نہیں لگتیں۔
 (۱) جھوٹ امراء و حکام میں، (۲) حرص زاہدوں میں، (۳) کم عقلی خاندانی لوگوں میں،
 (۴) بخل مالداروں میں، (۵) حرص فقراء میں۔ فقیر رحمۃ اللہ علیہ فرماتے ہیں کہ یہ پانچوں باتیں
 یوں تو تمام لوگوں میں اچھی نہیں۔ مگر ان مذکورہ لوگوں میں تو اور بھی زیادہ بری لگتی ہیں۔

مشہور ہے کہ دس چیزیں دس قسم کے لوگوں میں بری سمجھی جاتی ہیں (۱) تیز مزاجی
 سلطان میں، (۲) بخل غنی لوگوں میں، (۳) طمع علماء میں، (۴) حرص فقراء میں، (۵) بے حیائی
 خاندانی لوگوں میں، (۶) دنیا داروں کے ہاں آمد و رفت رکھنا زاہدوں میں، (۷) جوانی کے انداز
 بوڑھوں میں، (۸) جہالت عبادت گزاروں میں، (۹) بزدلی غازیوں میں، (۱۰) ایک دوسرے
 کے انداز اپنانا مردوں میں اور عورتوں میں، یعنی مرد عورتوں کی مشابہت اختیار کرنے لگیں
 اور عورتیں مردوں کی۔

ایک دانا کا مقولہ

ایک دانا کا قول ہے کہ غور و فکر نور ہے۔ غفلت ظلمت اور تاریکی ہے۔ جہالت گمراہی
 ہے اور سب سے گھٹیا وہ آدمی ہے جو اپنے سے چھوٹے پر ظلم کرتا ہے۔

ابراہیم بن زیاد الممدوی فرماتے ہیں تین چیزیں قلب کو فرحت اور عقل کو جلا بخشتی ہیں
 حسین و جمیل بیوی، قدر کفایت روزی، اور ہمدرد غم خوار بھائی۔

ایک دانا کا قول ہے کہ میں نے علم کو طلب میں پایا۔ اور حکمت کو بھوکے پیٹ میں
 اور اسلام کے نور کورات کے نوافل میں۔ اور مخلوق کی ہیبت کو خالق کی ہیبت میں یعنی خالق سے
 ڈرنے والوں کی ہیبت مخلوق کے دلوں میں ہوتی ہے۔

جعفر بن محمد بیان کرتے ہیں کہ امیر المومنین حضرت علیؑ نے چھ باتیں ایسی فرمائیں ہیں

کہ نہ دور جاہلیت میں کسی سے وہ باتیں منقول ہیں، اور نہ ہی اسلام میں۔ ۱۔ جس کی گفتگو نرم ہوتی ہے دلوں میں اس کی محبت پیدا ہوتی ہے۔ ۲۔ جس کی قدر و منزلت جانی پہچانی ہو وہ کبھی ہلاکت نہیں ہوتا۔ ۳۔ ہر شے کی قیمت ہے اور آدمی کی قیمت اس کے محاسن ہیں۔ ۴۔ جس سے تو نے کوئی بات پوچھ لی اس کا قیدی اور غلام بن گیا۔ ۵۔ جس کو تو کوئی چیز دیدے اس کا آقا اور حاکم ہے۔ ۶۔ جس کا تو محتاج نہیں بس اس کا تو ہم پلہ ہے۔

کہتے ہیں بعض کتابوں میں یہ لکھا ہوا ہے کہ کفیل اور ضامن بننا مذموم ہے اس میں چھ خرابیاں ہیں۔ ناشکری، خسارہ، نادان یعنی چٹی، قطع تعلقی ملامت، ندامت جسے یقین نہیں آتا۔ وہ آزمادیکھے۔ خیر و عافیت اور آفت و مصیبت سب عیاں ہو جائے گا۔ کہتے ہیں کہ ملک روم کے دروازہ پر یہ کتبہ لکھا تھا کہ کفالت (ضامن بننا) میں تین باتیں ہیں۔ پہلے ندامت پھر ملامت، اور آخر میں غرابت (چٹی ادا کرنا)۔

کہتے ہیں کہ چار چیزوں میں جب آدمی اعتدال چھوڑ بیٹھتا ہے تو بربادی دیکھتا ہے۔ عورت، شکار، قمار (جوا) شراب۔

کسی دانا کا مقولہ ہے کہ گمراہ آدمی کا ہم نشین اپنے دین کو نہیں بچا سکتا۔ اور جو کسی فاسق کی تعریف کرتا ہے اس کی آبرو جاتی رہتی ہے۔ جو دوسرے کے مال میں طمع کرتا ہے اس کے مال میں برکت نہیں رہتی۔ جو کسی مالدار کے آگے اس کے مال کی وجہ سے تواضع کرتا ہے اس کے دین کا دو تہائی حصہ ضائع ہو جاتا ہے۔

کسی دانا کا کہنا ہے کہ جو کچھ مل جائے اس پر قناعت کر نیوالا اس چیز کا محتاج نہیں رہتا۔ جو اسے نہیں ملی۔ اپنے علم پر عمل کرنے سے ان امور کی بھی توفیق میسر آتی ہے جو اس کے علم میں نہ تھے۔ اور لا یعنی باتوں کو چھوڑنے والا با مقصد امور کے لئے فارغ ہو جاتا ہے جو اپنی مصیبت کو یاد رکھتا ہے وہ اپنے آپ کو خطرہ میں نہیں ڈالتا۔

ایک دانا کا قول ہے کہ مزاح سے بہت بچو۔ کہ اس میں سات برائیاں پائی جاتی ہیں۔

تقویٰ ختم ہو جاتا ہے۔ ۲، رعب جاتا رہتا ہے۔ ۳، سنگدلی پیدا ہوتی ہے۔ ۴، ہم نشین کی خیانت ہوتی ہے۔ ۵، باہم دوستی ختم اور دشمنی پیدا ہو جاتی ہے۔ ۶، ایسے شخص کی عقلا مذمت کرتے ہیں اور احمق مذاق اڑاتے ہیں۔ ۷، اس کی دیکھا دیکھی جو لوگ اس میں لگتے ہیں ان کا وبال بھی اس پر پڑتا ہے۔

کہتے ہیں کہ دس چیزیں سب سے زیادہ ضائع ہونیوالی ہیں۔ ۱، وہ عالم جس سے علم نہ حاصل کیا جاسکے۔ ۲، وہ علم جس پر عمل نہ کیا جائے۔ ۳، وہ درست رائے جسے کوئی قبول نہ کیا جائے۔ ۴، وہ ہتھیار جو ایسے گھر میں ہے جہاں کوئی استعمال کر نیوالا نہیں۔ ۵، اہل محلہ کی وہ مسجد جہاں وہ نماز نہیں پڑھتے۔ ۶، وہ قرآن پاک جو ایسے گھر میں ہو جہاں اسے کوئی پڑھنے والا نہیں۔ ۷، وہ مال جو ایسے شخص کے ہاتھ میں ہے جو اسے خرچ نہیں کرتا۔ ۸، وہ گھوڑا جو ایسے شخص کے پاس ہے جو اس پر سواری نہیں کرتا۔ ۹، زہد کا وہ علم جو طالب دنیا کے پاس ہے۔ ۱۰، وہ طویل عمر جس سے سفر قیامت کے لئے کچھ تیاری نہ کی جائے۔

ایک شخص نے حضرت ابن عباسؓ سے پوچھا کہ کمال کیا ہے۔ ارشاد فرمایا یہ کہ اپنے اوپر ظلم کر نیوالے کو معاف کر دے۔ اپنے سے کمزور کے آگے تواضع اختیار کرے۔ اور جو بات بھی کرے سوچ سمجھ کر کرے۔ سائل نے پھر پوچھا کمال جہالت کیا ہے۔ ارشاد فرمایا خود پسندی میں مبتلا ہونا، کثرت سے بے فائدہ کلام کرنا، اور لوگوں کو اس وجہ سے معیوب ٹھہرانا جو خود اپنے اندر پائی جاتی ہیں۔ سائل نے پوچھا مردوں کی زینت کیا ہے۔ ارشاد فرمایا طاقت کے باوجود بردباری اختیار کرنا، عوض معاوضہ کے بغیر سخاوت کرنا۔ طلب دنیا کے بغیر عبادت میں محنت کرنا۔

کسی دانا سے پوچھا گیا۔ عاقل کون ہے۔ فرمایا جو شخص تین موقعوں پر تین چیزوں کی حفاظت رکھتا ہے۔ وہ یقیناً عقل مند ہے۔ جو شخص اللہ تعالیٰ کی عبادت میں صدق اور اخلاص کا التزام رکھتا ہے۔ جو بندوں کے ساتھ معاملات میں مروت و حسن سلوک کا پابند ہوتا ہے۔ جو بندوں کے ساتھ آفات و مصائب کے مواقع میں صبر و قناعت کا خوگر ہوتا ہے۔

کسی دانا کا مقولہ ہے کہ لوگ چار قسم کے ہیں۔ بخیل، مسرف (بیجا خرچ کر نیوالا) معتدل یعنی میانہ روی والا، جو بخی اس کو کہتے ہیں جو اپنے دنیا کے حصہ کو آخرت کیلئے استعمال کرتا ہے۔ اور بخیل وہ ہے جو دنیا اور آخرت کسی کو بھی اس کا حق نہیں دیتا۔ مسرف یعنی اسراف کرنے والا وہ شخص ہے جو اپنی آخرت کو بھی دنیا پر لگا دیتا ہے اور اعتدال پسند وہ شخص ہے جو آخرت اور دنیا دونوں کا حق ادا کرتا ہے۔

حضرت عیسیٰ علی نبینا علیہ الصلوٰۃ والسلام کا ارشاد ہے اے میرے حواریوں کے گروہ دین کے ساتھ تھوڑی سی دنیا پر راضی ہو جاؤ۔ جیسا کہ اہل دنیا، دنیا کے ساتھ تھوڑے سے دین پر خوش ہیں۔

کھڑے ہو کر پیشاب کرنا

فقہ رحمۃ اللہ علیہ فرماتے ہیں کہ بعض اہل علم کھڑے ہو کر پیشاب کرنے کی اجازت دیتے ہیں اور بعض حضرات کے نزدیک بلا عذر ایسا کرنا جائز نہیں۔ اور ہم بھی اسی کے قائل ہیں۔

جواز کی دلیل

جواز کے قائل حضرات کی دلیل حضرت حذیفہؓ کی یہ حدیث ہے کہ نبی اکرم ﷺ کوڑے کرکٹ کے ایک ڈھیر پر تشریف لائے اور کھڑے ہو کر پیشاب کیا۔ پھر وضو کیا۔ اور موزوں پر مسح فرمایا۔

عدم جواز کے دلائل

ناجائز کہنے والوں کی دلیل حضرت عائشہؓ کی یہ حدیث ہے کہ رسول اللہ ﷺ نے جب سے قرآن نازل ہونے لگا ہے کبھی کھڑے ہو کر پیشاب نہیں کیا۔ اگر کوئی تمہیں یہ خبر دے کہ نبی اکرم ﷺ نے کھڑے ہو کر پیشاب کیا ہے اسے جھوٹا جانو! حضرت عبداللہ بن عمرؓ اپنے والد حضرت عمرؓ کا قول نقل کرتے ہیں کہ میں جب سے مسلمان ہوا ہوں۔ میں نے کبھی کھڑے ہو کر پیشاب نہیں کیا۔ حضرت ابن ابی بریدہؓ اپنے والد سے آنحضرت ﷺ کا یہ ارشاد مبارک نقل فرماتے

ہیں کہ چار چیزیں بے مروتی کی ہیں۔ ۱، کھڑے ہو کر پیشاب کرنا۔ ۲، نماز سے فارغ ہونے سے پہلے ہی پیشانی پونجھ لینا۔ ۳، اذان کی آواز سن کر موذن کی طرح کلمات نہ کہنا۔ ۴، میرا ذکر سن کر مجھ پر درو سلام نہ پڑھنا۔

حضرت حذیفہؓ کی روایت کا جواب یہ ہے کہ ممکن ہے کہ حضور ﷺ کا یہ عمل اس وجہ سے ہو کہ وہ جگہ نجس تھی۔ بیٹھنا ممکن نہ تھا یا کوئی اور عذر ہو جب یہ احتمال ممکن ہے تو مشہور روایت پر عمل کرنا اولیٰ اور افضل ہے، ایک قول یہ ہے کہ کھڑے ہو کر پیشاب کرنا بالکل حرام اور ناجائز ہے کیونکہ اس میں مشرکین کے ساتھ مشابہت ہوتی ہے جو کہ ناجائز اور حرام ہے حدیث شریف میں ہے کہ جو شخص کسی قوم کے ساتھ مشابہت اختیار کرتا ہے وہ انہی میں شمار ہوتا ہے۔

جانور کو خسی کرنا

فقیر رحمۃ اللہ علیہ فرماتے ہیں کہ بعض علماء ہر قسم کے جانور کو خسی کرنا ممنوع اور ناجائز جانتے ہیں۔ کیونکہ آنحضرت ﷺ کا ارشاد مبارک ہے کہ خسی کرنا اور گر جاننا اسلام میں جائز نہیں ہے پہلے جو ہو چکا۔ نیز آیت وَلَا مُرْتَهَمٌ فَلْيُغَيِّرَنَّ خَلْقَ اللَّهِ (اور میں ان کو تعلیم دوں گا۔ جس سے وہ اللہ تعالیٰ کی بنائی ہوئی صورت کو بگاڑا کریں گے)۔ تبدیل خلق کی تفسیر خسی کرنا میں کی گئی ہے۔

حضرت ابن عمرؓ روایت کرتے ہیں کہ نبی اکرم ﷺ نے اونٹ، بیل اور گھوڑوں کو خسی کرنے سے منع فرمایا ہے۔ حضرت ابن عمرؓ فرماتے ہیں کہ حیوانات میں افزائش نسل مذکور و مونث دونوں کے ذریعہ سے ہے۔ اور خسی کرنا قطع نسل کے برابر ہے۔ لہذا نسل کو بند کرنا کسی طرح جائز نہیں۔ بعض اہل علم فرماتے ہیں کہ گھوڑے کے علاوہ باقی سب چوپایوں کو خسی کرنا جائز ہے۔ کیوں کہ حضرت عمرؓ سے منقول ہے کہ انہوں نے گھوڑے کو خسی کرنے سے منع فرمایا ہے۔ بعض کہتے ہیں کہ بنی آدم کے سوا سب حیوانات کو خسی کرنا جائز ہے اور ہم بھی اسی کے قائل ہیں۔ کیونکہ اس میں لوگوں کا فائدہ ہے اور انہیں اس کی ضرورت بھی ہے لہذا جیسے حیوانات کو لوگوں کی ضرورت کیلئے ذبح

کرنا جائز ہے ایسے ہی انہیں خسی کرنا بھی جائز ہوگا جبکہ اس میں لوگوں کا فائدہ ہو۔

ایک حدیث شریف میں ہے کہ رسول اللہ ﷺ نے دو خسی مینڈھوں کی قربانی کی تھی۔ اگر خسی جانور میں کوئی خاص مصلحت یا نفع پیش نظر نہ ہوتا تو آپ اسے قربانی کے لئے ترجیح نہ دیتے۔ تو آپ کا ترجیح دینا۔ اس بات کی علامت ہے کہ خسی جانور کا گوشت عمدہ ہوتا ہے اور وہ جانور نسبتاً موٹا تازہ بھی ہوتا ہے اس سے جہاں مینڈھے کا خسی کرنا معلوم ہوا دوسرے حیوانات میں بھی اس کا جواز معلوم ہوا۔ باقی ممانعت کی جو روایت اوپر مذکور ہوئی ہے اکثر اہل علم نے اس کے متعلق فرمایا ہے کہ بنی آدم کو خسی کرنے کے متعلق ہے۔ بعض نے کہا کہ اپنے آپ کو خسی کرنے کا حکم اس میں فرمایا گیا ہے لہذا ممانعت کا تعلق بنی آدم کے ساتھ ہوگا اور دیگر حیوانات میں اجازت ہوگی۔

یہاں ایک یہ سوال پیدا ہوتا ہے کہ جیسے حیوانات میں کسی منفعت کے پیش نظر خسی کرنا جائز ہے تو بنی آدم میں بھی منفعت کی بنیاد پر جواز ہونا چاہیے تو اس کا جواب یہ ہے کہ بنی آدم کے لئے شرعی احکام میں اس عمل کا کوئی نفع نہیں۔ چنانچہ اجنبی عورتوں کے حق میں خسی اور غیر خسی شرعاً برابر ہیں۔ دونوں کو اجنبی عورتوں پر نگاہ ڈالنا ناجائز ہے۔ حضرت عائشہؓ کی روایت ہے اور بعض دیگر روایتوں میں یہ مضمون وضاحت کے ساتھ آیا ہے۔

بعض حضرات نے حیوانات کو داغ دیکر نشان زدہ کرنے سے بھی منع فرمایا ہے کہ اس میں بلاوجہ جانور کو تکلیف دی جاتی ہے۔ بعض حضرات فرماتے ہیں کہ مقصد ہو تو جائز ہے۔ جیسا کہ آنحضرت ﷺ نے قربانی کے اونٹوں کو اشعار کیا تھا (اونٹ کی زبان کو نیزہ سے اس قدر خراش دینا کہ خون نکل آئے اسے اشعار کہتے ہیں) آپ کا یہ عمل اسلئے تھا کہ قربانی کے جانور کی علامت بن جائے تو ایسے ہی علامت اور نشان کے لئے داغ وغیرہ جائز ہونا چاہیے۔ نیز ایک حدیث شریف میں ہے کہ نبی کریم ﷺ نے جانور کے چہرہ پر داغ دینے سے منع فرمایا ہے جس سے معلوم ہوتا ہے کہ باقی بدن پر جائز ہے۔

عشاء کے بعد باتیں کرنا

بعض اہل علم عشاء کے بعد بات چیت کو منع کرتے ہیں اور بعض جائز کہتے ہیں۔

ممانعت کی دلیل

ایک حدیث شریف میں ہے کہ آنحضرت ﷺ نے عشاء سے پہلے سونے اور عشاء کے بعد باتیں کرنے سے منع فرمایا ہے۔ حضرت عمرؓ کسی کو عشاء کے بعد بات چیت کی اجازت نہ دیتے تھے۔ اور فرمایا نماز پڑھتے گھر چلے جاؤ۔ ہو سکتا ہے ابھی جاتے ہی نماز کی توفیق مل جائے یا تہجد کے لئے اٹھنا نصیب ہو جائے۔

جواز کی دلیل

حضرت عبداللہ بن مسعودؓ فرماتے ہیں کہ رسول اللہ ﷺ عشاء کے بعد کبھی کبھی حضرت ابوبکرؓ کے گھر مسلمانوں کے کسی معاملہ میں گفتگو کیلئے تشریف لے جاتے۔ حضرت ابن عباسؓ اور مسعود بن مسعودؓ ایک دفعہ ثریا کے طلوع تک باتیں کرتے رہے۔ فقیہ رحمۃ اللہ علیہ فرماتے ہیں رات کی بات چیت تین طرح کی ہے ایک تو یہ کہ علمی گفتگو اور مذاکرہ ہے کہ یہ نیند سے افضل ہے۔ دوسری یہ کہ پہلے لوگوں کے قصے کہانیاں رطب و یابس باتیں اور ہنسی مذاق وغیرہ، یہ ناجائز ہیں۔ تیسری یہ کہ باہم تعلق خاطر کی وجہ سے گفتگو جبکہ جھوٹ اور ناجائز کلام سے بچتے ہوئے ہو یہ جائز تو ہے۔ تاہم پرہیز کرنا افضل ہے۔ کیونکہ آنحضرت ﷺ نے بظاہر منع ہی فرمایا ہے اور کبھی ایسا کر لیں تو اختتام ذکر اللہ، تسبیح اور استغفار پر ہونا چاہیے تاکہ مجلس کا خاتمہ بالخیر ہو۔

حضرت عائشہؓ فرماتی ہیں کہ رات کی گفتگو مسافر کو جائز ہے جس نے ابھی نماز پڑھی ہے مطلب یہ کہ مسافر کو اس لئے جائز کہ وہ چلتے میں نیند کو دور کر سکے۔ گو یہ کوئی نیکی بھی نہیں اور نمازی جب گفتگو سے فارغ ہو کر نماز پڑھتا ہے تو گویا اس کی نیند نماز کے بعد ہے گفتگو کے بعد نہیں اور اس کی گفتگو کا انجام بھی نماز پر ہی ہے جو اطاعت ہے۔

قرآن کی سورتیں

فقیر رحمۃ اللہ علیہ فرماتے ہیں کہ حضرت عبداللہ بن مسعودؓ کا ارشاد یہ ہے کہ قرآن پاک کی کل ایک سو بارہ سورتیں ہیں۔ اس کی وجہ یہ ہے کہ وہ معوذتین کو قرآن میں شمار نہ فرماتے تھے۔ اور نہ ہی اپنے مصحف میں انہیں لکھتے تھے۔ اس کے باوجود وہ یہ بھی فرمایا کرتے تھے کہ یہ رب العالمین کا کلام ہے۔ منزل من السماء (آسمان سے اتر اہوا) بھی ہے۔ لیکن چونکہ آنحضرت ﷺ ان دونوں سورتوں کو اکثر بطور تعویذ اور جھاڑ پھونک کے استعمال فرماتے تھے۔ اس وجہ سے ان کو شبہ ہو گیا کہ اسے قرآن میں بھی شمار ہونا چاہیے یا نہیں۔

حضرت مجاہدؒ فرماتے ہیں کہ قرآن پاک کی کل سورتیں ایک سو تیرہ ہیں اس کی وجہ یہ ہے کہ وہ سورۃ انفال اور توبہ کو ایک ہی سورت شمار کرتے تھے۔

حضرت ابی ابن کعبؓ کل سورتیں ایک سو سولہ فرماتے ہیں۔ اس کی وجہ یہ ہے کہ وہ دعا قنوت کو دو سورتیں شمار کرتے تھے۔ ایک اَللّٰهُمَّ اِنَّا نَسْتَعِيْنُكَ سے مَنْ يَفْجُرُكَ تک اور دوسری اَللّٰهُمَّ اِيَّاكَ نَعْبُدُ سے ملحق تک۔

اور حضرت زید بن ثابتؓ فرماتے ہیں کہ کل سورتیں ایک سو چودہ ہیں عام صحابہ کرام کا یہی قول ہے۔ حضرت عثمانؓ کے مصحف میں بھی اسی طرح ہے تمام بلاد کے مصاحف اور عام اہل علم بھی اس کے موافق ہیں اور اسی کو ماننا واجب ہے واللہ اعلم۔

قرآن مجید کی آیات اور کلمات

قرآن مجید کی آیات

فقیر رحمۃ اللہ علیہ فرماتے ہیں کہ قرآن پاک کی آیات کی تعداد میں قراء حضرات کا اختلاف ہوا ہے۔ راجح اور مختار قول اہل کوفہ کی تعداد کا ہے جو کہ حضرت علی ابن ابی طالب کی طرف منسوب ہے۔ کہ قرآن پاک کی کل چھ ہزار دو سو چھتیس آیتیں ہیں۔ اس کے علاوہ اور قول بھی ہیں۔

حضرت عبداللہ بن مسعودؓ کی روایت یہ ہے کہ چھ ہزار دو سو اٹھارہ آیتیں ہیں۔ اور حضرت ابن عباسؓ سے مروی ہے کہ قرآن پاک کی کل آیات چھ ہزار دو سو سولہ آیتیں ہیں۔ اور اسمعیل بن جعفر مدنی فرماتے ہیں کہ چھ ہزار دو سو چودہ آیتیں ہیں۔ اہل مکہ نے چھ ہزار دو سو بارہ آیات شمار کی ہیں۔ اہل بصرہ نے چھ ہزار دو سو چار بتائیں اہل شام چھ ہزار دو سو سولہ کی گنتی کے قائل ہیں۔ ابراہیم تیمی فرماتے ہیں کہ چھ ہزار دو سو ننانوے آیات ہیں اور بعض اہل شام چھ ہزار دو سو پچاس کے قائل ہیں۔ اور عام طور پر چھ ہزار چھ سو چھیاسٹھ آیتیں شمار کی جاتی ہیں۔

قرآن مجید کے کلمات

اسی طرح قرآن مجید کے کلمات کی گنتی میں بھی اختلاف ہوا ہے۔ حمید الاعرج فرماتے ہیں کہ قرآن پاک کے کل کلمات چھ ہزار چار سو تیس ہیں۔ اور حضرت مجاہدؒ ستتر ہزار دو سو پچاس بتلاتے ہیں۔ ابراہیم تیمی ستر ہزار چار سو اناٹیس کا عدد بتاتے ہیں اور عطاء بن یسار بھی ستتر ہزار چار سو اناٹیس نقل کرتے ہیں یہ دونوں قول باہم موافق ہیں اور عبدالعزیز بن عبداللہ فرماتے ہیں کہ قرآن مجید کے کل کلمات انا سی ہزار چار سو چھتیس ہیں۔ فقیہ رحمۃ اللہ علیہ فرماتے ہیں کہ مذکورہ اقوال کے علاوہ بھی اس سلسلہ میں اقوال پائے جاتے ہیں۔ واللہ اعلم۔

قرآن پاک کے حروف

کل حروف کی مجموعی تعداد

فقیہ رحمۃ اللہ علیہ فرماتے ہیں کہ حضرت عبداللہ بن مسعودؓ کے بقول قرآن پاک کے حروف تین لاکھ بائیس ہزار چھ سو ستر ہیں۔ اور قرآن پاک پڑھنے والے کو ہر حرف کے عوض دس نیکیاں ملتی ہیں۔ حضرت ابن عباسؓ فرماتے ہیں کہ قرآن پاک کے حروف کی تعداد تین لاکھ تیس ہزار چھ سو اکیس حروف ہیں۔ اور ابراہیم تیمی تین لاکھ تیس ہزار پندرہ حروف کہتے ہیں۔ اور عبدالعزیز بن عبداللہ فرماتے ہیں کہ قرآن پاک کے حروف تین لاکھ اکیس ہزار دو سو ہیں۔ ایک قول اور بھی اسی کے موافق ہے۔

پورے قرآن میں الف کی تعداد اڑتالیس ہزار آٹھ سو بہتر (۲۸۸۷۲) ہے۔ با کی
تعداد گیارہ ہزار چار سو اٹھائیس (۱۱۴۲۸) ہے۔ تاء کی تعداد دس ہزار ایک سو ننانوے (۱۰۱۹۹)
ہے۔ ثاء کی تعداد بیس ہزار دو سو چھتر (۲۰۲۷۶) ہے۔ ج کی تعداد تین ہزار دو سو ترانوے
(۳۲۹۳)۔ ح کی تعداد تین ہزار نو سو ترانوے (۳۹۹۳)۔ خ کی تعداد دو ہزار چار سو سولہ ہے
(۲۴۱۶)۔ د کی تعداد پانچ ہزار چھ سو بہتر ہے (۵۶۷۲)۔ ذ کی تعداد چار ہزار چھ سو ستانوے
(۴۶۹۷)۔ راء کی تعداد گیارہ ہزار سات سو ترانوے (۱۱۷۹۳)۔ زاء کی تعداد ایک ہزار پانچ سو
نوے (۱۵۹۰)۔ سین کی تعداد پانچ ہزار آٹھ سو اکانوے (۵۸۹۱)۔ شین کی تعداد دو ہزار
دو سو ترپن ہے (۲۲۵۳)۔ صاد کی تعداد دو ہزار تیراں ہے (۲۰۱۳)۔ ضاد کی تعداد ایک ہزار چھ سو
سترہ ہے (۱۶۱۷)۔ اور طاء کی تعداد ایک ہزار چار سو ستر ہے (۱۴۷۰)۔ اور ظاء کی تعداد آٹھ
سویالیس (۸۴۲)۔ عین کی تعداد نو ہزار دو سو بیس (۹۲۲۰)۔ غین کی تعداد دو ہزار دو سو اٹھارہ ہے
(۲۲۱۸)۔ اور فاء کی تعداد آٹھ ہزار چار سو ننانوے (۸۴۹۹)۔ قاف کی تعداد چھ ہزار آٹھ سو تیرہ
(۶۸۱۳)۔ اور کاف کی تعداد دو ہزار دو سو اٹھارہ (۲۲۱۸)۔ لام کی تعداد تیس ہزار چار سو بیس
(۳۰۴۳۲)۔ میم کی تعداد چھبیس ہزار ایک سو پچیس (۲۶۱۳۵)۔ نون کی تعداد چھبیس ہزار پانچ
سو ساٹھ (۲۶۵۶۰)۔ اور واؤ کی تعداد پچیس ہزار پانچ سو چھتیس ہے (۲۵۵۳۶)۔ هاء کی تعداد
دس ہزار ستر ہے (۱۰۰۷۰)۔ اور لام الف کی تعداد چار ہزار سات سو بیس ہے (۴۷۲۰)۔ یاء کی
تعداد پچیس ہزار نو سو انیس ہے (۲۵۹۱۹)۔

فقیر رحمۃ اللہ علیہ فرماتے ہیں کہ اعداد و شمار میں مختلف اقوال پائے جاتے ہیں تاہم قراء
کی ایک عظیم جماعت اس مذکورہ تفصیل کی قائل ہے۔

قرآن پاک کا ربع ثلث اور نصف

قرآن پاک کا نصف

فقیر رحمۃ اللہ علیہ فرماتے ہیں کہ حمید الاعرج سے روایت ہے کہ انہوں نے حروف کے

لحاظ سے حساب لگایا۔ جس سے قرآن کا نصف سورہ کہف میں قَالُوا اِنَّكَ لَنْ تَسْتَطِيعَ مَعِيَ صَبْرًا کی آیت بنتا ہے جس کے بعد آیت وَكَيْفَ تَصْبِرُ عَلٰی مَا لَمْ تُحِطْ بِهٖ خُبْرًا آتی ہے۔ ایک قول یہ ہے کہ تستطیع پر نصف اول پورا ہو جاتا ہے اور معی صبرا کا کلمہ دوسرے نصف میں داخل ہے۔

بعض متقدمین کا قول ہے کہ میں نے حروف کا حساب لگایا تو قرآن کا نصف سورہ کہف میں وَالْيَتَلَطَّفُ کا کلمہ بنا۔ اور وہ بھی اس طرح کہ دوسرا لام نصف اول میں اور طا اور فا نصف ثانی میں داخل ہیں۔ اور بعض کا قول یہ ہے کہ فَهَلْ نَجْعَلُ لَكَ خَرْجًا پُرَ قرآن پاک کا نصف ہوتا ہے اور قراء کی ایک جماعت کا یہ کہنا ہے کہ لَقَدْ جِئْتَ شَيْئًا نُّكَرًا پر نصف بنتا ہے اور اکثر حضرات سورہ کہف کے آخر پر نصف مانتے ہیں۔

قرآن پاک کا ثلث

بعض متقدمین فرماتے ہیں کہ قرآن پاک کا پہلا ثلث یعنی تہائی حصہ سورہ توبہ میں وَقَعَدَ الَّذِينَ كَذَبُوا اللَّهَ وَرَسُولَهُ سَيُصِيبُ الَّذِينَ كَفَرُوا پُر ہوتا ہے اور دوسرا ثلث سورہ عنکبوت میں وَلَا تُجَادِلُوا أَهْلَ الْكِتَابِ الْإِبِلَاتِي هِيَ أَحْسَنُ پُر اور تیسرا ثلث آخری سورہ پر پورا ہوتا ہے۔ اور عام قراء کے نزدیک پہلا ثلث وَطِيعَ اللَّهُ عَلَى قُلُوبِهِمْ فَهُمْ لَا يَعْلَمُونَ پُر اور دوسرا وَمَا يَعْقِلُهَا إِلَّا الْعِلْمُونَ پُر تام ہوتا ہے۔

قرآن پاک کا ربع

بعض متقدمین کا قول ہے کہ قرآن پاک کا پہلا ربع (چوتھائی حصہ) سورہ اعراف کی تین آیتوں کے ختم پر ہوتا ہے اور دوسرا ربع نصف اول کا آخری مقام یعنی سورہ کہف کے آخر پر، اور تیسرا ربع سورہ والصفات میں فَأْمَنُوا فَمَتَّعْنَاهُمْ إِلَىٰ حِينٍ پُر ہے اور چوتھا ربع آخری سورت پر ہوتا ہے اور عام اہل علم کے نزدیک پہلا ربع سورہ انعام کے آخر پر دوسرا سورہ کہف کے آخر پر اور تیسرا سورہ والصفات کے آخر پر اور چوتھا آخری سورت پر ہوتا ہے۔ واللہ اعلم۔

معلمین کی فضیلت

فقیر رحمۃ اللہ علیہ فرماتے ہیں کہ حضرت زید بن اسلم اپنے والد کے واسطے سے ایک صحابی کا قول نقل کرتے ہیں کہ حضرات انبیاء علیہم السلام اور شہدائے کرام کے بعد اللہ تعالیٰ کو سب سے زیادہ محبوب معلمین حضرات ہیں۔ اور مساجد کے علاوہ روئے زمین کا کوئی خطہ اللہ تعالیٰ کو اس جگہ سے زیادہ محبوب نہیں جس میں اللہ تعالیٰ کی کتاب پڑھی پڑھائی جاتی ہو۔

جناب ابراہیم نخعیؒ فرماتے ہیں کہ بچوں کے استاد کیلئے فرشتے آسمان میں، چوپائے زمین میں، پرندے ہوا میں، اور مچھلیاں سمندروں میں مغفرت کی دعا کرتی ہیں۔

کہتے ہیں کہ جب بچہ مکتب میں داخل ہوتا ہے اور بسم اللہ سیکھتا ہے تو صرف اسی پر تین اشخاص کی مغفرت ہو جاتی ہے۔ اس کے باپ کی، ماں کی اور استاد کی۔

حضرت ابوسعید خدریؒ فرماتے ہیں کہ جو شخص اپنے بچے یا بچی کو قرآن پاک کے کسی حصہ کی تعلیم دلاتا ہے اور اس کے استاد پر خرچ کرتا ہے تو اس کے ہر درہم کے عوض احد پہاڑ کے برابر اجر ملتا ہے اور جب بچہ گھر سے مکتب کی طرف نکلتا ہے تو گھر میں خیر و برکت کا اضافہ ہوتا ہے۔ شروفساد کم ہوتا ہے اور شیطان وہاں سے بھاگ نکلتا ہے۔

حضرت حسن بصریؒ فرماتے ہیں کہ جو شخص اپنے بچے کو قرآن پاک سکھاتا ہے۔ اللہ تعالیٰ قیامت کے دن اسے تین جنتی جوڑے پہنائیں گے جبکہ لوگ ابھی ننگے بدن ہونگے اور ان میں سے ہر جوڑا دنیا و مافیہا سے کہیں بڑھ کر ہوگا۔ پھر اسے کتاب اللہ کے ہر حرف کے بدلے ایک ایک درجہ عطا ہوگا۔

حضرت عثمانؓ آنحضرت ﷺ کا ارشاد مبارک نقل کرتے ہیں کہ تم میں سے بہترین وہ شخص ہے۔ جس نے قرآن پاک سیکھا اور دوسروں کو سکھایا۔ حضرت ابو عبد الرحمن السلمی اس حدیث کو روایت کرنے کے بعد فرماتے ہیں کہ اسی حدیث نے مجھے اس درس گاہ میں بٹھا رکھا ہے۔ آپ لوگوں کو قرآن پڑھایا کرتے تھے اور حضرت حسن اور حضرت حسین رضی اللہ تعالیٰ عنہما کے بھی استاد تھے۔

حضرت ابن عباسؓ روایت کرتے ہیں کہ نبی اکرم ﷺ نے حجۃ الوداع کے موقع پر یہ

دعا فرمائی۔ اللھم اغفر للمعلمین واطل اعمارھم وبارک لھم فی کسبھم ومعانھم
(اے اللہ قرآن سکھانے والوں کی مغفرت فرما۔ ان کو لمبی عمریں عطا فرما۔ ان کے کسب اور معاش
میں برکت نازل فرما)۔ حضرت انس بن مالکؓ ایک اور حدیث کی دعا نقل فرماتے ہیں کہ حضور
ﷺ نے دعا فرمائی۔ اے اللہ علماء کو غنی اور قرآن کے استادوں کو فقیر بنا۔ فقیہ رحمۃ اللہ علیہ فرماتے
ہیں کہ اوپر والی حدیث میں قرآن پڑھانے والوں کیلئے بارک لھم فی کسبھم کی دعا آتی
ہے جس کا مطلب یہ ہے کہ یومیہ روزی کا سلسلہ چلتا رہے کبھی بند نہ ہو۔ اور یہاں اس کے لئے
فقیر بنا کی دعا منقول ہے جس کا مطلب یہ ہے کہ مال کی فراوانی عطا نہ فرما۔ کہ مال زیادہ ہو گیا
تو قرآن پڑھانا چھوڑ دیں گے۔

معلم کو پانچ چیزوں کی رعایت رکھنا لازم ہے

فقیہ رحمۃ اللہ علیہ فرماتے ہیں کہ اگر معلم ثواب کی نیت کرتا ہے اور چاہتا ہے کہ اس
کا عمل انبیاء علیہم السلام والا عمل بن جائے تو اسے پانچ چیزوں کی رعایت رکھنا لازم ہے۔

(۱) اجرت کی شرط مت لگائے اور نہ ہی اس پر شدید تقاضہ اور اصرار کرے۔ جو کوئی
ہدیہ دیدے قبول کرے۔ جو نہیں دیتا اس کے پیچھے نہ پڑے تاہم اگر بچوں کو بچے پڑھانے لکھائی
سکھانے اور حفظ کرانے پر معاوضہ کی شرط لگا لیتا ہے تو جائز ہے۔

(۲) ہمیشہ با وضو رہے کیونکہ اثنائے تعلیم میں اسے قرآن پاک چھونے کی بار بار نوبت آئے گی۔

(۳) اپنی تعلیم میں پوری ہمدردی کا جذبہ اور بچے کا خوب خیال رکھے۔

(۴) بچوں میں مساوات اور برابری رکھے لڑائی جھگڑے کے موقع پر عدل و انصاف قائم
رکھے۔ اغنیاء کے بچوں کی طرف میلان اور غرباء کے بچوں سے بے رخی کبھی نہ کرے۔

(۵) بچوں کو حد سے زیادہ اور شدید پٹائی کی سزا نہ دے۔ کہ قیامت کے دن اس کا حساب
ہوگا۔ ضعیف بن ابی ثابت سے روایت ہے کہ معلمین حضرات بادشاہوں والا نصیب لے کر آتے
ہیں ان کا حساب بھی انہیں جیسا ہوگا۔

متقدمین میں سے ایک بزرگ کا واقعہ ہے کہ ان کا بیٹا ان کے پاس روتا ہوا آیا۔ پوچھا کیا بات ہے کہنے لگا استاد نے مارا ہے۔ فرمایا مجھے حضرت عکرمہؓ نے حضرت ابن عباسؓ کی یہ حدیث سنائی کہ تمہارے بچوں کے استاد اللہ تعالیٰ کے ہاں تم سب سے برے شمار ہوتے ہیں جو یتیم پر بہت کم ترس کھاتے ہیں اور مساکین پر خوب سختی دکھاتے ہیں۔ کسی صحابی کا قول ہے کہ تین شخصوں کی طرف اللہ تعالیٰ قیامت کے دن نظر کرم نہ فرمائیں گے۔ اول قرآن پاک کا وہ استاد جو یتیم بچے سے ناقابل برداشت معاوضہ طلب کرتا ہے۔ دوسرے وہ آدمی جو سلطان کی مجلس میں بیٹھ کر اس کے مطلب کی باتیں کرتا ہے۔ تیسرے وہ شخص جو بلا ضرورت لوگوں سے سوال کرتا ہے۔

حضرت علی رضی اللہ تعالیٰ عنہ فرماتے ہیں کہ جو شخص بھی قرآن پاک حفظ کر لیتا ہے دو سو دینار یا دو ہزار درہم سالانہ بیت المال میں اس کا حق ثابت ہو جاتا ہے اگر دنیا میں سے یہ حق نہ ملا تو آخرت میں مل کر رہے گا۔ اور اگر نصف قرآن یاد کیا۔ تو ایک سو دینار یا ہزار درہم جس کا مطالبہ قیامت کے دن بیت المال کے متولی سے ہوگا۔ اگر اس کی کچھ حسنت ہوں گی۔ تو وہ لاد دی جائیں گی۔ اور اگر اس کی نیکیاں نہ ہوئیں تو اس شخص کی برائیاں اس متولی پر ڈال دی جائیں گی۔

کم کھانا

تمام بیماریاں زیادہ کھانے سے پیدا ہوتی ہیں

فقیر رحمۃ اللہ علیہ فرماتے ہیں کہ آدمی کو زیادہ مقدار میں نہیں کھانا چاہیے اور نہ شکم سیر ہونے سے بڑھ کر کھائے۔ کہ یہ اللہ تعالیٰ کے ہاں ناپسندیدہ اور لوگوں کے ہاں قابل مذمت اور صحت کیلئے بھی مضر ہے۔ کسی طبیب سے سوال ہوا کہ اللہ تعالیٰ کی کتاب میں طب کی کوئی بات تجھے معلوم ہے کہنے لگا کیوں نہیں۔ اللہ تعالیٰ نے تو تمام طب اس ایک آیت میں سمودی ہے۔ کَلُوا وَاشْرَبُوا وَلَا تُسْرِفُوا إِنَّهُ لَا يُحِبُّ الْمُسْرِفِينَ۔ (اور خوب کھاؤ اور پیو اور حد سے مت نکلو۔ بیشک اللہ تعالیٰ پسند نہیں کرتے حد سے نکل جانے والے کو) حاصل یہ کہ تمام بیماریاں زیادہ کھانے سے ہی پیدا ہوتی ہے۔

آدمی کا زیور

حضرت حسن بصریؒ فرماتے ہیں کہ چار چیزیں آدمی کا زیور ہیں۔ ۱، اپنے اوپر قابو رکھنا۔
۲، بات تول کر کرنا۔ ۳، اپنے راس المال سے کاروبار کرنا۔ ۴، اپنی آمدنی اور خرچ کا خیال رکھنا۔

اسراف

حضرت عمر رضی اللہ تعالیٰ عنہ فرماتے ہیں کہ یہ بھی اسراف ہی کی ایک شکل ہے کہ جس چیز کو دل چاہے اسی کو کھانے لگے۔ حضرت سرہ بن جندب کا واقعہ ہے کہ ان کے بیٹے نے اتنا کھا لیا۔ کہ بدبھمی ہونے لگی۔ اور قے کرنے لگا حضرت سرہؒ فرمانے لگے اگر تو اس حال میں مرجاتا۔ تو میں تیرے جنازے میں شریک نہ ہوتا۔

کھانے کی موزوں مقدار

ایک حدیث شریف میں آنحضرت ﷺ نے ارشاد فرمایا کہ ابن آدم اپنے پیٹ سے بدتر کسی برتن کو نہیں بھرتا۔ آدمی کیلئے چند لقمے کافی ہو جانے چاہئیں جو اسکی کمر کو سیدھا رکھ سکیں۔ اور اگر بہر حال کھانا ہی ہے تو ایک حصہ کھانے کا، ایک پانی کا اور ایک سانس کے لئے ہونا چاہیے۔

زیادہ کھانے کی برائیاں

کہتے ہیں کہ زیادہ کھانے میں چھ بری باتیں پائی جاتی ہیں۔ ۱، اللہ تعالیٰ کا خوف دل سے جاتا رہتا ہے۔ ۲، (بھوکوں کی ہمدردی جاتی رہتی ہے) کیونکہ وہ سمجھتا ہے کہ سب لوگ شکم سیر ہیں۔ ۳، طاعات و عبادات کی ادائیگی میں طبیعت پر بوجھ اور گرانی ہوتی ہے۔ ۴، حکمت کے کلام سے رقت پیدا نہیں ہوتی۔ ۵، خود حکمت و نصیحت کا کلام کرے لوگوں کے دلوں پر اثر نہیں کرتا۔ ۶، اس سے بہت امراض پیدا ہوتے ہیں۔

کھانے میں ان باتوں کا خیال رکھا جائے

کہتے ہیں کہ کھانے میں چار چیزیں فرض ہیں۔ چار سنت ہیں، چار آداب ہیں دو چیزیں دواء ہیں۔ اور دو مکروہ۔

فرض

چار فرض یہ ہیں۔ ۱، صرف حلال کھائے۔ ۲، یہ عقیدہ رکھے کہ اللہ تعالیٰ نے عطا فرمایا ہے۔ ۳، اس پر راضی اور خوش رہے۔ ۴، جب تک کھانے کی قوت بدن میں رہے معصیت سے کنارہ کش رہے۔

سنتیں

چار سنتیں یہ ہیں۔ ۱، اللہ تعالیٰ کا نام لے کر کھائے۔ ۲، فارغ ہو تو الحمد للہ کہے۔ ۳، کھانے سے پہلے اور بعد میں ہاتھ دھوئے۔ ۴، بائیں پاؤں کو بچھا کر اور دائیں کو کھڑا کر کے بیٹھے۔

آداب

چار آداب یہ ہیں۔ ۱، اپنے سامنے سے کھائے۔ ۲، لقمہ چھوٹا بنائے۔ ۳، لقمہ کو خوب چبائے اور باریک کرے۔ ۴، دوسرے کے لقمہ پر نظر نہ کرے۔

دودوائیں

دودوائیں یہ ہیں۔ ۱، دسترخوان پر جو ذرات وغیرہ گریں وہ اٹھا کر کھالے۔ ۲، کھانے کے برتن کو خوب صاف کرے۔

مکروہ اور ممنوع

مکروہ اور ممنوع یہ ہیں۔ ۱، کھانے کو سونگھنا نہ چاہیے نہ ہی اس میں پھونک مارنی چاہیے۔ ۲، جب تک تیز گرم ہو نہ کھانا چاہیے کیونکہ حدیث شریف میں ہے کہ تیز گرم کھانے میں برکت نہیں ہوتی۔ واللہ اعلم

باہم سلام کہنا

فقیر رحمۃ اللہ علیہ فرماتے ہیں کہ اہل اسلام کو باہم ملاقات کے وقت تحفہ سلام پیش

کرنا چاہیے اہل جنت کا باہم سلام کا یہی طریق ہے لہذا مسلمان کو چاہیے کہ تمام مسلمانوں کو سلام کہا کریں۔ یہ اہل ایمان کے اخلاق میں سے ہے۔ روایت ہے کہ نبی اکرم ﷺ حضرت انس بن مالکؓ کو ارشاد فرمایا کہ جب تو گھر سے نکلے تو جو مسلمان بھی سامنے آئے۔ اسے سلام کہہ۔ اس سے ایمان کی لذت تیرے دل میں داخل ہوگی اور جب گھر میں آئے تو سلام کر، اس سے تیری اور تیرے گھر کی برکت میں اضافہ ہوگا۔

ایک مرد صالح کا ذکر ہے کہ ایک دوست نے اس سے ملاقات کی اور سوال کیا تمہاری صبح کیسی رہی۔ مرد صالح نے جواب دیا بہت افسوس۔ یہ کیا انداز گفتگو ہے تم نے السلام علیکم کیوں نہیں کہا۔ کہ تجھے دس نیکیاں ملتیں اور میں سلام کا جواب دیتا تو دس نیکیاں مجھے ملتیں۔ جہاں بیس نیکیاں جمع ہو جاتیں تو اللہ تعالیٰ کی رحمت کا نزول ہوتا۔

کسی صالح آدمی سے پوچھا گیا کہ ایک آدمی بوقت ملاقات دوسرے کو اطاک اللہ بقاء کہتا ہے یعنی اسے طول عمر کی دعا دیتا ہے یہ کیسا ہے اس نے کہا یہ دہریہ لوگوں کا سلام ہے۔ اہل اسلام کا سلام تو السلام علیکم ہے۔

روایت ہے کہ حضرت عبداللہ بن عمرؓ بازار تشریف لے جاتے عرض کیا گیا آپ بازار میں خرید و فروخت تو کرتے نہیں۔ پھر تکلیف کیوں فرماتے ارشاد فرمایا! میں تو سلام کہنے کیلئے بازار جاتا ہوں چنانچہ آپؓ ہر ملنے والے کو سلام کہتے تھے۔

حضرت لقمان علیہ السلام نے اپنے بیٹے سے فرمایا اے بیٹے کسی مجلس میں آؤ تو سلام کہہ کر بیٹھ جاؤ۔ ان کی گفتگو سے پہلے کوئی بات مت کرو۔ دیکھو کہ گفتگو خیر اور بھلائی کی ہے تو شریک ہو جاؤ۔ ورنہ اٹھ کر چلے آؤ۔ واللہ الموفق۔

کچھ نکاح کے بارے میں

فقیر رحمۃ اللہ علیہ فرماتے ہیں کہ آنحضرت ﷺ کا ارشاد مبارک ہے کہ سب سے بڑھ کر برکت والا وہ نکاح ہے جس میں مشقت و تکلیف کچھ نہ ہو۔ حسن بھری کے پاس ایک آدمی اپنی

بیٹی کے نکاح میں مشورہ کیلئے حاضر ہوا۔ فرمایا کسی متقی آدمی سے نکاح کرو۔ کہ اگر محبت ہوگی تو اس کا اکرام کرے گا اور اگر دل برداشتہ بھی ہو جائے تو ظلم نہ کرے گا۔ انہی حسن بصری کا مقولہ ہے کہ چار چیزوں میں مشقت ہے۔ ۱، اہل و عیال کی کثرت۔ ۲، مال کی قلت۔ ۳، برا ہمسایہ۔ ۴، بیوی جو خاوند کے حق میں خیانت کرے۔

امام مالک بن دینار کی بیوی ام یحییٰ فوت ہوگئی کسی نے کہا ابو یحییٰ ارادہ ہو تو اور نکاح کر لو فرمایا بس میں ہوتا تو اپنے آپ ہی کو طلاق دے دیتا۔

ایک اعرابی کا مقولہ ہے کہ نکاح میں ایک مہینے کیلئے فرحت و مسرت ہے۔ پھر زمانہ بھر کے غم اور مہر کا بوجھ ہوتا ہے اور کمر ٹوٹ جاتی ہے۔

حضرت ابو ہریرہ رضی اللہ تعالیٰ عنہ آنحضرت ﷺ کا ارشاد مبارک نقل کرتے ہیں کہ تین قسم کے لوگوں کی مدد اللہ تعالیٰ نے اپنے ذمہ لے رکھی ہے۔ ۱، مجاہد فی سبیل اللہ۔ ۲، وہ شخص جو حرام سے بچنے کیلئے نکاح کرتا ہے۔ ۳، وہ مکاتب جو بدل کتابت ادا کرنے کی نیت رکھتا ہے (مکاتب اس غلام کو کہتے ہیں جو آزادی لینے کیلئے اپنے آقا کو کچھ مقررہ مال دینا قبول کرے۔ اس مال کو بدل کتابت کہتے ہیں)۔

روایت میں ہے کہ بنی اسرائیل کے آدمی نے یہ طے کر لیا کہ جب تک سو آدمیوں سے مشورہ نہ کر لوں۔ نکاح نہیں کروں گا۔ اس نے ننانوے آدمیوں سے مشورہ کیا اور ایک باقی تھا۔ دل میں یہ عہد کر لیا کہ کل سب سے پہلے جس شخص سے ملاقات ہوگی اس سے مشورہ لوں گا۔ اور اسی کی رائے پر عمل کروں گا۔ چنانچہ اگلے روز صبح سویرے گھر سے نکلا۔ تو ایک مجنون (دیوانے) سے ملاقات ہوئی جو ایک لمبے کانے پر سوار تھا اسے دیکھ کر غم ہوا۔ مگر اپنے عزم سے عہدہ برا ہونا لازم جان کر آگے بڑھا۔ تو مجنون بولا بھی ذرا میرے گھوڑے سے بچ کر رہنا۔ کہیں لات نہ مار دے یہ شخص بولا ذرا اپنا گھوڑا روکو میں تجھ سے کچھ پوچھنا چاہتا ہوں۔ مجنوں ٹھہر گیا یہ شخص کہنے لگا میں نے اللہ تعالیٰ سے عہد کیا تھا کہ جو پہلا شخص ملے گا۔ میں اس سے مشورہ کروں گا۔ اور تو ملنے والا

پہلا شخص ہے۔ میرا ارادہ نکاح کرنے کا ہے۔ میری رہنمائی کرو کہ کیا کروں۔ مجنون کہنے لگا عورتیں تین طرح کی ہیں۔ ایک مفید دوسری مضر اور تیسری وہ جو مفید بھی ہے اور مضر بھی۔ پھر کہنے لگا ذرا گھوڑے سے بچو کہیں لات نہ لگا دے اور چل دیا۔ یہ شخص دل میں کہنے لگا کہ اس کی وضاحت تو پوچھی ہی نہیں۔ اس کے پیچھے بھاگا ادا! جانے والے ذرا اپنا گھوڑا روکو وہ ٹھہر گیا یہ قریب جا کر کہنے لگا۔ میں تیری بات اچھی طرح سے سمجھ نہیں سکا ذرا اس کی تفصیل سنا دو۔ وہ کہنے لگا کہ مفید عورت تو باکرہ ہے جو دل سے تیرے ہی ساتھ محبت کرے گی کسی اور کو وہ جانتی ہی نہیں۔ اور مضر وہ عورت ہے جو پہلے شادی کر چکی ہے۔ اور اولاد والی ہے۔ وہ مال تیرا کھائے گی اور پہلے خاوند کو روٹی رہے گی۔ اور جو عورت مفید بھی ہے اور مضر بھی۔ یہ وہ ہے جو پہلے شادی کر چکی ہے مگر اس کی اولاد نہیں۔ اگر تو پہلے دن سے اس کے لئے اچھا ثابت ہوا۔ تو وہ تیرے لئے مفید ہوگی ورنہ مضر! یہ کہہ کر وہ پھر چلتا بنا۔ یہ شخص بھی اس کے پیچھے ہولیا۔ اور قریب جا کر کہنے لگا۔ عجیب قصہ ہے کہ تیرا کلام کس قدر حکیمانہ ہے اور کام مجنونانہ یعنی دیوانوں جیسا۔ وہ کہنے لگا کہ دراصل قصہ یہ ہے کہ بنی اسرائیل مجھے اپنا قاضی بنانا چاہتے تھے میں نے انکار کر دیا۔ انہوں نے اصرار کیا۔ تو میں نے یوں پاگل بن کر اپنی جان ان لوگوں سے چھڑائی۔

کہتے ہیں کہ ایک آدمی حضرت داؤد علی نبینا علیہ السلام کی خدمت میں حاضر ہوا۔ عرض کیا کہ میں نکاح کرنا چاہتا ہوں مناسب مشورہ ارشاد فرمائیں۔ فرمایا میرے بیٹے سلیمان کے پاس جاؤ۔ اور اس سے مشورہ پوچھو۔ ابھی سات سال کے بچے تھے وہ شخص حضرت سلیمان کی طرف چل دیا۔ کیا دیکھتا ہے آپ بچوں کے ساتھ کھیل رہے ہیں اور ایک کانے پر سوار ہیں۔ وہ شخص قریب آ کر کہنے لگا میرا نکاح کرنے کا ارادہ ہے مشورہ کے لئے آیا ہوں۔ حضرت سلیمان علیہ السلام نے جواب دیا۔ سرخ سونے کا انتخاب کر یا سفید چاندی کا اور گھوڑے سے بچ کر رہ کہیں لات نہ لگا دے۔ سائل اس جواب کو نہ سمجھ سکا۔ حضرت داؤد علیہ السلام نے اسے کہہ رکھا تھا کہ واپس آ کر مجھے جواب بتا کر جانا۔ اس نے واپس آ کر حضرت سلیمان علیہ السلام کا جواب سنایا۔ تو حضرت

داؤد علیہ السلام نے فرمایا کہ سرخ سونے سے مراد باکرہ عورت ہے اور سفید چاندی سے مراد نوجوان بیوہ ہے۔ اور گھوڑے سے بچ کہیں لات نہ لگا دے اس کا مطلب یہ ہے کہ بڑھیا عورت اور عیال دار بیوہ سے پرہیز کرنا۔

حضرت انسؓ بن مالکؓ روایت کرتے ہیں کہ نبی اکرم ﷺ نکاح کا حکم فرمایا کرتے اور تجرد کی زندگی یعنی بلا نکاح رہنے شدت سے منع فرمایا۔ نیز فرمایا کرتے کہ زیادہ بچے جننے والی اور بہت محبت کرنے والی عورتوں سے شادی کیا کرو۔ کہ میں دوسرے انبیاء علیہم السلام کے مقابلہ میں تمہاری کثرت پر فخر کروں گا۔

حضرت عبداللہ بن عمرو بن عاصؓ آنحضرت ﷺ کا ارشاد نقل کرتے ہیں کہ چار قسم کے لوگوں پر اللہ تعالیٰ لعنت کرتے ہیں اور فرشتے آمین کہتے ہیں ایک وہ آدمی جو عورت سے الگ رہ کر (تجرد کی) زندگی بسر کرتا ہے۔ حالانکہ اللہ تعالیٰ نے اسے اس تقاضہ سے پاک پیدا نہیں کیا۔ اور وہ عورت جو مردوں سے مشابہت پیدا کرتی ہے۔ حالانکہ اللہ تعالیٰ نے اسے عورت بنایا ہے اور ایک وہ آدمی جو عورتوں سے مشابہت پیدا کرتا ہے حالانکہ اللہ تعالیٰ نے اسے مرد بنایا ہے۔ اور چوتھا وہ شخص جو کسی اندھے کو راستہ سے بہکاتا ہے۔

حضور ﷺ کے ابتدائی حالت

آپ ﷺ کا تجارتی سفر

فقیر رحمۃ اللہ علیہ فرماتے ہیں کہ ہمیں یہ بات پہنچی ہے کہ آنحضرت ﷺ جب بچپن میں برس کی عمر کو پہنچے تو آپ کے چچا ابوطالب کہنے لگے میرے بھتیجے میں قسم سے کہتا ہوں کہ میرے پاس اتنا مال نہیں جس سے تیرا نکاح کر سکوں۔ اور نہ ہی تیرے والد نے کچھ چھوڑا ہے کیا یہ ہو سکتا ہے کہ تو خدیجہ بنت خویلد کے ہاں اجرت پر کوئی کام کر لے کہ وہ اپنے اجیر کو اجرت میں دونو جوان اونٹ دے دیتی ہے۔ تجھے تو شاید ایک اونٹ اور زائد دیدے یہ کہا اور خود ہی خدیجہ کے پاس لے

آئے حضرت خدیجہ نے بہت ہی خوشی اور اکرام سے قبول کرتے ہوئے کہا کہ آپکو میں زائد دوں گی۔ چنانچہ آپ نے خدیجہ کے غلام میسرہ کے ساتھ شام کی ایک منڈی بصری میں تشریف لے گئے۔ اور بہت سانس نفع کمایا۔ میسرہ کے دل میں اللہ تعالیٰ کی طرف سے آپ کی محبت پیدا ہو گئی۔ سفر سے واپس آتے ہوئے مراظہر ان پر پہنچے تو میسرہ کہنے لگا کہ اے محمد (ﷺ) آپ آگے آگے جا کر خدیجہ کو منافع کی خوشخبری سنائیں ممکن ہے وہ مزید ایک اونٹ منافع میں دیدے۔ چنانچہ ایسا ہی ہوا۔ آپ کے خوشخبری سنانے پر خدیجہ نے ایک اونٹ کا اور اضافہ کر دیا۔

حضور ﷺ کا نکاح

میسرہ نے حضرت خدیجہؓ کو آنحضرت ﷺ کے عجائبات جو راستہ میں دیکھے اور برکات و کمالات کی بہت سی علامات بیان کیں۔ جس سے حضرت خدیجہؓ کے دل میں آپ ﷺ کی محبت گھر کر گئی۔ اور آپ کی طرف میلان ہونے لگا۔ چنانچہ اس نے کھانا تیار کروایا۔ اور قریش کے سرداروں کو دعوت پر جمع کیا۔ اور اپنے باپ سے کہا کہ وہ اس کا نکاح حضرت محمد ﷺ سے کر دے۔ باپ بولا! قریش کے سرداروں نے مجھ سے تیرے نکاح کا مطالبہ کیا۔ اور میں انکار کرتا رہا۔ بھلا کیسے ممکن ہے کہ میں ایسے شخص سے تیرا نکاح کر دوں۔ جو بالکل تہی دست ہے۔ بیٹی نے کہا کہ حسب و نسب میں وہ اعلیٰ ہے اور مال کی مجھے ضرورت نہیں۔ الغرض آپ کا نکاح اور رخصتی ہو گئی۔

عطائے نبوت

جب آپ ﷺ کی عمر مبارک چالیس برس کو پہنچی۔ تو ایک دفعہ فضاء میں ایک سائبان سادہ دیکھا جو آہستہ آہستہ قریب آرہا ہے۔ آپ دیکھ کر گھبرانے لگے۔ تو آواز آئی ڈریئے نہیں۔ میں جبرائیل ہوں۔ آپ گھبرائے ہوئے حضرت خدیجہؓ کے پاس تشریف لائے اور بتایا کہ میں نے ایک چیز دیکھی ہے۔ جس سے مجھے ڈر لگنے لگا مگر اس نے کہا ڈریئے نہیں میں جبرائیل ہوں۔

مجھے خطرہ ہے کہ کہیں یہ جنون کی قسم نہ ہو۔ خدیجہؓ انھی اور سیدھی اپنے چچا زاد بھائی ورقہ بن نوفل کے پاس گئی۔ جو کتب سابقہ کے متجر عالم تھے کہنے لگی میرے بھائی، میرے شوہر کو کچھ

دکھائی دیا ہے جس سے وہ ڈر گئے۔ مگر اس نے کہا میں جبریل ہوں۔ ورقہ پکارا تھا سبحان اللہ القدوس۔ جبریل تو اللہ تعالیٰ کا بہت بڑا ناموس اور انبیاء علیہم السلام کی طرف آنے والا سفیر ہے۔ فقیہ رحمۃ اللہ علیہ فرماتے ہیں کہ اچھی خبر لانے والے کو ناموس اور بری خبر لانے والے کو جاسوس اور دو جانبوں میں تعلق پیدا کرنے والے کو سفیر کہتے ہیں۔ ورقہ نے کہا اگر تیرے شوہر نے واقعی اسے ہی دیکھا ہے تو وہ نبی ہے۔ خدیجہؓ واپس گھر آ گئیں اور آنحضرت ﷺ کو سب کچھ بتایا۔

اس طرح ایک دن آپ حضرت خدیجہؓ کے پاس بیٹھے تھے کہ زمین و آسمان کے درمیان ایک شخص دیکھا فرمایا! خدیجہؓ میں زمین و آسمان کے مابین ایک شخص کو دیکھ رہا ہوں حضرت خدیجہؓ نے کہا آپ ﷺ میرے قریب آ جائیں۔ آپ ﷺ قریب ہو گئے۔ حضرت خدیجہؓ نے اپنا سر کھول دیا۔ اور آپ ﷺ کے سر کو اپنے پیٹ پر رکھ کر پوچھا کیا۔ اب بھی وہ شخص دکھائی دے رہا ہے۔ آپ ﷺ نے فرمایا نہیں بلکہ دور ہٹ گیا ہے۔ حضرت خدیجہؓ کہنے لگی بشارت ہو کہ یہ فرشتہ ہے اگر شیطان ہوتا تو یوں حیا نہ کھاتا۔

اسی طرح ایک دن آپ ﷺ جبل حرا پر تھے کہ حضرت جبریل نمودار ہوئے آپ ﷺ کیلئے بہترین فرش بچھایا۔ زمین پر پاؤں مارا۔ جس سے پانی پھوٹنے لگا آپ ﷺ کو وضو سکھایا اور دو رکعت نماز پڑھائی اور آپ کو نبوت کی خبر دی اور سورۃ اقراء کی ابتدائی آیتیں ”ما لم یعلم“ تک آپ ﷺ کو سنائیں۔ اور آپ ﷺ واپس تشریف لائے اور سارا ماجرا حضرت خدیجہؓ کو کہہ سنایا۔ وہ سنتے ہی ایمان لے آئیں۔ آپ ﷺ نے خدیجہؓ کو بھی وضو اور نماز کا طریقہ سکھایا۔ پھر حضرت ابوبکرؓ ایمان لائے اور پھر حضرت علیؓ۔ بعض کہتے ہیں کہ حضرت علیؓ پہلے ایمان لائے پھر حضرت ابوبکرؓ پھر بلالؓ پھر حضرت ابوبکرؓ کے رفقاء حضرت عثمانؓ، عبدالرحمن بن عوفؓ، طلحہؓ، زبیر اور سعد رضی اللہ عنہم اجمعین۔ ایمان لائے اور چالیسویں نمبر پر حضرت عمرؓ نے ایمان قبول کیا۔

ہجرت کا بیان

فقیہ رحمۃ اللہ علیہ بیان فرماتے ہیں کہ آنحضرت ﷺ موسم حج میں منیٰ کی طرف

تشریف لے جاتے اور آنے والے لوگوں کو اسلام کی دعوت دیتے تھے۔ اتفاقاً آپ ﷺ کا گزر مدینہ طیبہ کے کچھ لوگوں پر ہوا۔ آپ ﷺ نے ان کو اسلام کی دعوت دی۔ حضرت معاذ بن عمرو اور ان کے باقی رفقاء سب نے اسلام قبول کر لیا۔ آنحضرت ﷺ نے ارشاد فرمایا۔ کیا تم میری مدد کرو گے۔ جس سے میں اپنے اللہ تعالیٰ کا فریضہ تبلیغ ادا کر سکوں۔ انہوں نے عرض کیا یا رسول اللہ! ہماری گزشتہ سال سے لڑائی رہی ہے اور باہم ایک دوسرے سے بغض رہا ہے ہم اگلے سال موسم حج پر حاضر ہوں گے۔ رسول اللہ ﷺ اس پر راضی ہو گئے اور یہ لوگ مدینہ واپس آ گئے اور چپکے چپکے لوگوں کو دعوت دینا شروع کی۔ اور سال کے اندر اندر مدینہ طیبہ کے بہت سے گھرانے مسلمان ہو گئے۔

موسم حج آیا تو مدینہ طیبہ سے بھی لوگ کثیر تعداد میں گئے اور منیٰ میں پڑاؤ کیا۔ ان سے انصار کے ستر آدمی اور ایک عورت نے منیٰ کی ایک طرف جمرہ کے دائیں جانب نزول کیا۔ آنحضرت ﷺ حضرت عباسؓ بن عبدالمطلب کی معیت میں انکے پاس تشریف لے گئے۔ یہ سب آپ ﷺ کے اعزاز میں کھڑے ہو گئے اور سلام کیا۔ رسول اللہ ﷺ نے بھی انہیں سلام کیا اور فرمایا کہ حضرت موسیٰ علیہ السلام نے بنی اسرائیل سے بارہ نقباً کا انتخاب کیا تھا میں بھی تم سے کچھ نقیب بنانا چاہتا ہوں۔ ان حضرات نے آپ ﷺ کے ہاتھ مبارک پر بیعت کی اور عرض کیا۔ یا رسول اللہ! آپ ﷺ اپنے لئے اور اللہ تعالیٰ کیلئے جو بھی شرط لگانا چاہیں لگائیں آپ ﷺ نے ارشاد فرمایا۔ اللہ تعالیٰ کیلئے تو شرط یہ ہے کہ اس کی عبادت کرو کسی کو اس کا شریک نہ ٹھہراؤ۔ اور اپنے لئے شرط یہ ہے کہ جیسے تم اپنی اور اپنے اہل و عیال کی حفاظت کرتے ہو۔ میری بھی ایسے ہی حفاظت کرو گے۔ عرض کیا اگر ہم یہ شرطیں پوری کر دیں۔ تو کیا ملے گا ارشاد فرمایا تمہارے لئے جنت ہوگی سب نے خوش ہو کر کہا کہ یہ ہماری بیع نفع مند ہے۔

ادھر ابلیس ملعون یہ دیکھ کر چیخنے لگا۔ کہ او قریشو! یہ دیکھو محمد (ﷺ) اہل مدینہ سے تمہارے خلاف حلف اور اقرار لے رہا ہے۔ قریشی یہ سن کر آپ ﷺ کی تلاش میں نکلے مگر آپ ﷺ کو نہ پاسکے۔ آپ ﷺ نے حضرت مصعبؓ بن عمیر کو قرآن پڑھانے اور دین سکھانے کیلئے

ان کے ساتھ بھیج دیا۔ اہل مکہ کو جب یہ علم ہوا کہ محمد (ﷺ) کو انصار و مہاجرین رفقاء میسر آ گئے ہیں تو آپ (ﷺ) کے متعلق تجویزیں سوچنے لگے اور آپ کو قتل کرنے کا ارادہ کر لیا۔

ادھر اللہ تعالیٰ نے آپ (ﷺ) کو مدینہ طیبہ کی طرف ہجرت کرنے کا حکم فرمایا۔ آپ (ﷺ) ابو بکرؓ کے گھر تشریف لائے۔ حضرت ابو بکرؓ نے فرط مسرت میں کھڑے ہو کر سر مبارک کو بوسہ دیا اور قدم رنجہ فرمانے کی وجہ پوچھی۔ ارشاد فرمایا قریش نے میرے قتل کا منصوبہ بنایا ہے ابو بکرؓ نے عرض کیا یا رسول اللہ! آپ (ﷺ) کے خون سے پہلے میرا خون اور آپ (ﷺ) کی جان سے پہلے میری جان حاضر ہوگی۔ آپ (ﷺ) نے ارشاد فرمایا مجھے ہجرت کا حکم ہو گیا ہے۔ حضرت ابو بکرؓ نے عرض کیا میرے پاس دواونٹ ہیں۔ جو اسی انتظار میں تیار کر رکھے ہیں۔ انہیں سے ایک آپ لے لیجئے۔ مگر آپ (ﷺ) نے فرمایا میں اس کی قیمت ادا کروں گا۔ چنانچہ آپ نے ایک اونٹ خرید لیا۔ شام ہوئی تو آپ (ﷺ) حضرت ابو بکرؓ کو ہمراہ لے کر پیدل روانہ ہوئے اور جبل ثور کا رخ کیا۔ حتیٰ کہ اس کے ایک غار تک پہنچ گئے۔ اور ابو بکرؓ نے عبد اللہ بن فہیرہ کو حکم دے رکھا تھا کہ وہ جبل ثور کی طرف بکریاں چرانے کیلئے لائے۔ اور آپ (ﷺ) نے اس رات حضرت علی بن ابی طالب کو اپنے بستر پر سلایا۔ قریش آئے تو وہاں حضور (ﷺ) کی بجائے حضرت علی بن ابی طالب کو پایا پوچھا محمد (ﷺ) کہاں ہیں۔ حضرت علیؓ نے جواب دیا۔ مجھے کچھ علم نہیں۔ وہ آپ (ﷺ) کے نشانات کی ٹوہ لگاتے لگاتے غار ثور تک پہنچ گئے۔ جہاں حضور (ﷺ) حضرت ابو بکرؓ کی معیت میں تشریف فرما تھے۔ مگر وہ آپ کے مخصوص ٹھکانے کو نہ پاسکے۔ ادھر ادھر تلاش کر کے ناکام واپس لوٹ آئے۔

ادھر عبد اللہ بن ابی بکر روزانہ رات کو اہل مکہ کے حالات لے کر آتے تھے۔ اور عبد اللہ بن فہیرہ روزانہ بکریاں لاتے۔ جن کا دودھ نکال لیتے۔ یا ذبح کر لیتے تھے۔ اسی طرح سے تین رات تک وہاں قیام فرمایا۔ بعض کہتے ہیں کہ زیادہ دن تک رہے۔ تا آنکہ اہل مکہ کا جوش کم ہو گیا۔ پھر دونوں حضرات غار سے نکلے۔ اور ایک آدمی اجرت پر ساتھ لیا۔ جو راستہ کی نشاندہی کرتا تھا۔ اس کا نام عبد اللہ بن اسحاق تھا۔ یوں چلتے چلتے ربیع الاول کی دو تاریخ ۱۱ و ۱۲ شعبان ۱۲ ربيع

الاول کی تاریخ مگر تقوم کے مطابق دو شنبہ کو آٹھ تاریخ بنتی ہے اس لئے بہت سے حضرات نے آٹھ تاریخ لکھی ہے ﴿کو پیر کے دن مدینہ طیبہ پہنچ گئے۔﴾

نبی اکرم ﷺ کے غزوات

فقیر رحمۃ اللہ علیہ فرماتے ہیں کہ روایات میں آنحضرت ﷺ کے چھتیس غزوات مذکور ہیں۔ جن میں سے اٹھارہ غزوات میں آپ ﷺ نے بنفس نفیس شرکت فرمائی۔ اور اٹھارہ میں خود تشریف نہیں لے گئے۔ بلکہ لشکر بھیجا۔ بعض روایات میں آپ ﷺ کے چالیس غزوات مذکور ہیں بلکہ اس سے بھی زائد کا ذکر ملتا ہے۔

پہلا غزوہ

سب سے پہلے غزوہ کی تفصیل یہ ہے کہ آپ ﷺ کو یہ خبر پہنچی کہ قریش کی ایک جماعت مکہ سے لڑائی کیلئے نکلی ہے۔ آپ ﷺ بھی صحابہ کرام کی ایک جماعت کو ساتھ لے کر جہاد کیلئے نکلے۔ یہ ہجرت کے تقریباً بارہ ماہ بعد صفر کے مہینہ کا واقعہ ہے۔ چلتے چلتے آپ مقام ودان تک پہنچے۔ وہاں پڑاؤ کیا اور حضرت عبیدہ بن الحارث کو مہاجرین کی ایک جماعت کی معیت میں آگے بھیجا۔ قریش کی جماعت کے ساتھ تیر اندازی کا معمولی مقابلہ ہوا۔ کوئی باقاعدہ لڑائی اور معرکہ نہیں ہوا۔ اور معاملہ رفع دفع ہو گیا۔

غزوۃ النخلہ

آپ ﷺ کے غزوات میں سے غزوہ النخلہ بھی ہے۔ جس کی تفصیل یہ ہے کہ ہجرت کے سولہ ماہ بعد نبی اکرم ﷺ نے حضرت عبداللہ بن جحش کو گیارہ مہاجرین کی معیت میں عمرو بن الحضرمی اور اس کے قریشی ساتھیوں کی طرف بھیجا جو اپنے ساتھ چمڑا، منقی اور دیگر سامان لے جا رہے تھے۔ یہ حضرات کھجوروں کے ایک جھنڈ میں بیٹھ رہے تھے جب قریش کا قافلہ وہاں سے گزرا۔ تو ان پر حملہ کر دیا۔ عمرو بن الحضرمی کو قتل اور دو آدمیوں کو قید کیا۔ اور باقی بھاگ گئے۔ یہ

حضرات ان کا چھوڑا ہوا مال لے کر مدینہ منورہ واپس پہنچ گئے یہ واقعہ جمادی الاخریٰ میں پیش آیا۔

غزوہ بدر

آپ ﷺ کے غزوات میں سے ایک عظیم غزوہ بدر ہے۔ بدر ایک مقام کا نام ہے جہاں پر ہجرت کے دوسرے سال ماہ رمضان المبارک میں جہاد کا مشہور معرکہ ہوا۔ قصہ یوں ہوا کہ آنحضرت ﷺ کو خبر ملی۔ کہ قریش کا تجارتی قافلہ ابوسفیان کی سرکردگی میں شام سے واپس مکہ جا رہا ہے۔ یہ قافلہ چالیس اور بعض کے بقول ستر تا جروں پر مشتمل تھا۔ رسول اللہ ﷺ تین سو تیرہ مہاجرین و انصار صحابہ کی معیت میں مدینہ طیبہ سے نکلے اہل مکہ کو اطلاع ہو گئی۔ وہ ساڑھے بارہ سو کا لشکر جمع کر کے مقابلہ کیلئے نکل پڑے آگے چل کر معلوم ہوا کہ تجارتی قافلہ صحیح سلامت آ رہا ہے تو ان سے تین سو افراد واپس مکہ لوٹ گئے۔ اور بقیہ ساڑھے نو سو آگے بڑھتے گئے۔ اور بدر کے مقام پر مسلمانوں کے ساتھ مقابلہ ہو گیا۔ اللہ تعالیٰ نے مشرکین کو شکست فاش دی۔ اور مسلمانوں کو اپنی نصرت سے نوازا۔ جنہوں نے مشرکین کے ستر آدمی قتل اور ستر قید کئے۔ روئے زمین پر بدر کے معرکہ سے کوئی معرکہ بڑھ کر نہیں۔ کہ اس میں خود ابلیس ملعون اور دیگر شیاطین شریک ہوئے۔ جتنے کافر جن تھے۔ وہ بھی ساتھ تھے۔ اور قریش مکہ کے ساڑھے نو سو رؤسا اور سردار جمع تھے۔ ادھر اہل اسلام کی طرف سے تین سو تیرہ آدمی تھے جو اپنے ایمان کی وجہ سے تمام کائنات سے افضل تھے۔ اور نوے جن بھی ساتھ تھے جو اسلام قبول کر چکے تھے اور ایک ہزار فرشتوں کی تعداد تھی۔

حسن بصریؒ سے منقول ہے کہ وہ جب سورۃ انفال کی تلاوت کرتے تو فرمایا کرتے وہ لشکر خوش نصیب اور بشارت کے لائق ہے۔ جن کے قائد رسول اللہ ﷺ تھے جن کے مجاہد اسد اللہ تھے۔ جن کا جہاد طاعت اللہ اور جن کی مدد ملائکہ اللہ (اللہ کے فرشتے) تھے۔ اور جن کا ثواب رضوان اللہ یعنی اللہ تعالیٰ کی رضا تھی۔

غزوہ سویق

آنحضرت ﷺ کے غزوات میں سے ایک غزوہ سویق بھی ہے۔ جس کا واقعہ یہ ہے

کہ ابوسفیان واقعہ بدر کے بعد اپنے ساتھیوں کی ایک جماعت لے کر مدینہ طیبہ کی طرف نکلا۔ اور قسم کھائی کہ حضور ﷺ کے ساتھیوں کو قتل کئے بغیر واپس نہیں آؤں گا۔ چنانچہ چھپتے چھپاتے وہ مدینہ طیبہ کے نواح میں پہنچ گیا۔ اور ایک یہودی کے گھر قیام کیا۔ اور موقعہ پا کر مسلمانوں کے دو گھوڑے پکڑ لئے۔ دو گھروں میں آگ لگا دی اور حضور ﷺ کے دو صحابیوں کو شہید کر دیا۔ پتہ چلنے پر آنحضرت ﷺ کچھ ساتھیوں کی معیت میں تعاقب کیلئے نکلے۔ ابوسفیان گرفتار ہونے کے ڈر سے اپنے ساتھیوں کو لے کر بھاگا اور اپنے ساتھ جو زادراہ لایا تھا۔ وہ پھینک گیا۔ اس زادراہ اور سامان میں زیادہ مقدار ستوؤں کی تھی۔ اس لئے اس کا نام غزوہ سولق یعنی ستوؤں والا غزوہ پڑ گیا۔ تاہم اس میں لڑائی نہیں ہوئی۔

غزوہ بنی قینقاع

منجملہ غزوات کے ایک غزوہ بنی قینقاع ہے جو کہ مدینہ طیبہ کے نواح میں تھے۔ رسول اللہ ﷺ نے ان کا محاصرہ فرمایا۔ عبد اللہ بن ابی ابن سلول (رئیس المنافقین نے مدینہ کے کچھ لوگوں کو لے کر ان کی سفارش کی اور آپ نے محاصرہ اٹھالیا۔

غزوہ احد

آپ ﷺ کا ایک مشہور غزوہ احد ہے۔ جس کا واقعہ یہ ہے کہ بدر سے واپسی کے بعد قریش مکہ نے خوب تیاری کی۔ اور اگلے سال بہت سالاؤ لشکر جمع کر کے مدینہ کی طرف روانہ ہوئے۔ اور احد پہاڑ کے دامن میں ان کے ساتھ مقابلہ اور لڑائی ہوئی۔ شکست کفار کا مقدر بن ہی چکی تھی۔ کہ تیر اندازوں نے رسول اللہ ﷺ کے حکم کے خلاف اپنی جگہ چھوڑ دی۔ اور مال غنیمت جمع کرنے میں لگ گئے۔ جس سے لڑائی کا پانسہ پلٹ گیا۔ ستر مسلمان شہید ہوئے اور بہت سے زخمی اور شکست کھا گئے۔ تاہم جلد ہی اللہ تعالیٰ نے کفار کے غلبہ کو ان سے دور ہٹا دیا۔ اور وہ انہیں میدان میں ہی چھوڑ کر واپس چلے گئے۔ اس مضمون کو قرآن مجید میں یوں ذکر کیا گیا ہے وَلَقَدْ صَدَقَكُمُ اللَّهُ وَعْدَهُ إِذْ تَحُسُّونَهُم بِإِذْنِهِ (اور یقیناً اللہ تعالیٰ نے تو تم سے اپنا وعدہ سچا کر

دکھایا تھا۔ جس وقت کہ تم ان کو حکم خداوندی قتل کر رہے تھے۔ یعنی باذن خداوندی تم ان کفار کو قتل کرتے تھے)۔ حَتَّىٰ اِذَا فِشَلْتُمْ وَتَسَاَزَعْتُمْ فِي الْاَمْرِ وَعَسَيْتُمْ مِّنْ بَعْدِ مَا اَرَاكُمْ مَا تُحِبُّوْنَ اِلٰی قَوْلِهِ ثُمَّ صَرَفَكُمْ عَنْهُمْ (یہاں تک کہ جب تم خود ہی کمزور ہو گئے اور باہم حکم میں اختلاف کرنے لگے اور تم کہنے پر نہ چلے بعد اس کے کہ تم کو تمہاری دل بات دکھلا دی تھی۔ اِلٰی قَوْلِهِ پھر تم کو ان کفار سے ہٹا دیا)۔ یعنی لڑائی تم پر الٹ پڑی۔

غزوہ بدر صغریٰ

آپ ﷺ کے غزوات میں سے غزوہ بدر صغریٰ ہے۔ جس کا قصہ یہ ہے کہ احد سے لوٹتے ہوئے ابوسفیان نے اعلان کیا تھا کہ آئندہ پھر بدر پر ملاقات و مقابلہ ہوگا۔ یہ وہ جگہ تھی جہاں منڈی اور بازار لگتا تھا۔ آنحضرت ﷺ اپنے ساتھ ستر صحابہ کو لے کر وہاں پہنچے مگر کفار کی طرف سے کوئی بھی نہ پہنچا۔ اور مسلمان صحیح سالم واپس لوٹ آئے۔ اسی کو قرآن پاک نے بیان فرمایا ہے اَلَّذِيْنَ اسْتَجَابُوا لِلّٰهِ وَالرُّسُوْلِ اِلٰی قَوْلِهِ فَاَنْقَلِبُوْا بِنِعْمَةٍ مِّنَ اللّٰهِ وَفَضْلٍ لَّمْ يَمُسْسِهِمْ سُوءُ (جن لوگوں نے اللہ اور رسول کے کہنے کو قبول کیا۔ بعد اس کے کہ ان کو زخم لگا تھا۔ اِلٰی قَوْلِهِ۔ پس یہ لوگ خدا تعالیٰ کی نعمت اور فضل کے ساتھ واپس آئے کہ ان کو کوئی ناگواری ذرا سی بھی پیش نہیں آئی)۔

غزوہ بطن الرجیع

مجملہ غزوات کے ایک غزوہ بطن الرجیع ہے جس کا قصہ یہ ہے کہ آپ نے مرہد بن ابی مرہد اصل عربی نسخہ میں مرہد بن مرہد غلط چھپا ہے ﴿کو سات آدمیوں کے ساتھ بھیجا۔ جن میں ایک حضرت عاصم بن ثابت بن ابی الالاح بھی تھے۔ حتیٰ کہ یہ بطن الرجیع میں اترے۔ مشرکین کی ایک جماعت نے ان کا رخ کیا۔ اور حضرت خبیبؓ اور ایک دوسرے صحابی کے سوا سب کو شہید کر دیا۔ اور ان دونوں حضرات کو قید کر کے مکہ لے آئے۔ اور یہاں پر ان دونوں حضرات کو بھی شہید کر دیا۔ صرف ایک آدمی ان سب حضرات میں سے بچ سکا۔ وہ بھی اس لئے کہ کفار اسے اپنے خیال میں مردہ سمجھ کر چھوڑ گئے۔

غزوہ محمد بن مسلمہ

آپ نے محمد بن مسلمہ اور اس کے ساتھیوں کو بھیجا مشرکین نے اچانک حملہ کر کے سب کو شہید کر دیا البتہ محمد بن مسلمہ بن زندہ بچ رہے۔ کہ کافرا اپنے خیال میں مردہ سمجھ کر چھوڑ گئے۔ مگر ان میں کچھ رقی باقی تھی۔

غزوہ بدر معونہ

منجملہ غزوات کے بدر معونہ کا غزوہ بھی ہے جس کا قصہ یہ ہے کہ عامر بن مالک عرب کے مشہور شاہسواروں میں سے تھا۔ اس نے آنحضرت ﷺ کی خدمت میں خط لکھا کہ میرے پاس ایسے آدمی بھیجے جو ہمیں قرآن پڑھائیں اور دین سکھائیں۔ انہیں میری حفاظت اور ذمہ حاصل ہوگا۔ رسول اللہ ﷺ نے حضرت منذر بن عمرو الساعدی کو چودہ مہاجرین و انصار صحابہ کرام کی معیت میں بھیج دیا۔ ایک رات کا سفر طے کر لینے پر ان حضرات کو پتہ چلا۔ کہ عامر بن مالک فوت ہو گیا ہے۔ انہوں نے رسول اللہ ﷺ کی خدمت میں خط لکھا۔ آپ ﷺ نے چار ساتھی اور مدد کیلئے بھیج دیئے۔ یہ سب چلتے چلتے بدر معونہ پر پہنچے۔ تو عامر بن طفیل عرب کے بعض قبائل رعل، ذکوان، بنو لحيان اور عصبہ کو ساتھ لے کر مقابلہ کیلئے نکل آیا۔ ان سب حضرات کو شہید کر دیا۔ البتہ عمرو بن امیہ الضمری سعد بن ابی وقاص اور ایک اور آدمی یہ تینوں حضرات کسی وجہ سے اپنے رفقاء سے پیچھے رہ گئے تھے۔ اپنے ساتھیوں کے قتل کا علم ہوا۔ تو یہ مدینہ کو لوٹ آئے۔ آنحضرت ﷺ نے اسی موقع پر چالیس دن تک قنوت نازلہ پڑھی۔ اور ان مذکورہ قبائل پر بددعا کرتے رہے۔

کعب بن اشرف کا قتل

کعب بن اشرف کے قتل کیلئے رسول اللہ ﷺ نے محمد بن مسلمہ کو تین ساتھیوں کی معیت میں بھیجا۔ اور یہ اسے قتل کر کے آ گئے۔

غزوہ بنی نضیر

اس غزوہ کا سبب یہ ہوا کہ عمرو بن امیہ الضمری بدر معونہ سے واپس آ رہے تھے۔ مدینہ

طیبہ کے قریب پہنچے۔ تو دو آدمی بنو کلاب کے مدینہ طیبہ سے آرہے تھے۔ جنہیں حضور ﷺ نے کپڑے وغیرہ عطا فرمائے تھے۔ عمرو بن امیہ نے انہیں قتل کر دیا۔ اسے یہ معلوم نہ تھا کہ یہ دونوں اسلام لاپکے ہیں بنو کلاب اکٹھے ہو کر آئے اور مقتولوں کی دیت کا مطالبہ کرنے لگے۔ حضور ﷺ ابو بکر و عمر اور علی رضی اللہ تعالیٰ عنہم کو ساتھ لے کر بنو نضیر کے ہاں تشریف لائے کہ انہیں دیت میں شرکت کیلئے فرمائیں۔ کیونکہ انہوں نے دیت میں تعاون کا عہد کر رکھا تھا۔ مگر بنو نضیر نے آنحضرت ﷺ کے قتل کا منصوبہ بنایا۔ جبریل علیہ السلام نازل ہوئے اور آپ ﷺ کو اس منصوبہ کی اطلاع دی۔ آپ چپکے سے نکل کر مدینہ طیبہ تشریف لے آئے لشکر جمع کر کے دوبارہ جا کر ان کا محاصرہ کر لیا۔ ان کے کھجوروں کے درخت کاٹ ڈالے اور غمارتیں گرائیں حتیٰ کہ انہوں نے اس بات پر صلح کر لی کہ ہمیں چھوڑ دیا جائے ہم اپنا گھریا مال وغیرہ سب کو چھوڑ کر یہاں سے چلے جاتے ہیں چنانچہ ہر آدمی کو یہ اجازت دے دی گئی کہ اپنی ضرورت کا سامان اپنے اونٹ پر لادے۔ اور انہیں شام کی طرف جلا وطن کر دیا گیا۔ قرآن پاک کی ایک آیت میں اسی کی طرف اشارہ ہے۔

غزوہ بنی المصطلق

آپ کے غزوات میں سے ایک غزوہ بنی المصطلق ہے جس میں رسول اللہ ﷺ خود لشکر کے ساتھ تشریف لے گئے۔ حضرت عائشہ بھی ساتھ تھیں۔ اور اسی موقع پر واقعہ افک پیش آیا۔ اور ان الذین جاؤ بالافک عصبة منکم سے والطیبون للطیبات تک سترہ آیتیں حضرت عائشہ صدیقہ رضی اللہ تعالیٰ عنہا کی برات میں نازل ہوئیں۔

غزوہ ذی قرد

اس غزوہ کا قصہ یہ ہے کہ کچھ دیہاتی لوگ آئے۔ اور مدینہ طیبہ کے نواح سے اونٹ چرا کر لے گئے۔ رسول اللہ ﷺ نے ان کا تعاقب فرمایا اور اونٹ واپس کرا لئے۔

غزوہ حدیبیہ

حضرت ابوقادہ انصاریؓ اپنے رفقاء سمیت عمرہ کیلئے نکلے اور مقام عسفان میں پڑاؤ کیا۔ اور پھر حدیبیہ میں اترے۔ حدیبیہ ایک کنویں کا نام ہے۔ اسی نام پر ساری بستی کو حدیبیہ کہنے لگے۔ ادھر سے مشرکین بھی نکل آئے۔ اور ان کے درمیان صرف اتنی مسافت تھی جو ایک پتھر پھینکنے کی ہوتی ہے۔

غزوہ خندق

اس کا قصہ یہ ہے کہ اہل مکہ نے دیہات اور قبائل سے تقریباً اٹھارہ ہزار آدمی جمع کئے۔ اور مدینہ کا رخ کیا۔ یہاں آکر مدینہ طیبہ کا محاصرہ کر لیا۔ یہی لوگ تھے۔ جنہیں احزاب کہا گیا ہے رسول اللہ نے خندق کھودنے کا حکم فرمایا تا کہ مشرکین موقعہ پا کر اندر داخل نہ ہو سکیں۔ محاصرہ کی حالت پندرہ روز تک رہی یا اس سے کچھ زیادہ حتیٰ کہ اللہ تعالیٰ نے ان پر ٹھنڈی ہوا بھیجی۔ جس سے وہ بدحواس ہو کر بھاگ کھڑے ہوئے۔ **يَا أَيُّهَا الَّذِينَ آمَنُوا ذُكِّرُوا بِالنِّعْمَةِ الَّتِي عَلَيْكُمْ إِذْ جَاءَتْكُمْ جُنُودُ اللَّهِ وَالْغَمَّةُ الَّتِي كُنْتُمْ فِيهَا** سے **وَكَفَى اللَّهُ الْمُؤْمِنِينَ الْقِتَالَ** تک قرآن پاک میں اسی واقعہ کو بیان کیا گیا ہے۔

غزوہ قریظہ

بنو قریظہ مدینہ کے قریب ہی رہتے تھے۔ رسول اللہ ﷺ کے ساتھ ان لوگوں کو عہد تھا مکہ کے قبائل اور احزاب نے چڑھائی کی تو ان لوگوں نے بھی اپنا عہد توڑ ڈالا۔ احزاب کو شکست ہوئی تو رسول اللہ ﷺ نے ان کا رخ فرمایا۔ اور محاصرہ کر لیا۔ حتیٰ کہ حضرت سعد بن معاذ کے فیصلہ پر انہوں نے ہتھیار ڈال دیئے۔ وہ فیصلہ یہ ہے کہ ان کے لڑنے والے سپاہیوں کو قتل کر دیا جائے۔ جو کہ چار سو پچاس یا کچھ زائد تھے۔ جی بن اخطب بن اسید بھی انہی میں تھا۔ **وَأَنْزَلَ الَّذِينَ ظَاهَرُوهُمْ مِنْ أَهْلِ الْكِتَابِ مِنْ صَيَاصِيهِمْ وَقَذَفَ فِي قُلُوبِهِمُ الرُّعْبَ فَرِيقًا تَقْتُلُونَ وَتَأْسِرُونَ فَرِيقًا** میں اسی واقعہ کی طرف اشارہ ہے۔

غزوہ ذات الرقاع

یہی وہ غزوہ ہے جس میں صلوٰۃ الخوف پڑھی گئی۔ اصحاب صفہ حضرات ننگے قدم تھے۔ پاؤں پر کپڑے لپیٹتے تھے کہ راستہ بہت سنگلاخ اور سخت تھا۔ چلنے میں وہ کپڑے ٹکڑے ٹکڑے اور دھجیاں بن کر گرنے لگے۔ جس سے غزوہ کا نام ہی ذات الرقاع رکھ دیا گیا۔ یعنی ٹکڑوں اور چیتھڑوں والا غزوہ۔

غزوہ خیبر

یہ ۶ہجری میں ہوا۔ آپ نے خیبر کو فتح کیا۔ اور اسے اسلامی حکومت میں شامل فرمایا۔

غزوہ موتہ

اس غزوہ میں آنحضرت ﷺ نے مہاجرین و انصار بہت سے صحابہ کرامؓ کو بھیجا۔ اور زید بن حارثہ، جعفر طیار اور عبد اللہ بن رواحہ رضی اللہ تعالیٰ عنہم کو ان پر امیر مقرر فرمایا۔

غزوہ انمار

اس میں خود آنحضرت ﷺ بھی صحابہ کے ساتھ تشریف لے گئے مگر مقابلہ وغیرہ کچھ نہ ہوا۔

فتح مکہ

اس غزوہ میں رسول اللہ ﷺ دس ہزار مہاجرین و انصار صحابہ کرامؓ کی معیت میں تشریف لے گئے مکہ فتح ہو گیا۔ اور اسلام کا خوب بول بالا ہوا۔ یہ ہجرت کے آٹھ سال بعد کا واقعہ ہے۔

غزوہ بنی خزیمہ

رسول اللہ ﷺ نے حضرت خالد بن ولید کو فتح کے بعد بنی خزیمہ کی طرف بھیجا۔ انہوں نے اظہار اسلام کیا۔ مگر حضرت خالد نے اعتماد نہ کیا۔ اور ان میں سے بعض کو قتل اور بعض کو قید کیا۔ رسول اللہ ﷺ نے ان سے لیا ہوا مال وغیرہ سب واپس کر دیا۔ اور مقتولوں کی دیت کا ذمہ بھی قبول کیا۔

غزوہ حنین

فتح مکہ کے بعد رسول اللہ ﷺ بارہ ہزار افراد کے ساتھ وہاں سے بنی ہوازن کی طرف چلے اپنی کثرت کی وجہ سے ان حضرات کے قلوب میں عجب و ناز پیدا ہو گیا تھا جس پر اللہ تعالیٰ نے انہیں ہزیمت و شکست دکھائی پھر اعانت و نصرت فرمائی۔ حتیٰ کہ فتح یاب ہوئے اور مشرکین شکست کھا گئے اور بہت سامان غنیمت چھوڑ گئے۔ اسی کو یوم اوطاس بھی کہتے ہیں اور یوم حنین اذْ اَعْجَبْتُكُمْ كُثْرَتُكُمْ کی آیت میں اسی قصہ کی طرف اشارہ ہے۔

غزوہ طائف

رسول اللہ ﷺ حنین سے واپس طائف کو تشریف لائے اور اس کا محاصرہ کیا حتیٰ کہ چالیس یوم کے بعد فتح ہوا۔

غزوہ دومتہ الجندل

آنحضرت ﷺ نے حضرت عبدالرحمن بن عوف کو سات سو مجاہدوں کے ساتھ بھیجا۔ مگر کفار نے صلح کر لی۔ اور مسلمان ہو گئے۔ حضرت عبدالرحمن بن عوف نے وہیں قیام کر لیا۔ اور عاطر نامی عورت کے ساتھ نکاح کر لیا۔ جو اصغ بن عمرو الکلسی کی بیٹی تھی۔ ابو سلمہ بن عبدالرحمن اسی کے لطن سے پیدا ہوئے۔

غزوہ تبوک

آپ ﷺ کا ایک غزوہ تبوک ہے جو روم کی جانب ہوا۔ مسلمانوں کو اس میں فتح اور بہت سی غنیمت حاصل ہوئی۔

غزوہ قبل نجد

حضرت عبدالرحمن سے پہلے آپ ﷺ نے حضرت خالد بن ولید کو تین سو ساتھیوں کے ساتھ دومتہ الجندل کی طرف بھیجا۔ جو کہ وہاں سے بہت سی غنیمت لے کر واپس ہوئے۔ اور یہ

غزوہ قبل نجد کہلاتا ہے۔

ان مذکورہ غزوات کے علاوہ بھی غزوات ہیں۔ جن کا ہم نے ذکر نہیں کیا۔ شائقین حضرات مغازی کا مطالعہ کریں۔

مکروہات کا بیان

فقیر رحمۃ اللہ علیہ فرماتے ہیں کہ پانچ موقعوں پر کلام کرنا مکروہ ہے۔ ۱۔ جنازہ کے پیچھے جاتے وقت۔ ۲۔ تلاوت کرتے وقت۔ ۳۔ خطبہ کے وقت اور مجلس ذکر میں۔ ۴۔ بیت الخلاء میں۔ ۵۔ جماع کی حالت میں۔

۱۔ پانچ مقامات پر نظر کرنا مکروہ ہے۔ ۱۔ نماز میں دائیں بائیں دیکھنا۔ ۲۔ لوگوں کے دروازوں میں جھانکنا۔ ۳۔ حمام وغیرہ میں لوگوں کے پردہ کو دیکھنا۔ ۴۔ دنیا میں اپنے سے اوپر والے کو لپکا کر دیکھنا۔ ۵۔ دین میں اپنے سے نیچے والے کو اچھی نظر سے نہ دیکھنا۔

پانچ چیزوں کی طرف کان لگانا مکروہ ہے۔ ۱۔ گیت گانے اور کھیل تماشے کی طرف۔ ۲۔ نوحہ کی طرف۔ ۳۔ فضول اور جھوٹ باتوں کی طرف۔ ۴۔ ایسے دو آدمیوں کی طرف جو سرگوشی کر رہے ہوں۔ ۵۔ لوگوں کے دروازوں کی طرف۔

پانچ موقعوں پر ہنسنا مکروہ ہے۔ ۱۔ جنازہ کے پاس۔ ۲۔ قبرستان کے قریب۔ ۳۔ کسی جملائے مصیبت کے پاس۔ ۴۔ تلاوت قرآن کے وقت۔ ۵۔ ذکر اللہ کے وقت۔ کہتے ہیں کہ نہ ہنسنے والی بات پر ہنسنا جنون کی ایک قسم ہے۔

سونے کی ناک اور سونے کا دانت بنانے میں اختلاف ہے۔ حضرت امام ابوحنیفہ فرماتے ہیں کہ چاندی کا جائز اور سونے کا ناجائز ہے۔ امام محمد فرماتے ہیں کہ کوئی حرج نہیں۔ اسی قول پر ہمارا عمل ہے۔ حدیث شریف میں ہے کہ حضرت عرفجہ بن اسد کو اسلام سے پہلے ناک پر زخم آیا۔ اس نے چاندی کی ناک بنوائی مگر اس میں بدبو پیدا ہونے لگی۔ رسول اللہ ﷺ نے اسے سونے کی ناک بنوانے کا مشورہ دیا۔

پانچ دنوں میں روزہ رکھنا مکروہ ہے۔ ۱۔ عید الفطر کا دن۔ ۲۔ عید الاضحیٰ کا دن اور اس کے بعد کے تین دن۔

پانچ اوقات میں نفل نماز پڑھنا مکروہ ہے۔ ۱۔ نماز عصر کے بعد نماز مغرب پڑھ لینے تک۔ ۲۔ طلوع فجر کے بعد ماسوا سنت فجر کے اور نماز فجر کے بعد سورج کے بلند ہونے تک۔ ۳۔ نصف النہار کے وقت۔ ۴۔ غروب شمس کے وقت ﴿یہ نمبر ۴ اصل عربی نسخہ میں نہیں ہے شاید نقل کنندہ سے رہ گیا ہے۔ واللہ اعلم﴾۔ ۵۔ خطبہ جمعہ کے وقت تین اوقات میں نماز فرض مکروہ ہے۔ ۱۔ طلوع کے وقت۔ ۲۔ نصف النہار کے وقت۔ ۳۔ غروب کے وقت۔ سوائے اس دن کی عصر کے۔

دُعَاؤں کا بیان

فقہ رحمۃ اللہ علیہ فرماتے ہیں کہ بندے کو لائق ہے کہ ہر موقع پر اللہ تعالیٰ سے دعا مانگے۔ اپنی سب ضروریات و حاجات اسی کی بارگاہ میں پیش کرے۔ عبودیت اور بندگی کی یہی علامت ہے۔ اور محبوب ترین بندہ اللہ تعالیٰ کے نزدیک وہ ہے جو اس کی بارگاہ میں دامن سوال پھیلاتا ہے۔ اور وہ شخص اللہ تعالیٰ کے نزدیک مبغوض ترین اور برا ہے جو بے نیازی دکھاتا ہے۔ اور بندوں میں وہ شخص محبوب و پسندیدہ سمجھا جاتا ہے جو بندوں سے بے نیازی دکھائے اور ان سے کچھ نہ مانگے۔ اور بندوں میں مبغوض ترین اور ناپسندیدہ وہ شخص ہے جو لوگوں کے آگے دست سوال دراز کرتا ہے۔

ایک شاعر کہتا ہے اگر اللہ تعالیٰ سے مانگا نہ جائے تو وہ ناراض ہوتے ہیں اور بنی آدم سے کوئی مانگ بیٹھے تو ناراض ہو جاتا ہے۔

نبی اکرم ﷺ کی حدیث ہے کہ اللہ تعالیٰ کے ہاں دعا سے بڑھ کر کوئی شے قابل قدر نہیں۔ نیز آپ ﷺ کا ارشاد مبارک ہے کہ دعائی اصل عبادت ہے پھر آپ نے یہ آیت تلاوت فرمائی۔ وَقَالَ رَبُّكُمْ ادْعُونِي أَسْتَجِبْ لَكُمْ إِنَّ الَّذِينَ يَسْتَكْبِرُونَ عَنْ عِبَادَتِي

سَيَدْخُلُونَ جَهَنَّمَ دَاخِرِينَ۔ (اور تمہارے پروردگار نے فرمایا ہے کہ مجھ کو پکارو میں تمہاری درخواست قبول کروں گا۔ جو لوگ میری عبادت سے سرتابی کرتے ہیں وہ عنقریب ذلیل ہو کر جہنم میں داخل ہوں گے) اس آیت میں عبادت سے دعا ہی مراد لی گئی ہے۔

حضرت ابو ہریرہؓ فرماتے ہیں کہ بندہ ہمیشہ خیر و برکت میں رہتا ہے جب تک کہ جلد بازی نہ کرے۔ پوچھا گیا کہ جلد بازی کیا ہے۔ فرمایا یہی کہ کہنے لگ جائے کہ میں نے دعا کی تھی مگر قبول نہ ہوئی۔

ایک حدیث میں ہے کہ بندہ جو دعا بھی مانگتا ہے۔ اللہ تعالیٰ یا تو وہی چیز عطا فرما دیتے ہیں جو اس نے مانگی یا کوئی ایسی آفت اس سے ٹال دیتے ہیں جو اس سے کہیں بڑھ کر ہوتی ہے یا پھر اس کیلئے ایسی چیز ذخیرہ بنا دیتے ہیں جو اس کی مطلوبہ چیز سے بہتر ہوتی ہے۔

بدخواہی کی دعا

امام اعمشؒ ابراہیمؒ سے نقل کرتے ہیں کہ جو شخص خواب میں کوئی مکروہ بات دیکھے تو اپنے بائیں جانب تین بار تھوک دے پھر یہ دعا کرے۔ اَعُوذُ بِمَا عَاذَتْ بِهِ مَلٰئِكَةُ اللّٰهِ وَرَسُولُهُ مِنْ شَرِّ رَوٰیہِیْ ہٰذِہُ التّٰی رَاٰیْتُ اَنْ تُصْرَتِیْ فِیْ دُنْیَاہِیْ اَوْ اٰخِرَتِیْ۔ (میں اس کی پناہ چاہتا ہوں جس کی اللہ تعالیٰ کے فرشتے اور اس کے رسول پناہ چاہتے ہیں۔ اپنے اس خواب کے شر سے جسے میں نے دیکھا ہے تاکہ یہ مجھے دنیا اور آخرت میں نقصان نہ دے)۔ یہ کلمات پڑھ لینے سے انشاء اللہ اس خواب کا کچھ اثر نہ ہوگا۔

حضرت ابو ہریرہؓ نبی اکرم ﷺ کا ارشاد نقل کرتے ہیں کہ جب کوئی شخص ناپسند خواب دیکھے تو بائیں جانب تین دفعہ تھوک دے اس کے شر سے اللہ تعالیٰ کی پناہ مانگے۔ انشاء اللہ کوئی نقصان نہ ہوگا۔

بیوی کی رخصتی پر دعا

حضرت ابن مسعودؓ فرماتے ہیں کہ رخصتی ہونے پر بیوی کو دو رکعتیں پڑھنے کیلئے کہو۔

پھر پیشانی سے پکڑ کر یہ کلمات کہو۔ اللھم بارک لی فی اہلی وبارک لاہلی فی وارزقنی منھم وارزقھم منی واجمع بیننا ما جمعت فی خیر و فرق بیننا ما فرقت فی خیر (اے اللہ میرے لئے اہل میں برکت دے۔ اور میرے اہل کیلئے مجھ میں برکت پیدا فرما۔ مجھے ان کی وجہ سے اور اسے میری وجہ سے رزق عنایت فرما اور جب تک تجھے منظور ہے ہمیں خیر پر جمع فرما۔ اور جب ہماری علیحدگی تجھے منظور ہو تو خیر پر فرما)۔

جماع کے وقت کی دعا

حضرت ابن عباسؓ فرماتے ہیں کہ جماع کے وقت یہ دعا پڑھے۔ اللھم جنبی الشیطان وجنب الشیطان مارزقنی (اے اللہ مجھے شیطان سے محفوظ فرما۔ اور مجھے جو اولاد عطا ہو اس سے شیطان کو دور فرما)۔ اگر بچہ پیدا ہوا تو انشاء اللہ شیطانی مضرتوں سے محفوظ رہیگا۔

نعمتوں کے عطا ہونے پر

حضرت انسؓ بن مالکؓ رسول اللہ ﷺ کا ارشاد نقل کرتے ہیں کہ اللہ تعالیٰ بندے کو جو بھی نعمت عطا فرمائیں۔ بیوی بچے ہوں یا مال وغیرہ اور وہ اس پر مَاشَاءَ اللہ لَاقُوۃَ اِلَّا بِاللہ پڑھ لے تو اس میں موت کے سوا کوئی آفت نہ دیکھے گا۔ پھر آپ نے یہ آیت تلاوت فرمائی۔ وَلَوْ لَا اِذْ دَخَلْتَ جَنَّتْکَ قُلْتَ مَا شَاءَ اللہ لَاقُوۃَ اِلَّا بِاللہ، اور تو جب اپنے باغ میں پہنچا تھا تو تو نے مَاشَاءَ اللہ لَاقُوۃَ اِلَّا بِاللہ کیوں نہ کہا تھا۔

پرندہ سامنے آنے پر

حضرت مجاہدؒ کہتے ہیں کہ اگر کوئی پرندہ سامنے آئے تو کہو مَاشَاءَ اللہ لَاقُوۃَ اِلَّا بِاللہ لایاتی بالحسنات الا اللہ ولا یرفع السینات (کہ بھلائی کو لانے والا اور برائی کو ٹالنے والا صرف اللہ ہے۔ پھر اپنے کام میں لگ جائے)۔

کوئی چیز گم ہونے پر

حضرت ابن عمرؓ فرماتے ہیں جس کی کوئی چیز گم ہو جائے تو دو رکعتیں پڑھے اور تشہد

سے فارغ ہو کر یہ پڑھے: اللھم یا ہادی و یاراد الضالۃ اردو علی ضالتی بعزتک
و سلطانک فانھا من فضلک عطائک (اے اللہ اے ہدایت والے گم شدہ کو لوٹانے
والے میری گم شدہ چیز واپس لوٹا دے اپنی عزت اور غلبہ کے صدقہ بیشک یہ تیرا فضل اور تیرا
احسان ہے)۔

بچہ کی ولادت کیلئے

سفیان ثوریؒ حضرت ابن عباسؓ سے روایت کرتے ہیں کہ جب عورت پر بچہ کی
ولادت مشکل ہو جائے تو یک برتن میں یہ لکھے۔ بِسْمِ اللّٰهِ الَّذِیْ لَا اِلٰهَ اِلَّا هُوَ الْحَلِیْمُ
الْکَرِیْمُ سُبْحَانَ اللّٰهِ رَبِّ الْعَرْشِ الْعَظِیْمِ الْحَمْدُ لِلّٰهِ رَبِّ الْعَالَمِیْنَ . کَانَتْهُمْ یَوْمَ
یَرْوُنَهَا لَمْ یَلْبَثُوْا اِلَّا عِشِیَّةً اَوْ ضُحٰیً . کَانَتْهُمْ یَوْمَ یَرْوُنَ مَا یُوْعَدُوْنَ لَمْ یَلْبَثُوْا
اِلَّا سَاعَةً مِّنْ نَّهَارٍ بَلَاغٌ فَهَلْ یُهْلَکُ اِلَّا الْقَوْمُ الْفٰسِقُوْنَ ۔ اور دھو کر پلا دیا جائے۔

صبح کے وقت کی دعا

حضرت عثمانؓ آنحضرت ﷺ کا یہ ارشاد مبارک نقل کرتے ہیں کہ جو شخص صبح ہوتے ہی
تین مرتبہ بِسْمِ اللّٰهِ الَّذِیْ لَا یَضُرُّمَعَ اِسْمُہٗ شَیْءٌ فِی الْاَرْضِ وَلَا فِی السَّمَآءِ وَهُوَ
السَّمِیْعُ الْعَلِیْمُ۔ پڑھ لے تو شام تک اسے کوئی آفت نہیں ہوتی اور شام کو پڑھ لے تو صبح تک
آفات سے محفوظ رہتا ہے۔

درد اور تکلیف کیلئے

حضرت عثمانؓ بن ابی العاص کہتے ہیں کہ ایک دفعہ مجھے اتنی تکلیف ہوئی کہ جان نکل
رہی تھی۔ رسول اللہ ﷺ تشریف لائے ارشاد فرمایا کہ تکلیف کی جگہ پر دایاں ہاتھ سات مرتبہ
پھیرو اور یہ پڑھ کر دم کرو۔ اَعُوْذُ بِعِزَّةِ اللّٰهِ وَقَدْرَتِہٖ مِنْ شَرِّ مَا اَجَدُ ۔ میں نے ویسا ہی کیا۔
اور بالکل ٹھیک ہو گیا۔

بچھو کے کاٹنے پر

حضرت ابو ہریرہؓ کہتے ہیں کہ قبیلہ اسلم کا ایک آدمی کہنے لگا کہ میں گزشتہ رات بالکل نہیں سو سکا۔ نبی اکرم ﷺ نے وجہ پوچھی۔ عرض کیا کہ بچھو نے کاٹ لیا تھا۔ آپ ﷺ نے ارشاد فرمایا اگر تو اَعُوذُ بِكَلِمَاتِ اللّٰهِ التَّامَّاتِ کَلَّهَا مِنْ شَرِّ مَا خَلَقَ پڑھ لیتا تو انشاء اللہ یہ مضرت نہ ہوتی۔

چھینک آنے پر

ایک صحابی سے روایت ہے کہ جو شخص چھینک آتے وقت ہر دفعہ الحمد للہ رب العالمین علی کل حال پڑھتا ہے وہ داڑھ کے درد سے محفوظ رہتا ہے۔

ایک حدیث شریف میں ہے کہ جو شخص چھینکنے والے سے پہلے الحمد للہ رب العالمین کہتا ہے وہ دانت، کان اور پیٹ کے درد سے محفوظ رہتا ہے۔ یعنی چھینک لینے والے نے بھی ابھی الحمد للہ نہ کہا تھا۔ کہ اس شخص نے پہلے ہی کہہ لیا۔ تو یہ شخص تین تکلیفوں سے بچا رہتا ہے۔

شیطان سے حفاظت کیلئے

حضرت ابن مسعودؓ فرماتے ہیں کہ جو شخص بقرہ کی دس آیتیں (چار ابتداء کی اور آیت الکرسی اور اس کے بعد کی دو آیتیں اور تین آخر کی) شروع دن میں پڑھ لیتا ہے تو شام تک اس گھر میں شیطان نہیں آتا۔ اور اگر شروع رات میں پڑھ لے تو صبح تک شیطان اس گھر میں نہیں آتا اور کسی آسیب والے یا مجنوں پر پڑھ کر دم کیا جائے تو افاقہ ہو جائے۔

غموں کے ہجوم اور نعمتوں پر

بعض متقدمین کا قول ہے کہ جس کو اللہ تعالیٰ نے نعمتوں سے نوازا ہے اسے بکثرت الحمد للہ پڑھنا چاہیے۔ اور جس پر غموں کا ہجوم ہو۔ وہ استغفار کی کثرت رکھے۔ اور جس کے ہاں فقر نے ڈیرہ ڈال رکھا ہے وہ لاحول ولا قوۃ الا باللہ کثرت سے پڑھا کرے۔

چار چیزوں میں مبتلا کیلئے

حضرت جعفر بن محمد فرماتے ہیں کہ جو شخص چار چیزوں میں مبتلا ہوتا ہے تعجب ہے کہ وہ چار چیزوں سے کیوں کر غافل رہتا ہے۔

(۱) مجھے تعجب ہے کہ غموں میں گھرا ہوا آدمی لَا إِلَهَ إِلَّا أَنْتَ سُبْحَانَكَ إِنِّي كُنْتُ مِنَ الظَّالِمِينَ۔ کیوں نہیں پڑھتا جبکہ اس کے بعد اللہ تعالیٰ فرماتے ہیں: فَاسْتَجِبْنَا وَنَجَّيْنَاهُ مِنَ الْغَمِّ وَكَذَلِكَ نُنجِي الْمُؤْمِنِينَ (ہم نے ان کی دعا قبول کی اور ان کو اس گھٹن سے نجات دی اور ہم اسی طرح ایمان والوں کو نجات دیا کرتے ہیں)۔

(۲) اور ہمیں تعجب ہے کہ جو شخص کوئی خوف محسوس کرتا ہے وہ حَسْبِيَ اللَّهُ وَنِعْمَ الْوَكِيلُ، کیوں نہیں پڑھتا جبکہ اللہ تعالیٰ کا فرمان ہے: قَالُوا أَحْسَبْنَا اللَّهَ وَنِعْمَ الْوَكِيلُ فَانْقَلَبُوا بِنِعْمَةِ رَبِّهِمْ إِلَهُهُمُ فَضْلٌ لَّمْ يَمْسَسْهُمْ سُوءٌ (ان لوگوں نے یہ کلمات کہے تو یہ لوگ اللہ تعالیٰ کی نعمت اور فضل کے ساتھ واپس آئے کہ ان کو کوئی ذرا سی ناگواری پیش نہیں آئی)۔

(۳) اور مجھے تعجب ہے کہ لوگوں سے خوف کھانے والا آدمی وَأَفْوِضْ أَمْرِي إِلَى اللَّهِ کیوں نہیں پڑھتا جبکہ اللہ تعالیٰ فرماتے ہیں: فَوْقَاهُ اللَّهُ سَيِّئَاتٍ مَّا مَكُرُوا (پھر اللہ تعالیٰ نے اس کو ان لوگوں کی مضر توں سے محفوظ رکھا)۔

(۴) اور مجھے اس شخص پر تعجب ہے، جو جنت کی تمنا رکھتا ہے اور پھر بھی مَا شَاءَ اللَّهُ لَا قُوَّةَ إِلَّا بِاللَّهِ نہیں پڑھتا جبکہ قرآن پاک میں ہے: عَسَىٰ رَبِّي أَنْ يُّوتِيَنِي خَيْرًا مِّنْ جَنَّتِكَ (عنقریب معلوم ہوتا ہے میرا رب مجھ کو میرے باغ سے اچھا باغ دیدے)۔

سب توفیق اللہ تعالیٰ ہی کی طرف سے ہے۔ وہی ہر مشکل میں میرا کارساز ہے۔ اسی سے ہر حق بات میں رشد و ہدایت کی درخواست کرتا ہوں۔

مَشَتْ

ادارۃ تالیفات اشرفیہ ملتان کی تفسیری خدمات

معقق العصر محمد عاشق الہی مہاجر مدنی
حضرت مولانا مفتی محمد عاشق الہی مہاجر مدنی

کی عام فہم اردو تفسیر

انوار البیان

فی کشف اسرار القرآن

سلیس اور عام فہم زبان میں اردو کی سب سے پہلی مفصل اور جامع تفسیر
تفسیر القرآن بالقرآن اور تفسیر القرآن بالحدیث کا خصوصی اہتمام
ونشیں انداز میں احکام و مسائل اور مواضع و نصوص کی تشریح
اسباب نزول کا مفصل بیان، تفسیر و حدیث اور کتب فقہ کے حوالوں کیساتھ

اس تفسیر کے پہلے ایڈیشن عام کتابت کے ساتھ جس
میں ترجمہ اور قرآنی متن علیحدہ علیحدہ تھا اب قارئین
کی سہولت کیلئے اکثر جلدیں جدید کمپیوٹر کتابت سے
جس میں قرآن پاک کے متن کے ساتھ ساتھ ترجمہ
کا اہتمام کیا گیا ہے۔ قارئین قرآن پاک کے ہر
ہر لفظ کا ترجمہ ساتھ ساتھ دیکھ سکتے ہیں۔

بہترین کاغذ، خوبصورت 9 جلدوں کا مکمل سیٹ
قیمت -/2460 روپے خصوصی رعایتی
قیمت صرف -/1400 روپے علاوہ ڈاک خرچہ

خوشخبری ادارہ مولانا کا ترجمہ بھی علیحدہ جلد شائع کر رہا ہے

اردو کی مقبول مختصر جامع تفسیر پہلی مرتبہ کمپیوٹر کتابت کے ساتھ جدید انداز
میں طبع ہو چکی ہے ہزاروں تفسیری عنوانات کے اضافہ کے ساتھ

تفسیر عثمانی

ترجمہ: قطب العالم حضرت علامہ محمد سید حسن صاحب مدظلہ
تفسیر: شیخ الاسلام علامہ شبیر محمد عثمانی صاحب مدظلہ
عنوانات: عالم ربانی حضرت مولانا محمد حسین مدنی صاحب مدظلہ

اردو کی مختصر جامع تفسیر پہلی مرتبہ کمپیوٹر کتابت
کے ساتھ جدید انداز میں طبع ہو چکی ہے

تفسیر میرٹھی

ترجمہ تفسیر: مولانا عاشق الہی میرٹھی صاحب مدظلہ
تفسیر: شیخ الہند حضرت علامہ محمد سید حسن صاحب مدظلہ

زور حاضر کی مستند تفاسیر کا جامع خلاصہ

گلدستہ تفاسیر

اول مکمل تفسیر مدنی

تفسیر معمری جہاد تفسیر عزیز جہاد تفسیر لکھنؤ کثیر
معارف مفتی اعظم جہاد معارف کا نہ معلوم

تفسیری انکشافات و نکات

حضرت شیخ احمد رضا صاحب مدظلہ

پہلا نسخہ تفسیر حضرت قاضی

تفسیر اسلام حضرت قاضی محمد

حضرت علامہ ابن کثیر مدظلہ

آخر میں رسالت تاریخ تفسیر ملحق

حضرت الحاج عبدالقادر صاحب مدظلہ مدنی مدظلہ

شیخ الاسلام حضرت مولانا عبدالغنی صاحب مدظلہ

نور اللغات

حضرت علامہ ابن کثیر مدظلہ

حضرت علامہ ابن کثیر مدظلہ

حضرت علامہ ابن کثیر مدظلہ

حضرت علامہ ابن کثیر مدظلہ

فون: 540513-519240

E-MAIL: khaq90@hotmail.com

Wholesale - Import - Export - Distribution

ادارۃ تالیفات اشرفیہ

ملنے کا پتہ

Wholesale - Import - Export - Distribution

حضرت حکیم الامت مولانا تھانویؒ کے سینکڑوں تصانیف کا چھوڑ

تحفۃ العلماء

مولانا مفتی محمد زید صاحب (انڈیا)

ترتیب

جلد اول کے مضامین

مدارس کی افادیت، منتظمین و مدرسین کیلئے طریق کار، مفید ہدایات، ضروری تنبیہات، علماء کا معاشی مسئلہ اور اس کا حل، طلباء کیلئے ضروری دستور العمل، نیز علماء، طلباء، کی اصلاح کا طریق کار مدارس کے تمام شعبے، مہتمم و مدارس کے اوصاف و شرائط اور ان کی فقہی حیثیت، ہنگامہ، سٹرائیک، احکام چندہ، جلسہ، دستار بندی اور مدارس و ارباب مدارس پر اعتراضات و جوابات اور علماء و عوام کے لئے مفید نصیحتیں، استاد و شاگرد کے حقوق اور تعلیم و تربیت کے طریقے اور مفید تجاویز۔

جلد دوم کے مضامین

فقہ حنفی کے اصول و قواعد فقہ حنفی کے نہایت قیمتی اصول و قواعد جن کا مطالعہ مسئلہ مسائل کے سلسلہ میں غلطی محفوظ رکھنے کی کامل ضمانت ہے

آداب افتاء و استفتاء مسائل پوچھنے اور بتلانے والوں کیلئے سوالوں کے جواب سے متعلق ضروری ہدایات و معلومات، مفتی و مسائل کی ذمہ داریاں، اخلاقی مسائل میں جواب کا انداز اور بے شمار مفید نمونے

اجتہاد و تقلید کا آخری فیصلہ ائمہ اربعہ کی تقلید کی حقیقت کیا ہے؟ اجتہاد و قیاس اور اجتہادی اختلافات کی کیا بنیادیں ہیں؟ امام ابو حنیفہ کی تقلید شخصی ہی کیوں ضروری ہے؟ اہل حدیث اور غیر مقلدین کیا ناحق پر ہیں؟ اور اس جیسے بے شمار مسائل کا حل۔

اصول مناظرہ مناظرہ کی اہمیت و افادیت، حدود و شرائط، اصول و آداب احکام و اقسام، محل و مواقع اور فرقہ باطلہ کے رد کے مختلف طریقے اور مفید نمونے اپنی نوعیت کی منفرد کتاب

چوک فوارہ ملتان پاکستان

فون: 540513-517510

ادارۃ تالیفات شرفیہ

خطبات، ملفوظات، مکتوبات کے تقریباً 30000 ہزار صفحات کا خلاصہ
ایک ہزار سے زائد عنوانات پر مشتمل اصلاحِ دل کیلئے اکسیر الہامی نسخے

دوائے دل

افادات

حکیم الامت ڈاکٹر الملت حضرت مولانا اشرف علی تھانوی مدظلہ

مرتب محمد اسحاق مکی

ادارۃ تالیفات اشرفیہ

چوک فوارہ ملتان پاکستان فون: 540513